



ՀԱՅԿԱՍՏԱՆԻ ԳԵՂԱԿՆԵՐԻ ԳՐԱԳՐԱԿԱՆՈՒԹՅԱՆ ԳՐԱԿԱՆՈՒԹՅՈՒՆ

ԻՆՏԵ ԴՈՆՆՈՒ

የደራሲው ማስታወሻ
ተስፋዬ ገብረአብ



ነፃነት አሳታሚ
ዋሽንግተን ዲሲ - 2002

Published by Netsanet Publishing Agency.
Email: admin@npabooks.com
http://www.NPAbooks.com

©Tesfaye Gebreab - 2010
®ተስፋዬ ገብረአብ - 2002

የደራሲው መብት በህግ የተጠበቀ ነው።
All rights reserved.

No part of this book may be reproduced in any manner whatsoever without written permission except in the case of brief quotations embodied in critical articles and reviews. For information, address, ttgebreab@gmail.com

ዋሽንግተን ዲሲ አሜሪካ ታተመ።
Printed in Washington DC, USA.

Cover Design: Netsanet publisher.

ምስጋና

“የጋዜጠኛው ማስታወሻ” በሚል ርእስ ቀደም ሲል ለህትመት ያበቃሁትን መፅሃፍ አስመልክታችሁ፣ በኢሜይል የሞራል ድጋፍ ለሰጣችሁኝ ሁሉ የከበረ ምስጋና አቀርባለሁ። በጊዜ ማነስ ምላሽ ላልሰጠሁዎችሁ፣ አንብቤያችኋለሁና አመሰግናለሁ። ይህን መፅሃፍ ጠንክራ እሰራ ዘንድ ሃይል ሰጥታችሁኛል። በቀጣይም አስተያየታችሁን በናፍቆት እጠብቃለሁ።

- ማውጫ -

- መቅደም (ዶክተር ብርሃኑ ነጋ).....5
- እንደ መግቢያ (ደራሲው)12

1. የልጅነት ተራሮች.....	17
2. የቀዌሳ አመፅ.....	48
3. ሁለቱ ዝሆኖች.....	57
4. አብዮታዊ ኦርቶዶክስ.....	76
5. ወርቃማ አመታት.....	95
6. ጥቁር አማሮች.....	123
7. የጀግና ሃገር ድምቢጥ.....	139
8. ጆቤ ልክ ነበር.....	149
9. የወያኔ ምስጢሮች.....	164
10. የቁልቢ ሌሊት ውስጥ.....	178
11. አግአዚና ምርጫ 97.....	190
12. ስብሃት ነጋ በጨረፍታ.....	210
13. ተስፋ ሲሞት.....	227
14. ፃድቃንና ፆረና.....	248
15. ያልተፃፈ መፅሃፍ.....	256
16. የተቀበረ ህዝብ.....	279
17. ወንዞች እና ጎርፎች.....	290

18. የከሸፉ ኩዴታዎች.....	295
19. ከበረሃ ወደ በረሃ.....	306
20. ዘርና ዘርማንዘር.....	316
21. ደስተኛው ጄኔራል.....	325
22. ሮሮ እና ይቅርታ.....	336
23. በረና! የስልጣኔ ዋሻ.....	350
24. ደጋግ ሰዎች.....	365
25. ሰቆቃወ መሀቡባ.....	396

ተስፋዬ ገብረአብ የበርካታ መፅሃፍት ደራሲ ነው። ሆኖም ግን ከብዙሃኑ የአማርኛ አንባቢ ጋር በስፋት ያስተዋወቀው “የጋዜጠኛው ማስታወሻ” የተሰኘው የቅርብ ጊዜ ትረካው ነው። በአጭር ጊዜ ውስጥም በአገራችን አሉ ከሚባሉት ዝነኛ ደራስያን ተርታ ተሰልፎአል።

ደራሲው በቀዳሚውም ሆነ በዚህ “የደራሲው ማስታወሻ” በተሰኘው አዲስ መፅሃፍ በአማርኛ የስነፅሁፍ ታሪክ የተለየና የራሱ የሆነ የአፃፃፍ ስልት አስተዋውቆአል። በርካታ የተበታተኑ ፅሁፎችና መረጃዎችን አንድ ወጥ በሆነ የጋራ ጉዳይ ዙሪያ ማስተሳሰር የቻለ ሲሆን፤ ይህም የተስፋዬ ገብረአብ የደራሲነት መለያ ለመሆን በቅቶአል።

ይህ መፅሃፍ ያቀፈው ጉዳይ ፖለቲካ ነው።

የደራሲው ክህሎት ግን በፖለቲካው ጉዳይ ብቻ የተገደበ አይደለም። ስነፅሁፍ ኪነታዊ ውበቱን ሳይለቅ የፖለቲካ ጉዳዮችን የድርሰቱ አካል አድርጎ እንዴት መተረክ እንደሚቻል አሳይቶናል። የፖለቲካ ጉዳይ በአሰልጅ የፕሮፓጋንዳ ወይም ደረቅና ዝርዝር በሆነ ትንተና መልኩ ብቻ መቅረብ እንደሌለበት በጋዜጠኛው ማስታወሻ ተስፋዬ እንዳሳዩን ሁሉ፤ በደራሲው ማስታወሻውም ይህንን የአፃፃፍ ስልት በተመሳሳይ ደረጃ ይደግመዋል።

ባለፉት 40 አመታት የፖለቲካ ስነፅሁፍ ተቀብሮ ከነበረበት፤ የዚህ መፅሃፍ ደራሲ ራሱም ባንድ ወቅት ተዘፍቆበት ከነበረው፤ እንጨት እንጨት ከሚል የካድሬ ፖለቲካ መሳሪያነት አውጥቶ አድማሳዊ የሆኑ ሰብአዊ እሴቶችን መፈተሻ በማድረግ ነፍስ ሊዘራበት ተስፋዬ ገብረአብ የጀመረው ሙከራ እየተሳካ ለመሆኑ የደራሲው ማስታወሻ በቂ ምስክር ነው።

“በፖለቲካ ጉዳይ የፖለቲካ ተንታኞች እንጂ

ገጣሚዎች፣ ቅኔ ቋጣሪዎች፣ የልብ ወለድ ደራስያን ምን አገባቸው?” በሚለው የነፃነት ፍራቻ ባመጣው የዘመናችን በሽታ ተስፋዬ አልተለከፈም።

ፖለቲካው ሃገርና ህዝብን እያመሰፀ የነፃነት፣ የሰላምና የብልፅግና ተስፋችንን እየቀበረ፣ የአንድነታችንና የአብሮነታችንን ስር እየቦረቦረ፣ ኢትዮጵያችንን እንደ ገደል ቀጤማ ከግራ ቀኝ እያላተመ፣ የመኖርና ያለመኖር እጣዋን ጥያቄ ውስጥ ባስገባበት ወቅት ተስፋዬ ገብረአብ የተባ ብእሩን ከፖለቲካው ማራቅ ወንጀል መስሎ የታየው የስነ ፅሁፍ ሰው ነው። ይህንን እምነቱን በቀዳሚውም ሆነ በዚህኛው ማስታወሻዎቹ በግልፅ ያሳየናል።

“የደራሲው ማስታወሻ” ውስጥ ደራሲው ዱባይ ላይ በግርድና ስም የባርነት ህይወት ከምትገፋ መሀቡ ባከተባለች አንዲት ሴት ጋር በአጋጣሚ ይገናኛና፤

“ፖለቲካ ምን ያደርግልሃል? ለምን አትተውም? እንደ ‘ሰመመን’ እና ‘ሳቤላ’ ያሉ መፅሃፍትን ብትፅፍ አይሻልም?” ስትል አጥብቃ ትመክረዋለች።

የመሀቡ ምክር በዚህ አያበቃም።

“ስለ ፍቅር መፃፍ አትችልም እንዴ?” በማለት ትፈታተናዋለች። “እኔ ፖለቲካ አልወድም” ብላው ስታበቃም በራሷና በቤተሰቧ ላይ ለደረሰው ግፍና መከራ፤ ለተጣመመ ህይወቷ፤ የሃገሯ የተጣመመ ፖለቲካና ፖለቲከኞች መሆናቸውን አበጥራ ትናገራለች።

ደራሲውም፣ “በሃገራችን ፍቅርን እያነቀዘና እንደ ብል እየበላ ያለው ትል ከበሰበሰው የፖለቲካ ስርአት የሚፈላ ጉድ አይደለም እንዴ? ይህን የጠነባ ዘረኛ ፖለቲካ መታገል ለፍቅር ጥብቅና መቆም አይደለም እንዴ? በተለይ ባሁኑ ጊዜ በኢትዮጵያ ውስጥ ስለ ፍቅር ምን ይፃፋል?” የሚል መልሱን በዝምታ እየሰጠ የሚያዳምጣት ይመስላል።

እንዲያ ለማሰቡና የሚለው እውነት ለመሆኑ የመሀቡን ታሪክ አንብቦን ስንጨርስ ግልፅ ይሆንልናል። እንደ መሀቡ ዱባይ ውስጥ የመከራና የውርደት ህይወት ከሚገፋት እህቶቻችን ጋር ፍቅር እንዲይዘን ባደረገ ብእሩ ተስፋዬ ገብረአብ ይህን ሃቅ አረጋግጦታል። ይህ ፍቅር ግን የአካል ውበት፣ የሰጋና የወሲብ ጥማት የሚዘውረው ፍቅር አይደለም። ሰብአዊና ኢትዮጵያዊ

ፍቅር እንጂ።

የዚህ መፅሃፍ ደራሲ ከማንኛውም ምሁራዊ ትንተና ባልተናነሰ በአገራችን ውስጥ ያለውን የፖለቲካ ሂደትና ይህን ሂደት የሚያሸከረክሩትን ግለሰቦችና የሚመሩበትን ሸውራራ ራእዮቻቸውን በፍፁም ከአእምሮ ሊፋቅ በማይችል መልክ በትናንሽ ታሪኮች ከቦ እያዋዛ በታትኖ ያስቀምጣቸዋል። በእውነተኛ የህይወት ገጠመኞቹም የሚገናኛቸውን ግለሰቦች አንደበቱ በማድረግ ለእኛ ተራ የሚመስሉ አባባሎቻቸውንና ድርጊቶቻቸውን በመጠቀም ብዙዎቻችን ደፍረን ማየት ከማንፈልገው የሃገራችንና የራሳችን ገበና ጋር ፊት ለፊት እንድንጋፈጥ ያደርገናል - በውብ ብእሩ እያዋዛ።

የተስፋዬ ገብረአብ ብእር በሃገራችን ፖለቲከኞችና ተስፋዬ የድርሰቱ አካል ሊያደርጋቸው በመረጣቸው ዜጎች ላይ ብቻ ያነጣጠረ አይደለም። ራሱንም አይምርም። ራሱን ተርቦ በራሱ ላይ ስቆና ቀልዶ እኛንም ፈገግ እንድንል ያደርጋል። የታመቀ ብሶቱንና ሃፍረቱን ገላልጦ በማቅረብ እኛም እንደሱ የህሊና ፅዳት አካሂደን ከጭንቀታችን መገላገል ባንችልም፣ ትንሽ እፎይታ ማግኘት እንደምንችል ይጠቁመናል።

ዘመናት ያለፋቸውን፣ ምላሽ ሳያገኙ ተዳፍነው የቀሩ የፍቅር ስሜቶቹን፣ ረመጣቸው አንባቢን እንዲሞቀው አድርጎ ያቀርባቸዋል። ውዳቂነት እንዲሰማው ስላደረገው ሰነፍ ተማሪነቱና ወደገብ ባሪያ ሆኖ የወያኔ አገልጋይ ስለነበረበት ዘመን በሚገርም ግልፅነትና ብትህውትነት ይተርክልናል። እንደ ፀሃፊ ትልቁ ጥንካሬውም እዚያ ላይ ነው።

በጨረፍታ ለሚያያቸው የደራሲው ትረካዎች ተራ ወጎች ይመስላሉ። አስተውሎ ለሚመረምራቸው ግን አእምሮን ሰርሰረው የሚገቡ የጠለቀ የፍልስፍና ውይይት የሚካሄድባቸው ናቸው። እያዋዛ ያቅርባቸው እንጂ የዋዛ ጉዳዮች አይደሉም። ዘረኛነትና ብሄረተኛነት፣ ጭቆናና ፍትህ፣ በደልና ቁጣ፣ ባርነትና ነፃነት፣ አድልዎና እኩልነት፣ አተላና ውበት፣ ቅጥፈትና እውነት፣ ክህደትና ታማኝነት፣ እርሮና እምቢተኛነት፣ ውርደትና ክብር፣ ድንቁርናና እውቀት፣ ጥላቻና ፍቅር፣ ሞትና ተስፋ... ወዘተ የፀሃፊውን ትኩረት የሳቡ የትረካዎቹ ድርና ማግ ናቸው። ይህ አፃፃፍ ይመስለኛል የዘመናችን የሃገራችን አስከፊ ፖለቲካ ከምድራችን ከተጠረገ

በኋላም መጨረሻው ትውልድ የተስፋዬ ገብረአብን መፅሃፍ እያነሳ ያነበዋል የሚል እምነት የጫረብኝ።

ደራሲው በሰው ልጅ የረጅም ዘመን ኑባሬና በሁሉም ህብረተሰብ ውስጥ በቋሚነት የዘለቁ ሰብአዊና ማህበራዊ ጉዳዮችን በዋናነት የፖለቲካ ገፅታ ባለው ድርሳኑ ሲያቀርባቸው ጎልቶ የሚታዩን የፖለቲካ መልእክታቸው ሳይሆን የስነፅሁፍ ሃያልነትና ውበት ነው። “በደራሲው ማስታወሻ” እነዚህ ከሰው ልጅ ህይወት ጋር የተቆላለፉ ውስብስብ ጉዳዮች በመኝታ ሰአት ለህፃን ልጅ እንደሚነበብ የተረት መፅሃፍ በጣም በሚጥምና በሚማርክ አፃፃፍ ለአንባቢው ይቀርቡለታል።

የደራሲው “ማስታወሻዎች” ልብ ወለድ አይደሉም። እውነተኛ ታሪኮች ናቸው። አብዛኞቹ ገፀባህርያት በህይወት ያሉ ናቸው። መፅሃፉን ማንበብ ስንጀምር ግን እንደማንኛውም ቀልብ የሚሰርቅ የልቦለድ ድርሰት ትረካው ይዞን ይነጉዳል። ከመፅሃፉ አንድ ምእራፍ የጀመረ ሰው ሳይጨርሰው ለማስቀመጥ በጣም ይቸገራል። ጠዋት ስራ መግባት ያለበት ሰው ማታ መፅሃፉን እንዲጀምረው አልመክረውም።

የ“ጋዜጠኛው ማስታወሻ” ላይ የተፈራ ዋልዋና የበረከት ስምአን አስተሳሰብና ልቦና ቀርቦልን ነበር። “የደራሲው” ላይ ደግሞ “ሌኒን” በሚል ቅፅል ስም ስለሚጠራ አንድ ኢትዮጵያዊ ታሪክ እናነባለን። ሌኒን ዛሬ በህይወት የለም። ከኤርትራ ጋር በተደረገው ጦርነት ለሃገሩ ሲል ህይወቱን ከፍሎአል። ከሞተ በሁዋላ ግን ሳሞራ የኑስ ሞት ፈርዶበታል። እነ በረከት በዚህ ትረካ “ጥቁር ወይም ፎርጅድ አማራ” ሆነው ብቅ ይላሉ።

የነፃነትን ፍላጎትና ባርነትን ያለመቀበል እምቢተኝነትን በቁንድዶ ፈረሶች በኩል በጋዜጠኛው ማስታወሻ ላይ እንዳየናቸው ሁሉ፤ በደራሲው ማስታወሻ ደግሞ ልብ በሚማርከውና በሚሰብረው የቀዌሳና የበርሄ - ጎማ እግሩ ውብ ትረካዎች በድጋሚ እናነባቸዋለን። በርሄ ለነፃነት የታገለ ጤነኛና የዋህ ሰው ነበር። የዘመናችን ገዢዎች በበርሄ ደምና ትግል ላይ ተረማምደው ስልጣን ላይ ከወጡ በሁዋላ አምባገነን ሆነው የበርሄን እምነት ሲያራክሱ እናገኛቸዋለን። በርሄ የአለቆቹን ስህተትና ድክመት መታዘብና መቃወም የቻለ ጀግና ነው። አለቆቹ ማህበረሰቡን ሲበድሉ አይቶ የቅስም መሰበር አደጋ ሲደርስበት፣ አንባቢውም አብሮ ከበርሄ ጋር እያዘነ አብሮት

ይሰቃያል። የአምባገነኖች መሳሪያ ለመሆን የሚሸቀዳደሙ ግብዝ ካድሬዎችንም ከበርሄ ባሻገር እናጤናቸዋለን። በርሄን “ፖለቲካ የማይገባው የዋህ” እያሉ ሊያስተምሩት ሲጋበዙ እናያለን። በግልባጬም ተራው ሰው ብቻ ሳይሆን ተራው ታጋይም እነዚህን ካድሬዎች፣ “ማታ እነመለስ እንደ ባትሪ የሞሉዋቸውን ይኸው አሁን ይተፋታል” እያለ እንዴት እንደሚሳለቅባቸው በበርሄ አንደበት ያስማናል።

ተስፋዬ ገብረአብ የተዋጣለት የስነፅሁፍ ሰው ነው። የፖለቲካን ጉዳይ ለስነፅሁፍ ውበት እንዲገዛ ማድረግ የቻለ አርቲስትም ነው። ፖለቲካንና ስነፅሁፍን በማይቆጠቁጥ መልኩ ያዋሃደ ይመስላል። በአገራችን ይህንን ለማድረግ የቻሉ በጣም ጥቂት የታደሉ ፀሃፍት ብቻ ናቸው። እነዚህንም ፀሃፍት ተስፋዬ ጠንቅቆ የሚውቃቸው ይመስላል። የበአሉ ግርማ አሰቃቂ ፍፃሜ ከሆዱ አልወጣ ያለው ተስፋዬ፣

“በአሉ ግርማ እንደ ሙሴ መቃብሩ እንደማይታወቅ አስቀድሞ ነግሮን ነበር። ቃሉ ተፈፀመ። ነብይነቱ ቀርቶብን እንደ ደራሲ ቢኖርልን በተሻለን” በማለት ያለቅስለታል። የሃዘኑን ሃቀኛነት አምጦ እየወለዳቸው ባሉት የስነፅሁፍ ውጤቶቹ እያረጋገጠልን ነው።

ከተስፋዬ ገብረአብ የስነፅሁፍ አቅጣጫ ብቻ ሳይሆን፣ በደራሲው ማስታወሻ ውስጥ ከሚያንፀባረቀው የፖለቲካ አመለካከት ጋርም ምንም ፀብ የለኝም። እንዲያውም ብዙውን የምጋራው ነው። በፖለቲካ አመለካከቱ ተስማማንም አልተስማማንም ግን የተስፋዬን የስነ ፅሁፍ ችሎታ ከማድነቅ ልንታቀብ አይቻለንም።

“የደራሲው ማስታወሻ”ን ሳንብ የታወሰኝ በአሁኑ ጊዜ ታሪኩ በብርድዌይ በቴአትር መልክ የሚታየውን የናይጄሪያዊውን እውቅ የአፍሮ ቢት አቀንቃኝ ፌላ ኩቲን ነው።

ፌላ ድንቅ የሙዚቃ እውቀቱን በመጠቀም በአገሩ በናይጄሪያ የሚያያቸውን አዋራጅ ወታደራዊ የአምባገነን ስርአቶችንና የሚያካሂዱትን አሳፋሪ ሙስና ሳይታክት ሲታገል ያለፈ እውቅ አፍሪካዊ ነው። ለዚህም በሀይወቱ ብዙ ከፍሎበታል። እናቱን ገድለውበታል። ሞተ ብለው እስኪተወጡት ቀጥቅጠውታል። ለነፃነት ያለው ጥማትና በደልን ለመቀበል የማይችለው ትከሻው ግን ዝም ብሎ ኑሮን እንዲኖር

አላስቻለውም። የሚወደውን ሙዚቃውን ያለነፃነት ሊያየው አልቻለም። ስለዚህም የሙዚቃ ክህሎቱን ከነፃነት ትግሉ ጋር አዳብሎ ተጠቀመበት። በዚህም የአገሩን ልጆች ብቻ ሳይሆን የአለምን የነፃነት ታጋዮችና ሙዚቃ አፍቃሪዎች ድጋፍና አክብሮት አገኘበት። በህይወቱ ብቻ ሳይሆን በሞቱም የሚከበር እውቅ አፍሪካዊ ሆነ።

ቀደም ብዬ የጠቀስኳት ሙህቡባ የተባለችው “የደራሲው ማስታወሻ” ህያው ገፀባህርይ ደራሲውን እንደመከረችው ብዙ ገንዘብ ሊያስገኝለት የሚችል ፍቅርና ወሲብን፣ ማጣትንና ማግኘትን፣ የመሳሰሉ ጉዳዮችን በቅመማ መልኩ ያደራጀ ልብ አንጠልጣይ ልቦለድ የመፃፍ ችሎታ ያለው ደራሲ ነው።

ምርጫውን ግን ይህን አላደረገም።

“የፖለቲካ ጉዳይ ውስጥ እኔ ምናገባኝ? የፖለቲካ ጉዳይ ለፖለቲከኞች” በማለት የፀሃፊነት እትብቱና ስሩ ከተተከሉበት ምድር ነቅለው ሊያጠወልጉትና ምስጥ እንደ በላው እንጨት ሊያደርቁት የተነሱትን እብሪተኛ ፖለቲከኞች በቸልታ አልተመለከታቸውም። ስነፅሁፍ የፈጠራ ስራ መሆኑን፣ ይህ የፈጠራ ስራ ደግሞ ከምንም ነገር በፊት የደራሲውን ነፃ መሆንና በህብረተሰብ ውስጥ በሚገባ መተካልን የሚጠይቅ ስራ መሆኑን የተረዳ ይመስላል።

ተስፋዬ ገብረአብ “ደራሲ ለራሱ አይፀፍም” የሚል እምነት ተሸክሞ የሚባትል ብእረኛ ለመሆኑ ለአንባቢዎቹ ደህንነት፣ ሰላምና ነፃነት በሚያሳየው ጭንቀት ይገልፀዋል።

“እኔ ያለ አንባቢዬ ትርጉም የሌለኝ የቃላት ጋጋታ ባዶ ጨካኝ ነኝ” በሚል መንፈስ የሚፀፍ ለመሆኑ፣ የአንባቢዎቹ፣ የሃገሩ ልጆች ነፃነት ማጣት፣ ውርደት፣ ረሃብና ስደት የሚያንገበግበው መሆኑን ሃሞቱን በምሬት ሞልቶ ከፃፋቸው ታሪኮች መረዳት ይቻላል።

ይህ ጭንቀት እንደ ደራሲ ህይወት ለሰጠው ማህበረሰብ ብቻ አይደለም። እንደ ደራሲም ሊገድሉትና ለስደት ለዳረጉት እብሪተኛ ፖለቲከኞችና አጨብጭቢዎቻቸውም የሚተርፍ ነው።

“በጋዜጠኛው ማስተወሻ” የዘመናችን የክብር አልባነት ሃውልት ሆኖ እንዲቀር በደራሲው የተገተረውን ባጫ ደበሌ “በደራሲው ማስታወሻ” ሌላ ገፅታውን እንድናይ ተደርገናል።

ተስፋዬ ገብረአብ በዚህ ድርጊቱ ለባጫ ደበሌ ያለን

ንቀት እዲደበዝዝ ያደርጋል። ባጫ ዳንስ መውደዱንና ለዳንስ ያለውን ስሜትና ችሎታ ደራሲው ሲተርክልን እኛም አንድ ቀን ይህ ጄኔራል ከነሙሉ ማእረጉና ትጥቁ ሲደንስ ለማየት እንድንጓጓ የሚያደርግ ስሜት ከውስጣችን ሲፈለቅ ይሰማናል። ይህ ማለት ግን የተስፋዬ ገብረአብ ብእር ገራገር ነው ማለት አይደለም። መርዝ ሊረጭባቸው በሚገቡ የነፃነትና የፍቅር ቀበኞች ላይ መርዛማ ቃላቶቹን ለማዝነብ የማያመነታ ብእረኛ ነው።

“የማስታወሻዎቹ” ደራሲ በአገራችን የተንሰራፋው የዘረኛነት በደል ገፈት ቀማሽ ነው። በዚህም ተሰዶአል። በስደትም የስነ ፅሁፍ ችሎታውን በግልፅ ለፀረ-ዘረኛነት ትግል እየተጠቀመበት ነው። በአገራችን ያለውን አዋራጅ ስርአት ለመቀየርና አገራችንን እውነተኛ የነፃነት አገር ለማድረግ በሚደረገው ትግል የአገራችን አርቲስቶችም እንደዚሁ የራሳቸውን አስተዋፅኦ ለማድረግ እንደሚተጉ ተስፋ አደርጋለሁ።

አርቲስቶች በፈጠራ ስራቸው በየትኛውም ህብረተሰብ የለውጥ ፋና ወጊዎች ናቸው። በተለይ የአንድ ማህበረሰብ ግንባር ቀደም የነፃነት ፋና ወጊዎች የስነፅሁፍ ሰዎች፣ ዘፋኞች፣ ሰአሊዎችና የሙዚቃ ደራስያን ናቸው። የኪነት ሰዎች ከማንም ፈጥነው ከማንም ልቀው ለነፃነት ጥብቅና የሚቆሙት ወደው አይደለም። የፈጠራ ሙያቸው የጣለባቸው እርግማን “ያለ ነፃነት ትርጉም አልባ ናችሁ” እያለ እንቅልፍ ስለሚነሳቸው ነው።

ይህ መሰረታዊ እምነት ግን በሃገራችን በተስፋፋው ፍፁም አፋኝ የሆነ የባርነትና የቅጥረኛነት ስርአትና እርሱን ተከትሎ በነገሰው ሃገራዊ የፍርሃት ድባብ የተነሳ ከአብዛኛዎቹ የኪነት ሰዎቻችን ልብ እየተፋቀ ይመስላል።

እነዚህ “ማስታወሻዎች” ይህንን አደገኛ ሂደት ለማስቆም መልካም ጅምር እንደሚሆኑና የዚህ አይነቱን መነቃቃት በስነጥበብ ሰዎቻችን መሃል ለመፍጠርም ያግዛሉ ብዬ ተስፋ አደርጋለሁ።

ብርሃኑ ነጋ (ዶክተር)

የደራሲው ማስታወሻ (እንደ መግቢያ)

አሳዳጅን አመለጥኳት፤
አመለጠችኝ ያሳደድኳት፤
ኗሪ ሆንኩኝ እንደ ፍየል፤
በነብርና በቅጠል መሃል፤

(ግጥም - ደበበ ሰይፉ)

* * *

የአንድ እናት ልጆች፤
በአስተሳሰብ ተጣልተው፤
በአመለካከት ተለያይተው፤
የሚያስታርቅ ጠፍቶ፤
የእብድ ገላጋይ በዝቶ፤

(ግጥም - በአሉ ግርማ)

በአጠቃላይ ዘመን አቆጣጠር 2001 ላይ፤ “የጋዜጠኛው ማስታወሻ” በሚል ርእስ አንድ መፅሃፍ አሳትሜ ነበር።

ይህ ጥራዝ የዚያ ተከታይ ነው።

በርግጥ በተለምዶው አሰራር ይህን መፅሃፍ፤ “የጋዜጠኛው ማስታወሻ - 2ኛ መፅሃፍ” ማለት ይጠበቅብኝ ነበር። ያን ያላደረግሁት አንባብያን ቅዳሼን በቀላሉ መለያየት ይቻላቸው ዘንድ ብቻ ነው። ሌላ ምክንያት የለኝም። በተቀረ ደራሲውና ጋዜጠኛው አንድ ናቸው። እዚህም ቅፅ ላይ ደራሲው

እንደ ጋዜጠኛው ብጭቅጫቂ ወረቀቶቹን ገጣጥሞ ያወጋችሁዋል።

“ወያኔ” ከተባለው የፖለቲካ ድርጅት ጋር በአባልነት የቆየሁባቸውን የባርነት ዘመናት በእነዚህ ሁለት ጥራዞች ተርኬ አገባድጄያለሁ። የኔ ገጠመኞች ቢገባደዱም ከሌሎች የማገኘውን መረጃዎች እያሰባሰብኩ መጠረዜ አይቀርም ይሆናል። እርግጠኛ ባልሆንም በቀጣይ የምፅፈው መፅሃፍ፣ “የሰደተኛው ማስታወሻ” የተባለ ሊሆን ይችላል። በስደት ያሉ የሃገሬን ልጆች የህይወትና የፖለቲካ ገጠመኞች እየሰበሰብኩ መጠረዙ ሙያዊ ግዴታዬ ይመስለኛል።

እኛ የዚህ ዘመን ሃበጆች እንዴት እየኖርን፣ እንዴት እናሰብ እንደነበር ለመጪው ትውልድ ልናቆይለት ይገባል። ይህችን ጣጣዋ ያላለቀ ሃገር የሚረከባት አዲሱ ትውልድ፣ ከኛ የፖለቲካ ድንቁርና ተምሮ የተሻለ ስርአትና ዘመን ይቀይስ ይሆናል ብዬ ተስፋ አደርጋለሁ። በመሆኑም የኛ ዘመን ፖለቲከኞች የሚፈፀሙትን በጎም ሆነ ክፉ ተግባራት በተለያዩ መንገዶች መተረኩ እለታዊ ተግባራት ሆኖ ይቀጥላል።

“የጋዜጠኛው ማስታወሻ” ላይ በጠቀስኳቸው ታሪኮች አከራካሪ ጉዳዮች ብዙም አልተነሱም። ባለስልጣናቱም ስሜታዊ ሆነው “ክደኸናል! አታመልጠንም!” ከማለት አልፈው ጭብጦችን በጭብጥ ለማስተባበል አልቻሉም። በተለይ የደራራ ከፈኔ አሟሟት ሊያስተባብሉት የማይችሉት አይነት ስለሆነባቸው በፀጥታ ማለፉን መርጠዋል። ከተሰነዘሩት አስተያየትና ማስተባበያዎች መካከል በመጠኑ ትኩረት ስቦ የነበረው የሙሴ (መሃሪ ተክሌ) አሟሟት ላይ የቀረበው ትችት ነበር። ግደይ ዘርአፅዮንና አረጋዊ በርሄ VOA ላይ ቀርበው የሙሴን አሟሟት ጉዳይ ሊያስተባብሉ ሞክረዋል። በወቅቱ የVOA ጋዜጠኛ አዲሱ አበበ ወደ ፕሪቶሪያ ስልክ ደውሎልኝ ምላሽ እንድሰጥ ጠይቆኝ እድሉን ሳልጠቀምበት ቀርቻለሁ። በመሰረቱ በሙሴ ገዳይነት ስሙ የተጠቀሰው በርሄ ሃገሥ “ገዳይ ነኝ!” ብሎ የተጻፈውን ያፀድቀዋል ተብሎ አይጠበቅም። እኔም ግራና ቀኝ ያሉ አሳቦችን ነው ያቀረብኩት። ግደይና አረጋዊ የተናገሩትን የህወሃት የፖሊት ቢሮ አባልና የፕሮፓጋንዳ ክፍሉ ሃላፊ የነበረው አለምሰገድ ገብረአምላክ በተመሳሳይ “የሙሴ አሟሟት አከራካሪ ነው” ስለማለቱ ገፅ 38 ላይ አስፍሬያለሁ። ግደይና

አረጋቂ የአለምሰገድን አባባል ነው የደገሙት። ማስተባበል አልቻሉም። “አይመስለኝም” የመሳሰሉ ደካማ ቃላትን በመጠቀም ርግጠኛ ያልሆነ መረጃ የሰጡ በመሆኑ፣ በርሄ ሃገሥ የግድያው ፈፃሚ አለመሆኑን ሊያሳምኑ አልቻሉም። እኔው በመፅሃፌ እንደጠቀስኩትም ይህን መሰል በጨረፍታ የተነካኩ ታሪኮችን ወደፊት ታሪክ ፀሃፊዎች የበለጠ እንደሚቆፍሩት ተስፋ አደርጋለሁ። የሙሴ አሟሟት ብቻ ሳይሆን የዶክተር አታክልቲ (ራስ ወርቅ ቀፀላ) አሟሟትም በተመሳሳይ በህወሃት አመራር ትእዛዝ ስለመፈፀሙ ወሬዎች አሉ። እነዚያ ወሬዎች ተራ አሉባልታዎች አይደሉም። መነሻ አላቸው።

በተቀረ በኔ በኩል የጋዜጠኛነት ግዴታዬን እየተወጣሁ ነው። የአይን ምስክሮች የገለፁልኝን ለመጪው ትውልድ የማስረከብ ሃላፊነት አለብኝ ብዬ አምናለሁ። ወደፊትም የሙያው ስነምግባር በሚፈቅድልኝ ደረጃ እገፋበታለሁ።

ጓደኞቼ ሆይ! ገና ብዙ እፅፋለሁ!!

“ምናገባኝ” ወይም “ጎመን በጤና” ብዬ የምተወው ጉዳይ የለም። የሃገሬ ጉዳይ ይመለከተኛል። ‘ጎመን በጤና’ የሚለው ዘፈንም የማደንዘዣ መርፌ ነው። እኛ ከክብርና ከኩራታችን ጋር የተፈጠርን ሙሉ ሰዎች ነን። በመሆኑም እንደ ሃበሻ ውሻ ሳይሆን እንደ ሃበሻ ሰው ለመኖርና ለመሞት እንመጥናለን። ስለዚህ ‘ጎመን በጤና’ የሚለውን ባለ ጎመኖቹ ቀቅለው ይብሉት። እኛ ከዚያ በላይ ላለው አንደኛ ደረጃ ህይወት እንመጥናለን። የምንመኘውን ያን ህይወትም ልንኖረው እንችላለን። ስለዚህ ለመብታችን እንታገላለን።

በኔ በኩል እስትንፋሴ እስካለች ድረስ የማምንበትን በነፃነት ከመግለፅ የሚያቆመኝ ምንም ምድራዊ ሃይል አይኖርም። በቀሪው የህይወት ዘመኔ ጣፋጫንም ሆነ መራራዋን እውነት ለመዘመር ግንባር መስመሩ ላይ አለሁ። እኛ የአፍሪቃ ቀንድ ዜጎች የምንመኘው ዘመን ባለቤት እንሆን ዘንድ መስራቴ ይቀጥላል። ምክንያቱም አንድ ግለሰብ አንድ ነገር ከማድረግ ባሻገር ለውጥ ሊያመጣ እንደሚችል አምናለሁ። እንደ ስነፅሁፍ ሰው ደግሞ ፋና ወጊ የመሆን ግዴታ አለብኝ።

በመጨረሻ ዘመን ወጣቱ ኢትዮጵያዊ ትውልድ ይበልጥ በከረረና በተዋበ ብእር እውነትን ሲዘምራት ይታየኛል። ከዚያም አልፎ ያ ዜማ ከወዲሁ ይሰማኝ ጀምሮአል። በርግጥም አፍሪቃ

ቀንድ ከጦርነት፣ ከሞትና ከስደት አውድማነት የምትላቀቅበት ዘመን ይመጣ ዘንድ እያንዳንዳችን “ከምኞት ባሻገር” አንድ ነገር ማድረግ መቻል አለብን። ይቻላልም!!

ኢትዮጵያ ትልቅ ሃገር ናት።

በህዝብ ብዛቷም ግዙፍ እንደመሆኗ፤ እኛ ዜጎች በአካባቢው ፖለቲካ ላይ ልናበረክት የምንችለውን አስተዋፅኦ መጠንና ልኩን አውቀን በዚያ ደረጃ ሆነን መገኘት ይጠበቅብናል። በአካባቢያችን ላይ አወንታዊ ተፅእኖ ማሳደር እንችላለን። አቅሙም ብቃቱም አለን። ለተሻለ ህይወት እንመጥናለን።

በጎ ህልሞች ማለም ብቻውን ግን በቂ አይደለም።

እነዚያ በጎ ህልሞች መቼ፣ እንዴትና በማን እንደሚፈፀሙ ካላወቅን ህልም ብቻ ከመሆን ሊያልፉ አይቻላቸውም። ስለዚህ በህልም አለም ያለን ካለን፣ ከቀን ህልም ነቅተን፣ አይንና ህሊናችንን ከፍተን ወደ ተጨባጭ ተግባር እንገባ ዘንድ ይጠበቅብናል...

አንድ የማልረሳው የአረቦች አባባል አለ፤

“አላህን እመን! ግመልህን ማሰር ግን አትርሳ!”

በተቀረ ለቀዳሚው መፅሃፌ ሚዛናዊ የዘገባ ሽፋን ለሰጣችሁ ሚዲያዎች ሁሉ ምስጋናዬ ይድረሳችሁ። ከአንባቢዎቼም በሺህዎች ሞራል የሚያንፁ የኢሜይል መልእክቶችን ተቀብያለሁ። መገመት ከሚቻል በላይ የብርታት ፀጋ አጎናፅፈውኛል። ለሁሉም በክብር አመሰግናለሁ። እንደ ቀዳሚው መፅሃፍ በዚህ ጥራዝም የኢትዮጵያን የቀን አቆጣጠር የተጠቀምኩ ሲሆን፣ በተለያዩ ምክንያቶች ደግሞ የአንዳንድ ባለታሪኮችን እውነተኛ ስምና ቦታዎችን ለመለወጥ ተገድጄያለሁ።

በመጨረሻ...

በቀጣይም በወዳጅነት ያልተገዛ ልባዊ አስተያየታችሁን እንደምጠብቅ እየገለፅኩ፣ መልካም ንባብ!

ተ.ገ.

- 24 -

ደጋግ ሰዎች

ለሽማግሌዎች - ለወላጆቻቸው -
 ደጋፊ ለመሆን - ለመክፈል ብድር፣
 ወጣት ጎረምሳዎች - የሰራ ቀኝ ክንዶች -
 የሚንከራተቱት - ለመሆን ቅጡር፣
 ነውኮ ለማብዛት -
 የገባሩንና ያሸከሩን ቁጥር፣

* * *

አይ ይሆን! ወይ ንዶች!
 ነፃ የሆነ ህዝብ - የማይኖር ተጨምቆ፣
 የባርነት ቀንበር - ከሰው ጫንቃ ወርዶ - ተሰባብሮ ወድቆ፣
 አይ ይሆን! ነፃነት - ደምቃ ስታብራ - በአገሪ መሬት፣
 ያማረም ጎህ ቀዶ - ሲወጣ በጠዋት፣
 አይ ይሆን! ወይ በእውነት.....?

(ግጥም - አሌክሳንድር ፑሽኪን)
 - አያልነህ ሙላቱ እንደተረጎመው

ጄሃንሰበርግ OR Thambo አየር ማረፊያ ስደርስ፣

ገና በጠዋቱ ምድሩ ጨላልሞ ነበር። የክረምቱ ጭጋግ ከነጓዙ
 ኢጎሊ ምድር ላይ ወርዶአል። መላ ሰውነትን እንደ መርፌ
 የሚጠቀጥቅ ብርድ ደቡብ አፍሪቃን አደንዝዞአታል። ሻንጣዬን
 በጋሪ እየገፋሁ ወደ ደጅ ብቅ ስል ቆፈኑ የአፍንጫዬን ጫፍ
 እንደ በረዶ አደረቀው። አርተፊሻል አፍንጫ የሰካሁ ያህል

ሆነብኝ...

የፕሪቶሪያ ሃበሾች ግን አስፈሪው ክረምት ሲመጣ በደስታ ጮቤ ይረግጣሉ። ደቡብ አፍሪቃ ላይ ሃበሾች በብዛት የጨርቃ ጨርቅ ነጋዴዎች እንደመሆናቸው፣ በክረምቱ ወራት የአልባሳትና የብርድ ልብስ ገበያው ይደራላቸዋል። “ገንዘብ ካለ፣ በቆፈን ውስጥ ወበቅ አለ!” ያለው ግን ነበር?

ወደ Sunnyside ብቅ ያልሁት በቂ እረፍት ከወሰድኩ በሁዋላ በሶስተኛው እለት ነበር። በዘመነ አፓርታይድ ሰነሳይድ የአውሮፓውያን የመዝናኛና የመኖሪያ ቀበሌ ነበረች። የአፓርታይድ ስርአት ሲወድቅ አውሮፓውያኑ ቀስ በቀስ ወደ ምስራቅ ፕሪቶሪያ አፈገፈጉ። ሰነሳይድ ዛሬ የአፍሪቃ ስደተኞች መከማቻ ሆናለች። በአፓርታይድ ስርአተ - ዘመን የሰነሳይድ መንገዶች ማታ ማታ በውሃ ይታጠቡ ነበር። ዛሬ መንገዱ አይታጠብም። ማታ ማታ ማጀራት መቼዎች የነዋሪውን ኪስ ሲያጥቡ ያመሻሉ...

ሰነሳይድ ላይ የሌለ አፍሪቃዊ ዜጋ የለም። ከሴኔጋል፣ ከኢትዮጵያ፣ ከታንዛኒያ፣ ከኤርትራ፣ ከሶማሊያ፣ ከዚምባጌ፣ ከናይጄሪያ፣ ከአልጄሪያ፣ ከአንጎላ...

ተከባብረን እንኖራለን። ባንከባበርም ፖሊስና ህግ ፈርተን በአንድነት እንኖርባታለን። ሃበሾች በተለይ በዚህች መንደር ሳንበዛ አንቀርም። ወደ ሰነሳይድ ብቅ የሚል እንግዳ የሃበሻ ምግብ ቤቶችን አድራሻ መጠየቅ አያስፈልገውም። የበርበሬ ቁሌት ሽታና የትኩስ እንጀራ ወላፊን ገና ከሩቅ ይጠራዋል።

የሃበሾች መከማቻ ወደ ሆነው River of Africa ባርና ሬስቶራንት ነበር በቀጥታ ያመራሁት። ወደ ባሩ ዘልቄ ስገባ ማንም አልነበረም። ሰአቱ ገና ስለሆነ ነው መሰለኝ ጭር ብሎ ጠበቀኝ። ተካ ጩቤ ብቻውን ከባንኩኒው ጀርባ አቀርቅሮ ወረቀት ላይ ሂሳብ እያሰላ ነበር። ሲያየኝ በጣም ደነገጠ፣

ተካ ጩቤ!

በደግነታቸው ከመዘገብኳቸው ሃበሾች አንዱ ነው። እንዴት ጥሩ ልጅ መሰላችሁ? ሲያዩት ግን ክፉ ይመስላል። አፍንጫው ሹል ነው። ሹል ያልሆነ ነገር የለውም። ጫማው ሳይቀር እንደመርፌ ሹል! ጠልቀው የሚያዩ ደቃቃ አይኖች! መብረቅ የምትመስል ቀጭን ፈገግታ! ጠጉሩን በራ ጀምሮታል።

ቀጭን የባህር ወሽመጥ የመሰለች በራ መሃል አናቱን ሰንጥቃ እያለቀሰች ቁልቁል ትወርዳለች።

ድንገት ወደ ባሩ ገብቼ ሰላምታ ሳቀርብለት በደመነፍስ ነበር ዞሮ መጥቶ በሞቀ ስሜት የተቀበለኝ።

በርግጥም ከፕሪቶሪያ ከወጣሁ ቆየሁ። ስራዬን ጨራርሼ ወደ ፕሪቶሪያ ለመመለስ ጥቂት ወራት ፈጅቶብኝ ነበር። ከጨቤ ጋር የሞቀ ሰላምታ ከተለዋወጥን በሁዋላ ፕሪቶሪያ እንዴት እንደሰነበተች በስሜት ያወጋኝ ያዘ፤

“መፅሃፍህ መወያያ ሆኖአል!”

“እውነት? እንዴት ነበር?”

“የሁሉም ሰው ወሬ ስላንተ መፅሃፍ ሆኖ ሰነበተ...”

ስለመፅሃፌ መተረክ የጀመረው በሞቀ ሁኔታ ስለነበር ጆሮዬን በረጋግጄ ልሰማው ተዘጋጀሁ። ይሁን እንጂ አልቀጠለም። “ጠፋህ!” አለኝና ከንፈሮቼን አገጣጠማቸው።

“ወዲያ ወዲህ እያልኩ ነበር” ስል መለስኩ።

ከተካ ጨቤ ጋር ወሬያችን እንዳለቀብን በመገመቴ ምናልባት አንዳንድ ነገር ቢናገር በሚል ራሴው ቀሰቀሰኩት፤

“አንተስ አነበብከው?”

“አላነበብኩትም። ፋንታሁን ግን አንብቦታል። ‘ወያኔን ጨፍጭፎታል! አላስተረፋቸውም! ካገኙት አይለቁትም’ ብሎ ነገረኝ። ዋናው ግን ‘በረከት ስምጽን የሚባለውን አላስተረፈውም’ ብሎ ነገረኝ። ምን አድርጎህ ነው? ፀበኞች ነበራችሁ እንዴ?”

መልስ ስላልሰጠሁት ራሱ ቀጠለ፤

“...ባለፈው ወር በረከት እዚህ መጥቶ ነበር። እነ ወንደሰን ምግብ ቤት ምሳ ጋበዙት። ገና ወደ ምግብ ቤቱ ሲገባ ትግሬዎቹ ፈንዲሻ በተኩለት። እሱም ሳቅ በሳቅ ሆነ። እነ ወንደሰን ክትፎነሽ፣ ዱለትነሽ፣ ቀይወጥነሽ፣ በዚህ አልጫ፣ በዚያ ኮርኒስ፣ በወዲያ ካፕሬቶ፣ በወዲህ መረቅ...ቡፌ አዘጋጅተው ጠብ! እርግፍ! ሲሉለት እሱ ምኑ ሞኝ? እየሳቀ የራሱን አገልግል ከፈተ። ቆቅ ነው አሉ! ሰው አያምንም! መጠጡን ጭምር ካዲሳባ አስጭኖ ነው የመጣው።” አያያዘኝም፤

“...የሚጠጣ ምን ላምጣልህ ታዲያ?” አለ።

ቮድካ አዘዝኩ።

የተቀዳልኝን ቮድካ በዝምታ እያጣጣምኩ ሳለ፤

“ደ’ሞ ልንገርህ? መጠንቀቅ አለብህ።” ሲል ድምፁን

ዝቅ አድርጎ መከረኝ፣ “...በረከት ካገኘህ በጥርሱም ቢሆን አይለቅህም። እዚህ ከተማ ጓደኞች አሉት። ሊታከም በመጣ ቁጥር ከነቶኒ ጋር ነው የሚጠጡት ...”

“ማነው ቶኒ?”

“ባለ ሱቁ፣ የአድዋ ልጅ...”

ብዙም ሳይቆይ River of Africa በሃበሾች ተሞላ። ነጋዴዎች ሱቆቻቸውን እየዘጉ ወደ መካማቻችን ጎረፉ። መደበሪያችን ባንድ አፍታ ደመቀች። ተካ ጨቤ ደጁ ላይ እሳት አነደደ። በእሳት ተከብበን ባሊ ሙሉ ሄይኒከን ቢራና ሾድካ በጠርሙስ አወረድን። የቢራ ጠርሙሶችን በረዶ በሞላ ባሊ ውስጥ ጠቅጥቆ ማቅረብ በደቡብ አፍሪቃ የተለመደ ነበር።

ዳዊት ራስታና ጴጥሮስ ተከታትለው ገቡ። ፈቃዱ በረዳ የትረባ ቀንዱን አስቀድሞ ተቀላቀለን። ሰለሞን ባደንጋ ሹሩባውን እየነሰነሰ፣ ፈገግታውን እንደ ፈንዲሻ እየበተነ ገባ። ፋሲልም መጣ። የቦክስ ስፖርተኛው ሳሚ ተከተለ። ስሙ ሳሙኤል ይሁን ሳምሶን አይታወቅም። ለባድሜንተን ውድድር ኢስት ለንደን ከመጡ በሁዋላ ፕሪቶሪያ ላይ የቀሩት አብይና በሃይሉ፣ መንግስቱና ቴዲ አራቱም አንድ ላይ ገቡ። ደምሴ ፖለቲከኛውና መስፍን መላጣውም እንዲሁ እሳት ወደ ከበበው ጠረጴዛ ተጠጉ። በመጨረሻ በሃበሾች ዘንድ ተወዳጅ የሆነው መሃመድ ሶማሌው መጣ። ይኸው ነው! አንዱ ይሄዳል፣ ሌላው ይመጣል። ህይወት እንዲሁ ትቀጥላለች፤ ፕሪቶሪያ ላይ...

* * *

በጋ አለመሆኑ ደስታችንን ቢቀንሰውም ግር! ብሎ በሚነደው የግንዲላ እሳት ብርዱን ተቋቁመነዋል። ፕሪቶሪያ ባልነበርኩባቸው ስምንት ወራት ስለመፀሃፌ የተወራውን እያጫወቱኝና እየተረቡኝ፣ ከጣራ በላይ መሳቅ ይዘናል።

“ልጠይቅህ” ሲል አቋረጠ አብይ፣ “... የናይሮቢው ትረካ ላይ ዱባለ ብለህ የገለፅከው ማንን ነው?”

“ዱባለን ነዋ!”

“እዚህ ግን ዳዊት ራስታ ነው ተብሎ ተወርቶአል”

ፋሲል አቋረጠ፣

“የራስታውን ተወው! ብቻዬን ያሳቀኝን ለምን

አልነግርህም? ነልሰፕሪት ላይ የታሰራችሁ ጊዜ...እብድ ነኝ ብሎ መርፌ ሲወጋ የሰነበተው ከበደ...ፈነዳሁ ነው የሚባለው..."

በሃይሉ ጣልቃ ገባ፤

“በረከትን ግን ጨከንክበት! ገብርኤልን! በሽታውን ትናገርበታለህ እንዴ? በንዴት ቢብስበትስ? ሰው ልታስፈጅ ነው እንዴ? ነርሷ ደሞ ወሬውን ሰምታ በጣም ደነገጠች። የምር ዘመድህ መስሎአት ነውኮ የነገረችህ...”

መስፍን መላጣው እንዲህ አለኝ፤

“እኔን ያሳቀኝን ለምን አልነግርህም? ሲያትል ላይ ቺክህን ሊነጥቅህ የመጣው ክልሱ ሰውዬ...አንተ ግን ትእግስተኛ ነህ... እኔ ብሆን የወተት ቱቦውን ነበር የምዘጋለት... በገዛ ቺክህ ቆመህ ትከራከራለህ እንዴ?”

ዳዊት ራስታ ዝምታ በማብዛቱ በወሬ ቆሰቆሰኩት። አስመጪና ላኪ ነጋዴ ነው። ፕሪቶሪያ ላይ ራሱን እንደ ቀዳሚ ፖለቲከኛ ቢቆጥርም፤ ይበልጥ የሚታወቀው የተቸገሩ ሃበሾችን በመርዳት ሲሆን፤ በተጨማሪ በበአላት ቀናት የቅርጫ ስጋ በማዘጋጀት፤ አበሻነታችንን ያስታውሰናል። ካዲሳባ ያስመጣቸው ጥቋቁር ቢላዎች አሉት። ለቢላዎቹ የቆዳ መያዥያ አስፍቶላቸዋል። በሬው በሚታረድበት እለትም እንደ ሽጉጥ ሲታጠቃቸው ፊታውራሪ ቁሲ ዲነግዴን ይመስላል።

ዳዊት ራስታ አስመጪና ላኪ ነው።

ከአዲሳባ የማያስመጣው ነገር የለውም። ቦሶ፣ ቅቤ፣ ቆሎ፣ ጭኮ፣ አዋዜ፣ ሽሮ፣ በርበሬ፣ ሚጥሚጣ፣ ምጣድ፣ ረከቦት፣ ላቀች ምድጃ፣ እጣን ማጤሻ፣ ጀበና፣ የጀበና ማስቀመጫ፣ ምን ይህ ብቻ? ጥበብ ልብስ፣ ተነፋነፍ፣ የቆዳ ጃኬት፣ የቆዳ ቀበቶ፣ የቅዱሳን ስእል እና የኩሶ መድሃኒት ሳይቀር ያስመጣል። ማስመጣት ብቻ ሳይሆን ገንዘብ እየተቀበለ አበሾችን ወደ አውሮፓና አሜሪካ ይልካል። አስመጪና ላኪ ነው።

ቤቱ ከጋበዘህ እንዲህ ይልሃል፤

“በሃገር ቤት ቅቤ የተሰራ ክትፎ ነው - ብላ! በሃገር ቤት ቅመም የተፈላ ሻይ ነው - ጠጣ! የትራስ ልብሱ ከሃገር ቤት የመጣ ነው - ተንተራስ! የባህል ዘፈን አለኝ - አዳምጥ! ካዲሳባ ዛሬ የገባ ጫት ነው - ቃም! ዛሬ ካገር ቤት የመጣች ዘመዴ ናት - ተዋወቃት!”

ዛሬ ዝምታው ሲበዛብኝ በወሬ ቆስቆስኩት፤

“ሃገር ቤት ደርሰህ መመለስህን ሰማሁ...”

“ሂጄ ነበር” አለ ባለመደሰት ስሜት፤ “ቤት መስሪያ መሬት ይሰጣል’ ብለውኝ እዚህ ኤምባሲ ተመዝግቤ ነበር። ‘አባል ሆነሃል’ አሉኝ። ፎርም አስሞልተው አስፈረሙኝ። ‘መዋጮ ክፈል’ አሉኝ። ከፈልኩ። ‘አንዳንድ መረጃዎችንም አምጣ’ አሉኝ። ‘እኔ አቃጣሪ አይደለሁም’ አልኳቸው። ሆኖም ‘መሬቱን ታገኛለህ’ አሉኝና አዲሳባ ሄድኩ። እንኳን ለቤት መስሪያ ለመቃብር የሚሆንም አላየን። ቀዳዳዎች! ትግሬ ካልሆንክ መሬት ማግኘት አይቻልም...”

“የምን አባል ነው ያደረጉህ?” ስል ጠየቅሁት።

“ምናቃለሁ! ሙላ ሲሉኝ ፎርሙን ሞላሁ! መሬት የሚሰጡኝ መስሎኝ ነበር...”

ይህን ጊዜ ደምሴ ፖለቲከኛው፤

“የወያኔ አባል መሆንህን ራስህ አረጋገጥክ” አለው።

“የወያኔ አባል አይደለሁም”

“ፎርም ሞላሁ አላልክም? ፎርሙ የአባልነት ነው”

“ቤት መስሪያ መሬት ለማግኘት ነዎ! አንተ ሰውዬ! እኔን መከታተል ብታቋርጥ ይሻልሃል። ገገማ ጎንደሬ!”

“ገገማ መሆኔን ለኔ ተወው። ስለ ጎንደሬነቴም እኮራብታለሁ። የአፄ ቴዎድሮስ ዘመድ ነኝ። ይህን እንተወውና ወያኔ መሆንህን ግን እዚሁ ላስረዳህ። ባለፈው የግንቦት 20 በአላቸውን ኤምባሲ ውስጥ ሲያከብሩ በአሉ ላይ ተገኝተህ አልነበረም?”

እንደገና በገነፈለ ድምፅ ምላሽ ሰጠ፤

“ብገኝስ ታዲያ? ተጠርቼ ነው የሄድኩት። ሳልጠራ ልቀላወጥ አልሄድኩም። አንተስ ብትሆን ብትጠራ አትሄድም?”

“እኔማ ተቃዋሚ ነኝ! የኢትዮጵያ ጠላቶች ድግስ ላይ አልገኝም። የግንቦት 20 በአል ላይ የሚገኝ ወያኔ ብቻ ነው...”

“የብዙ አገር አምባሳደሮች ግብዣው ላይ ተገኝተዋል። እነሱ ሁሉ ወያኔዎች ናቸው?” አያያዘና እንዲህ ሲል አስጠነቀቀው፤ “... እኔን ወያኔ እያልክ መናገርህን ብታቆም ይሻልሃል። አንተ ፖለቲካ ሳትጀምር እኔ ተቃዋሚ የነበርኩ ሰው ነኝ። ገባህ? አንተ ዛሬ መጥተህ እኔን ወያኔ ትላለህ? ተወኝ ብዬሃለሁ ተወኝ። ከንግዲህ ስለኔ ስታወራ ብሰማህ ገብርኤልን

ቢላ ነው የምሰካብህ...”

“ቢላውን ተወው። በአፍህ ቢላ ያልሰካህበት ሰው የለም”

“ገብርኤልን ብያለሁ። ወደ ሰይጣን ስራ አታስገባኝ። እልህ አታስይዘኝ” አለ ራስታውን እየናጠ “... አንተን ወግቼ እስር ቤት ብገባ ጉቦ ከፍቶ እወጣለሁ። እልህ አታስይዘኝ...”

* * *

ፕሪቶሪያ በደጋግ ሰዎች የተሞላች ናት።

“ፈቃዱ በረዳ” እና “ደምሴ ፖለቲከኛው” ቀዳሚዎቹ ደግ ልብ ያላቸው ሃበሾች ናቸው። ፈቃዱ በረዳ ራሱን የሁሉም ጓደኛ አድርጎ ይቀርባል። ስለዚህ እኔም ጓደኛው ነኝ። ደምሴ ብዙም አይቀርብኝም ነበር። “የጋዜጠኛው ማስታወሻ” ግን አቀራረብን። በዚያን ቀንም እንዲህ አለኝ፤

“...መፅሃፍህን ከማንበቤ በፊት በጣም ነበር የምጠላህ። ‘ትግሬ ነገር ነህ!’ ብዬ አስብ ነበር። ‘ትግሬ ነገር’ ስል ትምክህት እንዳይመስልህ። እኔ የጎንደር ልጅ እንደመሆኔ በአጤ ቴዎድሮስ አስተሳሰብ ተኮትኩቼ ያደግሁ ነኝ። የኢ.ሜይል አድራሻዬም ethiod3000@yahoo.com ነው። ትርጉሙ ምን መሰለህ? ‘ethio’ ማለት ‘ኢትዮጵያ’ ማለት ነው። ‘d’ ደግሞ ‘ደምሴ’ የኔ ስም ነው። 3000 የሚለው ደግሞ ኢትዮጵያ የ3000 አመት የነፃነት ታሪክ እንዳላት ያመለክታል። ለማንኛውም ብቻችን ከተገናኘን ብዙ የማጫውትህ የአገር ጉዳይ ቁም ነገሮች አሉ...” እናም በሰፊው ልንጨዋወት ቀጠሮ ያዝን።

ደምሴ ባለ ትዳርና የሁለት ልጆች አባት ሲሆን፤ ከUN በሚያገኘው ድጎማ ኑሮውን ይመራል። በፖለቲካ ጉዳዮች ላይ ንቁ ተሳታፊ በመሆኑ “ፖለቲከኛው” የሚል ቅፅል ተጨምሮለታል። በግልባጩ ፈቃዱ በረዳ ፖለቲካ ውስጥ የለበትም። ስራም ሆነ የገቢ ምንጭ የለውም። የፍቄ ችግር ስራ አይወድም። የሰነፍ የበኩር ልጅ ነው። ከዚህም ከዚያም እየቃረመ ይውላል። የሚሰሩትን እያሳሳቀ፤ እየተረበ፤ እያጀበ ሳንቲም እየፈለጠ የስድቱን አለም ይገፋዋል። ቴጃር ከተባሉ ስደተኞች እኩል እየበላ፤ እየጠጣ፤ እየቃመ፤ እየለበሰ፤ እየጠበሰ እድሜውን አገባድአል። አንዱ ሲሰለቸው ሌላው ዘንድ ሂዶ

ይጠጋል። በዚህም በዚያም ብሎ እለታዊ ጉርስ፣ ሳምንታዊ ጥብስ(ቺክ)፣ አመታዊ ልብስ አያጣም። አንዱን ሲያማ፣ ሌላውን ሲባጨቅ፣ አንዳንዴ ቡጢ ያቀምሱታል። እንዲያም ሆኖ አያርፍም። ሲበዛ ግን፣

“ፍቄ አልበዛም እንዴ?” ማለት ያለ ነው።

በዚያው ሰዎን በቁም ነገር መጥቶ እንዲህ አለኝ፣

“አንድ ነገር ላማክርህ ነበር”

“ምንድነው?”

“በርግጥ ለሰው የሚነገር አይደለም። አንተ ግን የበሰልክ ሰው ስለሆንክ፣ ብነግርህ ችግር የለውም..”

ድፍን ፕሪቶሪያ ላይ፣ “አንተ የበሰልክ ሰው ነህ!” ያልተባለ አንድም ተፈልጎ አይገኝም። በመሆኑም ለምደነዋል። እንደተለመደው ራሴን ላይ ታች በመነቅነቅ የበሰልኩ መሆኔን ተቀበልኩ።

“እኔ አንድ ችግር አለብኝ” ሲል ተንደረደረ፣ “...ችግራ የፍቅር ጉዳይ ነው። ምን መሰለህ? ቆንጆ ሴት ባየሁ ቁጥር ወዲያው ፍቅር ይይዘኛል። እዚህ ፕሪቶሪያ ላይ ብቻ፣ ‘አግቢኝ’ ወይም ‘እወድሻለሁ’ ያልኳቸው ሴቶች ቁጥር ተወው። ‘ፍቅር አንድ ጊዜ ነው’ የሚባለው ለምን እኔ ላይ ሳይሰራ ቀረ? ከእህትማማቾች ጋር ጭምር እኩል ከሁለቱም ጋር ፍቅር ይዞኝ ያውቃል። እጄ ላይ ያለውን ትቼ ሁልጊዜ ሌላ ያምረኛል። ይህ ጤንነት ነው ወይ? ምን ሆኛለሁ? ለምን እንደዚያ ሆንኩ? እስኪ ችግራን ከነመፍትሄው ንገረኝ?”

“አትሰጋ! የብዙ ሰው ችግር ነው” አልኩት።

“እንዴት?”

“በእጁ ያለውን ትቶ፣ ሌላ የሚያምረው ይበዛል...”

“የኔ አይነት ሰው ሊኖር አይችልም” ሲል ተሟገተ።

“በምን አወቅህ ሊኖር እንደማይችል?”

“ጓደኞቼ አብዛኞቹ ጨዋ ባለትዳሮች ናቸው። አንድ አግብተው የወለዱ፣ ትዳራቸውን የሚያከብሩ ናቸው”

“አሁን ምኑ ነው ያስጨነቀህ?”

“በአንድ መርጋት ያልቻልሁት ምን ሆኜ ነው?”

“እድሜህ ስንት ሆነ?” ስል ጠየቅሁት፣

“47”

“ለመሞት ምን ያህል ጊዜ ቀረህ?”

“እንዴት አውቃለሁ? ምን አይነት ጥያቄ ነው?”

“በግምት ሃያ አመት ቀርቶሃል እንበል። ከሃያው ደግሞ ግማሹን ተኝተህ ስለምታሳልፈው የቀረህ አስር አመት ብቻ ነው። አትጨነቅ! እንደ ተፈጥሮህ ኑርና ከዚያ ትሞታለህ...”

በመከፋት ተከዞ ጥቂት ቆየ። እናም እንዲህ አለኝ፤

“ይሄ ምክር አይደለም። ስድብ ነው። እዚህ ውስጥ ስለ ሞት ምናመጣው? እኔ ስለምሞትበት ቀን... እሱን ማን ጠየቀህ? ‘በአስር አመት ውስጥ ትሞታለህ?’ ... ምን ለማለት ነው?”

ፈቃዱ በረዳ ከተቀመጠበት ተነስቶ ወደ ሽንት ቤት ሄደ። ሲመለስ የኔን ጠረጴዛ ተወና አለፍ ብሎ ብቻውን ተቀመጠ። ዝም አልኩት። የኔ ዝምታ ይበልጥ አበሳጩው መሰለኝ እንደገና ማልገጠምገጠም ጀመረ፤

“ራስህን ግደል የማለት ያህል ነው ንግግርህ!” አለኝ።

“እኔ ራስህን ግደል አላልኩህም”

“ለመሞት አስር አመት ነው የቀረህ ብለሃል። አንተ ምን ታውቃለህ? ጠንቋይ ነህ? HIV Positive ለሆነ ሰው እንኳ እንዲህ አይባልም። ይሄ ጭካኔ ነው። ድሮውንስ ከወያኔ ምን ይጠበቃል? ወያኔ ስትባሉ መግደል! ነው የምታቁት። በገደላችሁ መጠን ማእረግ ሲሰጣችሁ መግደል!”

“ራስህን ግደል አላልኩህም። ከፈለክ ግን መብትህ ነው”

“ለምንድነው ራሴን የምገድለው?” ሲል በቁጣ መለሰ። “...ጤነኛ ወጣት ነኝ። ሰርቼ ህይወቴን ለውጩ፤ ትዳር መስርቼ፤ ልጆች ለማፍራት ጊዜው አላለፈብኝም። ለምንድነው ተስፋ የሚያስቆርጥ ንግግር የምትናገረው?”

“ስደቱ ከሞት አይሻልም ብዬ ነው”

“አንተ ከሞት ካልተሻለ የራስህ ጉዳይ! እኔን አንተ ውስጥ አትጨምረኝ! እንዴት ያለ ነገር ነው?”

ስለ ሰለቸኝ እንዲህ አልኩት፤

“አሁን አትጨቅጭቅኝ! ሂድና ሌላ ሰው ምክር ጠይቅ”

ሊለቀኝ ግን አልቻለም።

“ምክር የጠየቅሁህ አክብራህ ነበር። አንተ ግን ክብር አታውቅም። ሰው አዋቂ ነው ብሎ ምክር ሲጠይቅህ እንደዚህ ነው የምታነጋግረው? አበሻ ነን። ባህል አለን። በእድሜም ታላቅህ ነኝ።”

ከተቀመጥኩበት ተነሳሁና ደጃፉ ላይ ወዳሉት ወንበሮች

ላይ ሄጄ ተቀመጥኩ። ያልጨረሰኩት አንድ መፅሄት እጄ ላይ ነበርና እሱን ማንበብ ቀጠልኩ። ፈቃዱ በረዳ ወደኔ መጣና ተንጎራደደብኝ። እየተንጎራደደም እንዲህ ይለኝ ያዘ፤

“የኛ ደራሲ!? ወያኔዎች ስትባሉ ፍቅር መቼ ታውቁና? ሁላችንም ሞተን ብናልቅላችሁ ምኞታችሁ ነበር። የኛ ነፃ አውጪዎች! የነፃነትን ትርጉም የት ታውቁትና!? ፋሺስት ባንዳ ሁላ! ደራሲ ነህ ብዬ ባማክርህ...ትንሽ እንኳ ትህትና አይሰማህም? ለነገሩ ትግሬ ብሎ ደራሲ!”

ማንበቡን አቆምኩና ቁራጭ ወረቀት አውጥቼ መጫጫር ጀመርኩ። ፈቃዱ እየተንጎራደደ የቻለውን ያህል ካሸከመኝ በሁዋላ ደከመውና ወንበር ስቦ አረፍ አለ። ገባ ወጣ የሚሉትን አበሾች እያስቆመም ‘ራስህን ግደል’ ስል የሰጠሁትን ምክር እየገለፀላቸው አረመኔነቴን ሊያስረዳቸው ሙከራ አድርጎ ነበር። ብዙዎቹ አልሰሙትም። እየሳቁ እጃቸውን በግድ እያስለቀቁት ጥለውት ወጡ። ደጋፊ ሲያጣ እንደገና ወደኔ ዞረ፤

“ትንሽ አታፍሩም ደግሞ ስማችሁን ታጋይ ትላላችሁ። እረኛ ሁላ! እናውቃችሁዋለን!! ለሴትና ለገንዘብ ሩጫ! ገና ከመግባታችሁ ቤት! መኪና! ገንዘብ! መጥኔ ለዚች አገር! ዘረኞች! አንተ ራስህ ዘር ከልጓም ስቦህ የተንቀጠቀጠ ተራራ እያልክ ስትከባቸው አልነበረም? ከስልጣን ሲያባርሩህ ደግሞ እነሱን የሚያወግዝ መፅሃፍ ፃፍክ! አንተ እንደ ሱፍ አበባ ፀሃይ እያየህ በተገለበጥክ ቁጥር እኛም አብረን እየተገለበጥን ያንተን መፅሃፍ ማንበብ አለብን?”

“ከዚህ በላይ ከተሳደብክ ለፖሊስ እደውላለሁ” አልኩት።

“ፖሊስ!?” የሹፈት ሳቅ ሳቀ። “ተመስገን! እናንተም ፖሊስ አውቃችሁ! እዚህ ህግ ያለበት ሃገር ነዋ! እንደለመዳችሁት ስልክ ደውሎ ማሳሰር እዚህ አይሰራም...”

ቢቸግረኝ መጫጫሬን አቋርጬ ለመንኩት።

“ስራ እየሰራሁ ስለሆነ እባክህ አትረብሽኝ?”

“ምን ስራ አለህ አንተ? እኛ የምንናገረውን እየለቀምክ መፃፍ ነው ስራህ። ስራ ሰጠህህ እንጂ መቼ ረብሽኩህ? እንደ ደንቡማ ልትጋብዘኝ በተገባ። አንተ ግን ለራስህ ቢራ እየቀዳህ፤ የኔን ወሬ ደግሞ በነፃ ትቀዳለህ...”

መልስ ሳልሰጠው መፃፌን በመቀጠሌ፤

“እኔ የተናገርኩትን እየፃፍክ ነው? ቸክችክ! ለማኝ ሳያራ

ተነስተህ ለኤምባሲ ሂደህ ስጥ! ጆሮ ጠቢ ሁላ! የፈለከውን ጻፍ! የምፈራ መሰለህ? ልጩምርልህ ከፈለክህ? መለስ ዜናዊን 'ተዘቅዘቅ!' በለው። ጻፍ ይሂን! ፅፈህ ስትጨርስ ከስሩ እፈርምልሃለሁ። የት ሂደን እንኩርላችሁ? ተሰደንም መኖር አንችልም? ለመሆኑ እግዚአብሔር በህይወት አለ?"

“ለምን የሆነ ነገር አትጠጣም?” አልኩት።

“በጠጣ ባልጠጣ ምናገባህ?”

“አትግደርደር! ያዝ የሆነ ነገር...”

“ያንተ ግብዣ ባፍንጫዬ ይውጣ”

አስተናጋጂን ጠራሁዋትና ሄይኒከን ቢራ እንድታመጣለት አዘዝኳት። ተነሳሁናም የፍቁን ጠረጴዛ ተጋራሁት። ምንም አላለ። ቢራው እንደመጣ ቃል ሳይተነፍስ ተቀብሎ በአንድ ትንፋሽ ግማሽ አደረሰው።

“ዛሬ ተሳዳቢ ወጥቶሃል” አልኩት።

መልስ ሳይሰጠኝ ደጅ ደጅን ማየት ያዘኛል።

“ምን ሆነህ ነው?” ስል ጠየቅሁት።

“አይመለከትህም” አለ በደከመ ድምፅ።

“ንገረኝ? ምን ሆነሃል?”

ዘግየት ብሎ እንዲህ አለኛል።

“በሶት ነው” አያያዘና ጨመረበት “...አንዳንድ ጊዜ በህይወት መኖር የሚያስጠላኝ ቀን አለ...”

“ምሳ በልተሃል?”

“አርፍጄ ነው ቁርስ የበላሁት። አልራብኝም።”

* * *

በቀጠሮአችን መሰረት ከደምሴ ፖለቲከኛው ጋር ተገናኘን። በርግጥ ቀጠሮውን የተቀበልኩት ተገድጄ ነው ማለት ይቻላል። ደምሴ አስቸጋሪ ሰው መሆኑን አውቃለሁ። የፖለቲካ ወሬ ማውራት ከጀመረ ማቆሚያ ስለማይኖረው ብዙዎች በቆመበት ጥለውት ይሄዳሉ። ‘ይናገራል እንጂ አያዳምጥም’ እያሉ ያሙታል። እሱ ግን ይህን አይቀበልም። ‘በድፍን ደቡብ አፍሪቃ ከኔ የተሻለ የፖለቲካ ሰው የለም’ ብሎ ደምድሞአል። የኢትዮጵያ የችግር ቋጥኞች ሁሉ ጫንቃው ላይ የወደቀበት ይመስል ጎብጦ ነው የሚራመድ። በኢትዮጵያ ባንዴራ የተንቆጠቆጠች የአንገት ልብስ ከአንገቱ አይለይም። ፖለቲከኛ

የመሆኑ መገለጫ ነው፤

“ቢሮ ክፈትና ባንዲራውን በሩ ላይ ስቀል። በየቀኑ ባንዲራ ለብሰህ መዞር ግን ጅላጅል ያስመስልሃል” ተብሎ ቢመከርም አልሰማ አለ። አንገት ልብሱን እንደ ጋብቻ ቀለበት ከአንገቱ አይለያትም። በዚህ ምክንያት፣ “እብዱ ፖለቲከኛ” የሚሉትም አሉ። እብድ ግን አይደለም። ደምሴ እንደሚተርቡት አይነት ሰው አልነበረም። ለራሱ ክብር ያለው ሙሉ ሰው ነው። ስለዚህ በቁምነገር ሲቀጥረኝ ቀጠሮውን መቀበሉን መረጥኩ።

እኩለ ቀን ላይ Spur ከተባለ ምግብ ቤት ተገናኝተን ምግብና ቢራ አዘዘን። እንደጠበቅሁትም ደምሴ ለመናገር ብቻ ነበር ተዘጋጅቶ የመጣው። እኔም የማዳመጥ ትእግስትና ችሎታ ስላለኝ፣ ግጭት እንደማንፈጥር ርግጠኛ ነበርኩ። እናም ያችን እለት ለደምሴ ሰዋሁዋት፤

“...በጣም እጠላህ ነበር።” ሲል ጀመረ፣ “...እዚህ አራት አመት አብረን ስንኖር፣ ካንተ ጋር ባንድ ጠረጴዛ ቁጭ ልል ቀርቶ ሳይህ ራሱ ታስጠላኝ ነበር። መፅሃፍህን ካነበብኩ በሁዋላ ግን መሳሳቴን አወቅሁ። ድረገፆቻችንን ሁሉ ተከታትዬአለሁ። አብርሃ በላይ ብቻ ነው በተቃራኒ የቆመው። መቼም ያው እሱ ትግሬ ነው። ማለቴ የነስዬ ደጋፊ ነኝ ይላል። አቋሙ ግን አይታወቅም። አንተ ላይ ጠላት የሆነብህ ግን ስለነካኸው ይመስለኛል...”

“ልጆችህ እየተማሩ ነው?” ስል ጠየቅሁት።

በኩራት ነበር ምላሽ የሰጠኝ፤

“ኮትኩቼ እያሳደግሁዋቸው ነው። ጉበዝ ተማሪዎች ሆነዋል። ኢትዮጵያዊነታቸውን እንዲያውቁ አድርጌያቸዋለሁ። እንግሊዝኛቸውን ተወው። አማርኛ አይችሉም። ቤት ውስጥ ከኔ ጋር በእንግሊዝኛ ስለምናወራ እናታቸው ጠጣ ሆናለች። እንግሊዛውያን ቤት የገባች እስኪመስላት...”

የሰላቅ ፈገግታ ስላሳየሁት ሊያስተባብል ሞከረ፤

“...እንግሊዝኛ ብቻ ማወቃቸው የኔ ጥፋት አይደለም። ከአቅም በላይ ሆኖብን ነው። እዚህ ጠንካራ የኢትዮጵያ ኮሚኒቲ የለንም። ቤት ውስጥ ባማርኛ እንዲናገሩ ሞክረናቸው አልሆነም። ቢሆንም የኢትዮጵያን የፖለቲካ ሁኔታ እንዲያውቁ አድርጌያለሁ። ሁለቱም ልጆቼ መለስ ዜናዊን ሲጠሉት አይተህ

አታውቅም። ወንዱ ልጅ በተለይ እንዴት አንበሳ መሰለህ? ስእል መሳል ይችላል። መለስ ዜናዊን ቀንድ ሰርቶለት እራሱን ቁጭ ነው ያረገው፤ ቅንድቡን በተለይ። ፒዛ ገዛሁለት ያን ቀን። የአንበሳ ልጅ አንበሳ መሆን ይገባዋል...”

እየተመገብን ሳለ እንዲህ ሲል አጫወተኝ፤

“...ያንተን መፅሃፍ ሳነብ ነው ስለ በረከት ስምዖን ማወቅ የቻልኩት። እንደዚህ አይነት ተኩላ ኖሮአል? ኢንተርኔት ገባሁና google, Image ላይ ገብቼ ፎቶግራፉን አገኘሁ። ማታ ወስጄ ለልጄ ሰጠሁት። ‘ማነው ይሄ?’ አለኝ፤ ‘ሌላ ጭራቅ’ አልኩት። አታምነኝም። ለበረከት ደግሞ ጭራ ሰርቶለት የሚያስቅ አድርጎ ሳለው። አንበሳ! የአንበሳ ልጅ!”

ኮረራማ የመሰለች ቦርጩን እያንቀጠቀጠ ብቻውን ስቆ ሲያበቃ እንዲህ ሲል አከለበት፤

“ያን ቀንም ለልጄ ፒዛ ገዛሁለት። ከእሁቱ ጋር ተካፍለው በሉት”

ልተኛ ምንም አልቀረኝም።

አይኖቼ እንባ አቀረሩ። አዛጋሁ። በሁለት እጆቼ አፌን ሸፍኜ እንደ ጉማሬ አዛጋሁ። እንደገና ደግሞ እንደ ውሻ አፌን ከፍቼ ደምሴን ልጎርሰው ጥቂት ቀረኝ። ደምሴ ንግግሩን አቋረጠና፤

“አሰለችሁህ እንዴ?” ሲል ጠየቀኝ።

“የለም! ትናንት በበቂ ስላልተኛሁ ነው። ቮድካ ከጠጣሁ ይለቀኛል” አልኩና አስተናጋጂን ጠራሁ።

በዚያን እለት ከደምሴ ጋር ብዙ ርእስ ጉዳዮችን እያነሳን አወጋን። ከአንዱ ርእስ ወደ ሌላው እንዴት እንደምንዘል ግልፅ አልነበረም። የጀመርነውን ሳንቋጭ ወደ ሌላው እየነጠርን፤ መያዥያ መጨበጫ በሌላቸው ርእስ ጉዳዮች ላይ ወጋችን ቀጠለ። እንዲህ ሲል ጠየቀኝ፤

“በየ ጳጥሮስ ጆሃንስበርግ የመጣ ጊዜ ትዝ ይልሃል?”

“ትዝ ይለኛል”

“አንድ ታሪክ ላጫውትህ። ዶክተር በየ የተቃዋሚ አባላትን ሰብስቦን ንግግር ሲያደርግ ተሰብሳቢው ሁሉ ተሰላችቶ ነበር። የዶክተር በየ ንግግር አብቅቶ ወደ ውይይት ስንገባ፤ በቅድሚያ እጄን አወጣሁና ንግግር ሳደርግ ልነግርህ አልችልም፤ ጭብጨባው ቀለጠ! የህዝቡን ስሜት ማመን

አትችልም። በተፈነቀለ ስሜት፣ አነጎደው ጭብጨባውን! እኔ ጥሩ የንግግር ችሎታ አለኝ...”

“ምን ብለህ ተናግረህ ነው ያጨበጨቡልህ?”

ደምሴ ጥቂት እንደ ማሰብ ብሎ ማብራሪያውን ቀጠለ፣

“ምናልኩ መሰለህ? ‘ለኢትዮጵያ ህዝብ ለመታገል ፕሮፌሰር መሆን አለብን? ባለ መኪና መሆን አለብን? ሃብት ማለትስ ምንድነው? ሃብት በሶስት ይከፈላል። መንፈሳዊ ሃብት አለ፣ የገንዘብ ሃብት አለ፣ የአእምሮ ሃብት አለ። ስለዚህ እኛ የአእምሮ ሃብት ያለን፣ ባለ ማእረግ፣ ባለ መኪናና ባለ ሱቅ ባለመሆናችን ከትግሉ ልንገለል አይገባም’ ብዬ ስናገር ተወኝ ወንድሜ! ጭብጨባው!”

ወጋችን እንዲሁ ቀጠለ፣

“ቅንጅቶች ከእስር የተፈቱ ጊዜ ወደዚህ የመጣው ቡድን በሻለቃ መንግስቱ ይመራ እንደነበር ትዝ ይልሃል?”

“ትዝ ይለኛል”

“ምን ብዬ ተናገርኩ መሰለህ? ‘ቅንጅቶች! አልኩ፣ ‘አሁን ከእስር ተፈታችሁዋል። እቅዳችሁ ምንድነው?’ ሻለቃ መንግስቱ ምላሽ ሰጡኝ፣ ‘ቀዳሚ ተግባራችን ገና ያልተፈቱ የቅንጅት አባላትን ከእስር ማስፈታት ነው’ አሉ። እኔም ፈጣን ተቃውሞ አቀረብኩ። ‘ለምን ስለቅንጅት አባላት ብቻ ታስባላችሁ? የኢትዮጵያዊነት መንፈስ ሊኖራችሁ ይገባል። ፍትህ በጎደለው ሁኔታ ስለታሰሩ ኢትዮጵያውያን ሁሉ መታገል አለባችሁ’ ብዬ ስናገር ጭብጨባውን ተወው! ሻለቃ መንግስቱ ብልህ ናቸው። ‘ደምሴ’ አሉኝ ‘...አንተ ያለጊዜህ ቀድመህ የተወለድክ ነህ። የረሳነውን ነው ያስታወስክን’ ብለው መዘገቡት። ሻለቃውን አከበርኳቸው። ‘ያለጊዜህ ቀድመህ የተወለድክ ነህ’ ያሉኝ ልክ ነበር። በጣም ልክ ናቸው...”

እንደገና ፈገግ በማለቱ ደምሴ እንዲህ ሲል አከለበት፣

“አንተም እኮ ያለጊዜህ ቀድመህ ነው የተወለድከው። እኔም ሆንኩ አንተ ከህብረተሰቡ ቀድመን የበሰልን ሰዎች ነን። አፄ ቴዎድሮስም በዘመናቸው ተመሳሳይ ችግር ገጥሞአቸው ነበር። ልክ እንደዚያ ማለት ነው...”

* * *

ፈቃዱ በረዳ የሀፃናት አምባ ልጅ በመሆኑ የልጅነት ትዝታዎቹ ሁሉ ከመንግስቱ ሃይለማርያም ጋር የተቆራኘ ነው። ከዚያ ሊያመልጥ አይችልም። ጓድ ሊቀመንበር፣ ጓድ ለገሰ የሚሉ ስሞችን በቀን አንድ ጊዜ ሳያነሳ አያልፍም።

ዘወትር እንዲህ ሲል ይፎክራል፣

“የአብዮታዊት ሀፃናት አምባ ልጅ መሆኔን አትርሱ። የጓድ መንግስቱ ልጆች በመሆናችን ዝንባችንን የሚነካ አልነበረም...”

“ዝንባም ነበራችሁ ማለት ነው?” ሲል ቀለደበት አንዱ።

“አባባል አይገባህም? ዝንብ ስል ዝንብ ማለት መስሎህ ነው? አይደለም። አማርኛ አታውቅም?”

ስለመፅሃፌ አስተያየት ሲሰጠኝም ስለ “ጓድ ለገሰ አስፋው” ማንሳቱ አልቀረም፣

“...አለፍ አለፍ እያልኩ አንብቤው ነበር። ጓድ ለገሰ አስፋውን ድንጋይ ብለሃቸዋል። ተሳስተሃል። በአብዮታዊት ኢትዮጵያ ሀፃናት አምባ ካደጉ ልጆች አንዱ እንደመሆኔ ጓድ ለገሰና ጓድ መንግስቱ ለኛ አባታችን ማለት ናቸው። አንተ ድንጋይ አልካቸው። ድንጋይ ማን እንደሆነ ልንገርህ? ታምራት ላይኔ ነው።”

“ታምራት ምናደረገ?” ስል ጠየቅሁት።

“እሱ አይደል እንዴ ሀፃናት አምባ ድረስ መጥቶ የበተነን። ወያኔዎች አዲሳባ ከገቡ በሁዋላ መጀመሪያ መጥቶ ሰብስቦ ያነጋገረን ታምራት ነው...”

ትረካውን አቋርጦ እንዲህ ሲል ጠየቀኝ።

“ቢራ ልድገም?”

“ድገም”

ወዲያው ከተቀመጠበት ተነሳና አንድ ሄይኒክን ይዞ ተመለስና ትረካውን ቀጠለ።

“ታምራት ላይኔ መጣና፣ ‘ሀፃናት አምባን ለሌላ ጉዳይ ስለምንፈልገው እናት ያላችሁ ወደ እናታችሁ ሂዱ። እናት የሌላችሁ ደግሞ ወደተወለዳችሁበት ቀበሌ ሂዱና በቀበሌ በኩል ርዳታ ይደረግላችሁዋል’ አለን። በዚህ ጊዜ አንድ ደፋር የአምባ ልጅ ተነስቶ ታምራት ላይኔን ምን አለው መሰለህ?”

“ነፍሱ!” አለው ታምራትን፣ “...ነፍሱ! እኛ የጓድ መንግስቱ ልጆች ነን። ማንም ደፍሮ ቀና ብሎ አያየንም።”

ስንመገብ እንኳ ምግብ ቤት ውስጥ የጓድ መንግስቱ ፎቶግራፍ ስለተሰቀለ፣ እንደፈለግን ወጥና እንጀራ እያስጨመርን ነው የምንበላው። እናንተም ብትሆኑ ቀና ብላችሁ ልታዩን አትችሉም። የአምቦው ልጅ እንዲህ ሲናገር ጭብጨባውን አቀለጥነው...”

ጠጉሬን ቆፍሬ ስስቅበት በፍቃዱ በስሜት ቀጠለ፣

“...ምን ያስቅሃል? የዋሽሁ መስሎህ ነው? ታምራት ምን አለን መሰለህ? ‘ጓድ መንግስቱ ጥለዋችሁ ሸሽተዋል። እሳቸው መሸሻቸውም ለናንተ ጥሩ ነው። ምክንያቱም ባይሸሹ ኖሮ ወታደር አድርገው ያስፈጁችሁ ነበር’ ብሎ ሊያታልለን ሞክረ። እኛ በተቃውሞ ጮህን። እሱን ሄዶ ላክስቱ አይነግራትም? ወያኔ ባይመጣ ኖሮ ኩባ ሄደን ዩኒቨርሲቲ እንማር ነበር...”

* * *

ህይወት እንዲሁ ቀጠለ።

ከስራ መልስ በሚነድ እሳት ዙሪያ እንኮለኮላለን። ክረምት አይመስልም። የእሳቱ ነበልባል ጉማጅ ግንዲላዎችን እየቀረጣጠፈ ይበላቸዋል።

በፕሪቶሪያ ሃበሾች ዘንድ በጥሩ ጠባዩ የሚታወቀው ሳሚ መጠጥ ቤት ውስጥ ሃበሾች ከሌላ ዜጋ ጋር ፀብ ካነሱ ምንጊዜም ወደ ፀቡ ተሸቀዳድሞ ይገባል። ለድብድብ የሚመች ግዙፍ ሰውነት አለው። ሃበሻ ለሃበሻ ሲጣላ ካየ ደግሞ ቀዳሚው ተወርዋሪ ገላጋይ እሱ ነው። ለተደባደቡ በማገዝና በመገላገል ሂደት በደረሰበት አደጋ ምክንያት የጠባሳ አይነቶች ገፅታውን አሳምረውታል። ከሁለት አመታት በፊት ሳሚ በቁም ነገር ጠርቶኝ እንዲህ ሲል መክሮኝ ነበር፣

“ሃበሾች ድብድብ ሲያነሱ ብዙ ጊዜ ስትሸሽ ነው የማይህ? ይህ ልክ አይደለም። ሃበሾች ከታንዛንያውያን ጋር ሲጋጩ ማገዝ ግዴታህ ነው። ትናንት ግን ገና ፀብ ሲጀመር በጓሮ በኩል ወጥተህ ሄድክ...”

“እኔ ድብድብ አልወድም” አልኩ።

በዚህ ንግግሬ ሳሚ ክፉኛ ተበሳጩ፣

“ምን ማለትህ ነው? ድብድብ የሚወድ ሰው ማን አለ?”

“ማለቱ ድብድብ ውስጥ መሳተፍ አልፏልግም። እናንተ መደባደብ ስትጀምሩ ግን ለፖሊስ ደውቶ ልነግርላችሁ

እችላለሁ።”

በዚህ አነጋገራ ቅሬታ አደረበት። ምክሩንም ቀጠለ። ምክሩን ተግባራዊ እንደማላደርገው ባውቅም ደስ እንዲለው ብዬ በጥሞና አዳመጥኩት፤

“ታንዛኒያውያንን ከቁም ነገር መቁጠር አይገባም። ከሃበሻ ጋር የሚጣሉት ተሰብስበው ብቻ ነው። ብቻ ለብቻ እንደማይቋቋሙን ያውቃሉ። ስለዚህ ተሰብስበው ሲመጡ እኛም መተጋገዝ አለብን። የቢራ ጠርሙስ ይወረውራሉ እንጂ ቡጢ አያውቁም። ጠርሙሶቹን በእጅህ እየመከትክ ከተጠጋካቸው አበቃላቸው። እያነቅህ ከግድግዳ ማጋጨት ነው። ታንዛኒያውያን ድብድብ ጀመሩ ብለህ መሸሽ ግን አበሻን ማስደፈር ነው...”

እኔም በቁም ነገር እንዲህ ስል ጠየቅሁት፤

“የታንዛንያውያኑ ገብቶኛል። ወደፊት ለማሻሻል እሞክራለሁ። ፀቡ ከደቡብ አፍሪቃውያን ጋር ከሆነስ? ምን ማድረግ አለብኝ?”

ሳሚ እያመነታ እንዲህ አለ፤

“በርግጥ ከደቡብ አፍሪቃውያን ጋር መጋጨት አያስፈልግም። እነሱ ኪሳቸው ውስጥ ሽጉጥ አያጡም። ከነሱ ጋር ተከባብረን መኖር ይሻላል...”

መልኼ እንዲህ ስል ተቃወምኩ፤

“ጠርሙስ ውርወራስ ቢሆን እንዴት ይናቃል? የተሰበረ ጠርሙስ አደገኛ ነው። ይኸው የአንተ ግንባር የተበላሸው በጠርሙስ ነው”

ሳሚ በስሜት ተቃወመኝ፤

“በርግጥ በጠርሙስ ግንባራን ተርትረውኛል። ግን ደግሞ ግንባራን የተረተረኝን ታንዛኒያዊ ወጥ በወጥ ነው ያደረግሁት። ‘ማረኝ’ ብሎ እግራ ስር ወድቆ እስኪያለቅስ በደም ነው ያጠብኩት...”

“የሱ ፊቱ ላይ ግን ጠባሳ የለም” ስል እየሳቅሁ መለስኩ፤ “...እሱ ግን ለዘልአለሙ የማይጠፋ ማህተም ነው ያተመልህ...”

ሳሚ አስተያየት ሳይሰጥ ጥቂት ቆየ።

ወዲያው ገፅታው በቁጣ ሲለዋወጥ አየሁት። ፊቱ በንዴት ጋለ። ጆሮዎቹ ቀሉ። እናም ሙግቱን አቁሞ እየተንተከተክ እንዲህ አለ፤

“የኔ ግንባር ላይ የጠባሳ ምልክት አለ። እሱ ግን ምንም

የተጎዳው ነገር የለም”

አያያዘና ቀጠለ፤

“አልለቀውም! ፊቱን ወንፊት አደርገዋለሁ! ይህን ካላደረግሁ ደግሞ እንደ ሴት ቁጭ ብዬ እሸናለሁ”

ጠረጴዛውን እየደበደበ ሲጮህ በጣም ደንግጭ ላረጋጋው ሞክራ ነበር። መተንፈስ እስኪያቅተው ድረስ ደረቱን እንደ ከበሮ ወጥሮ በእልህ ይቃትት ጀመር። በወቅቱ የማደርገው ጨንቆኝ እንደነበር አስታውሳለሁ። እንዲህ ለሌላ ጠብ በትኩስ ስሜት ይነሳሳል ብዬ ከቶውንም አልጠበቅሁም ነበር። እንደዋዛ በተጀመረ ጨዋታ ወዳልተፈለገ እልህ ስለገፋሁት ወዲያውኑ ተፀፅቼ መፍትሄ ወደ መፈለግ አመራሁ። ‘ያለፈው አልፎአል’ እያልኩ ላበርደው ያደረግሁት ሙከራ ግን ውጤት ሳያመጣ ተለያየን።

ይህ በሆነ በሳምንቱ አካባቢ ይመስለኛል። ሳሚ እና ታንዛኒያዊው የአንድ ፋሲያዊ ባርና ሬስቶራንት ውስጥ አንድ ጠረጴዛ ላይ ተቀምጠው ቢራ ሲጠጡ አገኘሁቸው። የተጠበሰ የበግ ስጋ ቀርቦላቸውም እየበሉ ነበር። ማመን እያቃተኝ የተቀመጡበትን ወንበር ተጋራሁቸው። የተፈጠረውን ለማወቅ ጓጉቼ ነበር። ሳሚ ስሜቱን ተረድቶ በአማርኛ እንዲህ አለኝ፤

“ዛሬ ምሳ ሰአት ላይ አገኘሁትና ጉሮሮውን አነቅሁት። ልፈረካክሰው ነበር። እውነቱን ሲነግረኝ ተውኩት”

“ምን ነገረህ?”

“ያን ቀን ጠርሙሱን የወረወረው እኔን ሊመታ አስቦ አልነበረም። ጠርሙሱ እኔ ላይ ያረፈው በስህተት ነው።”

አስተያየት አልሰጠሁም። ዝም በማለቴም አከለበት፤

“የሆነው ሆኖ ይህን ግብዣ እሱ ነው የሚከፍለው...”

* * *

እንደተለመደው በጠረጴዛ ዙሪያ እያወጋን፤ ሳምንቱን ሙሉ እንዲሁ ቀጠልን። እሳቱን አንድደን ምሽቱ ላይ እዚያችው ጠረጴዛ ላይ መሰየሙ ተስማማን። ደጁ ላይ በተዘረጉት ቀያይ ጃንጥላዎች ስር በአልኮል መቃጠሉን ቀጠልንበት።

ፕሪቶሪያ እንደገባሁ በቅድሚያ የፈፀምኩት ተግባር

ሰልክ መግዛት ነበር። ያንን የሰልክ ቁጥር የVOA ጋዜጠኛ ለሆነው ለአዲሱ አበበ ልኬለት ነበር። አዲሱ ደግሞ የሰልክ ቁጥራን ለትዝታ በላቸው አስተላልፎላት ኖሮአል፤

በዚያው ሰሞን በጠረጴዛው ዙሪያ ሳለን ስልኬ ጮኸ!

“ሃለው” አልኩ።

“ትዝታ ነኝ”

ወደ ደጅ ወጣ ብዬ የሰልክ ንግግራን አብቅቼ ስመለስ ጓደኞቼ ማን እንደደወለልኝ ጠየቁኝ። ትዝታ በላቸው መሆኗን ገለፅኩ። አብይ ስሜታዊ ሆነ፤

“ምናለበት ብታገናኘኝ? እንደምወዳት እነግራት ነበር”

ለጥቂት ደቂቃዎች የጠረጴዛችን ወጣ ስለ ትዝታ ብቻ ሆነ። ድምፅዋ በጣም እንደሚጥም ባንድ ድምፅ አፀደቅን። እድሜዋና መልኳን የሚያውቅ ከመካከላችን ባለመኖሩ ማድነቅ የቻልነው ድምፅዋንና የጋዜጠኛነት ብቃቷን ብቻ ሆነ።

ጫት ነጋዴው ጴጥሮስ ግን ትዝታ በላቸው ማን እንደሆነች ሊያውቅ አልቻለም። እንደ ጊታር ሽቦ በከረፋ ጣቶቹ ትከሻዬን ይዞ ይንጠኝ ያዘ።

“ትዝታ ማናት? ሚሚ ስብሃቱ ማለታችሁ ነው?”

ደምሴ ጣልቃ ገብቶ፤

“ትዝታ በላቸው እየተባለ እንዴት ሚሚ ስብሃቱ ብለህ ትጠይቃለህ? ሁለቱን ምን አገናኛቸው?” ሲል ጠየቀው።

“መብቴ ነው መጠየቅ! አፍህን አትክፈት!”

“አይገባህም!” አለው።

“ቢገባኝ ባይገባኝ ምናገባህ!? ዝም ብለህ አወቅሁ አወቅሁ ትላለህ!” ብስጭቱን በመቀጠልም እንዲህ አለው፤ “...ትናንት የወሰድከውን የጫት ሂሳብ ደግሞ ክፈል! ‘መጣሁ’ ብለህ በዚያው ሹልክ ብለህ ትሄዳለህ?”

“ሹልክ ብለህ? ዝርዝር የለኝም ስላልክ አይደል እንዴ ሳልከፍል የሄድኩት። እኔ ካንተ ዱቤ ወስጄ አውቃለሁ?”

“ክፈል አሁን። ወሬ አታብዛ”

ደምሴ ዋሌቱን አወጣ፤

“ስንት ነው?”

“30”

“አታጭበርብር። 25 ነው ስትሸጥ የዋልከው...”

“ካወቅህ ታዲያ ምን አስጠየቀህ?”

ጴጥሮስ ገንዘቡን ተቀብሎ ኪሱ ከተተ።
በዚህ ጊዜ ማሙሽ ጣልቃ ገብቶ ወሬውን ቀየረው፣
“የእንቁላል ጦርነቱን ተፅዕኖአህ ብዬ ጠብቄ ነበር”
“ረስቼው ነበር” አልኩ፣ “በሚቀጥለው መፅሃፍ ጠብቅ...”

* * *

የእንቁላል ጦርነቱ ከተፈፀመ አመታት አልፎአል።
እንዲህ ነበር የሆነው...

አንድ ጊዜ መለስ ዜናዊ ደቡብ አፍሪቃ እንደሚመጣ
ወሬ ተሰማ። ወሬው እንደ ተሰማ የጆሃንስበርግና የፕሪቶሪያ
ሃበሾች በጥፍራቸው ቆሙ። ጫጫታ ሆነ። ጆሮአችንም
ልባችንም እንደ ባንዴራ ተውለበለበ።

መለስ ፕሪቶሪያ UNISA (University of South Af-
rica) ተገኝቶ ከታሪክና ከፖለቲካ ሳይንስ ምሁራንና ከተጋበዙ
እንግዶች ጋር በአፍሪቃ ቀንድ ጉዳይ ላይ ውይይት
እንደሚያደርግ የተረጋገጠ መረጃ ተገኝቶ ነበር። አመጣጡ
እንኳ ከቶኒ ብሌየር ጋር ስብሰባ ለመቀመጥ ነበር።

ሃበሾች ለአመፅ ወገባቸውን ታጠቁ!

ለአመፁ አመቺ ቦታ ሆኖ የተገኘውም ይህ
የእግረመንገድ ፕሮግራም ሆነ።

ዝግጅቱ ግልፅና ያልተንዛዛ ነበር።

የተቃውሞ ሰልፍ ለማካሄድ የፈቃድ ወረቀት ተያዘ።
በአበሻ ምግብ ቤቶችና መገናኛ ቦታዎች ሁሉ የጥሪ ወረቀት
ተለጠፈ። ፕሮግራሙን የሚያስረዳ የSMS መልእክቶች
ተሰራጩ። ምን ቀረ? ምንም? ጦርነት ብቻ!!

“ጊዜው አሁን ነው!” እየተባለ ነበር።

እቅዱም እንዲህ ተብራራ፣

“...ከቀኑ ዘጠኝ ሰአት ሲል፣ እያንዳንዱ ሃበሻ በግል
መኪናውም ሆነ በተዘጋጁት አውቶብሶች UNISA ግቢ ይገኛል።
እያንዳንዱ ሃበሻ ቢያንስ ሁለት እንቁላል በኪሱ ይይዛል። 9.30
ላይ መለስ ዜናዊ ውይይቱን ጨርሶ ሲወጣና ልክ የግቢው ደጃፍ
ላይ ሲደርስ፣ እያንዳንዱ ሃበሻ የእንቁላል ፈንጂውን የመለስ
መኪና ላይ እያነጣጠረ ያፈነዳል። ቪዲዮ ቀራጮችም መለስ ላይ

በማተኮር ቀረፃቸውን ያካሂዳሉ። የእለቱ እለት ደግሞ ምስሉ ለቴሌቪዥን ጣቢያዎችና ለድረገጾች ይላካል!”

ይኸው ነበር እቅዱ!

የሚደነቅ ዝግጅት ነበር። የሚጨመርም የሚቀነስም አልነበረውም። እኔ በግሌም ታዲያ ማድረግ የምችለው አስተዋፅኦ ካለ አስቤበት ነበር። ይህን የአመፅ ሰልፍ በቦታው ተገኝቼ ማየትና ስለ አመፁም ለድረገጾች ለመፃፍ ወሰንኩ።

የአመፁ እለትም ደረሰ!

ግማሽ ሰአት ቀደም ብዬ UNISA ተገኘሁ። 8.30 ከግቢው ስደርስ በቅፅል ስሙ ማሙሽ ብለን የምንጠራው የካህንቺስ ልጅ ብቻ ነበር የቀደመኝ። ሰላምታ ተለዋውጠን ወግ እንደጀመርን ሶስት ጥቋቁር መኪኖች ተከታትለው መጡ። መኪኖቹ አጠገባችን ሲደርሱ መውጫው ደጃፍ ላይ ነበርንና ቀዝቀዝ አሉ። ሁሉም ነገር በፍጥነት የተፈፀመ ነበር። ከመካከል ያለችው መኪና የፊትና የሁዋላ መስኮቶች ክፍት ነበሩ። ከሁዋላ መለስ ዜናዊ ተቀምጦአል። ከፊት መቀመጫ ላይ ኤልያስ አሸብርን አየሁት።

(ኤልያስ በወቅቱ የመለስ የፕሮቶኮል ክፍል ባልደረገ የነበረ ሲሆን፣ ይህን ስፅፍ ካውንሰለር ሆኖ ሞስኮ ተመድቦአል። ኤልያስን በደንብ አውቀዋለሁ። አባቱ የደርግ ኮሎኔል ሲሆኑ፣ እስር ቤት ናቸው። እሱ የመለስ እልፍኝ አስከፊካይ። ኤልያስ እጣ ክፍሉ ንግድ ነበረች። እድል ዲፕሎማት አደረገችው። በዲፕሎማቲክ ፓስፖርት ወደ ፕሪቶሪያ ሲመላለስ ብዙውን ጊዜ ጫት ይዞ እየመጣ ጥሩ ትርፍ ያገኝበታል።)

እና አብሮኝ የነበረው ማሙሽ፣ “መለስ ያውና!” ብሎ ከመጮኸ በቀር ያደረገው ነገር አልነበረም። ይህ ሁሉ በአንድ ደቂቃ ውስጥ የተከናወነ ሲሆን፣ ሁለተኛው ደቂቃ ላይ መኪኖቹ ከአይኖቻችን ተሰውረው ነበር። ግራ ተጋብተን ከማሙሽ ጋር ተፋጠን ቀረን፣

“እንዴት እንዲህ ሊሆን ቻለ?” ሲል ጠየቀኝ።

“ሰአቱን ሆን ብለው አሳስተው ሰጥተውናል” አልኩት።

ዘጠኝ ሰአት ሲል አበጆች በግል መኪኖችና በአውቶብስ የዩንቨርሲቲውን ግቢ አጥለቀለቁት። የአምባሻ ምስል የሌለበትን

ባንዴራችንን ያልያዘ የለም።

መፈክሮች! ጃሎታው! ሆታው!

የጆሃንስበርግ ሃበሾች የንግድ ሱቆቻቸውን ዘጋግተው በአውቶብስና በግል መኪኖቻቸው ንቅል! ብለው መጥተው ነበር። ወያኔን የሚያወግዙ ዜማዎች ቀልጠዋል። ብዙዎቹ እንቁላል ጨብጠው ነበር። አንዳንድ ሴቶች ወፈር ያለ ሽንኩርትና የጎረምሳ ቡጢ የመሰለ ድንች ይዘው አየሁ። በደንብ ያልበሰለ ቲማቲም የያዙም ይታያሉ...

“አትነሳም ወይ! አትነሳም ወይ!
ይሄ ባንዴራ! ያንተ አይደለም ወይ!?
ይለያል ዘንድሮ፣ ይለያል ዘንድሮ፣
የወያኔ ኑሮ!”

ማሙሽ ድምፁን ከፍ አድርጎ እየሳቀ ነበር።

እኔም እያጀብኩት፣

“እንቁላልህ የታለ?” ስል ጠየቅሁት።

“አልያዝኩም”

“ለምን?”

“እዋሳሊሁ ብዬ ነበር ያሰብኩት”

ከግማሽ ሰአት በሁዋላ የአመፀ አስተባባሪዎች እጃቸውን በማጨብጨብ ሆታውን አስቁመው ለሰልፈኛው የሚከተለውን መርዶ ነገሩ፣

“ለተፈጠረው ስህተት እናዝናለን! የተነገረን ሰአት ስህተት ነበር። ዘረኛውና ባንዳው መለስ ዜናዊ ውይይቱን ጨርሶ ከአንድ ሰአት በፊት ግቢውን ለቆ ሄደአል።”

የተፈጠረው ቁጣና ብስጭት መጠን አልነበረውም።

“ማነው ይህን ስህተት የሰራው!? ወያኔዎች በመካከላችን ካሉ ንገሩን!? የበግ ለምድ የለበሰውን ወያኔ አሳዩን!”

ቁጣዎች ሲበረክቱ ማሙሽን ጠቀስኩትና ወደ መኪናዬ አመራሁ። መኪና ውስጥ ሆነን የሚሆነውን እንከታተል ቀጠልን። ብዙም አልቆዩ። አውቶብሶቹና ከሃያ በላይ የግል መኪኖች የዩኒቨርሲቲውን ግቢ ለቀው ወጡ። እኛም ተከተልን።

ማምሻውን River of Africa በጠጨዎች ተጨናንቆ አመሽ። የቁጣና የብስጭት ድምፆችም ተሰሙ። በተለይም፣ “የተቃዋሚዎች አመራር ላይ ወያኔዎች አሉ” የሚሉ ቃላቶች

በብዛት ይደመጡ ነበር። ቀስ በቀስ ግን ቁጣው እየረገበ ሄደ። ወሬውም ተለወጠ። እንደተለመደው በመዋጮ ስጋ ተገዛ። የብረት ምጣድ ጥብስ ተጠበሰ። ጥብሱ ላይ የኬፕታውን ወይን ተቸለሰበት። የጥብሱ ሽታ አካባቢውን አወደው። ሰልፈኞቹ እየተቀላለዱ እንቁላሎቻቸውን ከየኪሶቻቸው እያወጡ ስጋው ላይ አክሉበት። ሴቶች መለስ ላይ ሊወረውሩ ያዘጋጁትን ሽንኩርትና ቲማቲም ከቦርሳቸው ውስጥ አወጡ። ተከተፈና ስጋው ላይ ተነሰነሰበት። እጅ የሚያስቆረጥም እንቁላል በስጋ በላን። ቢራ ስረገብን። ቮድካ በአናቱ ተጨመረበት። አብዱ ኪያር “መርካቶ ሰፈሬ” እያለ አንጎራጎረ። ምሽቱም መልካም ሆነ...

ይህ አመፅ በከሸፈ በሶስተኛው አመት ገደማ ይመስለኛል፤ መለስ ዜናዊ ቴሌቪዥን ላይ ቀርቦ እንዲህ ሲል ሰማሁት፤

“ግንቦት7 የተባለው ድርጅት አያሰጋንም። እኛን የሚያሰጋን አልሸባብ ነው።”

በነጋታው እዚያው ባር ተሰብስበን ሳለ፤ ደምሴ ፖለቲከኛው በባንኮኒው ዙሪያ ለነበርነው ይህንኑ መለስ የተናገረውን አነሳ። አያያዘናም፤

“ምን እያለን እንደሆነ ይገባችሁዋል?” ሲል ጠየቀ። ትኩረት የሚሰጠው ባያገኝም፤ የሞት ሞቱን የጀመረውን አረፍተ ነገር መጨረሱ አልቀረም፤ “...ከእንቁላልና ከቲማቲም አታልፉም እያለን ነውኩ?”

ለጥቂት ሰከንዶች ፀጥታ ሆነ!

እና ማሙሽ እንዲህ ሲል ፀጥታውን ሰበረው፤

“ዛሬ ሊሸርጩል ከማን ጋር ነው የሚጫወተው?”

በዚያን እለት እስከ እኩለ ሌሊት ስለ እንግሊዝ ክለቦች ስናወጋ አመሸን። አርሰናል፤ አርሰን ቨንገር፤ ፋብሪካ፤ ሊሸርጩል፤ ጎልአግቢው ጄራልድ፤ ስፔናዊው ቶረስ፤ መሃል ተጫዋቾች...

ወሬዎች እንዲሁ ቀጠሉ። በርግጥ ይህን መሰል ወግና እነዚህ ስሞች ለኔ ባእድና ሩቅ ነበሩ። በጣም እሩቅ...

* * *

ፕሪቶሪያን እየጠላሁትና እየሰለቸኝ ሄድኩል። ብርዱ ራሱ መቼ ይቻልና? ሙቀቱስ ቢሆን? 13 ወራት

ለስላሳ ፀሃይ በሚያበራበት ምድር የተወለድኩ እንደመሆኔ ከአመት አመት መጠን አልባ ብርድና ሙቀቱን የመቋቋም አቅም እያጣሁ መጥቻለሁ። ብርድ ሲሆን ብዙውን ጊዜ 30th ተብሎ ከሚጠራው ባር እና ሬስቶራንት ገብተን እንታሸጋለን።

ስለዚህ ባር አያሌ መልካም ትዝታዎች ነበሩኝ። በተለይም ባርማን ሆነው የሚሰሩት ህንዳዊው ኤልቮን እና አልጀሪያዊው አብዱልመጂድ ከቶውንም አይረሱኝም...

“የጋዜጠኛው ማስታወሻ”ን እሩቡን ያህል የፃፍኩት 30th ባለጌ ወንበር ላይ ተቀምጬ ነበር። ኤልቮን የህንድ ዘር ያለው ቢሆንም፣ ትውልዱ ደርባን ላይ ነው። ህንዶችን አጥብቆ ይጠላል። ለምን እንደሚጠላቸው ግን በቂ ምክንያት አያቀርብም። ዌይተር ከመሆኑ በፊት የአደንዛዥ እፅ ነጋዴ ነበር። በዚህ ጠስ ታስሮ ከተፈታ በሁዋላ እፅ መነገዱን ርግፍ አድርጎ ተወውና ባር ማን ሆነ። አያቶቹ በጥንት ዘመን ደርባን አካባቢ ለሚገኘው የስኳር ፋብሪካ በአገዳ ቆራጭነት ተቀጥረው ከኬርላ እንደመጡና በዚያው ደቡብ አፍሪቃዊ ሆነው እንደቀሩ አጫውቶኛል። በአለባበሱ ምንጊዜም ሙሽራ የሚመስል ንፁህ፣ ሳቂታና ሙዚቃ የሚወድ የደስታ ሰው ነው። ነገረኛ እንግሊዛዊት ሴት አግብቶ ህይወቱ ሁሉ ስቃይ ሆኖበት ነበር። ማታ ማታ ከክፍል ወደ ክፍል እያሳደደች በቢላ ጭምር ትወጋዋለች። በየጊዜው ሸሚዙን እየገለጠ አዳዲስ የተወጡ ቁስሎችን ያሳየን ነበር። በመጨረሻ ግን መከርነውና ፈታት። የፈታት ቀን የ30th ደንበኛ የሆንነውን ሃበሾች ሁሉ ጋበዘን። ግብዣውን ሲያሳርግም እንዲህ ሲል አጭር ንግግር አደረገ፣

“ከእስር ቤት ስፈታ እንኳ እንደ ዛሬ ደስታ አላገኘሁም” ብዙ ጊዜ ስጫጭር ይመለከተኝ ነበርና አንድ ቀን

እንዲህ ሲል ጠየቀኝ፣

“ምንድነው የምትፅፈው?”

“ጥቅሶች” አልኩት።

“አንድ ጥቅስ ልንገርህ?”

“ንገረኝ?”

“ጥቅስ ሳይሆን ምክር ልንገርህ?”

“ምክረኝ”

“ከሴቶች ጋር አብረህ አትዋል። አብረህ ከዋልክ

በመጨረሻ ራስህን ትገድላለህ።”

ስለቅ ተመለከተና ሊያሳምነኝ ጥረት አደረገኛል፤

“እመነኝ!! ከልምድ ነው የምነግርህ። የፈለገውን ያህል የተማረች ብትሆን ሴት ምንጊዜም ሴት ናት። ሚስቴን አይተሃታል? ሰንት ጊዜ ነው በቢላ የወጋችኝ? ሴት ሰይጣን ናት። እግዚአብሔር እኔን ይወደኛል። እሁድ ቤተክርስቲያን ቀርቼ አላውቅም። ሰክሬ ባድር እንኳ ከቤተክርስቲያን አልቀርም። በእግዚአብሔር እርዳታ ነው ህይወቴ የተረፈችው...”

መሳቁን በመቀጠል ኤልሸን ስሜታዊ ሆነ፤

“አላመንክኝም? ለማንም እንዳትነግር አንድ ምስጢር ልንገርህ? ጠዋቼ ከመጣሁ ፊኛዬ ላይ በቡጢ ትመታኝ ነበር። ሳልፈታት ትንሽ ብቆይ የዘር ፍሬዬን ታፈነዳው ነበር። አንተ ባለውለታዬ ነህ። መጀመሪያ እንድትፈታት የመከርከኝ አንተ ነህ። ከንግዲህ ካገባሁ ህንዳዊት ነው የማገባው...”

30th ከተባለው ባር ያጋጠመኝ ደጋግ ሰዎች ቁጥር ስፈር አልነበራቸውም። ጃኔት ሌላዋ ናት። እድሜዋ ከ60 ይበልጣል። ጭምድድ ያለች ነጭ ስትሆን በየእለቱ ከእኛው እኩል ባንኩኒው ላይ ተሰይማ፤ ከኛው ጋር እኩል ሌሊት ላይ ወንበር ትለቃለች። እንደ እድሜዋ አይደለችም። ጠንካራ ናት። ከብዙ ጊዜ መተያየት በሁዋላ አንድ ቀን እንዲህ ስትል አጫወተችኝ፤

“አፍሪካንስ ቡር ነኝ። ሁለት ልጆች ከወለድኩ በሁዋላ ከባሌ ጋር ተፋታን። ቀዥቃዥ ጣሊያናዊ ነበር። በራሱ ቋንቋ ቴስታ ዲጋሊና ብዬ ካልሾ አቅምኼ አባረርኩት...”

“የት ነበር የምትኖሩት?”

“እዚሁ ፕሪቶሪያ! እዚሁ ነው ተጋብተን የወለድነው። ወንድ ልጄ አሁን ኬፕታውን አለ። መሃንዲስ ነው። ሴቷ ሸርጂኒያ ናት”

ሲጋራዋን ለኮሰችና ቀጠለች፤

“በቅርቡ ደግሞ አንድ አልጄርያዊ አግብቼ ነበር። በገዛ መኝታ ቤቴ ውስጥ ከጥቁር ሴት ጋር ተኝቶ ያዘኩት። ጉሮሮውን አንቄ በቴስታ አፍንጫውን! እንደገና በጥሬ ጆሮ ግንዱን! በቡጢ ሆዱን! ጩኸቱን ለቀቀው! እሱ ሲጮህ እኔ ደነገጥሁ። ወንድ እንዴት ይጮሃል? ነጭ መስሎኝ ነበር ያገባሁት። ለካስ አልጄርያዊ ነው። አልቃይዲ ሳይሆን አይቀርም። በዚያኑ ቀን ሻንጣውን አስይገዬ የመሰናበቻ አንድ

ካልቸ አቅምሼ ስኩሮኞ! ማኔሎ! አልኩና አባረርኩት። ሊፍቱን እንኳ ሳይጠብቅ በደረጃው እየበረረ ወረደ...”

ጃኔት ከሄደች በሁዋላ፣ አብዱልመጂድ ወደኔ ቀርቦ፣

“ምንድነው የምትልህ?” ሲል ጠየቀች።

“አልጄሪያዊ አግብታ እንደነበርና በጥፊና በካልቸ ደብድባ፣ እድለ ቢስ ዱርዬ ብላ ሰድባ እንዳባረረችው ነገረችኝ። ነጭ መስሎኝ ነበር ያገባሁት አለችኝ...” አልኩት።

አብደልመጂድ በንዴት እሳት ጨበጠ። የርግማን በረዶ ያወርድባት ገባ። ውሽታም መሆንዋን የቻለውን ያህል ነግሮኝ ሲያበቃ፣ የተናገረው አልበቃ ስላለው፣ እንዲህ ሲል አሳረገ፣

“ኪስ አውላቂ ናት! ተጠንቀቅ!”

* * *

ፕሪቶሪያን ጠቅልሎ የመልቀቅ አሳብ በአእምሮዬ ተፀንሶ ነበር። በዚያው ሰዎንም ፈቃዱ በረዳ የፖለቲካ እንቅስቃሴ መጀመሩን ሰማሁና ፈልጌ አገኘሁት። ምን እንደሚል ልሰማውና ላየው ጓጉቼ ነበር።

አለባበሱና አነጋገሩ በጣም ተለውጦ አገኘሁት። ሰከን ብሎአል። ኮት ለብሶአል። ክራቫት ቢጤም ሸብ አድርጎአል። ጥራዝ ነገር በእጁ ይዞአል። ፍላሽ ሜሞሪ እንደ ሃብል አንገቱ ላይ አንጠልጥሏል። ቃላቶቹ ጭምር መለወጣቸውን ታዘብኩ። ገና ሲያገኘኝ እንዲህ አለኝ፣

“የታሪክ ጎማ መሸከርከር ጀምሮአል”

“ትግል ጀመርክ ማለት ነው?”

“ጀመርኩ ሳይሆን ቀጠልኩ” አለ ኮራ ብሎ።

“እስከዛሬ ግን ሰምቼህ አላውቅም ነበር”

“የፖለቲካ ስራ በአዋጅ አይሰራም”

“ጥሩ ነው” አልኩት።

አያያዘና አብራራ፣

“...እንደ ደምሴ የኢትዮጵያን ባንዴራ ለብሶ መዞር ለኢትዮጵያችን መፍትሄ አይደለም። የደቡብ አፍሪቃን ሃበሾች ትግል የገደለው ደምሴ ነው። ‘ሶስተኛ አማራጭ’ የተባለውን የፖለቲካ መስመር በመያዝ የደቡብ አፍሪቃን ሃበሾች ለትግል ማስተባበር ጀምራለሁ። አበረታች ውጤት እያገኘሁ ነው...”

“ከልደቱ ጋር ነህ ማለት ነው?”

“እንተጋገዝ ብዬ ፅፌለታለሁ። መልስ ገና አላገኘሁም”

“ጥሩ ነው! ማነው ሊቀመንበሩ?”

“እኔ ነኛ! ሌላ ማን ሊሆን ይችላል?”

“ስንት አባላት አሉህ?”

“ለጊዜው ምስጢር ነው። በጠቅላላ ጉባኤው ሲፀድቅ ይፋ ይሆናል። መግለጫ እስጥበታለሁ...”

“ምንድነው የያዘከው ጥራዝ?” ስል ጠየቅሁት።

“አንዳንድ ነጥቦችን እየያዘኩ ነው። የትግሉን አጀማመር...” ካለ በሁዋላ፣ “ወይ ጋብዘኝ ወይ ልጋብዘህ በቁጫ አታድርቀኝ” አለኝና ተያይዘን ገባን።

የተለመደውን ካዘዝን በሁዋላ ፍቄ ወጉን ቀጠለ፣

“ያው መቼም ገንዘብ ያስፈልጋል። መዋጮ! እያንዳንዱ ሃበሻ ሊደግፈኝ ይገባል። የግድ ነው። በየቀኑ ጥሬ ስጋ እየተበላ መዋጮ ላይ ግን ወገብ መያዝ! ከራስታ ጋር ትናንት ተገናኘንና አላማዬን አስረዳሁት።

‘ደሞ በዚህ በኩል መጣሽ?’ አይለኝ መሰለህ?

በንዴት እሳት ነው የሆንኩት። እኔ የፖለቲካ ሰው ነኝ። መሳደብ የለብኝም። ራስታ እንዲያ ሲናገረኝ ግን አልቻልኩም። በጣም አናደደኝ። ምን እንዳልኩት ታውቃለህ?

‘አፍህን አትክፈት! 30 አመት የደከምክበትን ፀጉር ላጭቼ ሃብሃብ አስመስልሃለሁ’ አልኩት።

በዚህ ምክንያት አሁን አንነጋገርም። ገና በገና ‘መወጮ እጠየቃለሁ’ ብሎ የኔን ጥረት ያንኳስሳል? ስንት ለካሬ ሰው አለ? መዋጮስ ቢሆን ምን ይጎዳል? እሱ በየቀኑ ለቢራ ያወጣ የለ እንዴ? ደሞ ቁጥር ያለው ደረሰኝ አዘጋጅቼያለሁ። ማህተም አለኝ። ከዚህ በላይ ምንድነው የሚፈልገው?...”

“መበርታት ነው እንግዲህ” ካልኩ በሁዋላ 20 ራንድ አዋጣሁ። ፍቄ የኑሮ ስልቱን መቀየሩን አልጠላሁትም። የሰው ፊት ከሚገርፈው በዚህ ዘዴ የተለመደውን መጠየቁ መጥፎ አልነበረም...

* * *

በውነቱ ፕሪቶሪያ ሰለቸኝ!

የፕሪቶሪያ ህይወት ከምንጊዜውም በላይ አሰልቼ

እንደሆነብኝ መገንዘብ ችዬ ነበር። የስደትን ህይወት ዝቅተኛነት የሚገልፁ በርካታ ገፀባህርያት ፕሪቶሪያ ላይ አሉ። በርግጥም የስደትን ዝባዝነቱን ፍንትው አድርገው ማሳየት ይቻላቸዋል።

ወገኖች አድካሚ ናቸው፤

ፀብና መሰዳደብ የለም ከተባለ ረጃጅም ወሬዎች አሉ። እነዚያ ወገኖች ደግሞ ከጨርቃ ጨርቅ ንግድ ያለፉ አይሆኑም። ስለ ብርድ ልብስ ዋጋና አይነት ከሰአታት በላይ ማዳመጥ የተለመደ ነው። የብርድ ልብሱ ካለቀ ጨዋታው ወደ አልጋ ልብስ ይዞራል። ከአልጋ ልብስ ቀጥሎ የወሬ ርእሱ በጣም ተቀየረ ከተባለ ወደ ጫማ ዋጋ ነው የሚዞር። በርግጥ በዚህ ወግ መሳተፍ ግዴታ አይደለም። የመስማት ወይም የመሸሽ አማራጮች አሉ። እኔ ግን መሸሽያ ሊኖረኝ አልቻለም።

አንድ ሰዎን ከሃበሾች ሳልገናኝ ትርፍ ጊዜዬን በማንበብና በመጻፍ ብቻ ለማሳለፍ ወስኜ ሞክሬው ነበር። ከአምስት ቀናት በላይ አልዘለቅሁም። አይኔን ሰው እራብው። አማርኛ መናገር ጠማኝ። በአማርኛ መሳቅ አማረኝ። አበሻ የሆነ አበሻ በማየት ምኞት መንፈሴ ተሰቃየ። ከአምስት ቀናት በሁዋላ እየተንደረደርኩ River of Africa ተገኘሁ...

በዚህ መንገድ መዝለቅ እንደማይቻል ግን ግልፅ ነበር። እና ወሰንኩ። ደቡብ አፍሪቃን ጠቅልዬ ለመልቀቅ ወሰንኩ...

የአለን ፓተን ሃገር - የዊልበር ስሚዝ - የዋልተር ሲሱሉ - የስኩማን - የኦሊቨር ታምቦ - የፕሪቶሪያ - የጆሃንስ - የሃኒ ክሪስ ሃገር - የኢሊዛቤት - የፒተር አብርሃመስ - የማሪያ ማኬባ - የብሬንዳ ፋሲ ሃገር - የስቴቭ ቤኮ - የፖል ሳይመን - የሊዮን ሼስተር - የሻባላ እምሲማንግ ሃገር - የቻርሌዚ ቴሮን ሃገር - የዊኒ ማንዴላ ሃገር...

‘ከኢኩፓ ወደ ጆሃንስበርግ የሚያደርሰው መንገድ ውብ ነው’ የሚለውን ትረካ ያነበብኩት ገና የ12 አመት ልጅ ሳለሁ ነበር። በዚያ ውብ መንገድ ላይም ተጉዥያለሁ። በፍፁም የማልረሳቸው ውብ አረፍተ ነገሮች ሞልተዋል። ባቡሩ የኡምዙምኩሉን ጫካ እየሰነጠቀ ሲጓዝ ... በትክክልም በኡምዙምኩሉ ጫካ ውስጥ በባቡር ተጉዣለሁ... ወደ ጥቁርት

የሚያደላ አረንጓዴ ቀለም ያለውን የድራክንስበርግ ተራራ ግማሹ ድረስ በእግር ጉዞ ወጥቼዋለሁ። Cape town ላይ Cape point የሚባል ቦታ አለ። እዚያ ሆኜ በአቅርቦ የሚያሳይ መነፅር ወደ አንታርክቲክ አቅጣጫ ተመልክቼያለሁ።

ደርባን ራሱ እንዴት ከአእምሮ ይጠፋል?

ማንዴላ ለመጨረሻ ጊዜ በፖሊሶች የተያዘው፣ ከደርባን ወደ ጆሃንስበርግ ሲጓዝ ነበር። በዚያ መንገድ ላይ እንደ ወፍ እየበረረኩ ነድቼበታለሁ። የደቡብ አፍሪቃ መልካም ትዝታዎች ከቶ እንዴት ይጠገባሉ? OH, But Our Land is Beautiful የተባለውን የአለን ፓተን ድርሰት ያነቡበኩት ደግሞ በፈጣኑ ሰማያዊ ባቡር ወደ ኬፕታውን ስጓዝ ነበር። ሁለት ቀናት የሚፈጅ የባቡር ላይ ጉዞ። በመኝታ ክፍሌ ውስጥ ብቻዬን ነበርኩ። ባቡሩ ውብ የመመገቢያ አዳራሽ ነበረው። በኤሌክትሪክ ሃይል የሚጓዘው ፈጣን ባቡር መንደሮችን እየሰነጠቀ፣ የማእድን መቆፈሪያ ጉድጓዶችን እያለፈ ሲጓዝ ያለማቋረጥ ትዝ የሚለኝ አለን ፓተን ነበር። የሱ ቃላቶች...ቲቲሆያ የተባለችው ብቸኛ ወፍ! የማእድን ጉድጓዶች! ባቡሩ! ሁሉም አእምሮዬን እያቋረጠ ያልፋል ...

ይኸው ነው!

በሚቀጥለው ቀን ምንም አዲስ ነገር የለም። እለታዊ ህይወትን ብቻ እያጣፈጡ መጓዝ ይቻላል። ይህ ጣፍጭ ስለመሆኑም ርግጠኛ መሆን አይቻልም። በሚቀጥለው ቀን ሁሉም ነገር አሰልጅና አሮጌ ይሆናል።

ነጮችንም ሆነ ጥቁሮችን ማየት ስለችቶኛል። በርግጥ ጥቁሮቹም ሆኑ ነጮቹ ጥሩ ሰዎች ነበሩ። ቢሆንም ግን፣ ቢሆንም ግን፣ ማናቸውም ቢሆኑ ከኔ ባህርይና ባህል ጋር ከቶውንም የሚስማሙ አለመሆናቸውን ከተረዳሁ ቆይቻለሁ።

እኔ ሃበሻ ነኝ!

ወደድኩም ጠላሁም ሃበሻ ነኝ! የግድ በሃበሻ ምድር ላይ መኖር አለብኝ። እስከ መቼ ከባህር የወጣ አሳ ሆኖ መኖር ይቻላል? የለም! ሁኔታዎች እንዲህ ሊቀጥሉ አይችሉም። በዚህም አለ በዚያ መጓዝ ግዴታዬ ሆኖአል። ከንግዲህ ከደቡብ አፍሪቃ ሩጫ ጋር አብሮ መሮጥ አይቻልም...

በርግጥም ደቡብ አፍሪቃ የሩጫ ምድር ናት።

እስትንፋስ ያለው ሁሉ ይሮጣል። ከማለዳ አንስቶ እስከ

ምሽት ህይወቱ ሩጫ ናት። ከድራክንስበርግ ተራራ አንስቶ፣ ሰፊውንና ለምለሙን የዙሉ ምድር አቋርጦ፣ እስከ ህንድ ውቅያኖስ ዳርቻ... ጫካ ጫካውን የዚያች ምድር አራዊት ሁሉ ህይወታቸው ሩጫ በሩጫ ናት። አንበሶች በጠዋት ተነስተው ደካማ ሚዳቋ ያገኙ ዘንድ እየተመኙ ሩጫ ይጀምራሉ። ሚዳቆች በበኩላቸው ስልቸና ያረጀ አንበሳ ይገጥማቸው ዘንድ እየፀለዩ ሩጫውን ይያያዙታል።

ማን የማይሮጥ አለ?

ነጭ ደቡብ አፍሪቃውያንም ጠዋትና ማታ ሲሮጡ ይታያሉ። እነሱ በርግጥ ስፖርት እየሰሩ ሊሆን ይችላል። ማምሻው ላይ ጥቁሮች ሲሮጡ ካያችሁ ግን ምናልባት ከሁዋላ የሚያሳድዳቸው ፖሊስ ሊኖር ይችላል። ህንዶችና ፓኪስታኖችም ከማለዳ እስከ ምሽት ሲሮጡ ይታያሉ። ሌላ አይደለም። ቢዝነስ ነው። እኛ አበሾችም ታዲያ እዚህ አባባል ላይ የራሳችንን ቀልድ ማከላችን አልቀረም። ምሽት ላይ አበሾችም ሲሮጡ ይታያሉ። የሚሮጡት የመጠጥ መሸጫው መደብር ከመዘጋቱ በፊት ለመድረስ ነው።

...ከሶስት ቀናት በሁዋላ የአይሮጥላን ትኬት ቆረጥሁ። ሃምሌ ማብቂያ ግድም 2001 የግብፅ አየር መንገድ አይሮጥላን የጅሃንስበርግን ምድር በመተው ወደ ሰማይ አሻቀበ። እናም የሰሜንን አቅጣጫ ያዘ። በመስከረም ቁልቁል ወደ ታች አየሁ። ጅሃንስበርግ ማመን በማይቻል ግዝፈት ጧ ብላ ተዘርግታለች። ወርቅ የተቆፈረባቸው ቢጫ ጉድጓዶች የፍልፈል ጎሬ አክለው ታዩኝ።

ቁልቁል አየሁዋት!

ደቡብ አፍሪቃ ሆይ ደህና ሁኝ!

ፀጋው ይብዛልሽ! ላደረግሽልኝ ሁሉ አመሰግንሻለሁ። በነዚያ አሰቃቂ ጊዜያት፣ መጠጊያ ባጣሁባቸው ዘመናት፣ ሁለት እጆችሽን በርህራሄ ዘርግተሽ ተቀብለሽኛልና አመሰግንሻለሁ።

ደቡብ አፍሪቃ ሆይ!

ባዶ እጄን ብመጣብሽም፣ ቸር ነሽና ባዶ እጄን አላሰናበትሽኝም። የቻልሽውን ያህል፣ እንደ ብርታቴ መጠን ወተትና ወርቅሽን አካፍለሽኛል። የክፉ ቀን እናትነትሽ ግን ከወርቅ የላቀ ክቡር ትዝታ ሆኖ በልቤ ውስጥ ይኖራል...

ደቡብ አፍሪቃ ሆይ!

ከብዙ ዘመናት በፊት ኢትዮጵያ የተባለችው ሃገር
ኔልሰን ማንዴላን በክብር ተቀብላ እንዳስተናገደችው ሁሉ፣
አንቺም እኛ ሃበሾችን በደግነትና በቸርነት በማስተናገድሽ
ምንጊዜም እናከብርሻለን። እነዚያ ደጋግ ወገኖቼም ለሃገራቸው
እስኪበቁ በርሀራሄ ጠብቂያቸው። እኔ ግን ሄጃለሁ! ለዘልአለሙ
ሄጃለሁና ደህና ሁኝ...

- 1 -

የልጅነት ተራሮች

የልጅነት ዘመን - ጨዋታዎች ሁሉ፤
የሉም ህልም ሆነዋል፤
እንደ ማለፊያ ጉም፤
“በን!” ብለው ጠፍተዋል፤
ሆኖም ምኞት አለ - የሚቃጠል ገና፤
በከባድ ስልጣን ስር - ላለን በጭቆና፤

(ግጥም - አሌክሳንድር ፑሽኪን)

- አያልክህ ሙላቱ እንደተረጎመው -

በከረምቱ ወራት፤ ቢሾፍቱ ሃይቅ ዳርቻ ወደምትገኝ
መንደራችንን በድንገት አንዲት ልጅ ብቅ አለች። ትምህርት ቤት
በመዘጋቱ ከረምቱን አጎቷ ዘንድ ለማሳለፍ ከአዲሳባ መምጣቷ
ነበር።

ጊዜውን በፍፁም ልረሳው አልችልም።

ሃምሌ 1974።

ወደ ስምንተኛ ክፍል ያለፍኩበት ዘመን ነበር። የልጅቱ
አጎት ማስተር ገለታ ጅሬኛ ይባላሉ። የኢትዮጵያ አየር ሃይል
የጦር ጄቶች ቴክኒሻን ነበሩ። እንግዳይቱ ልጅ እንደ

ሽንኩርት ድቡልቡል አፍንጫና ወፈር ያሉ ከናፍርት ነበሯት። ቆዳዋ ጠቆር ይላል። በተቃራኒው ጥርሶቿ የሳሙና አረፋ ይመስላሉ። ፈገግታዋን ብልጭ ስታደርገው ገፅታዋ እንደ ጨረቃ ያበራል። ቀጠን ያለች ብትሆንም፣ የስፖርተኛ ሰውነት ነበራት። እንደ ቆዳዋ ጠቆር ያለ ጠጉሯን ወደሁዋላ ለቃው፣ በአረንጓዴ ጨርቅ ቢጤ ሸብ አድርጋ ታስረዋለች።

ከዚህች ልጅ ጋር መተያየትና ማውራት በጣም አስደስቶኝ እንደነበር ትዝ ይለኛል። ወግ የጀመርነው ግን በአጥሩ ላይ በማሻገር ነበር። ልጅቱ በእድሜ እኩያዬ ትሆናለች። በቁመትም አንበሳለጥም። በመጣች በሶስተኛው ቀን ነው መሰለኝ አጎቷ ማስተር ገለታ ስራ ከሄዱ በሁዋላ በአጥሩ በኩል ማውራት ጀመርን፤

“ማነው ስምሽ?”

“ሌንሳ አባሜጫ”

እኔም ስሜን ከነአባቴ ነገርኳት። ፈጥነን ተግባባን። ከኔ ይልቅ ነቃ ያለች ነበረች። እንዲህ ስትል ጠየቀችኝ፤

“ቢሾፍቱ የሚባለው ወንዝ ከዚህ እሩቅ ነው?”

“ወንዝ አይደለም ሃይቅ ነው”

“ወንዝ መሰሎኝ ነበር። እሩቅ ነው ከዚህ?”

“በጣም ቅርብ ነው”

“ምን ያህል ይሆናል?”

“ሁለት ኳስ ሜዳ”

“ታሳየኛለህ?”

ላደርገው የማልችለውን ጥያቄ ጠየቀችኝ።

በፍፁም የማይሞከር ነበር።

ከሴት ጋር ጎን ለጎን ልራመድ? ጤነኛ ሰው ይህን ሊያደርግ አይችልም። ብቻዬን ከሴት ጋር ወደ ቢሾፍቱ ገደል ብወርድ ሰው ምን ይላል? ወዲያው ነው በሰፈራችን የሚወራው። “ዱርዬው!” ብባልሰ? ባልሰራሁት ስራ ብታማሰ? “አልዋልኩበትም” ብል ማን ያምናል? ስለዚህ ይህን ብቻዬን ላደርገው የምችለው አልነበረምና ፈጥኜ ዘዴ በማመንጨት እንዲህ አልኳት፤

“በሲሊፐር ገደሉን ልትወርጁ አትችይምና ጫማሽን ለውጪ። እኔ ደግሞ ነብዩ አበበ የሚባል ጓደኛ አለኝ። እሱን ጠርቼው አሁኑኑ እመለሳለሁ። አብረን እናሳይሻለን...”

እንደ አየር ሃይል ጄቶች እየተወነጨፍኩ እነ ነብዩ ቤት ደጃፍ ላይ ተገኘሁ። እኔ ስደርስ ነብዩ የበቆሎ ማሳ እያረመና እየከተከተ ነበር። ያጋጠመኝን ከባድ ችግር ባጭሩ አስረዳሁት። ነብዩ ምንም አላመነታም። ዛባውን ወዲያ አሽቀንጥሮ ሊተባበረኝ ዝግጁ ሆነ። ተያይዘን በሶምሶማ ሩጫ የመልስ ጉዞ ጀመርን።

ጥበቡ ሃይሉና ምኒልክ ደሳለኝ መንገድ ላይ አስቆሙን፤ “ምንሆናችሁ ነው?”

“ተልክን ነው”

“ምን ያስረግጣችሁዋል ታዲያ?”

“ቸኩለናል”

ሶምሶማው ቀጠለ።

እኔም ለነብዩ ሁሉን በዝርዝር አጫወትኩት፤

“ልጅቱ ሌንሳ ትባላለች። ‘ቢሾፍቱን አሳየኝ’ ብላ ራሷ ጠየቀችኝ። የሚገርመውን ልንገርህ? ቢሾፍቱ ወንዝ መስሎአት ነበር። ‘ወንዝ አይደለም፤ ሃይቅ ነው’ ብዬ ነገርኳት። የሃብታም ልጅ ሳትሆን አትቀርም። ጂንስ ሱሪ አላት። ሲያምርባት ብታይ! ጫማና ሹራቧን ተወው!...”

በነዚያ የልጅነት ጊዜያት በድፍን ሰፈራችን ጂንስ ሱሪ የለበሰ ብቸኛ ልጅ ምኒልክ ደሳለኝ ብቻ ነበር። እናቱ ነጋዴ ናቸዋል! በዚያ ላይ ቤተሰባቸው ብዙ ልጅ የለውም። እህቱና እሱ ብቻ። የሌሎቻችን መቁጠር እንኳ ያስቸግራል። የነነብዩማ አይወራም። መንታ ጭምር፤ ሁለት ጊዜ። የኛስ ቢሆን? ስድስት ደርሰናል። የልጅ ልጆች ሶስት ደርሰው፤ ገና ከፍ ሳንል አጎት ሆነናል። እናቱ በ35 አመት እድሜዋ አያት ሆናለች። ማቆሚያ ያለውም አይመስል። “አምላክ የከፈተውን ጉሮሮ ሳይዘጋው አያድርም” እያሉ መውለድ ነው...

ሶምሶማው ቀጠለ።

ነብዩ ባዶ እግሩን ነበር። እግሩ ጭቃ በጭቃ ሆኖ ጣቶቹ አይታዩም። በማርጀቱ የተወቀጠ ቋንጣ የመሰለ ቡኒ የካኪ ቁምጣ ለብሶአል። በቀበቶ ምትክ በሲባጎ ሸብ አድርጎአታል። የኔም አለባበስ ከነብዩ ጋር ተመሳሳይ ነበር። የአብዛኞቻችን የመንደሩ ልጆች አለባበስ እንዲያ ነበር።

ነብዩ ባዶ እግሩን መሆኑ ግን ደስ አላለኝም፤

“እግርህን ታጥቦህ ለምን በረባሶ አታደርግም?” አልኩ።

“ይሁን ያው ነው”

ከማስተር ገለታ ግቢ ደጃፍ ላይ ስንገኝ፣ ሌንሳ ጫማዋን ተጫምታ፣ በረንዳው ላይ ተቀምጣ እየጠበቀችን ነበር።

ከነብዩ ጋር አስተዋወቅሁዋት።

ፈገግ ብላ በአክብሮት ጨበጠችው፣

ከዚያም እሷን መሃል አድርገን ወደ ቢሾፍቱ ሃይቅ አግጣጫ አቀናን።

ሌንሳ በጣም ደስ እንዳላት ታስታውቅ ነበር። እኔ ግራ ተጋብቼያለሁ። እጄን የት እንደማስቀምጠው ቸግሮኛል። መራመዱንም አልቻልኩበትም። ነብዩ እንደኔ ባይሆንም እሱም የጋለ ስሜት ላይ ነበር። የማንለያይ ጓደኛዎች እንደመሆናችን ልብ ለልብ እንተዋወቃለን። እንደዚህ ከሴት ጋር ሆነን ግን በፍጹም አናውቅም። በእኛ እድሜ ከሴቶች ጋር መታየትም ቢሆን በመንደራችን የተለመደ አልነበረም። ነውርም ነው። የአባሜጫ ሴት ልጅ ግን ነፃ ነበረች። አንገቷን ወደኔና ወደ ነብዩ እያመላለሰች እንደልቧ ታወራናለች።

“ስንተኛ ክፍል ተማሪ ነሽ?” ሲል ጠየቃት ነብዩ።

“ወደ ስምንተኛ ክፍል አልፌያለሁ። እናንተስ?”

“እኛም ወደ ስምንተኛ አልፈናል”

“ወደ ገደሉ መውረድ አትፈሪም?” ስል ጠየቅሁዋት።

“ብቻዬን እፈራለሁ”

በዚህ ንግግር ስሜቴ ተነካ።

ምክንያቱም አነጋገርን፣ “ከናንተ ጋር ከሆነ አልፈራም” እንደ ማለት ወሰድኩት። ‘ይሄ ደግሞ እኛን እንደ ጓደኞቿ እንዳመነችን፣ ምናልባትም እንደ ወደደችን የሚያሳይ ነው’ እያልኩ ነበር ለራሴ።

መንገዱን ጨርሰን ከቢሾፍቱ ሃይቅ አፋፍ ላይ ብቅ! አልን። ሌንሳ ከመደነቋ ብዛት ጨኸቷን ለቀቀችው! በሁለት እጅ አፏን ይዛ፣ አይኖቿ እንደ አሳ አይን ፈጠው፣ ሃውልት መስላ ቆማ ቀረች። በወቅቱ ሌንሳ ለምን እንደ ጮኸች አልገባኝም ነበር። እዚያው ሃይቁ አፋፍ ላይ ተወልጄ ስላደግሁ፣ ሃይቁን ድንገት የሚያይ ሰው እንዲህ ባለ ሁኔታ ሊጮህና ሊደነቅ እንደሚችል ግንዛቤውን ያገኘሁት ዘግይቼ ነበር።

ወደ ገደሉ ማሸቆልቆል ጀመርን።

የጋራቦሩ እረኞች ከብቶቻቸውን ውሃ ሊያጠጡ በብዛት

ወደ ሃይቁ እየወረዱ ነበር። “ጋራ” ማለት በአሮምኛ “ትንሽ ጉብታ” ማለት ሲሆን፤ “ቦሩ” ደግሞ፤ “የፀሃይ መውጫ” ማለት ነበር። ጋራቦሩ የደብረዘይትና የቢሾፍቱ ሃይቅ ራስጌ ሲሆን፤ ወደር የሌለው ውብ ስፍራ ነው። የጋራቦሩ እረኞች ከብቶቻቸውን ውሃ ሊያጠጡ ቁልቁል ሲወርዱ፤ የሚዘፍኗቸውን ዘፈኖች ዛሬም አሁኖቻቸው ላይ ተቀምጠው እያዘገገቸው ነበር፤

ገንዘብ ኪያ - ሻማ ቢቴ፤
ነዱንገዱ ጂናን - ጋዳ ሊጤ፤

(በገንዘብ ሻማ ገዛች፤
ሳሚኝ ብላት ጓዳ ገባች፤)

ሲያንሸራተታት ግራና ቀኝ እየያዝናት ቁልቁል ወረድን። ከብቶች ይወርዳሉ፤ ከብቶች ይወጣሉ። በጎችና አጋሰሶች ከፊት፤ ከብቶች ከመሃል፤ ውሾችና እረኞች ከሁዋላ። የአሰላለፍ ህጉ ይኸው ነው። ተፈጥሮ ራሷ የደለደለችው። አጋሰስ ከሁዋላ፤ ከብቶች ከፊት ሊሆኑ አይችሉም። ለምን ሊሆን እንደማይችል ደግሞ የሚያውቅ የለም። ይህ የተፈጥሮ የግል ምስጥሯ ነው...

ሌንሳ ለአንድ አፍታ ቆም አለች።
እናም ለእረኞቹ ሰላምታ አቀረበች፤

“Akkam bultanii?”

እረኞቹ በመሸቀዳደም ምላሽ ሰጡ፤

“Negaa bultanii? Ati fayya keetii?”

“Galata Waaqayyoo!”

አያይዛም እንዲህ አለች፤

“Maal gochaa jirtaa? Loontikssaa jirtaa?”

በሀብረት ምላሽ ሰጡ፤

“Eeyye!!!”

በመደነቅ ነቢዩን አየሁት።

እሱም ሳይገረም አልቀረም። የአዲሳባ ልጅ ሆና ሳለ በአሮምኛ መናገሯ እኔን በጣም አስደንቆኝ ነበር። ከዚያ ቀደም አሮምኛ ሲናገሩ የምንሰማው የጋራቦሩ ገጠሬዎችን ብቻ ነበር።

ነቢዩ እንዲህ ሲል ጠየቃት፤

“አሮምኛ የት ለመድሽ?”

“ብዙ ጊዜ ክረምት አያቴ ዘንድ ጌራ እሄዳለሁ። በዚህ

ክረምት ግን ስላልተቻለ እዚህ መጣሁ። ከአያቴ ጋር በአሮምኛ ነው የምናወራው። ጌራ ላይ አማርኛ የሚችል የለም።”

አያይዛ ጠየቀች፤

“እናንተስ አሮምኛ ትችላላችሁ?”

“እኔ በደንብ እችላለሁ” ሲል መለሰ ነቢዩ።

“እኔ ትንሽ ትንሽ እችላለሁ” አልኩ። አያይዛም፤ “ጌራ የት ነው?” ስል ጠየቅሁባት።

“ከጅማ ብዙ አይርቅም። የጌራ ወረዳ አገሩ በአብዛኛው የዘመዶቹ ነው። ጌራ ላይ ብዙ አጎቶች አሉኝ። ብታዩት መንግስተ ሰማያት ነው...”

(ጌራ የሚለውን ቃል ለመጀመሪያ ጊዜ የሰማሁት በዚያን እለት ከሌንሳ አንደበት ነበር። በመቀጠል ባለቅኔው ፀጋዬ ገብረመድህን እሳት ወይ አበባ' በተሰኘ የግጥም መድባላቸው ላይ 'ጌራ' በሚል ርእስ ግጥም ፅፈው አነበብኩ። ፀጋዬ ቅኔ የተቀኙላት 'ጌራ' ይህኛ ሌንሳ የጠቀሰችት ወረዳ ትሁን፤ አሊያ 'አንዲት ጌራ የምትባል ሴት' ርግጠኛ አይደለሁም። ሆኖም ጥቁር እንጨረኝ የተባለችው የባለቅኔው የትውልድ መንደር ከጌራ ብዙም እንደማትርቅ ተረድኜያለሁ። ባለቅኔውም በልጅነታቸው ነጋዴዎችን ተከትለው ጌራ ይሄዱ ነበር...)

ገደሉ ላይ ደጋግፈን አወረድናት።

ከዚያ ቀላል ነበር።

እየተንደረደርን ውሃው ደጃፍ ላይ ደረሰን። ማእበሉ ተነስቶ ነበር። እየተገማሸረ ከዳርቻው አለትና ከዋርካ ዛፎች ይጋጫል። አልፎ አልፎ አሳዎችን አንገጥሎ ሲተፋቸው እረኞቹ እየተሻሻሉ ይማርኳቸዋል። ሌንሳ ጉንጮቿ ኮረራማ መስለው በመደነቅ ውሃውን ስታይ ቆዩች፤

“እዚህ ሰው ይዋኝብታል?”

“እዚህ ነው የምንዋኘው” ሲል ነብዩ መለሰ።

“እናንተም እዚህ ትዋኛላችሁ?”

“በየቀኑ ነዋ!”

“አትፈሩም?”

“እዚሁ ነው ያደግነው። ምን ያስፈራል?”

“ጥልቀት አለው?” ስትል ጠየቀች።

“ዘጠና ሜትር ነው ይባላል” ስል መለስኩ።

ብዙም ሳንቆይ የመልስ ጉዞ ጀመርን። እንደ አመጣጣችን ተጠነቀቅንላት። ጭቃ እንዳይነካት ጥረት አደረግን። ገደሉ ላይ ነብዩ ከላይ ሆኖ እጇን ይዞ ሲሰባት፣ እኔ ከታች ሆኜ በእጇ ትከሻዬን ተደገፈችው። እሷን ለመርዳት ባደረግነው ጥረት ለስላሳ እጆቿ ሲደገፉኝ ከፍተኛ ደስታ ይሰማኝ እንደነበር አልረሳውም። የነብዩን በርግጥ አላውቅም። ሆኖም እሱም በጣም ይጠነቀቅላት ስለነበር እንደ እኔው መደሰቱን መገመት ችያለሁ።

ቤቷ አድርሰናት ስንሰናበታት ፈቃዱ ከሆነ በነጋታው የመንደራችን ራስጌ ወደ ሆነው ጋራቦሩ ወስደን፣ የረር ተራራን በሩቁ ልናሳያት ቃል ገባንላት።

* * *

በዚያን እለት ተስያት በቆሎ የመኮትኮቱንና የማረሙን ስራ ነብዩን አገዝኩት። ወሬያችን ሁሉ ስለ ሌንሳ ብቻ ነበር። የበቆሎ ማሳውን አርመንና ኮትኩተን ስናበቃ፣ የነቢዩ እናት ቁጣና ጠላ ሰጡን።

ደጃፋ ላይ ተቀመጥን።

ከቁጣው አጨድ እያደረግን፣ ከጠላው ተጎነጨንለት። የነቢዩ እናት እልፍ ብለው ገብስ ያበጥራሉ። ዶሮዎች ብጣሪውን ይለቃቅማሉ። የነብዩ ውሻ ከበቆሎ ማሳው ጥላ ስር ተኝቶአል። ዝንቦች ወረውት ነበር። ጭራው ላይ የከረመ ቁስል ነበረበት። ጅብ ነክሶት ነው። ከአደጋው በፊት እልኸኛ ውሻ ነበር። ጅቦቹ ሳይደርሱበት፣ 'ለምን በበራችን አለፋችሁ' ብሎ ያለአቅሙ ከጅብ ሲታገል ያድር ነበር። ይኸው! ሂሳብን ሰጡት። ጭራውን ቀይ ልምጭ አስመሰሉለት። ነብዩ ሲነግረኝ፣ ከአደጋው በሁዋላ እንኳን ከግቢ ሊወጣ፣ አበሻ መሆኑን ረስቶ፣ እንደ ፈረንጅ ውሻ ሳሎን ገብቼ ካላደርኩ እያለ ማስቸገር ጀምሮአል። ተፈቅዶለት ግን አያውቅም። በፍልጥ እየተነረተ ወደ ደጅ ይገፈተራል...

እዚያው ቁጭ ብለን ጠላ ስንጎነጭ ጀምበር ጠለቀች። ወደ ቤቴ ለመሄድ ተነሳሁ። አልቻልኩም። ሁለቴ ስራመድ ተንገዳገድኩ። ባልወድቅም ሚዛኔን መጠበቅ አልቻልኩም። በሶስት ጣሳ ጠላ እንዲህ ሆኜ እንኳ አላውቅም ነበር። የሌንሳ ወሬ ተጨምሮበት ሳያሰክረኝ አልቀረም።

የነብዩ እናት እየሳቁ፤
“ብዙ ጠጣህ እንዴ?” አሉኝ።
“ኸረ የተለመደውን ነው”

ያን ቀን እስከ እኩለ ሌሊት ግድም ጥሩ ተኝቼ ነበር። ከዚያ በሁዋላ ግን እንቅልፍ እምቢ አለኝ። እስኪነጋጋ ቁልጭ አልኩ። ሊነጋጋ አካባቢ መልሶ ሸለብ አድርገውኝ ነበር። ዶሮዎች መጮህ ሲጀምሩ እንደገና ነቃሁ። ወንድወሰን የሚባል አንድ ክፍት አፍ! የሆነ አውራ ዶሮ አለን። የሰፈሩ ሰው ሁሉ ያውቀዋል። በደሞዝ ተቀጥሮ የሚጮህ ይመስል ገና ሳይነጋ አቦሬውን ይከፍተዋል። እስኪያሰለው ድረስ እየጮኸ፤ ከኛ ግቢ አልፎ እስከነ የሸዋሉል ቤት ድረስ ሰፈሩን ይበጠብጠዋል። ይህን አውራዶሮ አባቴ በጣም ይወደው ነበር። “በጠዋት ወደ ስራ ለመሄድ ይቀሰቅሰኛል” ይላል። ስንቶቹ ዶሮዎች እየታረዱ ወጥ ሆነው ሲበሉና ሲጋጡ፤ እሱን የሚነካው የለም። ትጉህ አይነት አውራዶሮ ነው። ለዘር የሚሆን እንቁላል የማስፈልፈል ስራውን ጨርሶ አይዘነጋም። በዚህ ላይ፤ “ውሃ አምጡ፤ ምግብ ሰጡኝ” ብሎ አያውቅም። እጅህን ስትታጠብ ጠብቆ ይጠጣል። ቀኑን ሙሉ እረፍት የለውም። እየተሯሯጠ ፈላልጎ ሲበላ ይውላል። ደጅ ቆይቼ በተመለሰኩ ቁጥር ምን ጊዜም ሲበላ ነው የማገኘው። ለዚህ ዶሮ፤ “ወንድወሰን” የሚል ስም የሰጠው ታናሽ ወንድሜ ነበር። እና ያን ቀንም ወንዴ እንደተለመደው ገና በማለዳው ቀሰቀሰኝ።

ተነስቼ ወደ ደጅ ወጣሁና ደረጃው ላይ ተቀመጥሁ። ከዚህ ሌላ ላደርገው የምትለው አንዳችም ነገር አልነበረም። ስለ ሌንሳ ማሰቡ ነበር የተመቸኝ። የቢሾፍቱ ሃይቅ ገደል ውስጥ ትከሻዬን የተደገፈችኝ ደጋግሞ ታወሰኝ። ሃይቁን ስታይ የጮኸችው ድምፅ መልሶ መላልሶ ይሰማኛል። በሁለት እጄ አፏን መያዟ ምስሉ ይታየኛል። ሁሉም በየረድፉ እየመጣ አእምሮዬን እያቋረጠው ያልፋል። የጋራቦሩ እረኞችን ደግሞ በኦሮምኛ አዋራቻቸው። የአዲሳባ ልጅ ሆና ሳለ በኦሮምኛ ተናገረች። ወይ ጉድ! የሚገርም ነው! የመጠሪያ ስሟ ራሱ ሲገርም። ‘ሌንሳ’ አሏት። በእኛ እድሜ ያሉ ሴቶች መሰረት፤ ፋና፤ ቅድስት፤ መስከረም፤ አበባ፤ ሽርሽር፤ የዲት ምናምን ነበር ስማቸው። ‘ሂለን’ የሚል ስም ያላቸው ብዙ ጊዜ ከአዲሳባ

የሚመጡት ነበሩ። በወቅቱ 'ሂለን' የሚለው ስም ገና ደብረዘይት አልገባም ነበር። ይህች ልጅ ግን ካዲሳባ መጥታ ሳለ ስሟ 'ሌንሳ' ሆነ። እረኞቹን ደግሞ በአርምኛ አዋራቻቸው። ከሁለት ወንዶች ጋር ወደ ቢሾፍቱ ገደል መውረድ ሳትፈራ ቀረች። ወይ ጉድ! ሌንሳ አባሜጫ! ይገርማል!...

ነግቶ ነበር።

ነቢዩ የግቢ በራችንን በቀስታ ከፍቶ ሲገባ አየሁትና ከተቀመጥኩበት ተነሳሁ። እሱም እንቅልፍ አጥቶ አድሮ ኖሮአል። ባዶ እግሩን አልነበረም። መስቀለኛ በረባሰውን ተጫምቶ ነበር...

ከነቢዩ ጋር ደረጃው ላይ ቁጭ ብለን እስኪነጋ ጠበቅንና ሻይ አፍልተን ከቁጣ ጋር ቁርስ በላን። ከዚያም የተከበረች እንግዳችንን ወደ ጋራቦሩ ለመውሰድ ዝግጁ ሆንን!

ከረፋፈደ በሁዋላ ነበር ሌንሳ ብቅ ያለችው። በሞቀ ፈገግታ ተውጣ ጨበጠችን። ፈገግታዋ እንደ ንጋት ጎህ ቀደደ። ጨረቃ መስለች። እኛም እንደርሷው ፈገግ ማለታችን መቸም አልቀረም። የኛ ፈገግታና የሷ ፈገግታ ግን ሊመሳሰል አይችልም። እኛ ፈገግ ስንል የምናለቅስ ሊመስል ይችላል። ሳቅ የሚያምርበት የተመቸው ነው። ያልተመቸው ሰው ከሚስቅ ስቅስቅ ብሎ ቢያለቅስ ይበልጥ ያዋጣዋል። እንደተባረረ መሬት ወደ ውስጥ የገባ ጉንጭ! የከረዩን ጎራዴ መስሎ የተጋደመ መንጋጨላ! እንደዚያ ነበርን። ለምን ይዋሻል?

“ቁርስ በላችሁ?” ስትል ጠየቀችን።

“በልተናል። አንቺስ?”

“እኔም በልቻለሁ”

“እንሂድ ታዲያ?”

“ቆይ ለሰራተኛዋ ነግሬያት ልምጣ?”

ወደ ኮረብቶቹ ወሰድናት።

ጋራው እንደምንጊዜውም በልጃገረዶችና በእረኞች ዜማ ተሞልቶአል። እየተቀባበሉ ያስተጋቡታል፤

አዮሂዮ! አዮሂዮ! አዮሂዮ!
ያደራረኩ፤
ጋራቦሩ እንጨና ስላነገና፤
ወልደብና ኢንሴኔ መሌ ሲላመለና፤

* * *

አበባዬ! አበባዬ! አበባዬ!
ጋራቦሩን አልተሻገርንም እንጂ እንነግድ ነበረ፤
እንደምንለያይ አላወቅንም እንጂ መላ ነበረ፤

ከጀርባችን ጥቁር ተራራ እንደ ግድግዳ ቆሞአል።
ከጋራው ዙሪያ መሬቱን የሸፈነው አዝርእት መልካም ይዟል።
ነጭጭ በጎች ከማሳው ዳርቻ ጨሌ ይግጣሉ። መልካው ላይ
ከብቶች ፈሰዋል። ማር እና ቅቤ በማሰሮ፤ እንቁላል እና አይብ
በዘንቢል የያዙ ባልቴቶች መሬት መሬቱን እያዩ ቀጭጭኖቹን
መንገዶች ተከትለው ወደ ገበያ ይጓዛሉ። ቆብ የደፉ አንድ ቁስ
በከዘራ መሬቱን እየወጉ አለፉ። ቀጨሞ የጨበጡ ሱተናዎች
ገርመም አድርገውን መንገዳቸውን ቀጠሉ። የእጅዋቱ መአዛ
የአየሩን ጣእም አጣፍጠታል። መኸር አልፎ መኸር እስኪተካ
የአድኦ አየር መአዛ እንዲሁ ነው። “ትንሿ ጋራ” ብለን
የምንጠራት ኮረብታ በአህያ ጆሮ ተክል አጊጣለች። ለቡሄና
ለእንቁጣጣሽ እሱን ቀጥፈን ችቦ እናበጃለን። ጠንበለል የተባለው
አነስተኛ ዛፍ አልፎ አልፎ ጋራው ላይ ይታያል። ምን ጠንበለል
ብቻ? ቀበሪቾም አብቦአል። ዳማከሴ፣ ጉሎ፣ እምቧይ፣
እምቧጫ፣ ሙጃ፣ ቋቋቻ፣ የተባሉት ልክስክስ እጅዋት ደግሞ
የጎርፍ መውረጃው ዙሪያ አብበው ውሃ ይቀላውጣሉ።
ከአዝመራው ዳርዳር ፍቅሩጠና የተባለው እሾክ የበቀለ ሲሆን፤
ሰዎች በአጠገቡ ሲያልፍ እየዘለለ ይጣበቃል። ከልጅነታችን ጋር
ፅኑ የአይን ፍቅር ቁርኝት ያለው ሰማያዊው የረር ተራራ
ጭንቅላቱን ጉሙ ውስጥ ሸሽጎ በርቀት ይታያል። አናቱ ላይ
የሸውሸዌ ጫካ መኖሩን እናውቃለን። ከግርጌው በአይን የቅርብ
ርቀት ላይ ጨለቅለቃ የተባለው የክረምት ሃይቅ ስባሪ ሰማይ
መስሎ ተዘርግፎአል። ደብረዘይት ቁልጭ ብላ ትታየናለች...

እነሆ! ከእንግዳችን ጋር ኮረብታው ላይ ቁጭ ብለናል።
“ስለ ጌራ ልንገራችሁ?” ስትል ጠየቀች ሌንላ።
“ንገራን?”

እንዲህ ስትል አወጋችን...

“ጌራ ላይ ከአጎቴ ልጆች ጋር ፈረስ እንጋልባለን። ሌላ
ደግሞ ወደ ወንዝ እንወርዳለን። ሲያስፈራ ወንዙ መቼም። ጆርጌ
ጃገማ የምትባል ጓደኛ አለችኝ። ጌራ ስሄድ ከሷ መለየት የለም።
በአሮምኛ ትዘፍንልኛለች። ጆርጌ ፊደል የሚባል አታውቅም።

በጣም እወዳታለሁ። የጌራን ጫካ ብታዩት ደሞ? መሬት የሚባል አይታይም። በሳርና በዛፍ ተሸፍኖአል። ጌራ ስሄድ የምንበላው ብዙ ጊዜ ጨጨብሳ ነው። ጭኮ ደሞ እንበላለን። በቅቤ የተሰራ የገብስ ቆሎ! በጣም ይጣፍጣል። ሌላ ደሞ አገሩ በሙሉ ድንች በድንች ነው። ስንበላ ነው የምንውል። የድንቹ አይነት ብዛቱ። አሮሜ የሚባል ድንች አለ። እንደ ስኳር ይጣፍጣል። አረንጓዴ ድንች አለ። ወሽቤ ድንች ደግሞ ዱባ ይመስላል። ጎደሬ የሚባልም አለ። ተቀቅሎ ሲበላ ቅቤ ነው። እኔ እሱን ነበር የምወደው። ቅጠሉ ሲጣል ዝምብሎ ራሱ ይበቅላል። ኮቴሃሬ የሚባል ድንች አለ። ተጠብሶ ነው የሚበላው። ሸንኮራ አገዳ በየጓሮው በቅሎአል። እኔ ደሞ ብዙ ሸንኮራ በላሁና ምላሴን ቆረጠኝ። ምላሴ ተሰነጠቀና ደማ። ሲደማብኝ ደነገጥኩ። አጎቴ ግን ሳቀ። አምቡሩጢ ደግሞ እንቁላል ትመስላለች። እሷም ድንች ናት። ውስጧ ቀይ ውሃ አላት። ትጥማለች። ዶቅማ በየቦታው ሞልቶአል። በዴሳ ነው የሚሉት። ፍሬው ልክ እንደ ወይን ነው። ይጣፍጣል። በቃ መብላት ነው በቃ። ብታዩት እንዴት ትወዱት ነበር?”

(በ1990 ኢህአዴግ 3ኛ ጉባኤውን ጅም ላይ ሲያካሂድ እኔም ተካፋይ ነበርኩ። የጉባኤው ሂደት እንደ ቻይና የካራቴ ፊልም ጎታታ፣ አሰልጅና አጨራረሱ አስቀድሞ የሚታወቅ ሲሆንብኝ፤ ከአንድ የአካባቢው ሰው ጋር ሹልክ ብዬ ወደ ጌራ ሄድኩ። በርግጥም ታዲያ ሌንሳ እንደጠቀሰችው ጌራ የምድር ዝት ሆኖ ነበር ያገኘሁት። አገሩ ወንዝ ብቻ ነው። እንደ ጌራ በልምላሜ ያበደ ምድር ከዚያ ወዲህ ገጥሞኝ አያውቅም። አውቆበቀል ጌሾ እንደ አረም ምድሩን አልብሶታል። ዛሬቹና ሃረጎቹ ተቆላልፈው አረንጓዴ የተፈጥሮ ድንኳን ተክለዋል። ጌራ ላይ ሁሉም ነገር ርካሽ ነው። አንድ ጉረምሳ በእቅፉ ሊይዘው የማይችለው ጫት በሰሙኒ ሲሸጥ አየሁ። አንዳንድ የዋህ የገበሬ ሚስቶች ጉመን ሊሸጡ በአህያ ጭነው ወደ ከተማ ይመጡና የሚገዛቸው ሲያጡ፣ ጉመኑን ለአህያው ያበሉታል። በየመንገዱ እንግዶች የሚያርፉበት መስጊድ አለ። እዚያ አረፍ ስትል ቡና በነፃ ትጠጣለህ። ጫካው ቡና ብቻ ነው። አምላክ የተከለው ነው። ተማሪዎች እሱን ሸምጥጠው እየሸጡ ገንዘብ ያገኛሉ። ጌራ ከሰማይ ብቻ ሳይሆን ከመሬቱ ስርም ውሃ ብቻ

ነው። የጌራ ገበሬ ሻሜታ ካልሆነ ሌላ አይጠጣም። ከበሶ ነው የሚሰሩት። ጨውና በርበሬ ይጨምሩበታል። መጠጥ ብቻ ሳይሆን ምግብ ጭምር ነው። ጌራ ላይ አንድ ሌሊት አድሬ ወደ አሰልፏቸው የቻይና ፊልም ቤት ስመለሰ ከመንግስተ ሰማያት የተባረርኩ ያህል ነበር የተሰማኝ።)

እነሆ! ኮረብታው ላይ ቁጭ ብለናል።

ሌንሳ ስለ ጌራ አጫውታን ስታበቃ እኛም በበኩላችን ከልጅነታችን ጀምሮ የምናውቀውን የመንደራችንን ታሪክ እየተቀባበልን አጫወትናት።

ነቢዩ ጀመረ...

እኔ ቀጠልኩ...

እንደ ሁኔታው እየተነጣጠቅን....

“ተመልከች ሌንሳ! የረር ተራራ ማለት ያ ነው! በጉን በኩል ደግሞ ጨፌ ዶንሳ አለልሽ። የፊታውራሪ ዶንሳ ሃገር...

“ይሄ የምትመለከችው ሃይቅ አይደለም። የክረምት ኩሬ ነው። ሽምብራ ኩሬ ይባል ነበር ድሮ። አሁን ጨለቅለቃ ነው ስሙ። ግራኝ አህመድና አፄ ልብነድንግል የተዋጉት እዚህ ሜዳ ላይ ነው...

“የውልሽ ሌንሳ! ያ ደግሞ ልብነድንግል ጋራ ይባላል። ከስሩ የምታይው አፄ ልብነድንግል ትምህርት ቤት ነው። እኛ እዚያ ነው የምንማረው...

“ሌንሳ ተመልከች! በዚህ በኩል ከሄድሽ ደግሞ ግዙፋ ዝቋላ ተራራ አለልሽ። ቆሪጥ የተባለው ሰይጣን ተራራው ጫፍ ላይ ካለው ሃይቅ ውስጥ ይኖር ነበር። አቡነ ገብረመንፈስ ቅዱስ እግሩን ቆርጠው ቢሾፍቱ ሃይቅ ውስጥ ከተቱት...

“ሌንሳ ወዲህ ተመልከች! አሞራ ገደል ማለት ያውልሽ። የነጋባቸውን ጅቦች የምናሳድዳቸው እዚህ ነው...

ሌንሳ! ...

ሌንሳ! ...

ነብዩ ስለግራኝ አህመድና አፄ ልብነድንግል ጦርነት በዝርዝር መናገር ሲጀምር እኔም እንደ ሌንሳ በጉጉት ነበር ያዳመጥኩት። ከዚያ ቀደም ያልሰማሁዋቸውን ታሪኮች ነበር የሚተርከው...

...የግራኝ አህመድ ሰራዊት፣ የሶማሌዎች፣ የአደሬዎች፣ የአሮሞዎች፣ የሀንዶች፣ የቱርኮችና የአረቦች ቅልቅል ነበር፣ ሲል ነገረን። ምን ይህ ብቻ? 'በአጼ ልብነድንግል ወገን በኩል ደግሞ ትግራዎችና አማሮች ነበሩ። በቁጥር ትግራና አማሮቹ ይበዙ ነበር። የግራኝ ወታደሮችን ንቀዎቸውም ነበር። አጼ ልብነድንግል፣ 'እንዳያመልጧችሁ ያዟቸው' ብለው አዝዘው ነበር። ሆኖም ከባድ ውጊያ ተደረገና በአሰርሺህዎች ከሞቱ በሁዋላ ግራኝ አህመድ አሸነፈ። ግራኝ አህመድ ኢቅጣሚካኤል የሚባለውን የትግራዎቹን መሪ በውጊያው ላይ ገደለው። ደረቱ ላይ በጦር ሲወጋው የጦሩ ጫፍ በጀርባው በኩል ወጣ። ይህም ጦርነት ከተካሄደ 400 አመታት አለፉት። የኛ ትምህርት ቤት አጼ ልብነድንግል የተባለውም በዚህ ጦርነት ምክንያት ነው...

በዚህ መንገድ ስለጦርነቱ ብዙ አጫወተን። ከነብዩ ጋር አብረን እየዋልን ከዚህ ቀደም ለምን ይህን ታሪክ እንዳልነገረኝ፣ እያሰብኩ በመመስጥ ነበር ያዳመጥኩት።

ከሰፊራችን ልጆች አንዱ ስለሆነው ስለ አብዱልፊታ በረዳ መነሳቱም አልቀረም። "አዲሎ" ነበር የምንለው ባጭሩ። አዲሎን የማይወደው ማን አለ? ሁልጊዜ ያስቀናል። 3ኛ ክፍል እያለን ሳይሆን አይቀርም፣ "ከሚበሩ እንስሳት ሶስቱን ጥራ?" የሚል ጥያቄ ቀርቦልን፣ አዲሎ ለማሳቅ ብሎ ደብተሩ ላይ የሚከተሉትን ሞላ፣

- "ሚግ፣ ሄሊኮፕተር፣ ካምቤራ"
- አዲሎ ቀልደኛ መሆኑን መምህሩ አላወቁም፣
- "ተነስ" አሉት።
- ተነሳና ቆመ፣
- "እነዚህ እንስሳት ናቸው?"
- "እንስሳት መስለውኝ ነው"
- "ውጣና ጀርህን ያዝ!"

ሌንሳ በጣም ሳቀች።

እኛ በቀልዱ እስኪበቃን ስቀንበታል። ጨዋታው እንዲሞቅ በሚል ግን በድጋሚ አብረናት ሳቅን።
 "እህትህ ያደረገችንን ልንገራት?" ሲል አስፈቀደኝ።
 "ምኑን?" አልኩ ኮስተር ብዬ።
 "የፋንታውን"

“ንገራት” አልኩ እየሳቅሁ።

ነገሩ እንዲህ ነው።

አራተኛ ክፍል ሳለን፣ አንድ ቀን እኛ ቤት ስንጫወት ታላቅ እህቴ እንዲህ አለችን፣

“ግቢውን ካፀዳችሁ ፋንታ ይሰጣችሁዋል”

ፋንታ ባይሰጠንም ከታዘዝን ማንኛውንም ስራ የምንሰራ ጥሩ ልጆች ነበርን። ፋንታ ሲጨመርበት ግን ሞራላችን ጨመረ። ግቢያችን በጣም ሰፊ ነበር። ግማሽ ኳስ ሜዳ ያክላል። የሸውሸዌ ቅርንጫፍ ገንጥለን ስናበቃ፣ ሳሩንም መሬቱንም ሙልጭ አድርገን አፀዳነው። የማገዶ እንጨቶችን አስተካክለን ከመርናቸው። ቅጠሎችን አቃጠልን። የውሻ መሹለኪያ ቀዳዳዎችን ደፈንን። የበሶብላ፣ የኮረሪማ፣ የቅርንፋድ፣ የጤናአዳም፣ የቀይስር፣ የሚጥሚጣ፣ የዱባ አታክልቶችን ውሃ አጠጣን። ከዚያም ቧንቧው ስር ተደቅነን ከወገባችን በላይ ከታጠብን በሁዋላ ፋንታ ለመጠጣት ዝግጁ ሆንን። በርግጥም እህቴ በሁለት ብርጭቆዎች ፋንታ ቀድታ አቀበለችን። እኔ ወዲያው ነበር የደነገጥኩት። የፋንታ ቀለም ብርቱካንማ መሆኑ ይታወቃል። ይህ የተሰጠን መጠጥ ግን ድፍርስ ሆኖ ወደ ነጭ የሚያደላ ነበር። ስቀምሰው ውሃ ውሃ ይላል። ወደ ነብዩ ተመለከትኩ። እሱም ቀምሶት ግራ ገብቶታል። ግራ ገብቶት ዝም አላለም። ቀስ ብሎ፣

“እኔ ውሃ አልጠማኝም” አለኝ።

“ዝምብለህ ጠጣ! ካልጠጣህ እኔን ትቆጣኛለች” አልኩ።
ውሃውን ጠጥተን አመስግነናት ወጣን።

ይህንኑ ለሌንሳ አጫወትናት።

በዚህ ግን አልሳቀችም። በእጆችዋ ጉንጨን ተደግፋ በሃዘኔታ ተመለከተችን። ስታዝንልን ስናያት ግን እኛ በግልባጩ እየተያየን መሳቅ ገባን።

ነብዩም እንዲህ አላት፣

“ማዘን አያስፈልግም። ብርቱካን ከፈለግን ሞልቶአል።”

ስለ ፓራሹት ዘላይ አየርወለዶችም አወራናት፣

“አንዱ የኤሌክትሪክ ሽቦ ላይ ተንጠለጠለ። ሌላው ዛፍ ላይ። አንዱ ደግሞ ቢሾፍቱ ሃይቅ ላይ ሊወድቅ ለጥቂት ተረፈ።”

ይህ ወግ ሰቀጠጣትና አማተበች። ይህ ግን ለኛ በየአመቱ የምናየው ቀላል ጨዋታ ነበር።

ነፋሱ በጣም ይጥም ነበር።

እረኞች እንደተለመደው በአሮምኛ እያንጎራጎሩ መልካውን አድምቀውታል። በዝናብ የረጠበው ዋልካ ሽታ ጋራውን አውዶታል። አንዳንዶቹ እረኞች እኛ ወዳለንበት መጥተው ጋዣውን እያስተኙ በሆዳቸው ጋደም አሉ። እኛም እንደዋዛ አከርማውን እየሰነጠቅን ወጋችን ቀጠለ፤

ነቢዩ እንዲህ ሲል ጠየቃት፤

“ቁልቋል በልተሽ ታውቂያለሽ?”

“አላውቅም”

“ነገ እናበላሻለን። በጣም ይጣፍጣል”

“ዘይቱንና ሮማን ጭምር ልናበላሽ እንችላለን” አከልኩ።

“ገዝታችሁ?” ስትል ጠየቀች፤

ነብዩ እየሳቀ እንዲህ አላት፤

“እኛ ገንዘብ የለንም። ፍራፍሬ ገዝተንም አናውቅም”

በነጋታው ሌንሳን የቀጠርናት ከሰአት በሁዋላ ሲሆን፤ በማለዳው ግን ወደ አርመኖቹ ግቢ በሽቦው አጥር ስር ሾልከን በመግባት የቻልነውን ያህል ፍራፍሬ ዘረፍን፤

ምን የቀረ አለ?

ጊሽጣ፤ መንደሪን፤ ሮማን፤ ዘይቱን፤ እንጆሪ፤ ...

እነዚህ ፍራፍሬዎች በውነቱ ለኛ የሚያንጉ አልነበሩም። ስንወለድ ጀምሮ እንደልባችን እየቀጠፍን ስንበላቸው ኖረናል። አልፎ ተርፎም በብርቱካን ፍሬ እየተወራወርን እንደባደብ ነበር። ወላጆቻችን በአብዛኛው ለአርመኖውያን ተቀጥረው የሚሰሩ ስለነበሩ እዚያው የፍራፍሬው ማሳ ዙሪያ ነበር እድገታችን።

(ይህች ተወልደን ያደግንባት ሰፊር ‘አርመን ሰፊር’ ትባላለች። ይህን ስያሜ ያገኘችው መንደሪቱ በአምስት አርመኖውያን ቱጃሮች ቢሾፍቱ ሃይቅ ራስጌ ላይ በመቆርቆሯ ነበር። አርመኖውያኑ ቅዳሜና እሁድ የፈረስ ሽቅድምድም፤ ሃይቅ ላይ ደግሞ በሞተር ጀልባ ውድድር ስለሚያደርጉ መንደራችን የሞቀችና የደመቀች ነበረች። ከደርግ መምጣት በሁዋላ እነዚህ አርመኖውያን ይዘታቸውን ሲያጡ፤ በእግራቸው ራሻውያን ተተኩ። እነዚህ ራሻውያን በብዛት የሁለተኛ ደረጃ ምምህራኖቻችን ነበሩ። አርመኖውያን የእርሻ ስራ የሚወዱ፤

አካባቢውን የሚንከባከቡ፣ አማርኛ ለምደው ከወላጆቻችን ጋር ጥርት ባለ አማርኛ የሚነጋገሩ ነበሩ። ሩስያውያኑ ትምህርት የሚያስተምሩን በተሰባበረ እንግሊዝኛ ሲሆን፣ በትርፍ ጊዜ ደግሞ የመስኮብኛን ቋንቋ ያስጠኑናል። የልማት ዝንባሌ አልነበራቸውም። አማርኛ ለመልመድም አልሞከሩም። የግቢያቸውን አትክልት እንኳ አይጠብቁትም። ጉሊት ወርደው ድንችና ቲማቲም እየተከራከሩ ሲገዙ በጣም ይገርመን ነበር። ከአርመናውያኑ ልምድ ነጮች ሁሉ ሃብታሞችና ገንዘብ የሚበትኑ ይመስለኝ ነበር። የፈረንጅ ድሃ መኖሩን ያወቅሁት ከእነዚህ ሩስያውያን መምህራኖቻችን ሲሆን፣ ካስተማሩን የሩሲያ ቃላት አሁን አእምሮዬ ውስጥ የቀሩት ሁለት ቃላት ብቻ ናቸው። እነሱም፣ “ሲፓሲቫ” እና “ካርቱቫ” ናቸው። ቀጥታ ሲተረጎሙ፣ “ጤናይስጥልኝ ድንች” ማለት ይሆናል። በርግጥ ርእዮተአለማቸውን ይዘው ለመጡት ሩስያውያን ጥሩ ትዝታ ባይኖረኛም፣ ስነፅሁፋቸው ግን ጥሩ አድርጎ ቀርቦኛል። ራሺያ ሲባልም አራት አመታት የቀለዱብን እነዚያ ጣረሞት የመሰሉ መምህራን ሳይሆኑ፣ እነ ደስተየቭስኪና ሾሎክሆቭን ነው የማስታወሱ...

...ዛሬ አርመን ሰፊር ወደተባለችው ወደዚህች ቀበሌ ብትሄዱ ግን አርመናውያኑ የገነቡትን የፍራፍሬ እርሻና ልምላሜ አታገኙትም። ከዘመነ ደርግ አንስቶ የፍራፍሬው ማሳ መውደም ጀምሮ፣ አሁን ለይቶለት ምልክቱ እንኳ የለም። ውሃ መሳቢያ ሞተሮቹ ከነቧንቧዎቹ ተሰርቀው ጠፍተዋል። ከነገ አቦካዶ - የዛሬ ማገዶ' የሚል አባባል ተፈልሰ። በአባባሉ መሰረት የፍራፍሬ ዛፎች በመጥረቢያ እየታጨዱ ለማገደነት ውለዋል። “ውሻ! ምናገባት በእርሻ!” የተባለው ምርጥ አባባል የተፈለሰፈውም ደብረዘይት ላይ ነው። አባባሉ ለምን እንደተፈጠረ የሚያውቅ ግን የለም። ግጥሙ እንዲገጥም ተብሎ ሳይሆን አይቀርም። አርመን ሰፊር ከምድረገነት ወደ ምድረአረምነት የተለወጠችበትን አሳዛኝ ውድቀት፣ ‘የቢሾፍቱ ቆሪጦች’ በተባለው መፅሄፌ ላይ በሰፊው ገልጫዋለሁ። ቆሪጥ እና ቆሪጦች ስል የሰየምኳቸው ለገዛ ምድራቸው፣ ለተፈጥሮ ሃብታቸው፣ ለውሃቸው ደንታ የሌላቸውን የአካባቢያችን ሹማምንት ነበር። አካባቢያችን አፈሩ እየተበላ፣ ውሃው እየተመረዘ፣ ደኖች እየተመነጠሩ፣ መንደራችን እየከሰና

እየጠወለገ ሲሄድ፣ ሹማምንቱ በግልገጩ ሲወፍሩና ሲደልቡ ለማየትና ለመታዘብ በቅተናል...)

ሌንሳን ለመጋበዝ የቻልነውን ያህል ፍራፍሬ ዘረፍን...

ምናልባት ብትደሰት በሚል፣ ከየአይነቱ መራረጥንላት። ወደ ቢሾፍቱ ሃይቅ ወረድ በማለትም በመቃ መንጠቆ አስር ያህል የበሰሉ ቁልቋሎችን ገነጠልንና ሁሉንም አጣጥቦን በፕላስቲክ ከረጢት ከተናቸው ስናበቃ ወደኛ ቤት ገባን። ግቢያችን በራፉ ላይ ለሱቅ ተብላ ተሰርታ፣ በእንጥልጥል የቀረች አንዲት ክፍል ቤት ነበረች። እዚያች ክፍል ውስጥ ቁጭ ብለን ሌንሳን እንጠብቃት ጀመር።

ሰማዩ ጠቋቁሮ ነበር።

እንዲህ ሰማዩ ሲጠቋቁርና ሊዘንብ ሲከባብድ አሮሞች “ሲሜሶ” ይሉታል። ‘ሲሜሶ’ ማለት ‘ሊዘንብ ምንም አልቀረው’ ማለት ነው። “ሲሜሶ!” ከተባለ ወሬ የለም። ሩጫ ብቻ ነው። የተሰጣ ልብስ ወደቤት! ከብቶች ወደ በረት! እህል ወደ ጎተራ! ግርግሩ ተአምር የወረደ ይመስላል። ሩጫ ነው። ህፃናትም ‘ሲሜሶ! ሲሜሶ!’ እያሉ ከሚወርደው ዶፍ ለማምለጥ ወደየጎጆአቸው ይበራሉ። ክረምት ላይ የአድኦ ሰማይ ድፍን ጥቁር ይሆናል። ክረምቱን ሙሉ ከመጥቆሩና ከመክበዱ ባሻገር ሰማዩ በእጅ የሚነካ ያህል እንደ ጃንጥላ ቅርብ ይሆናል። አድኦ ላይ የዝናብ አዋጅ ሲታወጅ ጥቁሩ ሰማይ፣ ዝናብ ሳይሆን ተቆራርሶ ሊደረመስ የተዘጋጀ የሰማይ ቁጣ ነበር የሚመስል።

ከምሳ በሁዋላ ሌንሳ ወደኛ ግቢ ስትመጣ ጥቁሩ ሰማይ መደርመስ ጀምሮ ነበር። ከአስር ሰከንድ ላልበለጠ ጊዜ ዝናብ ውስጥ ስለቆየች ጎርፍ የተፋት አይጥ መሰለች። ‘ዝናቡ ዘነበ’ ከማለት ‘ዝናቡ ተደባደበ’ ቢባል ይቀላል። እንደ ኮረት የሚፈናከት ዝናብ ይረግጠው ገብቶአል። ይህን መሰል ዝናብ ሲወርድ ጎርፉ አያሌ ጎጆዎችን ከስር እየነቀለ፣ አዝሎአቸው ወደ ቢሾፍቱ ገደል ይወረወራል።

ፍራፍሬዎቹን ሳህን ላይ ዘረገፍንላት። የእነዚያ ትኩስ ፍራፍሬዎች ሽታ ባንድአፍታ ክፍሉን ሞላው። ሌንሳ እንደገና በአድናቆት ጮኸች። እሷን ማስደነቅ መቻላችን ደግሞ እኛን በደስታ አሰከረን። ሌንሳ ተደሰተች። በጣም ተደሰተች።

በህይወቷ ሙሉ እንደዚህ አይነት ልዩ ልዩ ፍራፍሬዎች

በአንድ ሳህን ላይ ቀርበው አይታ እንደማታውቅ ነገረችን። እናም እነዚያን ፍራፍሬዎች ለሶስት ቅርጥፍጥፍ አድርገን በላናቸው። አብዛኛውን የጨረገደችው ግን ሌንሳ ነበረች። በልታ ስታበቃ ታዲያ በጣም እየሳቀች፤

“ሆይን አመመኝ” አለች።

ዝናቡ እስኪያበራም እዚያው ስናወጋ አመሸን።

* * *

ፍራፍሬ የመዝረፉን ጀብዱ በድጋሚ እንፈፅም ዘንድ ሌንሳ አጥብቃ ጠየቀችን። ፍራፍሬ የመስረቁን ድርጊት ከኛ ጋር አብራ ለመፈፀምም ፈለገች። ይህንን ግን ነብዩ አጥብቆ ተቃወመ። የተቃወመበትን ምክንያትም ያብራራ ያዘ፤

- ድንገት ዘበኛው ቢመጡብንስ?
- ከኛ እኩል መርጥ ስለማትችይ ብትያገርስ?
- የሽቦው አጥር ጉንጭሽን ቢጧጭረውስ?
- ደም በደም ብትሆኚስ?
- አባትሽና አጎትሽ ለወላጆቻችን ቢነግሩብንስ?

ነብዩ እንዲህ እያለ ሊያስፈራራት ቢሞክርም፤ ሌንሳ “ወይ ፍንክች! እኔ የጌራ ድንች” አለች። በርግጥ “እኔ የጌራ ድንች!” አላለችም። አባባሉ እንዲገጥምልኝ ብዬ የጨመርኩት ነው። ሌንሳ ‘ወይ ፍንክች’ ስትል ግን ጥበቃው ላላ ወደሚልበት የፍራፍሬ እርሻ ሄደን እንድንዘርፍ አስታራቂ አሳብ አቀረብኩ። ነብዩም፤ የአርመናውያኑን ትተን የኢጣሊያውያን ንብረት ወደነበረው ወደ “ቼች ግቢ” እርሻ ሄደን በመዝረፉ ላይ ተስማማ። ሌንሳ በደስታ ሳቅ በሳቅ ሆነች። እንዲያውም እየዘለለች በየተራ አቀፈችን። በርግጥ “አቀፈችን” ማለቴ ጨዋታ ለሟሟቅ ነው እንጂ እውነት እንነጋገር ከተባለ አላቀፈችንም። አዬ ማቀፍ! አዬ መተቃቀፍ! ማቀፍ የት ተገኝቶ? ማንስ አስቦት? እንኳን ማቀፍ በስህተት ስንነካካ እንኳ ከሳቴ ብርሃን እንዳጨሰ ሰው ያለንበት ነው የሚጠፋን። የነብዩን በጣምት ነው ልናገር የምችለው። እኔ ግን ሌንሳ ተሳስታ እንኳ እጄን ነካ ስታደርገኝ ፀሃይዋ ጭልም! ትልብኝ ነበር።

የሆነው ሆኖ በነጋታው ተስያት ጨለቅላቃ ከተባለው

የክረምት ሃይቅ ዳርቻ ከሚገኘው የፍራፍሬ እርሻ ዝርፊያ ለመፈፀም ሄድን። እዚያ ስንደርስ የገጠመን ሁኔታ ግን ሌላ ነበር። የሄድንበትን ትተን ያልሄድንበትን ጉዳይ ፈፅመን ተመለስን።

እንዲህ ነበር የገጠመንና የሆነው...

ፀሃይ እልም ብላ ጠፋችና ደመና ሆነ። በግምት ከመቶ ሺህ በላይ “የማታ ተማሪዎች” ብለን የምንጠራቸው ነጭጭ የባህር እርግቦች ሃይቁ ላይ ተነጥፈው ውሃውን ሸፍነውታል። ነጭ ደመና ከሰማይ ተገንጥሎ እንደ ግዙፍ አንሶላ ባህሩን የሸፈነው እንጂ ወፎች አይመስሉም።

በርከት ያሉ የትምህርት ቤት ጓደኞቻችንን እዚያው አገኘናቸው። ዳንኤል ፀጋ አንዱ ነበር። ሃይሌ ይገዙ፣ ሚካኤል ታምሩ፣ እስክንድር ሃይሉና ሳሙኤል ተሾመ እዚያው ነበሩ። አብይ! የአባቱ ስም ማን ነበር? አፌ ላይ አለ። ያኛው ጓደኛችን ደሞ ማን ነበር እውነተኛ ስሙ? እንጃ!? “ሸርርም” ነው የምንለው። ሃይሌ ይገዙ የሚባለው ጓደኛችን እርቃኑን ነበር። ጀምስ ቦንድ 007 የተባለውን ፓንት ብቻ ለብሶ፣ ረጅም ሽመል ይዞ የክረዩ ተዋጊ መስሎአል። ከጀምስ ቦንድ ፓንቱ ላይ ያለችውን ክብ የቆርቆሮ ጌጥ ገንጥሎ እንደ ሰአት እጁ ላይ አስሮአታል።

እኛ እዚያ ስንደርስ ጓደኞቻችን ታንኳ ላይ ሊሳፈሩ እየተዘጋጁ ነበር። ከሃይቁ ዳርቻ አምስት ያህል የአሳ አጥማጅ ጀልባዎች ተገልብጠዋል። የቡድኑ መሪ ዳንኤል መሆኑ ግልፅ ነበር። እንደተለመደው አምባገነናዊ ትእዛዝ እየሰጠ ያስተባብራል። ሁሉም ቡጢ የሚያክል ድንጋይና ፉሪሳ በእጃቸው ይዘዋል። ለምን ይህን እንደሚያደርጉ አውቅ ነበር። ከነጫጮቹ የባህር እርግቦች ጋር አባሮሽ ለመጫወት ነው። ይህ ከተለመዱ የልጅነት ጨዋታዎቻችን አንዱ ነበር።

(ከኛ የቀደሙት የደብረዘይት ልጆች ይህን ጨዋታ ተጫውተው ማለፋቸው ምን ያጠያይቃል? ሚኒስትር ግርማ ብሩ አንዱ ነው። አርቲስት ሙሉጌታ ባልቻ እና ብርሃኑ ነጋም የኛው የደብረዘይት ልጆች ነበሩ። ከእነዚህ “የማታ ተማሪዎች” ጋር አባሮሽ ተጫውተው አልፈዋል። እነሱ ልጅነትን ሲያልፉ እኛ ተተካን። እኛ ሰናልፍ ደግሞ ሌሎች ተተክተዋል።

‘ለመሆኑ የዛሬዎቹ የደብረዘይት ልጆች ልክ እንደኛ ስለ ዘር የማይነጋገሩ፤ በፍቅር የሚዋደዱ ይሆኑ?’ ብዬ ማሰላሰሌ መቼም አልቀረም። ከደቡብ አቅጣጫ የሚመጡት እነኛ ነጭ ጭ እርግቦችስ ዛሬም ይኖሩ ይሆን? ይህን ጥያቄ ለራስ መጠየቅና ምላሹን አለማወቅ ሲቃ እንዲተናነቅ ያደርጋል...)

የሆነው ሆኖ ጓደኞቻችን ሌንሳን ተዋወቋት...

ሁሉም በአክብሮት እጅ እየነሱ ጨበጧት። ሃይሌ ይገዙ ግን ሳይጨብጣት ቀረ። ጀምስ ቦንድን ብቻ በመልበሱ እንዳያሳፍራት አስቦ ነው መሰለኝ ገለል አለ።

በመቀጠል ዳንኤል እንዲህ አለ፣

“ከኛ ጋር ለምን አትሄዱም? በቂ ጀልባ አለ”

ተስማማንና ለሶስታችን አንድ ጀልባ ያዘን።

ቀላል ነበር።

ውሃውን እየቀዘፍን ወደ እርግቦቹ ገሰገስን። የእርግቦቹ ትእቢት ልክ እንደ ደብረዘይት ልጆች ነበር። እየጮህን የፋሪሳ ድንጋዩን እንደ ካሊበር ብንተኩስባቸውም ካሉበት ንቅንቅ እንኳ አላሉም። ዳንኤልና ሚካኤል ገና ድሮ ከኛ ቀድመው ወደ ሃይቁ መሃል ዘልቀዋል።

ቀና ብዬ አየሁ።

የሰማዩ መጠቋቆር ብሶበታል። ነገድንድና መብረቅ ተደበላልቆ ይሰማል። እየተጠጋናቸው በመሄዳችን እርግቦቹ በድንገት ተነሱ። አንቶኖቭ የተባለው የሩስያ ግዙፍ አውሮፕላን መሬት ለቆ እንደሚነሳው፣ ቁርጥራጮቹ እርግቦች እንደ አንድ አካል ውሃውን ለቀው ወደ ሰማይ አሻቀቡ። ውሃውን ከለቀቁ በሁዋላ አቅጣጫቸውን በመቀየር እኛ ወዳለንበት አግጣጫ ታጠፉ። ሙሉ በሙሉ በእናታችን ላይ አንገብው ሰማዩን ሸፈኑት። ከፍተኛ የማክላላት ድምፅ እያሰሙ በቅርብ ርቀት ሲያንገብቡ የሚጥሉት ኩስ እንደ ከባድ በረዶ ቀጠቀጠን። እርግቦቹ እንደገና በግማሽ ጨረቃ ቅርፅ ተሸከርክረው ርቀው ውሃው ላይ ሰፈሩ።

ሌንሳ ይህ ሁሉ ሲሆን በደስታ ሰክራ ትጮህ የነበረ ሲሆን፤ ልብሷና ፀጉሯ፣ ፊቷ ሳይቀር በወፎቹ ኩስ ተጨማልቆ ነበር። የነዳንኤልና የነሃይሌ ይገዙ ጀልባዎች እንደገና እርግቦቹን እየተከተሉ ጉዞ ሲቀጥሉ እኛ ታንኳችንን ለማዞር ተገደድን።

ሌንሳ ደስ ያላት ቢሆንም፣ እሷን ይዘን ርቀን መሄድ አልደፈርንም። በፍጥነት ወደ ዳርቻው እየቀዘፍን ሳለ ነብዩ፣ “ሲሜሶ! ሲሜሶ!” ሲል ጮኸ።

እውነቱን ነበር።

ሊዘንብ ምንም አልቀረው። ድፍን ጥቁር ጉም ወደ ታች ወርዶ በቅርብ ርቀት ላይ ያጉረመርማል። ወደ ዳርቻው እየቀዘፍን፣ “ሲሜሶ! ሲሜሶ!” እያልን አስተጋባነው።

“ሲሜሶ! ሲሜሶ!...”

በርግጥም ሊዘንብ ነው!

ጆልባችን የመሬቱን ዳርቻ ስትነካ እንደ ረጃጅም ሽመል ወይም እንደ ጦር የተወረወረ ዝናብ ይገጠመን ይዞ ነበር። መጠለያ አልነበረንም። ሌንሳን እየጎተትን ወደ ቼች ግቢ አጥር ሮጥን። የአጥሩን ሽቦ ሾልከን የመቃ ጫካ መሃል ወደቅን። ጫካው ውስጥ ጠሮ እና እምቧጮ ከመቃው ጋር ተገማምዶ ጠብታ ውሃ እንኳ የሚያሳልፍ አልነበረም። እና በመቃ ግድግዳና በመቃ ጣራ ስር ተጠጋግተን ተቀመጥን። እናም ወደ ባህሩ ርቀው የገቡ ጓደኞቻችን የሄዱበትን አቅጣጫ እንመለከት ቀጠልን። ምልክታቸው እንኳ አይታይም ነበር...

ይህ ሁሉ አልፎአል።

የሩቅ ትዝታ ብቻ ነው። ስንቶች ይሆኑ ግን ድንቅ የልጅነት ትዝታቸውን መተረክ እየፈለጉ ታቅፈውት ቁጭ ያሉ?

(ከልጅነት ጓደኞቹ ጋር ተለያይተን ቀርተናል። ዳንኤል ፀጋ ጀርመን ሃገር ይገኛል። ታናሽ እህቱ ሸዋድንበር አሜሪካ ናት አሉ። ሃይሌ ይዘዙ ደብረዘይት ሲሆን፤ የኢትዮጵያ አየር ሃይል ባልደረባ ሆኖአል። ታናሽ እህቱ ቅድስት ሆስቲስ ሆናለች። ሚካኤል ታምሩ ሃኪም ሆኖ አዲሳባ አለ። አባቱ ኮሎኔል ታምሩ እንደ ብረት የጠነከረ ዲሲፕሊን ያላቸው የኢትዮጵያ አየር ሃይል የበረራ አዛዥ ነበሩ። የማይክ ታናሽ እህት መስከረም ትባላለች። መሃንዲስ ሆናለችን ሰማሁ። ሳሙኤል ተሾመ አውሮፓ ላይ የቢዝነስ ሰው መሆኑን በጨረፍታ ሰምቻለሁ። ታናሽ እህቱ ጥርሷ ሸራፋ ሆኖ በጣም ቆንጆ እንደነበረች ትዝ ይለኛል። አብይና እስክንድር የት እንደሚገኙ ወሬኛው Google እንኳ አያውቅም። እስክንድር ግን ኢንጂነር

ሲሆን፤ አንድ ጊዜ ወደ ጋና ሲጓዝ ሆስታሊ ጓደኞችን አይሮፕላን ላይ አግኝታው እንደነበር ከአስር አመት በፊት አጫውታኛለች። ሽርርም ግን እዚያው ደብረዘይት ከአርመናውያን የቆዳ ፋብሪካ ውስጥ ተቀጥሮ ይሰራል። እነዚህ ሁሉ ጓደኞቹ እንዴት ናፍቀውኛል? ሰው ነንና ሁላችንም ጊዜያችን አልቆ መሞታችን መቼም አይቀር። ከዚያ በፊት አንድ ጊዜ ደብረዘይት ከሃይቆቻችን ዳርቻ ብንገናኝ እንዴት መልካም ነበር...)

* * *

እነሆ! ሌንሳ ምርጥ ጓደኞችን ሆነች!

መፈራራቱና መተፋፈሩም ቀነሰ። አልፎ አልፎ እጅ ለእጅ መያያዝም ጀምረናል። ወዲያው ግን ፊታችን ድልህ እየመሰለ ቶሎ እንላቀቃለን። ነብዩን አንድ ጊዜ ትከሻውን ስትደገፈው የሚያወራው የነበረው ሁሉ ጠፋበት። እጇን ካነሳችለት በሁዋላ እንኳ ሊናገር አልቻለም። እንደ ሽኩኮ የሚፀልይ መስሎ ባለበት ድርቅ ብሎ ቀረ።

ቀስ በቀስ ግን መቀራረባችን ጨምሮአል። በኔ በኩል እጇን ስነካት የሚያስደነግጠኝ ነገር እንደ በፊቱ አልነበረም። ነብዩ በርግጥ ከመጀመሪያውም እንደኔ ርብት-ብት አልነበረም። ይህም አቀራረቡ ሳያስቀናኝ አልቀረም። ሌንሳ ግን ሁለታችንንም እኩል ትቀርብን ነበር፤

“ጥሩ ጓደኞች አገኘሁ። እናንተን ባላገኝ ደብረዘይት ይሰለቸኝ ነበር” ትለናለች ደጋግማ። በተጨማሪ፤ “አባቴ ሲመጣ አስተዋውቃችሁዋለሁ” ብላናለች።

በዚህ የሌንሳ አነጋገር ሳንገረም አልቀረንም። ከነብዩ ጋር ተነጋግረንበት ነበር። ምክንያቱም አባቷም ሆነ አጎቷ ከሷ ጋር ካዩን የሚደበድቡን እየመሰለን እንሰጋ ነበር። ከአባቷ ጋር ምን ብላ ልታስተዋውቀን እንደምትችል ለመረዳት ተቸግረን ነበር። በዚያው ሰሞንም የኢሬቻ (Hirrecha) በአል የሚከበርበትን ቦታ ልናሳያት ወደ ሆራ ሃይቅ ይዘናት ሄድን።

(ነፍስ ካወቅሁበት ጊዜ ጀምሮ ኢሬቻ በአል ላይ ምንጊዜም እገኛለሁ። አልፎ አልፎም የነብዩ አባት ወደ ሃይቅ ይዘውን ይሄዳሉ። አንድ ቀን ኢሬቻን ለማክበር ወደ ሆራ ስንሄድ እንዲህ ሲሉ አጫውቱን፤

“የኢሬቻ በአል ቅዱስ በአል ነው። የእግዚአብሔር ስጦታ

ተመልሶ ለእግዚአብሔር የሚሰጥበት በአል ነው። የዋቀሩ ስጦታ የሚባሉት ውሃና ልምላሜ ናቸው። በዛሬዋ እለት፣ 'ጥቁሩን ክረምት በሰላም ያሳለፍክን አምላክ፣ ከመብረቅ፣ ከበረዶ፣ ከጎርፍ፣ ከውርጭ፣ ከከባድ ነፋስ የከለልክን ፈጣሪ እናመሰግንሃለን። አሁን ያለውን መኸር፣ ያፈራውን አዝመራ በሰላም አብላን' ብለን እግዚአብሔርን እናመሰግንዋለን።"

በቅንነት እንዲህ ስል ተናገርኩ፣

"እናቴ ግን፣ 'ኦሮሞዎች ውሃውን ያመልካሉ' ብላ ነው የነገረችኝ"

ጋሽ አበበ ፈገግ አሉና ጭንቅላቴን አሻሹኝ፣

"አላዋቂዎች እናትህን አሳስተዋታል። ከዚያም አልፎ፣ 'ሰይጣን ያመልካሉ' እንደሚሉን እናውቃለን። ውሃ ዋቀሩ የሰጠን ፀጋ ነው። ውሃ ባይኖር እኛም ባልኖርን። ሰይጣን ከውሃ ይሸሻል እንጂ ውሃ ውስጥ አይቀመጥም። የሰይጣን ማደሪያ የሰው ልብና የሰው አእምሮ ነው። ክርስቶስ ለመጀመሪያ ጊዜ ራሱን የገለጠውም ውሃ ዳር ነው። በውሃ አይደል እንዴ የምንጠመቀው? ውሃ የሰይጣን ማደሪያ ከሆነ ለምን እንጠጣዋለን?"

ማምሻው ላይ ጋሽ አበበ ወደ ቤታችን መጡና ከእናቴ ጋር ወግ ጀመሩ። ስለ ኢሬቻ ብዙ ከተነጋገሩ በሁዋላም ተመልሰው ሄዱ። የጋሽ አበበ እግር ወጣ ከማለቱ እናቴ ከጉማሬ ቆዳ የተሰራውን አለንጋ አንስታ ወረደችብኝ። ስትገርፈኝም እንዲህ እያለችኝ ነበር፣

"የቤትህን ምስጢር ደጅ እያወጣህ ትዘረግፋለህ? ጅላጅል የሆንክ ፍጡር። ለሰው የሚነገርና የማይነገረው መቼ ይሆን የሚገባህ? በችግር ጊዜ ከሚደርሱልኝ፣ ተከባብረን ከኖርነው ነረቤቶቼ ልታጣላኝ? ጅል! ጅል የሆንክ ፍጥረት..."

እስኪበቃት ቀጥቅጣኝ ሲደክማት ተወችኝ።

ያን ቀን ራት ሳልበላ አደርኩ። በነጋታው ቁርስ ሲቀርብ እናቴ ኅትታ በቁርስ ጠረጴዛው ዙሪያ ኅለተችኝ። እየበላን ሳለም በግልባጬ የኢሬቻ ቁስ ሆና አረፈችው። እንዲህ እያለች ታስተምረን ጀመር፣

"ኢሬቻ ቅዱስ በአል ነው። አምላክ የሚመሰገንበት በአል ነው። ኢሬቻ ማለትም ስጦታ ማለት ነው። ውሃውን ያመልካሉ የሚባለው ሃሰት ነው። ይህን ማወቅ አለባችሁ..."

በጣም ተገርሜ እንዲህ ስል ጠየቅሁዋት፤
 “ታዲያ ትናንት ለምን ገረፍሽኝ?”
 “ለምን እንደተገረፍክ እስካሁን አላወቅህም?”
 በተለመደው ሃይለኛ ገፅታዋ አተኮረችብኝ፤
 “የተገረፍከው ጅል ስለሆንክ ነው። ‘እናቴ እንዲህ
 አለች፣ አባቴ እንዲህ አለ’ እያልክ ደጅ ሄደህ ማውራት ጅልነት
 ነው። ገብቶሃል? አሁን አርፊህ ቁርሰህን ብላ”

እናቴ ጠንካራ ሴት ነበረች።
 እንደ ሽቦ በከረረ ስነስርአት እየቀጣች ልታሳድግን
 ጥረት ታደርግ ነበር። ምክሮቿ መልካም ነበሩ። ደጋግማ ሃበኒ
 ህበይ ይገብረካ’ እያለች ትናገር ነበር። ቀጥታ ትርጉሙ፣
 ‘መለመን ጠጣ ያደርጋል’ ማለት ነበር። በርግጥ ከእናቴ ምክሮች
 ያገኘሁት ጥቅም ያመዘኑ ቢሆንም፣ በርበሬ ማጠን፣ በጉማሬ
 አለንጋ መግረፍ ከመሳሰሉ መረን የለቀቁ ቅጣቶቿ ጥቅም
 አግንቼያለሁ ማለት ግን አይቻልም። እናቴ፣ ‘ከመለመን መሞት
 ይሻላል’ ከሚለው ተደጋጋሚ ምክሯ ቀጥሎ፣ ‘የቤተሰብ
 ምስጢሮች’ የምትላቸው ነገሮች ነበሯት። ‘የቤትህን ምስጢር
 ደጅ አወጣህ’ በሚል ሰብብ በተደጋጋሚ የተቀጣሁ ሲሆን፣
 ይህም ከጅልነት ይቆጠርብኝ ስለነበር ለረጅም ጊዜ ጉዳዩን
 አሰላስዬዋለሁ። እናቴ የምትፈልገው አይነት ባህርይ መያዝ ግን
 ሳልችል ቀረሁ። ለነብዩ ሁሉንም እነግረው ነበር። እሱም
 ቤተሰቡን የተመለከተ ዝርዝር ነገር ያጫውተኛል።

አንድ ሰው የግሉንም ሆነ የቤተሰቡን “ምስጢሮች”
 ለመደበቅ በሚያደርገው ሙከራ “ማስመሰል” ለተባለ በሽታ
 ሊጋለጥ እንደሚችል ከራሴው ልምድ ተምሬያለሁ። ነብዩም ስለ
 ራሱ ሲናገር ምህረት አልነበረውም። በጎረምሳነታችን ዘመናት
 ደጋግሞ፣ ‘ምስጢር የሚባል ነገር የለም። እኔ ያደረግሁትን ሌላ
 ሰውም አድርጎታል’ ይል እንደነበር ትዝ ይለኛል።)

ሌንሳ የኢሬቻ በአል ሲከበር አይታ እንደማታውቅ
 ነገረችን። ወሰድንና ከሆራ ሃይቅ ዳርቻ ያለውን ዋርካ አሳየናት።
 ስለ በአሉ አከባበርም አጫወትናት። የበአሉ እለት አዋቂዎች
 ውሃው ዳር፣ ዋርካው አጠገብ ቆመው የምስጋና ፀሎት ያሰማሉ።
 የወይራ ቅጠል፣ ስርዶ፣ ቀጤማ፣ አደይ አበባ ይያዝና ውሃው
 ላይ እየተነከረ ሰው ላይ ይረጫል። በመጨረሻም አራቱም
 ቅጠሎች ለዋቀዩ በስጦታ መልክ ውሃው ዳር ይቀመጡለታል።

የመልስ ጉዞ ስናደርግ እግረመንገዳችንን ዱለቻ የተባለውን ተራራ በሩቅ አሳየናት። ግንቦት ወር ላይ ሃርፋሳ የሚባለው በአል ተራራው አናት ላይ ይከበራል። ገበሬዎች፣ “ጨለማውን ክረምት በሰላም አሳልፈን” ብለው ፀሎት ያደርጋሉ። የሳራ ባል አብርሃም ተራራ ላይ ወጥቶ ለአምላኩ በግ አርዶ መስዋእት እንዳቀረበው፣ እዚህም በግ ታርዶ ምህላላ ይደረጋል። ሽማግሎቹ፣ “ከድርቅ ሰውረን፣ እርጥብ አድርገን” ብለው ፀሎት ያደርጋሉ።

* * *

አንድ ቀን ሌንሳን ይዘን እነብዩ ቤት አመሸን። ከግቢው ደጃፍ ሳሩ ላይ ቁጭ አልን። ከፊት ለፊታችን የቢሾፍቱ ሃይቅ ወለል ብሎ ይታየናል። ከሃይቁ አናት አየር ሃይል ጋራ እንደ አውቶቡስ ተጋድሞአል። ከሃይቁ አቅጣጫ የሚነፍሰው ነፋስ እንደተለመደው አየሩን አቀዝቅዟል። ሰማዩ ብሩህ ነበር። ከዋክብት ሆጫጭ ብለው ሰማዩን ሞልተውታል።

ሌንሳ ስለ ከዋክብቱ ታጫውተን ጀመር፣

“ጌራ የሄድኩ ጊዜ ማታ ማታ እንደዚህ ደጃ ላይ ቁጭ ስንል አያቴ ስለ ከዋክብት ይነግረኝ ነበር” ብላ ወግ ጀመረች። እናም ቀጠለች፣ “የጌራ ሰዎች ቀን የሚቆጥሩት በከዋክብት ነው። እያንዳንዱ ኮከብ ስም አላት።”

ወሬውን የሚቀጥል በመጥፋቱ ነው መሰለኝ፣

“አንድ ጥያቄ ልጠይቃችሁ” አለች፣

በእሺታ ለጥያቄው ተዘጋጀን፣

“ፀሃይ በየት ወጥታ በየት ትጠልቃለች?”

“ይህማ ቀላል ነው”

“ይህንን የማያውቅ የለም” ነብዩ አከለ።

“ጨረቃስ በየት ወጥታ በየት ትጠልቃለች?”

አሁን ግን ለምላሽ የተጣደፈ አልነበረም። ዝም ዝም ሆነ። ጥቂት አሰብኩና እንዲህ አልኩ፣

“ጨረቃ መውጫና መግቢያ የላትም”

“ለምን አይኖራትም?”

“እሷ ዝም ብላ ነው የምትወጣው”

“ዝም ብሎ መውጣት ምንድነው?”

በዚህ ጊዜ ነብዩ ጣልቃ ገባ፤

“እኔ ስለ ጨረቃ መግቢያና መውጫ አስቤ አላውቅም። እስኪ አንቺ ንገሪን? በየት ወጥታ በየት ትገባለች?”

ከት ብላ እየሳቀች፤

“እኔም አላውቅም” አለች። አያይዛም፤ “አያቴ ግን ያውቃል። ሲናገር ሰምቼዋለሁ። ግን አልገባኝም። ጨረቃ ግን መውጫና መግቢያ አቅጣጫ አላት”

የጨረቃና የከዋክብት ወሬያችን እዚህ ላይ ያበቃ ይመስለኛል። ከዚያ ወዲያም ስለ ጨረቃ መግቢያና መውጫ ያነበብኩ አይመስለኝም። አንብቤም ከነበረ ትኩረት ሳላደርግበት ዘልዬው ሊሆን ይችላል። ከ26 አመታት በሁዋላ ግን ሌንሳን የሚያስታውሰኝ አንድ አጋጣሚ ተፈጠረ።

(በወርሃ መስከረም 2001 የኢድ አልፈጥር በአል በተከበረበት ምሽት ከፕሮፌሰር አስመሮም ለገሰ ጋር የራት ግብዣ ነበረብን። በትሪ ላይ የቀረበውን እንጀራ በልተን እንዳበቃን ከአዛውንቱ ምሁር ጋር ረጅም ቆይታ አደረግን። የከዋክብትና የጨረቃን ጉዳይ አንስተውም ብዙ አወጉን። ፕሮፌሰሩ ያጫወቱንን በዚህ መጻፍ ውስጥ ተርኬዋለሁ።)

* * *

እነሆ! ሌንሳ ምርጥ ጓደኞችን ሆነች።

በዚያው ሰዎንም ታዲያ ነብዩ እኔን የሚያስከፋ ድርጊት ፈፀመ። ከሌንሳ ጋር የጀመርነው አዲስ ጓደኝነት ሁለተኛ ሳምንቱን እንዳገባደደ፤ አንድ ቀን ማለዳ ነብዩ የትምህርት ቤት ካርዶቹን በሙሉ ይዞ መጣና ለሌንሳ አሳያት። ሌንሳ እንደገና በጣም ተደነቀች። የነብዩን ካርዶች እያገላበጠች በመመልከት ደጋግማ፤

“ይሄን ለአባቴ አሳየዋለሁ!” ማለት ሆነ።

ለነገሩ እውነቷን ነበር፤

ነብዩ ምንጊዜም ከክፍል አንደኛ ስለሚወጣ፤ ከ95 በታች ውጤት አልነበረውም። 98 ወይም 99 እንደ የረር ተራራ ሸውሸዌ ተጠቅጥቀው ይታዩ ነበር፤

በዚያን ቀን በጣም ተጎዳሁ።

ምክንያቱም ወሬያችን ሁሉ ስለ ነብዩ የትምህርት

ውጤት ብቻ ሆነ። ጨርሶ እንዳልተፈጠረ ሰው እዚያው ተረሳሁ። የክፋቱ ክፋት ደግሞ የነብዩን ካርድ የምናየው እኛው ግቢ ውስጥ ደጃፉ ላይ ቁጭ ብለን ነበር። የፈራሁትም አልቀረ። ሌንሳ ወደኔ ዞረች፤

“ያንተስ ካርድ?”

እንደ አለት በከበደ ስሜት መልስ ሰጠሁ፤

“እኔ ሰነፍ ነኝ ሌንሳ!”

ሌንሳ ሳቀች! በጣም ሳቀች!

ነብዩ የትምህርት ካርዱን በማምጣቱ እንዲህ ሊሆን እንደሚችል አለማስተዋሉን ተረድቼ ነበር። ይህንኑ ከቀጣይ አነጋገሩ ተረዳሁ። ሊያስተባብል ፈልጎ ለሌንሳ እንዲህ አላት፤

“ሰነፍ አይደለም። እንደኔ ባይሆንም ጥሩ ውጤት ነው ያሚያመጣው። ድርሰት ደግሞ ይፅፋል። አሁን ትቶት ነው እንጂ ስእል ይስልም ነበር”

“እኔም ጎበዝ ተማሪ አይደለሁም” አለች ሌንሳ።

በውነቱ ከክፍል ክፍል ማለፊያ ባይቀርም፤ የትምህርት ካርዶቹ እንደ ውዳሴ ማርያም በቀይ ያጌጡ፤ በቀይ የተሸለሙ ባለ አበባ ወላንሳ ይመስሉ ነበር። በተለይ የሂሳብ ትምህርት 50 እንኳ አግንቼ አላውቅም። ድርሰት መፃፉም ቢሆን በዚያን ጊዜ ገና መጀመሩ ነበር። ስእል መሳል የተባለው ዋጋ አልነበረውም። አፄ ቴዎድሮስን ከነሹራባቸው መሳል ብቻ ነበር የምችለው። እሱም ቢሆን ሹሩባው እንጂ መልካቸው እሳቸውን አይመስልም። ‘መንደሴ የተባሉትን ጥሩንባ ነፊ ይመስላል’ እያሉ ከሚቀልዱብኝ አንዱ ራሱ ነብዩ ነበር።

በዚያን ቀን እንደ ማጭድ ጎብጫ ነበር መኝታዬ ውስጥ የገባሁት። በነጋታው ስንገናኝ ሌንሳ ከኔ ይልቅ ወደ ነብዩ ፍላጎት ታሳድር ይሆናል የሚል ስጋት ይዞኝ አይን አይኗን ስመለከታት አረፈድኩ። ሌንሳ ግን ምንም ለውጥ አላሳየችም።

ነብዩ በፈፀመው ድርጊት በመፀፀቱ በነጋታው ያንን ለማካካስ ለሶስታችንም የሚበጁ የጋራ ወሬዎችን ለማምጣት ይጥር ጀመር። በርግጥም ተሳካለት።

ግጥሞችን በቃሌ የመያዝ ችሎታ ነበረኝ። እናም ታዲያ፤ “አለማወቅ” የተሰኘችውን ግጥም እንዳነበንብ ነብዩ አሳብ አቀረበ። ሌንሳም ለመስማት ጓጓች። ሞራሌ ተሻሻለና ጉሮሮዬን ሞረድኩት። ግጥሙንም እንደ ቅዳሴ ዜማ አዘነብኩት፤

ከአለታት አንድ ቀን - በአንዲት ከተማ፣
 የገጠር አህያ - መሃል መንገድ ቆማ፣
 መኪና መጣና - ድምፁን ሳትሰማ፣
 ጨፍልቆ አሳረፋት - ውሃ ሳትል ደግማ፣
 ባለቤቱም ነበር - አንድ የዋህ ባላገር፣
 በጣም አዝኖ ሳለ - እጅግ አርጎ ከምር፣
 መኪናውን ሰማው - ሲል ጓጓተው-እንደር፣
 በዚህ ተበሳጫ - መስሎት የሚፎክር!

ከተቀመጥኩበት ተነስቼ፣ ፑሽኪን እንደሚያደርገው እጅን እየዘረጋሁና እያጠፍኩ፣ የአህያውና የባለመኪናውን ትረካ ፈጨሁት። ሌንሳ ተመስጣና ፈዝዛ ትመለከተኝ ስለነበር መወዛወዙ እንደባሰብኝ ትዝ ይለኛል። በተለይ የመጨረሻዎቹ ስንኞች አህያው የተገደለበት ባላገር፣ ወንጀለኛውን መኪና አርባ ጅራፍ ገርፎ እንዳሰናበተው የሚገልፅ ክፍል ነበር። ድምፁን ከፍና ዝቅ በማድረግ፣ ሳቅና ስላቅ ጨማምሬ ያለምንም መደነቃቀፍ አጠናቀቅሁት፣

የሰው ሃዘን ይግባው - ህመምን ይቅመሰው፣
 ትንሽ እንዲያለቅስ - ሁዋላ እግሩን ልጥበሰው፣
 ብሎ ባለው ሃይሉ - ወዲያው ተያያዘው፣
 አርባ ጅራፍ ገርፎ - ይበቃሃል አለው፣

በዚያን ቀን በጣም ተደስቼ ዋልኩ።
 በነጋታው ግን ነብዩ ተጨማሪ ትረካ እንዳቀርብ ሞክሮ ሳይሳካለት ቀረ። ጭራሽ በግልባጬ አበላሸው፣
 “የቆሪጥን ታሪክ ለምን አትነግራትም?” አለ።
 “ማነው ቆሪጥ?” ስትል ጠየቀች።
 “ቢሾፍቱ ሃይቅ ውስጥ የሚኖር ሰይጣን”
 “ሰይጣን?” ፊቷን አጨፋገገች።
 “ምን መሰለሽ ሌንሳ! እሱ ሲተርከው በጣም አሪፍ ነው። እኔ ስንት ጊዜ ሰምቼዋለሁ መሰለሽ? በጣም ነው የሚያስቀው። ንገረን?” አለ ወደኔ እያየ።
 አጋጣሚውን ለመጠቀም ሳቆበቁብ ሌንሳ ተቃወመች፣
 “በስመአብ!” ብላ ካማተበች በሁዋላ “...ስለ ሰይጣን መስማት አልፈልግም” ብላ ሽምቅቅ አለች። አያይዛም እንዲህ ስትል ከጥያቄ ጋር ገሰፀችኝ፣
 “ስለ ሰይጣን መናገር ምን ያደርግልሃል?”
 መክራኝ ስታበቃም፣

“አሁን ወደ ቤቴ መሄድ እፈልጋለሁ” ብላን እርፍ!

በዚያን ጊዜ በራስ ላይ ስለ መቀለድም ሆነ፣ በራስ ላይ ስለ መሳቅ ምንም ግንዛቤ አልነበረችም። በመሆኑም እንዲያ ስትለኝ አጥንቴ የተከታተፈ ያህል ቁጭ ማለት እንኳ አቃተኝ።

በርግጥ በወቅቱ ቆሪጥን እንደ ገፀባህርይ ፈጠራ ጨማምሬበት አንዳንድ ትረካዎችን መስራት ችዬ ነበር። የነብዩ አሳብ ይህ ችሎታዬ ሌንሳ ፊት እንዲታይ ነበር። በመካከላችን የነበረውን የንደኛነት ሚዛን ወደነበረበት ለመመለስ ነበር መከራው። አልሆነለትም። ባልተጠበቀ መንገድ እንደገና የኔ ሚዛን ጎደለና አረፈው።

ሌንሳ ከሄደች በሁዋላ ከነብዩ ጋር ወደ ቢሾፍቱ ሃይቅ አፋፍ ሄደን ቁጭ አልን። የባጥ የቆጡን ስንጨዋወት እንደቆየንም፣

“ቅር አለህ እንዴ?” ሲል ጠየቀኝ።

“ለምን?”

“ሌንሳ በተናገረችው?”

“ምንም ቅር አላለኝም”

“ቢሆንም ተበሳጭተሃል?”

“ሳላሰበው ነው። የሚያበሳጭ አይደለም”

“እውነት?”

“ጊዮርጊስን!”

በነጋታው እንደተለመደው ረፋዱ ላይ እኛ ቤት ደጃፍ ላይ ቆመን ሌንሳ ብቅ እስክትል ስንጠብቃት ቆየን። ሆኖም ብቅ ሳትል ምሳ ሰአት በመቃረቡ በአጥሩ በኩል ሰራተኛዋን ጠራሁዋት፣

“ሌንሳ የለችም እንዴ?”

“ሌንሳ ትላንት ሄደች። ከናንተ እንደተለየች አባቷ መጥተው ወሰዱት። ልታገኛችሁ ፈልጋ በጣም ተጨንቃ ነበር። ግን ቤት አልነበራችሁም። አባቷ አጣድፈው ይዘዋት ሄዱ...”

አንዳችም ቃል ሳንተነፍስ ወደ ቢሾፍቱ ሃይቅ ዳርቻ ሄደን ተቀመጥን። አየሩ እንደተለመደው ነፋሻ ነበር። ገደሉ ሁሉ ሳር ለብሶአል። ብዙ ደቂቃዎች እዚያው ገደሉ አፋፍ ላይ ቁጭ ያልን ይመስለኛል። በመካከሉ ግን አልቻልኩም። በተፈነቀለ ስሜት ሀቅ! ብዬ ማልቀስ ጀመርኩ፣

ነብዩ በጣም ግራ ተጋብቶ ሊያፅናናኝ ሞከረ፣

“ምን ሆነሃል? ኸረ በጎርጊስ? ሰው ቢያይህ ምን ይላል?”

ሲወጣልኝ እንባዬን ጠራርጌ ዝም አልኩ።

ወደ ቤታችን ስንመለስም እንዲህ ሲል ጠየቀኝ፣

“ምን ሆነህ ነው ግን?”

“ዝም ብዬ ነው”

“ዝም ብለህማ አይደለም። ወደሃታል እንዴ?”

ቆጣ ማለቴ ትዝ ይለኛል፣

“እንዴት እንደዛ ትላለህ? የሁለታችንም ጓደኛ ነች”

“ታዲያ ለምን አለቀሰክ?”

ዘግየት ብዬ እንዲህ አልኩ፣

“እውነቱን ልንገርህ?”

“ንገረኝ?”

“የቀዌሳን ታሪክ ልተርክላት አስቤ ነበር። ሌሊቱን ሙሉ ስለማመደው ነበር ያደርኩት” ስል ምርር ብዬ ያለቀሰኩበትን እውነተኛ ምክንያት አጫወትኩት።

በሚቀጥለው አመት ሌንሳ ወደ ሰፈራችን ትመጣ ይሆናል ብለን በተስፋ ጠበቅናት። ከመጣች አነብላታለሁ በሚል የቀዌሳን ታሪክ በፅሁፍ ጭምር አዘጋጀሁት።

ሆኖም ሌንሳ ሳትመጣ ቀረች።

የቀዌሳን ታሪክ ለሌንሳ ባለመተረኬም ቅሬታው ለረጅም ጊዜ ልቤ ውስጥ ቆየ። መቆየት ብቻ ሳይሆን ቅሬታው ህመም ሆኖ አሰቃይቶኛል። የቀዌሳን ታሪክ በመተረክ የሌንሳን ቀልብ ለመሳብ ከፍተኛ ፍላጎት አድርብኝ ነበር።

ምን ማድረግ ይቻላል?

አልተሳካም።

እንዲህ ያሉ ያልተቋጩ ፍላጎቶች ቅሬታ ፈጥረው፣ መጥፎ ትዝታ ሆነው ዝንተክለም ልብ ውስጥ ይኖራሉ። የቅሬታው ምስልም ምሽት ላይ በሚነድ እሳት ዳርቻ ከወገን ርቆ የመቀመጥና የመናፈቅ አይነት ሲሆን፣ ሆድ ይባባል...

እነሆ! ጊዜው ይነገ-ዳል።

ልጅነት የሩቅ ትዝታ ሆኖአል። ከዚያ ወዲህ ሌንሳን በአይነ ስጋ አይቼያት አላውቅም። 28 አመታትም አልፏል። የዚህ ምእራፍ ባለታሪክ የሆንነው ሶስታችንም በየፊናችን

ወደማይቀረው እናዘግመው ይዘናል። የ41 አመት ሰው መሆናችን ነው እንግዲህ። ህይወት እንዲሁ ናት...

ነብዩ አበበ በኑሮው ተሳክቶለታል። ጥሩ ቤተሰብ መመስረቱን ሰምቻለሁ። አሜሪካ ላይ አንቱ ከተባሉ የህክምና ዶክተሮች አንዱ ለመሆንም በቅቶአል። ሙሉ በሙሉ ደስተኛ ሰው ሆኖአል ብዬ ግን በፍፁም አላምንም። ቀደም ባሉት ጊዜያት ደጋግሞ እንዲህ ሲል እሰማው ነበር፤

“ብቻህን መደሰት አይቻልም። ሌላው የተሻለ ህይወት እንዲኖር ማገዝ ካልቻልክ ለራስህ ማግኘትህ ብቻውን የደስታ ምንጭ ሊሆን አይችልም”

ስለ ሌንሳም ቢሆን ቁራጭ ወሬ አለኝ። ሚንኦሶታ በተባለው የአሜሪካ ክፍለ ሃገር ነዋሪ ከሆነች 12 አመታት ደፍናለች። ባለ ትዳርና የሁለት ልጆች እናት ለመሆንም በቅታለች። ይህ መፅሃፍ ታትሞ ሲወጣ ሌንሳ አግኝታ ታነበው ይሆናል ብዬ ተስፋ አድርጌያለሁ።

ማን ያውቃል?

የአንድ ክረምት የልጅነት ገጠመኛን ደግማ ደጋግማ አጣጥማ ስትጨርስ፤ ሳልነግራት የቀረሁትን የቀዳሳን ታሪክ አንብባ እንዳበቃች፤ ከምጥዩተሯን ከፋፍታ ለኔ ደብዳቤ ለመፃፍ ትጣደፍ ይሆናል...

የቀዌሳ አመፅ

አውራማ ይጮሃል - ጥቅጥቅ ካለው ጫካ፤
 በአዳኞች ሲከበብ - መኖሪያው ሲነካ፤
 መብረቃዊ ድምፁም - የደወል አስተኔ፤
 እንደ ሙዚቃ ስልት - ይሰማኛል ለኔ፤
 ከተራራው ማዶ - ድምፅ እያስተጋባ - ከሚመጣበቱ፤
 ዘፈን ስትዘፍን - እንደምትሰማ - ከርቀት ሴቲቱ፤
 እያንዳንዱ ድምፅም - እንደ አነዛዘሩ፤
 በባዶው ሰማይ ላይ - ይመጣል በአየሩ፤

(ግጥም - አሌክሳንድር ፑሽኪን)
 - አያልነህ ሙሳቱ እንደተረጎመው -

የቀዌሳ ታሪክ ተረት የሚመስል ቁራጭ እውነት ነው።
 ድንገት እግር ጥሏችሁ ወደ ዝቋላ ብቅ ካላችሁ፤ መንገድ ላይ
 የምታገኙትን ማንኛውንም ገበሬ

‘ቀዌሳ ማነው?’ ብላችሁ ጠይቁት።

ገበሬው ምንም ሳያመነታ ቀዌሳ ለክብሩና ለህልውናው
 ሲል የፈፀመውን ወደር አልባ ተጋድሎ እንደወረደ
 ያወጋችሁዋል።

የቀዌሳን አጭር የህይወት ዘመን ታሪክ የሰማሁት
 በ1973 የክረምቱ ወራት ላይ ለሁለት ሳምንት እረፍት ከነብዩ
 ጋር ወደ ዝቋላ ገጠር ሄደን ሳለ ነበር።

ለነገሩ ምን እረፍት ይባላል?

ማሳው ላይ አረም ማረም፤ ወደ ዱር ወርዶ እንጨት

መስበር፣ የግጦሽ መስኩ ላይ ከብቶቹን ማሰማራት ይህን ሁሉ እንሰራለን። በአናቱ የነብዩ አባት ቁጭ ማለት የት ያውቁና? የሚሰሩት ካጡ ደኑን እየመነጠሩና እያቃጠሉ ለመጨረሻው ክረምት የሚሆን የእርሻ መሬት ያዘጋጃሉ።

ብዙውን ጊዜ ማምሻው ላይ ከብቶቹን ከሃማጋው ወደ በረት አሽገን ስናበቃ፣ ደጁ ላይ የቁርበት ምንጣፍ አንጥፊን ጋደም እንላለን።

ማለዳው ምንጊዜም ተናፋቂ ነው።

የአተር እሸት ከማሳው ላይ እየመገፈገፈ፣ ጠርጥረን እየበላን ከብቶች እያገድን የክረምቱን ፀሃይ እንመገባለን። የገብሱን እሸት እየሸመጠጥን መአዛውን ወደ ሳንባችን መሳቡ የሚሰጠን እርካታ ሌላ ነው። ዋንዛውን እየገነጠልን እናጣጥመዋለን። ጨንፈራችን ረሃብ ከተሰማው ወደ አንዱ ገበሬ ጎጆ ብቅ ማለቱ ይበቃል። ወፍራም እርጎ እስክንጠግብ ለመገልበጥ ድምቡሎ አያስፈልግም። እርጎ እንዴት ከገንዘብ ይቆጠራል? ነውር ነው። ከነውርም ነውር፤ የነውርች ሁሉ ነውር። ለነገሩ ማሩንና አይቡንስ ቢሆን ማን ሲነካው? ዞር ብሎ የሚያየው የለም።

የሚደንቅ ነገር ልንገራችሁ?
ከእንቁላል ይልቅ አንድ የክብሪት እንጨት ይወደዳል።

* * *

አንድ ቀን ታዲያ ሳሩ ላይ ጋደም ብለን ሳለ አንድ ጥቁር አውሬ በላያችን ላይ ፈትለክ ብሎ ወደ ጫካው ገባ። በጣም ደንግጠን ነበር። አውሬውም አላየንም ኖሮአል። እሱም ራሱ ደንግጦ ሳያስበው ላያችን ላይ ሳይወጣብን አልቀረም፣

“ሸላ-ምጥማጥ ነው” አልኩ።
“አይደለም!” ሲል ተቃወመ ነብዩ፣ “...በደንብ አይቆዋለሁ። ድመት ነው። የጫካ ድመት ሊሆን ይችላል።”

በዚህ ጥቂት ተከራካርን።
እኔ ከዚያ ቀደም የጫካ ድመት የሚባል መኖሩን አላውቅም ነበርና አስደንግጦን ያለፈው አውሬ ድመት መሆኑን መቀበል አልቻልኩም ነበር።

(ድመት እየለመነ ሆዱን ይሙላ እንጂ ከመቼ ወዲህ ነው ጫካ የሚገባ? አይጥ ካባረረና ወንበር ካሞቀ መች አነሰው? መልክ እንጂ ምን ልብ አለው ድመት? 'የነብር ዘር አለብኝ' ብሎ ዘር መቁጠር ምን ያደርጋል? ሆኖ መገኘት እንጂ! እያልኩ ሳላሰብ አልቀረሁም። ዳሩ ግን ተሳሰቼ ኖሮአል። ማምሻውን ጥቁሩ አውራ ድመት መሆኑን አረጋገጥኩ..)

በእርግጥም ማምሻው ላይ ስራችንን ካበቃን በሁዋላ እንደተለመደው የቁርበት ምንጣፎችን ደጁ ላይ ዘረጋንና ጋደም አልን። ለአይን መያዝ ቢጀምርም ከብቶች ገና ተጠቃለው አልገቡም። ጫጫታው አየሩን ሞልቶታል። አእዋፍ፣ ውሾች፣ ህፃናት፣ ጥጆች፣ ሁሉም በየፊናው የሚያወጣው ድምፅ ጀርገብ ሀብረ ድምፅ ፈጥሮ መንፈስን ይማርካል።

የነብዩ አባት ልብስ የሚሰፉበትን ማሽን በመተው፣ እሳቸውም እንደተለመደው ከወገባቸው በላይ በቀዝቃዛ ውሃ ተጣጥበው፣ የተጠቀለለ ቁርበት ይዘው በመምጣት አጠገባችን ጋደም አሉ።

ምሽት ላይ እንዲህ ደጁ ላይ ጋደም ማለቱን የለመድነው ከእሳቸው ነው። ድቅድቅ ያለው ጨለማ ላይ የፈሰሱትን ከዋክብት እያዩ በፀጥታ አእምሮን ማሳረፍ ከፍተኛ ደስታ እንደሚያገናፅፍ እኔም ይኸው ተረድቼያለሁ።

“የጫካ ድመት” የተባለው ነገር አእምሮዬ ውስጥ የቀረ ጉዳይ ነበርና ይህንኑ አነሳሁ፣

“ጋሽ አበበ! እዚህ የጫካ ድመቶች አሉ እንዴ?”

“የቀዌሳ ልጆች ናቸው!” አሉ ሞቅ ካለ ሳቅ ጋር።

እናም እኛ ማብራሪያ እስክንጠይቅም አልጠበቁ። የቀዌሳን የህይወት ታሪክ በአጭሩ አወገን።

“ዝቋላ ላይ የቀዌሳን የአመፅ ታሪክ የማያውቅ የለም” ሲሉ ነበር የጀመሩት። እናም ቀጠሉ፣

“...ቀዌ የኔ ድመት ነበር። መቼ ነበር ጊዜው? እናንተ አልተወለዳችሁም። ምን እናንተ ብቻ? ታላላቆቻችሁም አልተወለዱም። ወደዚህ ወደ ዝቋላ መጥቼ እርሻ እና ይህን የልብስ ስፌት ስራ እንደ ጀመርኩ አይጥ አስቸገረኝ። ዱባ

ያክላሉ የዝቋላ አይጠች። እየመጡ ለስፊት የቀረበውን ጨርቅ በጫጭቀው ኪሳራ በኪሳራ አደረጉኝ።

ይህቺን ይወዳል አበበ!

ድመት መፈለግ ጀመርኩ። እዚህ ግልገል ድመት ፊልጌ ሳጣ፣ ከደብረዘይት አንድ ጥቁር ድመት አገኘሁና ይገዢው መጣሁ። እንደ ኑግ ጥቁር ነበር። ልክ እንደዚህ እንደ ጨለማ! አይኖቹ ብቻ እንደ ከዋክብት ያበራሉ። የሚንበለበል እሳት የሚመስሉ አይኖች ነበሩት።

ይሄም ለአይጥ መድሃኒት ነው።

ጨለማ ውስጥ ቁጭ ብሎ አይኑን ገርበብ ካደረገ ፈልገህ አታገኘውም። ሃይለኛ ድመት ነበር። ቀዳሳ አልኩት ስሙን። ቀዳሳ ማለት እንግዲህ ረጅም፣ ጥቁር፣ ሃይለኛ የእባብ ዘር ነው። በመልኩና በተግባሩ ጠራሁት። ቀዳሳ! ኮስታራኔቱን ተወት! የአያቱ ልጅ!

የሽንጡና የጭራው ርዝመት ሲታይ ሸለምጥማጥ እንጂ ድመት አይመስልም። ድምፁ ብቻ በቂ ነበር አይጥ ለማባረር። አይጥ የሚባል ካካባቢያችን ድራሹ ጠፋ። ቀዳሳ አንድ ባንድ እያሳደደ አንቆ ጨረሳቸው...”

ጋሽ አበበ ረጅም ሳቅ ስቀው ትረካቸውን ቀጠሉ፣

“...ዝምተኛ ነበር ቀዳሳ! እንደ ወታደር እግሮቼን አገጣጥሞ ቁጭ ይላል። አይተኛም ብዙ ጊዜ። ቀን ቀን የቀረሮው ዛፍ ጫፍ ላይ ይወጣል። ከየዛፉ ወሬች ድራሻቸው ጠፋ። ጎጆአቸው እየገባ ከነጫጫቶቻቸው እያነቀ ፈጃቸው። እንዴት ያለ ሃይለኛ ድመት!

ዳሩ አብሮኝ ሊቀጥል አልቻለም። ጠላት ተነሳበት። ለካስ እዚህ ዝቋላ ጥቁር ድመት የክፉ እድል ምልክት ኖሮአል። እኔ ይሄን መች አውቁ? ልብስ ሊያሰፉ የሚመጡ ደምበኞቹ ቀዳሳን ሲያዩ ወደሁዋላ ሩጫ!

‘ምነው? ምነካችሁ?’ ስል፣

‘ጥቁር ድመት በጠዋት መንገዳችንን ካቋረጠ ክፉ ነገር ይገጥመናል። ስለዚህ ቤትህ አንመጣም’

አላስተወዋልኩም እንጂ ለካስ ጥቁር ድመት ዝቋላ አይገባም። አይ አለማውቁ!? ይህን ባውቅ ሌላ ድመት እፈልግ አልነበር? ላግባባ ሞክርኩ፣

‘እረባካችሁ ምን ሆናችሁዋል? ጠቆረ ነጣ ያው የድመት

ልጅ ድመት ነው ብል ማን ሊሰማ?

ምን ማድረግ ይቻላል? እምነት ነው። አንድ ጊዜ እንዲህ ያለ እምነት አእምሮው ውስጥ የከተተን ሰው መመለስ የዋዛ አይሆንም። ከአያት ከቅድመ አያት የሚወረስ ነው። ምን ይደረግ? እዚህ ቃጂማ ጊዮርጊስ ከሚኖር ሰው ነጭ ድመት አገኘሁና ይገደው መጣሁ። ቀዳሳን ደሞ ከረጢት ውስጥ አስገብቼ ሳበቃ በጨለማ ዝንጀሮ ገደል ወስጄ ጣልኩት።

ቤት ስደርስ ቀዳሳን ደጃፉ ላይ ቁጭ ብሏል።

ይችን ይወዳል አበበ?

አልተግባባንም ማለት ነው? እንደዚህም አይሆንም። ለአንድ ድመት ተብሎ ስራ ሊበላሽ አይችልም። ልምጭ ቆረጥኩና ደህና አድርጌ ጀርባው ላይ አሳረፍኩበት።

በጣም ጮኸና ተፈናጠረ። ጥፋት አጥፍቶ የቀጣሁት መስሎታል። አልተግባባንም። የሰው አፍ አያውቅ በምን ልንገረው? በልምጩ ደህና አድርጌ ደገምኩት።

ሁኔታው በፍፁም አይረሳኝም።

ቀዳሳ ግራ ገብቶት አፍጦ ያየኛል። 'በእውነት እንዲህ የሚመታኝ አበበ ነው?' የሚል ይመስል ነበር። ይወደኝ ነበር። ማታ እዚህች አብረን ነበር የምንተኛ። ምን ይደረግ ታዲያ?

ይለይለት አልኩና ለሶስተኛ ጊዜ ስለነዝር ፊትለክ ብሎ ከግቢው ወጣ። እንዲያም ሆኖ ግን አላመነም። ብዙም ሳይቆይ ተመልሶ መጣ። 'እንደተባረረ ማወቅ አለበት' አልኩና ልምጩን አንስቼ ስንደረደርበት ፊቱን አዙሮ ሸሸ።

በነጋታው ጠዋት በር ስከፍት፣ ደጃፉ ላይ ተኝቶአል።

'ቀዳሳ እድለቢሱ! እንዳልተፈለግህ አሁንም ገና አልገባህም? ጥቁር ሆነህ ባትፈጠር ይሻልህ ነበር። እንግዲህ አትቀየሙኝ ቀዳሳ! አልኩና በተኛበት አንድ ጊዜ አሳረፍኩበት።

እንደዚያ ያለ ድንጋጤ በሰውም በእንስሳት ላይም አይቼ አላውቅም። እንደ ጥይት ተተኩሶ ተነሳ። የአውሬ ቁጣውን ጮኸ ሲያበቃ፣ በጥላቻና በክፉ ፊት ዝቶብኝ ግቢውን ለቆ ወጣ።

ከዚያ በሁዋላ ቀዳሳ እንደማይመለስ ርግጠኛ ሆንኩ። በርግጥም ቀዳሳ ወደኔ ቤት አልተመለሰም። እዚያው ሰፈር ውስጥ ዛፍ ላይ ማደር ጀምሮ ነበር አሉ። እረኞች ደግሞ አውቀውት 'ቀዳሳ! ቀዳሳ!' እያሉ በድንጋይ ሲያዋክቡት፣ መንደሪቷን ለቆ

ወደ ዝንጀሮ ገደል ወደ ጫካው ወረደ።

ከዚያ በሁዋላ ለወራት ያህል ያየው አልነበረም። ሁዋላ ግን ተመልሶ ብቅ አለ። እኔ አላየሁትም። ወሬውን ነው የሰማሁት።

‘ቀዌሳ ሰፈር ገብቶ ዶሮ ይዞ ሄደ!’ የሚል ወሬ መጣ።
‘ተሳስታችሁዋል። ድመት ዶሮ መሸከም አይችልም። ሸለምጥማጥ ይሆናል’ አልኩ።

‘ቀዌሳ ነው’ ብለው አረጋገጡልኝ።
አላመንኩም ነበር።

በዚያው ሰዎን ግን እንደገና ወደ መንደር ገብቶ ጫጩት ይዞ ሲፈተለክ ብዙ ሰዎች አዩት። ይህን ጊዜ ግን አመንኩ።

ምን ማመን ብቻ?

ቀዌሳ እያደፈጠ የመንደሩን ዶሮዎች ይፈጅ ገባ። ዶሮ እየሰረቀ ወደ ዝንጀሮ ገደል እንደሚወርድ ቢገመትም ገደሉና ጫካው ሰፊ በመሆኑ ቀዌሳን ፈልጎ ማግኘት የሚቻል አልነበረም። እረኞች አድፍጠው ሊገድሉት ብዙ ሞክረው አልሆነላቸውም። ሲሸሎኮኮክና ሲበር ልክ እንደ እባብ በአይን አይታይም አሉ።

አንድ ጊዜ ግን ቀዌሳ ለጥቂት ሊያዝ ነበር።

ዳሩ በግልባጩ አሳዛኝ ሁኔታ ተፈጠረ። እረኞች እዚህ ከመንደራችን እልፍ ብሎ አንድ ዛፍ ስር የዶሮ ላባ ተዘርቶ ያገኛሉ። ይጠራጠሩና ዛፉን ሲፈትሹ ቀዌ ጀግናው ከዛፉ ጫፍ ባላ ማሃል ተኝቶ ያዩታል።

ወዲያው ወሬውን ቢያዳርሱ ሰፈሩ ግልብጥ ብሎ ያቺን ዛፍ ከበበ። እኔም ራሴ እየሰፋሁ የነበረውን ልብስ ትቼ በርሬ ወጣሁ።

ቀዌ የቀረረ ዛፍ ጫፍ ላይ ባላ መሃል ተሸሽጎ ቁልቁል ያየናል። እረኞቹ እንዴት እንዳዩት የሚደንቅ ነው። ዛፉ ጥቁር በመሆኑ ቀዌን መለየት የሚቻል አልነበረም።

ለካስ ጫጩት ሞጭልፎ እዚህ ዛፍ ላይ ነበር የሚወጣ። በድንጋይ፣ በፋሪሳ፣ በወንጭፍ ከዛፍ ሊያወርዱት ሞክሩ። አልሆነም። ባላው ማህል ተለጥፎ ድንጋይ ሊደርስበት አልቻለም። ህዝቡ መቼም ግልብጥ ብሎ ወጥቶአል። ሴቶች፣ ህፃናት፣ ሽማግሌዎች፣ የቀረ ሰው አለ ማለት አይቻልም።

በድንጋይ አልሆን ሲል አንድ እረኛ ሽመል ይዞ ወደ ዛፉ ወጣ። ቀዌሳ አጠገብ ደርሶ በዱላ አንድ ጊዜ ሲሞክረው፣ ቀዌ ማመን የማይቻል ጀብድ ፈፀመ።

ከላይ ቁልቁል ወደ ተሰበሰበው ህዝብ ተወረወረ።

ይህ ይሆናል ብሎ ማን ሊጠብቅ?

ጩኸት እና ሽሽት ሆነ። አንዱ ባንዱ ላይ እየዘለለ። ድመት መሆኑንም ረስተውት ኖሮአል። ሰይጣን ወይ ነብር የዘለለባቸው ይመስል ሽሽት! አንዱ በሌላው ላይ እየዘለለ። ኡኡታው! አቧራው! ድብልቅልቁ ወጣ። ትርምሱ ጋብ ሲል አንድ ሽማግሌና አንድ ህፃን ተሰብረው ተገኙ። ርስበራስ ተረጋግጦ የደረሰውን መለስተኛ አደጋ ተውት።”

ጋሽ አበበ ፋታ ወሰዱና ትረካቸውን ቀጠሉ፣

“...ቀዌሳ ሳይያዝ አመለጠ!

“...ይሄ ሁኔታ አምልኮቱን ጨመረው። በዚያ ሰሞን ሌላ ወሬ አልነበረም። የገበሬ ማህበሩ ሊቀመንበር ጠመንጃ የታጠቁ ሶስት አብዮት ጠባቂዎችን ወደ ዝንጀሮ ገደል ላከ። አንድ ወር ሙሉ በየገደሉ ፈለጉት። ቀዌሳ! ቀዌ! እያሉ እየተጣሩ... ሊታልሉት...”

ጋሽ አበበ እንደገና ረጅም ሳቅ ሳቁ፣

“...ቀዌሳ ግን አልተገኘም።

“...ከዚያ ወዲያም ዶሮና ጫጫት መመንተፋን ተወ።

ድምፁ ጠፋ። አየሁት የሚል እረኛም አልተደመጠም።

ሁዋላ ግን እንደገና ወሬው መጣ።

ሌሊት በየጎጆው እየዞረ ሴት ድመቶችን ያንጫጫል ተባለ። ይህም እውነት ነበር። ወሬው ተወርቶ ብዙም ሳይቆይ አንድ ጎጆ ውስጥ ጥቋቁር ድመቶች ተወለዱ።

ደንግጠው ግልገሎቹን ዝንጀሮ ገደል ወስደው ጣሉዋቸው። እረኞችም እነዚያን ግልገሎች በድንጋይ ቀጥቅጠው ገደሏቸው።

መች በዚህ አበቃ!

እዚህም እዚያም ጥቋቁር ድመቶች ይወለዱ ጀመር። አንዳንዶቹ ያረገዙ ድመቶቻቸውን ወስደው ይጥሉ፣ ይገድሉ ገቡ። በዚያን አመት በሚወለዱት ጥቋቁር ድመቶች ምክንያት፣ ‘እህሉ ላይ ቸነፈር ይወርዳል፣ እልቂት ይመጣል’ እያሉ የሚተነብዩም ተሰሙ። ‘የወቀዮ ቁጣ ነው። በየጎጆአችን ጥቁር

ድመት መታየቱም የክፉ ዘመን መምጣት ምልክት ነው' ሲሉ የተናገሩም ነበሩ። ብዙ ተባለ መቼም። አንዳንዶቹ ጥቁር ግልገሎችን ገደል ወስደው ሲጥሉ፣ እናት ድመቶች እያሸተቱ ገደል ወርደው ልጆቻቸውን ሲያጠቡ አይተናል የሚል የእረኞች ወሬም መጣ። የዝቋላ ሰው ይህን እየተቀባበለ አወራ። አንዳንድ ጠንቋዮች ደግሞ 'ቀዳሳ ድመት አይደለም፣ ባለውቃቢ ነው' ሲሉ ተናገሩ።

እንዲህ ከረምን።

ከዛፍ ላይ ዘሎ ካመለጠ ወዲህ ቀዳሳን በአካል ያየው ግን አልነበረም። እድሜውም ስለገፋ ሞቶ ይሆናል ብዬ ገምቼ ነበር። ሆኖም ቀዳ በህይወት ነበረ።

አንድ ምሽት እዚህች ቁርባት ላይ ጋደም እንዳልኩ ቀዳሳ መጥቶ እዚያች ደጃፏ ላይ ቁጭ አለ። እንደ ወታደር የፊት እግሮቹን ግጥምጥም አድርጎ! ከዚያ እኔን ያየኛል።

አህ! ቀዳሳ አርጅቶ ነበር።

ያ እሳት የላሰ ጀግና በመጨረሻ በእርጅና ተረታ። ተርቦ መምጣቱ ነበር። በአጥንቱ ነበር የሚራመድ። ገበሎ እንኳ መያዝ አቃተው ማለት ነው? እንዴት ልቤ እንደተነካ አታውቁም።

'ቀዳሳ! ግባ! እባክህ ግባ! ቤትህ ነው' አልኩት።

አይኖቹን ጨፈን ከፊት እያደረገ ጥቂት ቆየ።

ፊጥኜ ንዳ ገባሁና ወተት በወጪት አድርጌ ሳስጠጋለት ወደ ሁዋላ ሸሸ። ራቅ ስልለት ግን ተመልሶ መጣና በእርጋታ ከወተቱ ጠጣ። አልጨረሰውም። ጥቂት ጠጥቶ አፉን በምላሱ ያፀዳዳ ያዘ፤

'ቀዳ! እባክህ ግባ! በድዩሃለሁ ይቅር በለኝ' አልኩት።

ድመት ሆኖ ሊሰማኝ አልቻለም። ምን ማድረግ ይቻላል? ከፊቱ መቆም የማልችል ሆኖ ተሰማኝ። ይህ ተራ ድመት ለሶስት አመታት ዝቋላን አንቀጥቅጦ ገዝቶአታል። ይህ እውነት ነው። አንድ ተራ ድመት የልቡን ሰርቶ መኖር ቻለ። ይኸው አሁን ግን አርጅቶ እፊቴ ቆሞአል።

ቀዳ የሰጠሁትን ወተት ጠጥቶ እንኳ ሳያበቃ ፊቱን አዙሮ ጨለማ ውስጥ ገባ። በነገታው ይመጣል ብዬ ጠብቄ ነበር። ሳይመጣ ቀረ። 'ሲርበው መምጣቱ አይቀር' ብዬ ጠበቅሁት። ሶስት ቀናት፣ አራት ቀናት አልመጣም። ለካሰ ሞቶ

ኖሮአል። ዝንጀሮ ገደል ወድቆ እረኞች አገኙት።

ይህ ወሬ ሲሰማ ድፍን ዝቋላ ግልብጥ ብሎ ወደ ዝንጀሮ ገደል ወረደ። ቀዌሳን ሊያይ! አንድ አርጅቶ የሞተ ድመት ሊያይ...”

ጋሽ አበበ ከት ብለው ሳቁና ትረካቸውን አጠቃለሉ፤

“...እኔም ሄድኩ። እንደ ሁሉም ሰው ተጋፍቼ ተጠግቼ አየሁት። ቀዌ ድንጋይ ላይ ወድቆአል። በእርጅና ምክንያት ገደሉን ሊቆጣጠረው አቅቶት ከላይ ሳይፈጠፈጥ አልቀረም። ሴቶች የሚወዱት ጀግና የሞተ ይመስል በዚያን ሰሞን ወሬያቸው ሁሉ ስለ ቀዌሳ ሆነ። ቀዌ! ቀዌሶ! ቀዌሳ! ሲባል ተሰነበተ። እንደ ባላባት ተለቀሰለት፤ እንደ አርበኛ ተዘፈነለት።

ከዚያ ወዲህ እንግዲህ ዝቋላ ላይ ጥቁር ድመት መፍራት ቀረ። አሁን በየቤቱ ብትሄዱ ጥቁር ድመት ታያላችሁ። ጫካ ውስጥም ጥቋቁር ድመቶች አሉ። ሁሉም የቀዌሳ ልጆች ናቸው!

ለቀዌሳ ሃይል የሰጠው አምላክ ነው ብለው የሚያምኑም አሉ። እንዲህ ያለ የእምነት ነገር መቼም አንዳንዴ አስቸጋሪ ነው። ‘ቀዌሳ ነኝ’ የሚል አንድ ጠንቋይም ተነስቶ ነበር። ዘጠኝ ጥቋቁር ድመቶች ቤቱ ውስጥ እያርመሰመሰ ይጠነቁል ነበር። እንዲህ ነው እንግዲህ ታሪኩ። ርግጥ ነው፤ አሁን የቀዌሳ ልጆች ዝቋላ ላይ እንደ ድመት ሳይሆን እንደ ሰው ተከብረው እየኖሩ ነው...”

ጋሽ አበበ ይህን ሲያወጉን አብሮአቸው ጋደም ያለውን ጥቁር ድመት እያሻሹት ነበር...

ሁለቱ ዝሆኖች

አይን ያለው ይይ!
 ልብ ያለው ያስተውል፣ ጆሮ ያለው ይሰማ፣
 ይህ ፍፁም ባድማ፣
 ይህ ፍፁም ድቅድቅ ጨለማ፣
 እሚበራ እንዳይመስላችሁ...
 በናንተ የይስሙላ ቁራጭ ሻማ፣
 መጋረጃው ያልተነሳ ተውኔት...
 ያልተፈታ እንቁቅልሽ፣ አለውና ጨለማ፣
 ነፋስ እሳተ ጎመራን ሲታቀፍ፣ ይችላልና ጠፍ ባድማ፣

(ግጥም - ደበበ ሰይፉ)

* * *

ናላ በጭጋ ሲሸፈን - ልቦና በስጋት ሲባባ፣
 መርሳት በራስ ቤት ሲሰራ - ፍርሃት ግንቡን ሲገነባ፣
 ጭንቀት ጓዙን ሲያሳፍር - መጠርጠር ጫፉ ሲተባ፣
 ላወቀ መንቃት ያኔ ነው - የህይወት ክረምት ሲገባ፣

(ግጥም - ጌትነት እንደው)

መለስ ዜናዊ እና ስዬ አብርሃ የተባሉት ሁለት ዝሆኖች በእድሜ እኩያዎች ናቸው። እንደ ጃንሆይ ስንወለድ ጀምሮ ስልጣን ይገባናል! ለመምራት እንጂ ለመመራት አልተፈጠርንም ብለው የሚያምኑ የባላባት ልጆች!

ሁለቱም በትምህርታቸው ሰነፎች አልነበሩም። ሁለቱም ጠብ አፍቃሪ አምባገነኖች ሲሆኑ፣ 'እብሪት' የተባለው ባለጭራ ከከብ የጋራ እጣቸው ነው! ሁለቱም የህክምናን የሞያ ዘርፍ

መርጠው ማጥናት ጀምረው እንደነበር የቅድመ ትግል ድርሳናቸው ያወጋናል። ዳሩ ምን ያደርጋል? የሰው አካል በቢላ እየቀደዱ የህብረተሰብ ፈውስ ይሆናሉ ተብሎ ሲጠበቅ፣ በጠመንጃ ሃገር ወደ መቅደድ ገቡ። ጥቁር አንበሳ ሆስፒታል ሲጠበቁ ደደቢት በረሃ ተገኙ። 'ፕሮፌሰር አስራት ወልደየስን ይተካሉ' ተብለው ሲጠበቁ፣ በግልባጩ አስረውና አስቃይተው ገደሏቸው።

በባህርይ ሁለቱም እብሪተኞች ይሁኑ እንጂ፣ የተለያየ አቅምና ተሰጥኦ ባለቤት ናቸው። የአነጋገር ዘይቤአቸው ሲመዘን መለስ ጭራው ጮሌ ነው። ስዬ እንደ ትንሹ ቡሽ ገገማ ነገር ነው። መለስ ዲፕሎማሲ ያውቃል፣ መተግጠፍ ይችልበታል። 'አድዋ' እያልከው 'መቀሌ' ታገኘዋለህ። መያዣ መቆንጠጫ የሌለው ልምጭ ነው። የተቃወመህን አሳብ ተገልብጦ እንደራሱ ባንዴራ ሲያውለበልበው ግራ ትጋባለህ።

ስዬ በተቃራኒው ዘነዘና የዋጠ ይመስላል። ከመሬት ተነስቶ ቁጣው አይጣል! ሰዎችን ሁሉ ገና ድሮ ንቆ ጨርሷል። ከስዬ ጋር አብረህ ለመስራት ከወሰንክ ከዳሚ ለመሆን ጫንቃህን አመቻች።

መለስ ቀጤማ ናት።

ልክ እንደ አሪቲ ጉዝጓዝ ይሆንልሃል። ጊዜ ጠብቆ ግን መልሶ ጎዝጉዞ ይረግጥሃል። ዝሆን የረገጠው ሳር ያደርግሃል። መለስ ፖለቲካዊ ሰውነቱ ሲልቅ፣ ስዬ ወታደራዊ አቋሙ ያመዘናል። ውጊያ ላይ መለስ ዜናዊ ጀግና አይደለም። ርግጥ ነው፣ ጦር ሜዳ ላይ ጀግና መሆን ቀላል አይደለም። በነገራችን ላይ ሲቪላዊ ጀግንነትና የጦር ሜዳ ውሎ ለየቅል ናቸው። ጀግና አለመሆንም ወንጀል አይደለም። ማንም ሰው ቢሆንለት ጀግና ተዋጊ ቢሆን ይመርጣል። ስዬ አብርሃ በጦር ሜዳ ውሎው ብዙ አይታማም። "ልቦ ድንጋይ" የሚሉት አይነት ነው ይላሉ። "ህወሃት አለቀለት፣ ተደመሰሰ" በተባሉ ውጊያዎች ላይ ስዬ ልብ የሚጠይቅ ፅኑ ርምጃ እየወሰደ ድርጅቱን ከሞት ያተረፈባቸው ጊዜያቶች ስለመኖራቸው የሚነገሩ ወጎች አሉ። ጦርነትን በጀግንነት ለድል ማብቃትና ሲቪል ህዝብን በዴሞክራሲያዊ መንገድ መምራት ግን ለየቅል ናቸው። ብዙውን ጊዜ ችግር የሚከተለውም የጦር ሜዳ ጀግኖች ሃገር ለመምራት በሚሞክሩበት ጊዜ ነው። ስዬ በመድፍ ተኩስ አይደነግጥም።

“ተሳስቼ ነበር” የምትለዋን ቃል ግን ከመድፍ በላይ ይፈራታል። ስዬ “ይቅርታ” የምትለውን ቃል ካንደበቱ ሊያወጣ አይቻለውም። ዶክተር ሃይሉ አርአያ እንደሚሉት ሲቪላዊ ጀግንነት የባህላችን አንዱ አካል ሊሆን አልቻለም። ስህተቱን ከማመንና የፈፀመውን ወንጀል ይፋ ከማድረግ አንፃር ስንመዝነው ስዬ ፈሪ ብቻ ሳይሆን በቅቧቃ ጭምር ነው።

አዲስ አበባ በተያዘች ማግስት ከስዬ ጋር ሃገረሰላም ዋሻ ውስጥ ተገናኝተን እንደነበር በቀዳሚው መፅሃፌ ተርኬ ነበር። ስዬ በረጅም ርቀት የመገናኛ ሬድዮ ከአዲስ አበባ ከፃድቃን ተከታታይ ሪፖርት እየተቀበለ መመሪያ ይሰጥ ነበር። ከጋዜጠኞቹ ጓደኞቹ ጋር እዚያች ቁጭ ባልኩባት ደቂቃ ስዬ የአዲስ አበባ ዩኒቨርሲቲ ተማሪዎች አመፅን በተመለከተ መረጃ ደረሰው። ስዬ መደረግ ያለበትን መመሪያ ሰጥቶ ሲያበቃ እዚያ ለነበርነው ጋዜጠኞች፣ (መዝሙር ፈንጅ፣ ሙሉጌታ ገሰስ እና እኔ) እንዲህ አለን፣

“ለምነን ኢትዮጵያዊ አንሆንም። ካልፈለጉ ማይጨው ላይ በታንክ ዘግተን ቁጭ እንላለን!”

(ስዬ ማይጨው እንጂ አሸንጌ አላለም። በዚያን ወቅት የትግራይ ክልል ድንበር ብለው የሚያስቡት እስከ ማይጨው ያለውን መሬት ብቻ ነበር።)

በወቅቱ የስዬ ፍርሃት ወለል ብሎ ታይቶኝ ነበር። የጦር ሚዳውን ውጊያ በድል ያጠናቀቀው ጀግናው ስዬ ከሰላማዊው ትግል ፊት ሲርበተበት አየሁት። ከደርግ ግዙፍ ብረት ለበስ ጦር ፊት ግንባር ለግንባር የተዋጋው ስዬ መሳሪያ ካልታጠቁ ተማሪዎች ፊት ሲንቀጠቀጥና ወደ ማይጨው ስለማፈግፈግ ሲያወራ በጆርዬ ሰማሁት።

ከዚህ አንፃር መለስ ጭልፊት ነው።

ጤፍ በሚቆላው ምላሱ የነደደውን ያበርደዋል። ያም ሆኖ መለስ ሲቪላዊ ጀግና አይደለም። የጦር ጀግንነቱም አልተሳካለት። የጥሎ ማለፍና የጠልፎ መጣል ችሎታዎቹን ማሳደግ ግን ችሎአል።

ስዬና መለስ የሚያደርጉት ግላዊ የስልጣን ሽኩቻ “ቶም ኤንድ ጄሪ” የተባለውን የህፃናት ፊልም ያስታውሰኛል። መለስ ብልጥ አይጥ ነው። ስዬ ጅል ድመት። አይጣ እያንገላታች ትጫወትበታለች። ድመቱ አይጣን ከያዛት እንደሚቀረጣጥፋት

ግልፅ ነው። ክፋቱ ግን መቼም ቢሆን ሊይዛት አይችልም።

ፋገራው ይቆይልኝና ወደ ቁምነገሩ ልመለስ...

አንድ ግልፅ ነገር አለ።

በ“ኢትዮጵያዊነት” አጀንዳ ላይ መለስና ስዬ የአንድ ድምቡሎ ሁለት ገፅታ ናቸው። ሁለቱም የኢትዮጵያዊነትን ሃገራዊ ስሜት ከደማቸው ውስጥ አስወግደው ራሳቸውን ወደ “ንፁህ ትግራዊዊነት” ለውጠዋል። ‘ስዬ ታስሮ ከተፈታ በሁዋላ ራሱን ኢትዮጵያዊ ማድረግ ችሎአል’ ብለው የሚከራከሩ አሉ።

እኔ ይህን ለመቀበል እችገራለሁ።

መቀበል የተቸገርኩት የማውቀው ነገር ስላለ ነው። አትዮጵያ የተባለችውን እድለቢስ ሃገር ከመምራት አንጻር መለስና ስዬ አንድ መሰረታዊ የሆነ ልዩነት አላቸው።

“የሀወሃት ቡድን በኢትዮጵያ ስልጣን ላይ ነግሶ እንዴት ለረጅም ጊዜ ሊቆይ ይችላል?” ለሚለው ጥያቄ የሚሰጡት ምላሽ ላይ በእጅግ ይለያያሉ።

ይህ ልዩነታቸው በሀወሃት ካድሬዎችና በከፊል ደግሞ በእህት ድርጅቶች ካድሬዎች በግልፅ ይታወቃል። በተቃዋሚዎችና በኢትዮጵያ ህዝብ ዘንድ ግን ስለዚህ ልዩነታቸው በግልፅ የሚታወቅ አይመስለኝም። በዚህ ዘመን የፖለቲካ የሃይል አሰላለፍ ውስጥ መለስና ስዬ ወደ ቁንጮው ወጥተው ይህን መከራው የተራዘመ ህዝብ አክሮባት እየሰሩበት ነው ብዬ ስለማምን፣ በዚህ ትረካ የኔን የግል እይታ በጨረፍታ አቀርቦታለሁ።

* * *

የስዬ አብርሃና የመለስ ዜናዊ ሽኩቻ መቼና የት እንደተጀመረ በትክክል አላውቅም። የሁለቱ ዝሆኖች መጠላለፍና ሽኩቻ፣ “ደቂ አድዋ” እና “ደቂ ተምቤን” አይነት መልክ ይዞ ይፋ የሆነው ግን ስዬ የመከላከያ ሚኒስትር በነበረበት በ1985 መጀመሪያ ግድም ነበር።

በሀወሃት ትግል የመጀመሪያዎቹ ዘመናት፣ “ህንፍሽፍሽ” በሚል መጠሪያ የሚታወቅ የመከፋፈል ችግር ተከስቶ የነበር መሆኑ ግን፣ ችግሩ ስር ሰዶ የቆየ ስለመሆኑ ጠቋሚ ይመስላል። በ“ህንፍሽፍሽ” ዙሪያ በተለያዩ ጊዜያት ከጥቂት በላይ ተፅዕኖ አለ። እዚህ አልደግመውም። ባጭሩ ግን ህንፍሽፍሽ ራሳቸውን፣

“አሽአ” ብለው በሚጠሩና “ደቂ አሉላ” በተባሉት መካከል የተፈጠረ የስልጣን ሽሚያ ነበር። “አሽአ” ማለት አድዋ፣ ሽሬ፣ አክሱም፣ ማለት ሲሆን፣ “ደቂ አሉላ” ደግሞ የተምቤን ተወላጆች ናቸው። የ“ደቂ አሉላ” ቡድን፣ “ስልጣን ሙሉ በሙሉ በ‘አሽአ’ ተያዘ” የሚል ቅሬታ ነበረው። ይህ የወቅቱ የስልጣን ረሃብና ሽኩቻ ህይወት እስከመጥፋት ያደረሰ ቢሆንም፣ በዚያን ጊዜ ሊያፍኑት አሊያም ሊያቀዛቅዙት ችለው ነበር። ሆኖም ደርግ ከወደቀ በሁዋላ ተዳፍኖ የቆየው የሁለቱ ጎራዎች ቅሬታ ማንሰራራቱ አልቀረም።

መለስ ዜናዊ የሃገሪቱን ስልጣን እንደተረከበ የቤተመንግስቱን የውስጥ እና ዙሪያ ጥበቃ በአድዋ ተወላጆች ሞላው። ይህ መነሻ ተዳፍኖ የቆየውን ቅሬታ ቀሰቀሰውና በ1985 አጋማሽ ላይ በስዬ አብርሃ ዙሪያ የተሰባሰቡ ደቂ አሉላዎች፣ ‘መፈንቅለ መንግስት ሊሞክሩ አስበዋል’ በሚል ለሁለተኛ ጊዜ ተመቱ። በተጣደፈ ሁኔታም ስዬ አብርሃ ከመከላከያ ሚኒስትርነት ተነስቶ በቅጣት ወደ ትግራይ ተላከ።

ስዬ በርግጥ፣ “ደቂ አሉላ” በሚል ህቡእ መጠሪያ የተምቤን ተወላጆች እንዲሰባሰቡ አድርጎ ነበርን? ይህ ጥያቄ በ1985 በተደረገው የመከላከያ ግምገማ ላይ ተነስቶ ነበር። ጉዳዩ ይበልጥ ከመጮሁ በፊትም እንዲታፈን ተደረገ። ግምገማው የላይኛውን አመራር ሳይነካ፣ ስም ሳይጠቅስ በታችኛው አባል ደረጃ ብቻ እንዲታይ ተወሰነ። ‘የላይኛው አመራር ከችግሩ ነፃ መሆኑ በራሱ መድረክ ታይቶ ተረጋግጦአል’ በሚል ‘ሾላ በድፍኑ’ ተብሎ ታለፈ። ታችኛው ካድሬም ‘ስልጣን ፈላጊነት’ የተሰኘ የመገምገሚያ ነጥብ ተሰጠውና በዚያ ታጥሮ ራሱን እንዲገመገም ታዘዘ። አጀንዳውም ለሁለተኛ ጊዜ ታፈነ።

ስዬ አብርሃ ከመንግስታዊ ስልጣኑ የመነሳቱና ወደ ትግራይ የመላኩ ዜና ግን ምስጢሩን በከፊል ነፋስ እንዲገባበት አደረገው።

በወቅቱ ይህን ጉዳይ አስመልክቶ ለሚስጢሩ የቀረበ መረጃ በሚዲያ ፍንጭ የሰጡን ብቸኛው ሰው ፕሮፌሰር መስፍን ወልደማርያም ነበሩ። ስዬ አብርሃ ከኤርትራ ጋር በተያያዘ አጀንዳ ከመለስ ጋር በፈጠረው ልዩነት ስልጣኑን ተነጥቆ ወደ መቀሌ በቅጣት መዛወሩን ገለጹልን። በወያኔ ጓዳ ዙሪያ ለነበርነው የፕሮፌሰሩ መረጃ አዲስ ባይሆንም ጉዳዩን አንስቶ

ለመወያየት ግን በር ከፍቶልን ነበር።

እኔ በነጋታው ስዬ ዘንድ ወደ መቀሌ ደውዬ አገኘሁትና ፕሮፌሰር መስፍን የፃፉትን በአጭሩ አነበብኩለት።

አንብቤ ሳበቃ፤

“ምን ያውቃልና ነው የሚለፈልፈው?” አለ በስሜት።

እኔም ስራዬን መስራት ያመቸኝ ዘንድ ይችኑ የስዩን ቁጣ ማራገቤ አልቀረም። ዋና ፍላጎቴ ስዬ ቃለመጠይቅ እንዲሰጠኝ ብቻ ነበር። እናም ፈጠን ብዬ፤

“የዛሬው የፒያሳ ወሬ ስላንተ ሆኖአል” አልኩት። አያያዝኩና እንዲህ አከልኩ፤ “ቃለመጠይቅ ብትሰጠኝ ይሻላል። ባይሆን ጉዳዩን በእግረመንገድ እናነሳዋለን”

በዚህ ተስማምተን ስዬ ወደ አዲሳባ እንደመጣ ለእጅይታ መፅሄት ሰፊ ቃለመጠይቅ ሰጠኝና የሽፋን ዘገባ አድርጌ አተምኩት። በውይይታችን ወቅት “የማይታተም” በሚል ‘በሀወሃት አመራር ውስጥ የመከፋፈል አደጋ ተከስቶ ነበር’ የሚል ወሬ መኖሩን ጠቆም አድርጌ ነበር።

ስዬ ባጭሩ፤ “ውሸት ነው” ስል አስተባበለ።

በወቅቱ ስዬን የማላምንበት ምክንያት አልነበረም። እና ወሬው ውሸት የመሆን እድል ሊኖረው እንደሚችል ግምት ወስኜ ወደ ቀጣይ ስራዬ አመራሁ። ወሬው ውሸት አለመሆኑ ግን ብዙም ሳይቆይ ይፋ ሆነ። የሁለቱ ዝሆኖች ሽኩቻ በአይን መታየት ጀመረ።

* * *

ሁዋላ “እነ ተወልደ” ተብለው የታወቁት የአመራር አባላት በወቅቱ የስዬን ከመከላከያ መነሳት የደገፉበት የራሳቸው በቂ ምክንያት ነበራቸው። ይህም የስዬ ደጋፊዎች “አሽአ” ብለው የሚጠሩትን ቡድን የመቃወም ዝንባሌ ማሳየታቸው ነበር። ስዬ በቀጥታ ህልውናቸው ላይ መጥቶባቸው ነበር። በመሆኑም ስዬ ባለጠመንጃዎችን ከሚያዝበት አደገኛ ወንበር ተነስቶ ትግራይ ላይ እየተጠበቀ እንዲቆይ መለስ ያቀረበውን ሃሳብ ባንድ ድምፅ አፀደቁለት። እንደታቀደውም ስዬ በነአርከበ ኡቅባይና ስብሃት ነጋ ተከቦ፤ እንደ ቆሰለ አውሬ ሲጠበቅ ቆየ። የስዬ አብርሃ ወንድሞችና ዘመድ አዝማድ ያለሃፍረት ሃብት ወደ ማጋበሱ ሲገቡም እነ መለስ ያለ እንቅፋት ለቀዋቸው ቆዩ። ስዬ

በባህርይው ተናካሽ ተፈጥሮ አለው። አመለኛን ወይፈን ጨው እያላሰክ አንገቱ ላይ ገመድ እንደምታስርበት ሁሉ፣ ስዬ በዚህ ዘዴ ወደ ሙስናው ሃይቅ ገብቶ እንዲዋኝ መንገዱን ሁሉ ከፊት ሲጠርጉለትና ሲያመቻቹለት ቆይተው ነበር። ስዬ ውሎና አክራሞቱ ትግራይ በመሆኑም “መለስን ሊተናኮል አይችልም” ተብሎ ታስቦ ነበር።

ተገላቢጦሽ ሆነ!

ስዬ አብርሃ መቀሌ ከገባበት እለት ጀምሮ እንደ ትግሉ ጊዜ አንገቱ ላይ ክሹክ መጠቅለሉን ሆን ብሎ ቀጠለበት። ከኤርትራ ጋር በድንበርና በጉምሩክ ነክ ጉዳይ መተናኮል አበዛ። ይህም መለስን የሚረብሸው ሆኖ ተገኘ። ወደ ኤርትራ የሚያልፉ ኤርትራውያን መንገደኞችን እያስፈተሽ ግማሽ ኪሎ በርበሬ መውረስ በመጀመሩ መለስ ወደ ስዬ ደውሎ፣

“የፖለቲካ ዝምድናውን ወደ በርበሬና ሽሮ ደረጃ እያወረዳችሁት ነው” ብሎ ስለማለቱ የአንድ ሰሞን የሰፈራችን ወሬ ለመሆን በቃ።

የስዬና የመለስ አለመጣጣምም በተለያዩ ቅርፅና ይዘት እዚህም እዚያም ይሰማ ቀጠለ። ስዬ መለስን ከኤርትራ ጋር ሚዛናዊ ያልሆነ ግንኙነት በመፈፀም ሲያማው፣ መለስ ስዬን በሙስና ያጠቋቁረው ገባ። መዘላለፋቸው በረታ። መለስ በአንድ አጋጣሚ፣ “ክሹክ አንገት ላይ መጠቅለል የጦር መሃንዲስ መሆን አይደለም” ብሎ ስዬ ላይ ሲያሸግጥጥ፤ ስዬ በበኩሉ የመለስን ባለ ሰባት ሺህ ብር ሱፍ ልብሶች እያነሳሳ በጠረባ ያደባዩው ገባ። የሁለቱ ዝሆኖች መዘላለፍ አያሌ መልኮች ነበሩት። ስዬ ከጥንት ጀምሮ ሲወርድ ሲዋረድ የመጣ የገዢነት ትውልድ እንዳለው ራሱን አሳምኖ ሲያበቃ፤ መለስ ዜናዊን “የባንዳ ልጅ” ይለዋል። መለስ በበኩሉ፣ “ቀድሞ የታገለ ሳይሆን፣ ቀድሞ አላማችንን የጨበጠ” የምትል ባንዴራ በማውለብለብ የአብዛኛውን የህወሃት አባል ቀልብ ተቆጣጠረ።

ይህ በእንዲህ እንዳለም የኢትዮ-ኤርትራ የድንበር ግጭት ፈነዳ። ይህ ክስተት ለስዬ አብርሃ “ትንሳኤ” እንደሆነለት ብዙዎች ይስማማሉ። ስዬ የሴት ልጁ ሰርግ እንደደረሰበት አባወራ ለታላቅ የጦርነት ድግስ ዝግጅቱን የጀመረው የዜናውን ይፋ መሆን ተከትሎ ነበር። መለስ ብዙ ጊዜ፣

“ጦርነቱ የተካሄደው ከፍላጎቴ ውጭ ነው” ሲል

የሚገልፀው በቀጥታ ስዩን ይመለከታል።

እንደ ሃገር መሪነቱ መለስ በዚህ የጦርነት ዋዜማ ፈታኝና ያልጠበቀው አጣብቂኝ ውስጥ ለመግባት ተገዶአል። ስዩ ለጦርነቱ ባጭር ታጥቆ መነሳቱ፣ የጦርነቱ መካሄድ የሃይል ሚዛኑን አስጠብቆ ለመንዝ ብቸኛው አማራጭ መስሎ ስለታየው ነበር።

ሁለቱ ዝሆኖች በኤርትራ ላይ ያላቸው አመለካከት ግልፅ ነበር። ስዩ ሻእቢያን እና የኤርትራን ህዝብ በአንድ ላይ ጨፍልቆ “የህወሃት ጠላት” ሲል ፈርጆአቸዋል። ስዩ የኤርትራን ህዝብ በጠላትነት የሚመለከተው ከዚያው ከተለመደው፣ “ይንቁናል” ከሚለው ዘፈን ተነስቶ ነበር።

መለስ በአንፃሩ ሻእቢያን እና የኤርትራን ህዝብ ለያይቶ የማየት ዝንባሌ ነበረው። የኤርትራ ነፃነት በታወጀበት እለት አስመራ ተገኝቶ ያደረገው ንግግር ይህንኑ ይጠቁማል፣ እንዲህ ነበር ያለው፣

“...ለረጅም ዘመናት ከቅኝ አገዛዝ ነፃ ለመውጣት ያደረጋችሁት ትግል ተሳክቶ ለዚህ በመብቃታችሁ እንኳን ደስ ያላችሁ። አንድ ልገልፅላችሁ የምፈልገው ነገር አለ። በናንተ ጀርባ ላይ ያለው ቁስልና ጠባሳ በኔም ጀርባ ላይ አለ። ይሁን እንጂ ቁስሉን በማከክ ያለፈውን ማስታወስ የለባችሁም። ለምን ቢባል የሚያስከትለው ችግር አለና ነው። ቁስሉን መርሳት ደግሞ የለባችሁም። ለምን ቢባል ልንማርበት ስለሚያስፈልግ ነው...”

መለስ ፍላጎቱ ግልፅ ያልሆነ፣ ስሜቱ የተደበቀ፣ የተምታታበት አመለካከት ይዞ ግራ ሲጋባ ስዩ ደግሞ “ይንቁናል” በሚለው ጥቁር ብርድልብስ ተጠቅልሎ የኤርትራ ህዝብ ላይ ቂም ቋጥሮ፣ የበቀል ዜማ እያዜመ ነበር።

የሁለቱ ሃገሮች ግጭት እንደተከሰተም ስዩ የውስጥ ህመሙን ለመፈወስ ይህን አጋጣሚ ሊጠቀምበት ወገኑን ባጭር ታጠቆ ተነሳ። መለስ ሻእቢያ እንዲወገድለት አጥብቆ ቢፈልግም፣ የኤርትራን ህዝብ እንደ ህዝብ ዘሩን የመደምሰስ ቂም በቀል ዝንባሌ አሳይቶ አያውቅም። ስዩ ህዝቡንም ሻእቢያንም የመጨፈላለቅ አይነት በቀል አርግዞ ነበር።፤

ይህ የሁለቱ ዝሆኖች የአመለካከት ልዩነትና የስልጣን ሽኩቻ የሉአላዊነት መደፈርን ሽፋን አድርጎ በጠፊ ሁኔታ ተጋጋለ። ፖሊት ቢሮውን አልፎ እስከ ካድሬው ድረስ

ተቀጣጠለ። እነ ስዬ በወቅቱ ኢትዮጵያ የአሰብን ወደብ እስከ መያዝ ልትደርስ እንደምትችል ለህዝቡ ተስፋ በመመገብ ሰፊ ድጋፍ ለመሸመት መቻላቸው ግልፅ ነበር።

ገብሩ አስራት በስዬ ሴራ ከተጠለፉት የመጀመሪያዎቹ ነበር። የትግራይ ካድሬዎችን ሰብስቦ፤

“ኤርትራውያን ‘አንድ ድመት ለሃምሳ አይጥ’፣ ‘አንድ ፍሊት ለሃምሳ ዝንብ’ ይሉአችሁዋል” ሲል ሚዲያ ላይ ቀርቦ ቀሰቀሰ። የትግራይን ህዝብ በአይጥና በዝንብ መመሰሉ ግን የሰዩና የገብሩ ንፁህ ፈጠራ ነበር። የትግራይ ህዝብ ‘አይጥ እና ዝንብ’ በሚሉት ስድቦች ተቆጥቶ ከኤርትራውያን ወንድሞቹ ጋር በደም እንዲታጠብ ፍላጎት ነበራቸው። ‘ዝንብ’ እና ‘አይጥ’ ወይም ‘ድመት’ እና ‘ፍሊት’ የሚሉ ቃላት ከኤርትራ ወገን ስለመነገራቸው ግን ማስረጃ አልነበረም። ማነው ይህን ያለው? መቼ? ለማን? ለነዚህ ተራ ጥያቄዎች ገብሩ አስራት መልስ አልነበረውም። የዚህ ዘረኛ ቅስቀሳ ግብ “የኤርትራን ንቀት መቀነስ” የሚል ነበር። በአንጻሩ “አማራን መናቅ” የሚለው የረጅም ጊዜ እቅዳቸው የተሳሳተ መነሻና የተሳሳተ መፍትሄ እንደመሆኑ አካባቢያችንን ወደ ከባድ ቀውስ ሊከት ይችላል የሚል ስጋት የሚፈጥር ነበር። በመሰረቱ፣ “አማራን መናቅ” የሚል ፍላጎት ጦርነትን ብቻ ነው ሊፈጥር የሚችል። “የኤርትራን ንቀት መቀነስ” የሚለው የወያኔ ሰዎች ውስጣዊ ህመምም ከቅዠት ያለፈ መሰረት አልነበረውም። ዞሮ ዞሮ ከኤርትራ ጋር የተደረገው ጦርነት ከሌላላዊነት መደፈር ባሻገር የግለሰቦችን የአእምሮ ችግር የሚያንፀባርቅ ነበር። ወደ መለስና ስዬ ጉዳይ ስንመጣ ደግሞ የሁለቱ ዝሆኖች ሽኩቻ፣ ግልፅ የጥሎ ማለፍ ትንቅንቅ ነበር።

በግልፅ ባልተነገረው የመለስና የስዬ ሽኩቻ የብዙዎች ህይወት ተቀጥፎአል። ሁለቱ ዝሆኖች የበላይነትን ለመጨበጥ ያካሄዱት ትንቅንቅ፣ “ለአላዊነትን ማስከበር” የሚል ሽፋን ስለነበረው ጉዳዩን በግልፅ መቃወም የሚቻልበት እድል አልነበረም። የኢትዮ-ኤርትራ ጦርነት በሚካሄድበት ወቅት በቅርብ ርቀት የነበርነውና በተለይም ወሬ መልቀም ስራችን ለነበረው ጋዜጠኞች በተለያዩ አጋጣሚዎች የምንሰማቸው ምስጢሮች፣ ሂደቱን በመስመሮች መሃል መመርመር እንችል ዘንድ ብዙ አግዞናል።

በጦርነቱ ወቅት ስዬ አብርሃ አስፈላጊ ሰው ሆኖ ለመገኘት በቅቶአል። በርግጥም በስልጣን ላይ ከነበሩት የህወሃት አመራር አባላት ጋር ሲነፃፀር በወታደራዊ ሙያ ስዬ የተሻለ ብቃት ነበረው። በመሆኑም ከግጭቱ ጋር በተያያዘ ለተከሰቱ አዳዲስ ወታደራዊ ስራዎች ስዬ ወደ ላይኛው አመራር እለታዊ ስራ መሳቡ የግድ ሆነ። በመሆኑም መለስ ስዬን ማቆም ከማይችልበት አዲስ መድረክ ጋር ለመላተም ተገደደ። ስዬ አብርሃ የጦርነቱን መካሄድ ከመፃኢ እድሉ ጋር አቆራኝቶት “አጼሎሌ- የብርመስቀሌ” የተባለችውን ዜማ እያዘመ ወደ ቁማሩ ሰተት ብሎ ገባ።

ወያኔ ወደ ጦርነቱ የገባው የተከፋፈሉ መሪዎችን ይዞ በመሆኑ ምክንያት በጦርነቱ አላስፈላጊ የሰው ሃይል ኪሳራ ለመቀበል ተገደለል። ከመነሻው ስዬ በመለስ ደካማ ጎን ገብቶ ወቅታዊ ቅስቀሳ ማድረግ በመቻሉ ከፍተኛ ድጋፍ አገኘ። የስዬ መከራከሪያ የማያሻማ ነበር፤

“ሻእቢያ ድንበራችንን አልፎ ገብቶአል። ወረራ ፈፀሞብናል። ስለዚህ ሉአላዊነታችንን ማስከበር አለብን። ሻእቢያን ከድንበራችን ማስወጣት ብቻ ሳይሆን ደምስሰን ከምድረገፅ ልናጠፋው ይገባል። ሻእቢያን ነካክተን ልንተወው አንችልም። ከጀመርነው ልንጨርሰው ይገባል። አለበለዚያ ለዘልአለሙ ሰላም አናገኝም። ይህን ማድረግ ደገሞ እንችላለን!” የሚል ግልፅ መነሻና መድረሻ ያለው አቋም ይዞ ቀረበ።

መለስ በበኩሉ “የውጊያ አማራጮችን ብቻ ከማየት በድርድር የድንበር ውዝግቡን ማስወገድ ይቻላል” የሚል እምነቱን ለማራመድ ሞክሮ ሳይሳካለት ቀርቶአል። በግልፅ ከመለስ ጎን የቆመው ዶክተር ካሱ ይላላ ብቻ ነበር። ርግጥ ነው፤ ስብሃት ነጋና በረከት ስምኦንን የመሳሰሉ ጥቂት የአመራር አባላት ከመለስ ጀርባ ነበሩ። በውይይቱ ወቅት ግን ሚዛን አይተው ድምፃችውን ወደ ስዬ ጎራ ጨምረውታል።

“ጦርነቱ ቀርቶብን የሰላም ስምምነቱን እንቀበል” የሚለው የመለስ አሳብ ውድቅ ተደረገና በቀጥታ ወደ ጦርነቱ ተገባ።

ስዬ የሂሳብ ስሌቱን ያሳላው፤

“መለስ ጦርነት መካሄዱን በመቃወም እስከመጨረሻው ሊገፋበት ስለሚችል፤ ተቀባይነቱና የስልጣን ዘመኑ እዚህ ላይ

ያበቃል” የሚል ነበር።

መለስ ግን 180 ዲግሪ በመጠማዘዝ የሰዩ አሳብ አራማጅ ሆኖ ተገኘ። ስዩ የሚያራምደውን አሳብ ልክ እንደራሱ አርጅናል አሳብ ያስተጋባው ገባ። በቅርብ የነበርን በወቅቱ ቡና ላይ እንደተጨዋውትነው በመለስ ዜናዊ መገለባበጥ ምክንያት ስዩ አብርሃ እቅዶቹ ሁሉ ፈራርሰውበታል።

መለስ የራሱ ያልሆነውንና አጥብቆ የሚቃወመውን አሳብ እየዘለለ ገባበት። ዛሬ “ጦርነቱን ተቃውሜ ነበር” ቢልም በጦርነቱ ወቅት ግን ሙሉ ሃይሉን ወደ ዘመቻው አውሎ ነበር። ያላመነበትን እንዴት በዚያ ደረጃ ሊያስፈፅም እንደቻለ ሲጠየቅም ስለዴሞክራሲያዊ ማእከላዊነት ሊሰብከን ይሞክራል። ብዙውን ጊዜ አንድ የሃገር መሪ በወሳኝ ጉዳዮች ላይ የተከራከረባቸው ወይም ያቀረባቸው አሳቦች ሙሉ በሙሉ ወድቅ ከሆኑበት ስልጣንን መልቀቅ ይመርጣል።

“በድምፅ ብልጫ የተሸነፈ የድርጅቱን ውሳኔ የማስፈፀም ግዴታ አለበት። የድርጅቱ ባህልም እንዲያ ነው’ የሚለው ሙግት የኢህአዴግ ውስጣዊ አሰራር መገለጫ ሊሆንም አይችልም። የመለስን ተገለባባጭነትና ውስጣቸው የሚላወሰውን ሽኩቻ ብቻ ነው ሊጠቁም የሚችል።

ከላይና ከሩቅ ለሚያየው “የማታምንበትን አሳብ በድምፅ ተሸንፈህ ማስፈፀም የዴሞክራሲ አንዱ ገፅታ ነው” ለሚል መሰረታዊ ክርክር በር መክፈቱ አይቀርም።

ኢህአዴግ እንደ ድርጅትም ሆነ መለስ እንደ ግለሰብ ግን በታሪካቸው ለአሸናፊ ድምፅም ሆነ አሳብ ተገዢ ሆነው አያውቁም። ያልነበረና የሌለ ባህል በአንድ አዳር ሊከሰት አይችልም። የምርጫ 97 ልምድም ስላለን መለስ “ኢህአዴግ ለተባለው ፓርቲው ታዛዥና ተገዥ ነው” ብለን ለመቀለድ አይዳዳንም። “መለስ ባልተመቸው ጊዜ ራሱን ቀብሮ አደፈጠ” ልንል እንችላለን። በመሆኑም በጦርነቱ ወቅት ከስዩ ጋር የደፈጣ ድብብቆሽ ተጫወቱ እንጂ በአሳብ ብልጫ ተሸናኝ ሊባል አይችልም። በመሰረቱ ለህዝብ ድምፅ የማይገዛ ሽፍታ ግለሰብ፣ እንደ አሻንጉሊት ሲጫወትበት ለኖረ ፓርቲው ደንብና አሰራር ተገዢ ሊሆን ይችላል ተብሎ ሊታመን አይችልም።

ከኢትዮ-ኤርትራ ጦርነት ጋር በተያያዘ በኢህአዴግ አመራር ወስጥ የተከሰተው ግጭትና ሽኩቻ ለስልጣን ጥሎ

ማለፍ የተደረገ ግላዊ ጦርነት ነበር እያልኩ ነው። ስዬ አብርሃ መለስን ለመገልበጥ የድንበር ግጭቱን ወደ ከፍተኛ ጦርነት እንዲያድግ አድርጎታል። መለስ ደግሞ የሃይል ሚዛኑ ሲከፋው ስዬን ለመቋቋም የስዬን የጦርነት አዋጅ እንደራሱ አድርጎ ግንባር ቀደም ተሳታፊ ሆነ። ውጤቱም አሳዛኝና በይፋ ያልተነገረ ለመሆን በቃ።

ጦርነቱን የሚመራው ማእከል እዝ ሲቋቋም ስዬ አብርሃ የዚያ ማእከል ባልደረባ ይሆን ዘንድ መጠራቱ ግድ ነበር። አከራካሪ አልነበረም። መለስ የሃገራዊው ማዘዣ መሪ ሲሆን፣ ፖሊት ቢሮ አባላቱና ኤታማዦር ሹሙ በአባልነት ተካተዋል። በዚህ ወቅት “አሽአ” በሚለው ስውር ጃንጥላ ስር መለስን ደግፈው የነበሩት “እነ ተወልደ” በጦርነቱ ወቅት “ንፁህ ትግራዎይ” የሚል ስውር ባንዴራ ካስቀደመው የስዬ አቋም ሁዋላ መከተል ጀመሩ። እነ ተወልደ በዚህ ባንዴራ ስር የተሰለፉት በስሜት ነው የሚል እምነት የለም። በዚህ አጋጣሚ “ሻእቢያን ማንበርከክና ኤርትራን በእጅ አዙር ማስተዳደር” የሚለው የስዬ ቅስቀሳ ግን ለተቀበረ ስሜታቸው ፍቱን ማነቃቂያ ሆኖ ነበር። ስዬ በቂ ድጋፍ የሚያስገኝለትን አጀንዳ በትክክል መምዘዙ ይታመናል። ህልሙን ከግቡ ሊያደርሰው ስለመቻሉ ግን በቂ ግምገማና ጥናት አድርጎአል ማለት የሚቻል አልነበረም።

የመለስና የስዬ ሽኩቻ በጠፈ ሁኔታ ውስጥ ውስጡን ቢቀጥልም አንዱ ሌላውን ጥሎ ለማለፍ የሚያደርጉት ትግል ግን አማራውን ወይም አሮሞውን ወደ ስልጣን እስካላመጣ ድረስ ብቻ ነበር። ትግላቸውና ሽኩቻቸው እስከ ህይወት መጠፋፋት ሊዘልቅ የማይችልበት መነሻውም ይኸው ነው። የሁለቱ ዝሆኖች ሽኩቻ በከፋ መልኩ የተገለፀው በኢትዮ - ኤርትራ ጦርነት ላይ ሲሆን፣ ሁለቱ ዝሆኖች የአካል ጉዳት ባይደርስባቸውም ሳሩ አፈር ድሜ በልቶአል። በቀጣይ ምእራፋት በዝርዝር የምንቃኘው የፆረና ግንባር እልቂት ከሁለቱ ዝሆኖች ጋር ቁርኝት እንዳለው የሚያምኑ ጥቂት አይደሉም። ከጦርነቱ ማብቃት በሁዋላ በተደረገ ግምገማ ላይም ጉዳዩ ተነስቶ ውይይት እንደተደረገበት አስታውሳለሁ።

መለስ ስዬን አሸንፎ ለመውጣት ጦርነቱን የራሱ ጦርነት

አድርጎ፣ ጦርነቱን በድል ለመወጣት መሰራት ከጀመረ በሁዋላ ትግሬ የሆኑ የሰራዊቱ አመራር አባላት ለሁለት ተከፈሉ።

የመለስ ደጋፊዎች ከሚባሉት ቀዳሚዎቹ ወዲ አሸብር፣ ሳሞራ የኑስና የሃንስ የተባሉት ጄኔራሎች ነበሩ። ሳሞራ በጦርነቱ ወቅት ከጨዋታ ውጭ ነበር። ተክለ አሸብር (ወዲ አሸብር) የፆረና ግንባር ላይ 20ኛ ሜካናይዝድ ክፍለ ጦርን ይዞ ነበር። ይህም ከወያኔ ክፍለ ጦሮች በብቃቱና በትጥቁ የተሻለ ነበር። በመሆኑም ወዲ አሸብር ጠንካራ የተባለውን ክፍለ ጦር ይዞ ነበርና ተሰሚነት ነበረው።

እዚህ አካባቢ አንድ አሰቃቂ ታሪክ ተፈፅሞአል።

ወዲ አሸብር ፆረና ግንባር ላይ ባደረገው ማጥቃት በስሩ ያለው አንድ ክፍለ ጦር ከ50 በላይ ብረት ለበስ ጋር ሙሉ በሙሉ ተደመሰሰበት። በዚህ ጊዜ ጄኔራል ጻድቃን ወዲ አሸብርን ጊዜያዊ ወታደራዊ ፍርድ ቤት እንዲቀርብ አድርጎ በተፋጠነ ሁኔታ ሞት ሊያስፈርድበት ሞከረ። መለስ ዜናዊ የጻድቃንን ሙከራ አከሸፈና ወዲ አሸብርን ወደ ለንደን ለእረፍት ላከው።

(ወዲ አሸብር አዲ ሃገራይ የተባለ ቦታ ለፍርድ በቀረበ ጊዜ ዳኞች ሆነው የተሰየሙት ጄኔራሎች፣ ሃይሌ ጥላሁን፣ ታደሰ ወረደ፣ አባዱላ ገመዳ እና አበባው ታደሰ ነበሩ። ብርሃነ ነጋሽ እና ሰአረ መኮንን ምስክሮች ሆነው በመቅረብ ወዲ አሸብር ላይ ሞት ይፈረድ ዘንድ ጥረት አድርገው ነበር። በ1993 መቀሌ ላይ በተደረገው ግምገማ ግን ጄኔራል ሰአረ፣ 'በውሸት እንድመሰክር ጻድቃን ግፊት አድርጎብኝ ነበር' ሲል ግለሂስ አውርዶአል።)

የምስጢሩ ማፈትለክ እዚህ ላይ ነበር የሚጀምረው። የፆረና ውጊያ መሪ የነበረው ወዲ አሸብር የመለስ ደጋፊ ነበር። የጦርነቱን የዘመቻ እቅድ አውጥተው የሰጡት ደግሞ ስዩ አብርሃ እና ጻድቃን ናቸው። ወዲ አሸብር በእቅዱ መሰረት ወደ ፆረና ውጊያ ገባና ሰራዊቱ ሙሉ በሙሉ አለቀ። እዚህ ላይ ማነው ተጠያቂው?

የፆረናን አሰቃቂ እልቂት በተመለከተ በአሁኑኑ ግን ከፍተኛ አመራር ደረጃ በተደረገ ግምገማ፣

“አንዱን ወንጀለኛ በማድረግ በሰው ደምና በሃገር ሃብት

የተጫወቱ ግለሰቦች አሉ” የሚል አስተያየት ተሰጥቶአል።
ይህ ምን ማለት ነው?

ስዬ አብርሃ መለስ ዜናዊን ተጠያቂ ለማድረግ ሲል የፆረናን ግንባር ሆን ብሎ እንዲደመስስ አደረገ? ከሆነስ ለምን ስዬ አብርሃ ይህን በማድረግ ለፍርድ አልቀረበም?

ምንድንው ያልተነካካው ምስጢር?

‘የውጊያ እቅዱን አስቀድሞ ለሻእቢያ ያቀበለ ሰው በመካከላችን አለ’ እያሉ ይሆን? ከሆነ ያ ሰው ማነው?

ካልሆነስ በፆረና ውጊያ ያ ሁሉ የሰው ህይወትና ንብረት ለምን እንደወደመ በግልፅ ሳይቀመጥ ቀረ? ወዲ አሸብር ከተጠያቂነት እንዲያመልጥ ከተደረገ በሁዋላ እንዴት ነው በዚያው ፍጥነት ለአረፍት ወደ ለንደን የተላከው? መለስ ወዲ አሸብርን በዚያ ደረጃ የሚያባብለው ምን ለመደበቅ? ምን ለመሸፈን ይሆን?

የኢትዮ-ኤርትራ ጦርነት ይህን በመሰለ ውጥንቅጡ በወጣ የግለሰቦች ሽኩታ ተሸፋፍኖ ተጠናቀቀ። በፕሮፓጋንዳው ክፍል ያለን ጋዜጠኞች በመሪዎቻችን የሚገለፅልንና በተግባር የምናየው እንደተደበላለቀ ጦርነቱ ተፈፀመና የአልጀርስ ስምምነት ተደረገ!

የጅምላ ሞት ለጊዜው ተገታ።

የመለስና የስዬ ሹኩቻ ግን መልኩን ቀይሮ ቀጠለ። የህወሃት ክፍፍል ተከሰተና እንደገና መለስ አሸንፎ ስዬ ወደ እስር ቤት ተላከ። በአገር ውስጥና በውጭ ሃገራትም “ደቂ አሉላ” የሚሉ ድምፆች በረከቱ። “ደቂ አሉላ” የሚል ጋዜጣ አገር ውስጥ ተከፈተና ብዙም ሳይዘልቅ ተዘጋ። “ደቂ አሉላ” የተባለ ድረገፅ በዳያስፖራ “ስዬ ይፈታ” ሲል ወተወተ። ትግራዋይ ከሚለው ዝቅ ሲል በዘር ሃረጎችን ለስዬና ለመለስ እንቀርባለን የሚሉት ጎራ ለይተው በድረገፅ መተጋተጉን ተያያዙት። እንደ ጆርጅ አርዌል የእንስሳ አብዮተኞች፣ የዋልታና የአይጋ ፎረም ድረገፆች “ስዬ መጥፎ! መለስ ጥሩ!” የሚል ባንዴራ ሲያውለበልቡ፤ የደቂ አሉላና የኢትዮ ሚዲያ ድረገፆች በበኩላቸው፣ “መለስ መጥፎ! ስዬ ጥሩ!” የተሰኘ ሙዚቃ አቀናበሩ። የሁለቱ ዝሆኖች ደጋፊዎች ሽኩቻም እስከ ምርጫ 97 በተጠናከረ ሁኔታ ለመቀጠል በቅቶአል።

ሀወሃት ሲከፋፈል አመራር አባላቱ የትግራይ አባላቶቻቸውን ለማሳመን ወደ መቀሌ ተገዘው ነበር። በዚያ ስብሰባ መለስና ስዬ ቦክስ ሊገጥሙ ጥቂት እስኪቀራቸው ተፋጠጡ። ዳሩ ገላገሏቸው። ስለዚህ፣ “ወዲ ሸርሙጣ!!” ተባባሉና ተለያዩ።

ከክፍፍሉ በሁዋላ ዘግይቶ እንደሰማነው መለስ ከመቀሌ ሲመለስ በጦር ጄት አየር ላይ እንዲመታ እቅድ ተይዞ ነበር። መለስን አየር ላይ እንዲመታ የተዘጋጀው ፓይላት ይልማ መርዳሳ የተባለ የSU27 አብራሪ እንደነበር በወቅቱ ተነግሮአል። ለአሮሞው ፓይላት ሊገለፅለት የተዘጋጀው፣

“መለስን የያዘው አይሮፕላን በሻእቢያ ስለተጠለፈ ይመታ!” የሚል ነበር ተባለ። “ዳቦ” በሚል ቅፅል ስም የሚታወቅ ትግራይ ፓይላት ደግሞ ወዲያውኑ አየር ላይ ይልማን እንዲመታ አዘጋጅተውት ነበር። ለዚህ የተዘጋጀው ምክንያት ደግሞ፣ “አነግ በይልማ መርዳሳ በኩል መለስን ገደለ። ስለዚህ ይልማ ይመታ” የሚል ነበር። ይህን ሁሉ “የግድያ ሴራ” ሃይሌ ጥላሁንና ክንፈ ገብረመድህን አከሸፉት ተብሎ የነመለስ ሰዎች ርስበራስ ሲሞገጋሱ ሰነበቱ። በየግብዣው ላይም ‘ለማንም እንዳትነግሩ፣ ጥብቅ ምስጢር ነው’ ከሚል ማስጠንቀቂያ ጋር ለኛ “ለታሪክ መዝጋቢዎች” ተተረክልን። በዚያኑ ሰሞን “ዳቦ” ኮብልሎ ካናዳ ሲገባ፣ ይልማ መርዳሳ ከመለስ የገንዘብ ሽልማትና ሹመት ተቀብሎአል።

(ይህች ወሬ በወቅቱ አልጣመችኝም። የህንድ ፊልም ትመሰላለች። የአየር ሃይል አዛዥን ጀቤን ከሰልጣኑ በፍጥነት ለማስወገድ ምክንያት ለመፍጠር በጀማሪ ደራሲ የተፃፈች አጭር ልቦለድ ትመሰላለች። በርግጥ ይህ እውነት ከነበረ ሃይሌ ወይም ጀቤ ተጨማሪ መረጃ ሊነግሩን ይችላሉ። መለስ ፖለቲከኛ ከሚሆን፣ የልብ አንጠልጣይ ልቦለድ ድርሰት ፀሃፊ ቢሆን ይበልጥ ያዋጣው ነበር።)

አንድ እውነት ግን አውቄያለሁ።

መለስ ከመቀሌ ሲመለስ ቦሌ እየተጠበቀ አሮጌው አይሮፕላን ማረፊያ ነበር ያረፈው። እነ ስዬ በኮማንዶ ሊያሳፍኑት እንደሚችሉ ተጠርጥሮ ነበር። መለስ አሮጌው

አይሮፕላን ጣቢያ ሲያርፍ ጀቤ በቁም እስር ላይ ነበር። መለሰን የተቀበሉትም አባዱላ፣ ባጫ ደበሌና ሃይሌ ጥላሁን ብቻ ነበሩ...

(ህወሃት ለሁለት ሲሰነጠቅ ጀቤ ቢሮህን ለሃይሌ አስረክብ' ተባለ። የጀቤ ታናሽ ወንድም ጄት አብራሪ ነበር። ከአየር ሃይል ተባረረ። ሲባረር ነጎደ - ወደ አሜሪካ! የጀቤ እህት የፋና ሬዲዮ ሃላፊ ነበረች። 'መንገዱን ጨርቅ ያርግልሽ!' የሚል ደብዳቤ ደረሳት። የጀቤ እህት የአለምሰገድ ሚስት ናት። የአለምሰገድ ሚስት ቀደም ሲል የሳሞራ ሚስት ነበረች። የጀቤ ሚስት ደግሞ የሳሞራ ሚስትም ነበረች። የቀድሞ የአለምሰገድ ሚስትና የአሁኗ ሚስቱ ዘመድ ናቸው። የተቆላለፈ ከመሆኑ የተነሳ ለመረዳት እንኳ ያስቸግራል። ዝምድናው ፖለቲካው ላይ ተፅእኖ የማሳደር ችሎታ አለው። ጠለቅ ብሎ ለሚመረምረው ልዩነታቸው ከፖለቲካ አቋም ባሻገርም ነው። እነዚህ የቀድሞ አለቆቹ ሚስት የመለዋወጡን ባህል ከየት እንዳመጡት ለማወቅ ሞክራ ሊሳካልኝ አልቻለም። ቀደም ሲል የምናውቀው ባለስልጣናት ስልጣን ሲቀያየሩ ብቻ ነበር።

ይህ የምንግራችሁ ሚስጥር እንዳይመስላችሁ። እኔ በተገኘሁበት ስብሰባ ላይ ስለዚህ ጉዳይ ለአለምሰገድ ጥያቄ ቀርቦለት ነበር።

አለቃችን እንዲህ ተጠየቀ፣

'አለምሰገድ! ሚስትህን መፍታት መብትህ ነው። ከፊታሃት በሁዋላ ግን የሚስትህን የቅርብ ዘመድ ማግባትህን ከስነምግባር አንፃር እንዴት ታየዋለህ?'

አለምሰገድ አጭር መልስ ሰጠ፣

'ስለ ወደድኳት አገባሁዋት'

ከፍተኛ ሳቅ አዳራሹን ነቀነቀው።

በስብሰባው ላይ ከ200 በላይ የህወሃት ካድሬዎች ተካፋይ ሆነው ነበር። በአለምሰገድ ምላሽ ከልባቸው ከሳቂት አንዱ እኔ ነበርኩ።)

* * *

ድረገጾችን ሳነብ ብዙዎች ስዬ አብርሃን እንደተቃዋሚ ለመቀበል በቅድሚያ የህወሃት አመራር አባል ሳለ የፈፀማቸውን

ወንጀሎች ይናዘዝላቸው ዘንድ ሲጠይቁ ተገርሜያለሁ። ያስገረመኝ ጠያቂዎቹ ስዬ ከህወሃት አስተሳሰብ ወጥቶ ወደ ህዝባዊው የትግል ጎራ ተቀላቅሎአል ብለው በማመናቸው ነው። ይህን ምእራፍ የምቋጨውም መለስና ስዬ ኢትዮጵያን ከመምራት አንፃር ያላቸውን አመለካከት ግልፅ በማድረግ ነው።

በርግጥም ስዬና መለስ ኢትዮጵያን ከመምራት አንፃር አንድነትም ልዩነትም አላቸው።

የአመለካከት አንድነታቸው “አቅም እስከፈቀደ ድረስ ኢትዮጵያ በትግራይ አስተዳደር ስር መቆየት አለባት። አለበለዚያ ህወሃት የከፈለው መስዋዕትነት ከንቱ ይቀራል” የሚለው ነው።

“የኢትዮጵያ ማእከላዊ ስልጣን ከእጃችን እንዳይወጣ ምን ዓይነት የአስተዳደር ብልሃትና ስልት መከተል አለብን?” በሚለው ጥያቄ ላይ ግን ከመነሻውም ልዩነት ነበራቸው።

ላለፉት 18 አመታት መለስና አብዛኞቹ አመራር አባላት ባመኑበት መንገድ ተገዝዋል።

“ከቁጥጥራችን ውጭ ሊሄድ የማይችል ፌዴራሊዝምና የምርጫ ሂደት ከተከለከለ ለረጅም ጊዜ ትግራይን ስልጣን ላይ ማቆየት ይቻላል” ይላሉ እነመለስ።

ስዬ ከመነሻውም ይህን ይቃወማል፤

“በዚህ ዘዴ ለረጅም ጊዜ መዝለቅ አንችልም” ባይ ነው። በአንፃሩ፣ “አማራው እስከዛሬ እንደተጠቀመበት ‘ኢትዮጵያዊነት’ የሚለውን በሽፋን ተጠቅመን ውስጥ ውስጡን ግን የትግራይ ተወላጆችን በሃብትና በእውቀት በማጠናከር፣ በኢትዮጵያዊነት ስር የትግራይን ብሄርተኛነት አጠናክሮ የትግራይ ተወላጆችን አቅምና ሃብት የሃገሪቱ መሰረት በማድረግ ለረጅም ጊዜ ልንዘልቅ እንችላለን” ሲል ይሟገታል። መለስ በገሃድ ፌዴራሊዝምን ማወጃንም “ለጥቃት የሚያጋልጥ ስልት” ይለዋል።

ይህ መሰረታዊ ልዩነታቸው በአብዛኛው የህወሃት ካድሬ የሚታወቅ ሲሆን፣ ለረጅም ጊዜ በዝግ ስብሰባ ውይይት ሲደረግበት ቆይቶአል። ይህ ልዩነታቸው ለስልጣን ከሚያደርጉት ሽኩቻ ባሻገር የሚንፀባረቅ ነው። ስዬ አብርሃን ለእስር ያበቃው ግን ይህ ልዩነታቸው ሳይሆን የስልጣን ሽኩቻቸው ነበር።

መለስ ስዬን በሙስና ሰብብ አሰረው። እናም ስዬ ያበጠ

እብራቱ ተነፈሰ። መለስ የነደደ ቁጣው በረደ። ከዚያም እንደገና ወደ አላማዎቻቸው ተመለሱ።

ስዬና መለስ አሁን በስልጣን አይሻኩቱም።

የጋራ ጠላት አላቸው።

ይህን የጋራ ጠላታቸውን በጋራ መመከት ከቻሉ ብቻ ነው ከሁለት አንዳቸው ስልጣን ላይ መቆየት የሚችሉት። ይህን ሁለቱም መገንዘብ ይችላሉ። በወጣትነታቸው ጓደኛዎች ነበሩ። በሁለቱ ሽኩቻ ሳሩ መጎዳቱንም ይረዳሉ። አሁን ግን መድረኩ ተቀይሮአል። ሙሉ ጊዜያቸውንና ህይወታቸውን ሰውተው ያመጡትን ስልጣን በቀላሉ ማስረከብ እንደሌለባቸው ሁለቱም ያውቃሉ። “አጼ ዮሃንስ የሰሩትን ስህተት አንደግምም” ባዮች ናቸው። “ስልጣን አንድ ጊዜ ከእጃችን ከሾለከ ዳግም ለማግኘት መቶ አመታት ላይበቃንም ይችላል” ሲሉ ይሰጋሉ።

ይህን መሰል አመለካከቶቻቸውን በአደባባይ እንደማይገልፁትም ግልፅ ነው። ስዬ እና መለስ አማሮችና አሮዎች እንደበረቱባቸው አስተውለዋል። የኢትዮጵያዊነት መንፈስ እያሸነፈ መሄዱንም በገሃድ ተመልክተዋል። በዚህ ወቅትም መተባበር ብቻ እንደሚያዋጣቸው ያውቃሉ። ስዬ የታሰረው በስምምነት ነው ብዬ አላምንም። የተፈታው ግን በስምምነት ሊሆን እንደሚችል እጠረጥራለሁ። መድረኩ ይተባበሩ ዘንድ አስገድዶአቸው ሊሆን ይችላል።

ይህ መረጃ አይደለም። ትንተና ነው።

የህወሃት ሰዎች በአንድ መሰረታዊ ነጥብ ይስማማሉ። የትግራይ ተወላጆች መስዋእትነት የከፈሉበትን ስልጣን እንደዋዛ ለቀዳሚ ተቀናቃኞቻቸው፣ ማለትም ለአማራ ወይም ለአሮዎ አሳልፈው መስጠት ከቶውንም አይሹም። ስለዚህ ሁለቱ ዝሆኖች በሰከነ ሁኔታ ድርድር ለማድረግ በቅተው ሊሆን ይችላል።

ድርድር አድርገው ከሆነ ነጥቦቹ ግልፅ ናቸው።

ስዬ አብርሃ የትግራይን የበላይነት ሊያስጠብቅለት የሚችለውን የራሱን ዘዴና መንገድ ይሞክራል። በዚህ ሙከራ ሁለት አማራጮችን ይዞ ይጓዛል።

የመጀመሪያውን ገልጫዋለሁ።

ሁለተኛው፣ ማለትም (Plan B) የህወሃት አመራር አባላትና ካድሬዎች ለፈፀሙት ወንጀል በማይጠየቁበት መልኩ

በኢትዮጵያዊነት ስር ያለ አደጋ መቆየት ይችሉ ዘንድ መጠባበቂያ ማረፊያ ይዘው ይቆያሉ።

መለስ በበኩሉ የአገዛዝ ስልጣኑን ለማቆየት ጥረቱን ይቀጥላል። አዳልጦት ስልጣኑ ቢያመልጠው ከስር የሚረከበው ስዩ ይሆናል። በዚህም አለ በዚያም የህወሃትን መሰረታዊ አቋሞችና ህልውና የሚያስቀጥለው ሃይል በስልጣን ላይ መቆየቱ እንደተረጋገጠ ይቆያል። እንዳልኩት ይህ የኔ ትንተና ነው። በቀጣይ መንገዱ ወዴት ይዞን እንደሚጓዝ እናየዋለን።

ከዚህ ባሻገር ህዝብ ምንጊዜም የዋህ ነው።

ይህ የፖለቲካ ጥልፍልፍም ለመገመት ከሚያስቸግር በላይ ድብቅ አጀንዳዎች ያሉት እንደሆነ አስባለሁ። በፖለቲካ መንገድ ላይ ህይወት ሊቀጠፍ ይችላል። አላማህን ለማስፈጸም ግን የአንድ ሰው ህይወት ቀርቶ የብዙሃን ህይወትም ቢሆን አሳሳቢ አይደለም።

ኒኩሎ ማኪያቪሊ ገና ድሮ መመሪያውን ፅፎታል። ማንኛውንም ህገወጥ ድርጊት ፈፅመህ አላማህን ተግባራዊ አድርግ...

- 4 -

አብዮታዊ አርቶዶክስ

የቀደመኝ ትውልድ - ባሳብ የሰከረኝ
በተራማጅ ባህል - አናቱ የዞረኝ
በኢቮልዩሽን ህግ - ጠበል እየጠጣኝ
ፈጣሪን ለመግጠም - ወደ ትግል ወጣኝ

(ግጥም - ሱባሃት ገብረእግዚአብሔር)

* * *

ለምን ሞተ ቢሉ...
ንገሩ ለሁሉ፣ ሳትደብቁ ከቶ...
ከዘመን ተኳርፎ፣
ከዘመን ተጣልቶ፣

(ግጥም - ደበበ ሰይፉ)

ዘገይቼ በመድረሴ ከመጨረሻው ረድፍ ላይ ለመቀመጥ ተገደድኩ። እስከ ጉሮሮው ጢም ብሎአል አዳራሹ። የመጨረሻው ረድፍ ላይ ግን ማንም አልነበረም። ከበርሄ በቀር። የበረሃ ስሙ ሲታከልበት፣ “በርሄ - ጎማ እግሩ” ተብሎ ይታወቃል።

አጠገቡ ሄጄ ተቀመጥኩ። ጊዜው 1989 ነበር። በመጨረሻ ጠቻ ሰላምታ ተለዋወጥን። ሶስት የኢህአዴግ የአመራር አባላት መድረኩ ላይ

ተቀምጠዋል። መካከሉ ላይ አብርሃ ሳንቲም ማይክራፎኑን ይዞ ፖለቲካውን እንደ ሞርታር ያምበለብለዋል! ከአብርሃ ሳንቲም ግራናቀኝ የመላእክት ክንፍ መስለው የተቀመጡትን በመልክ እንጂ በሰም አላውቃቸውም። የብአዴንና የአህዴድ ወኪሎች ሳይሆኑ አይቀሩም።

አስር ቀናት እንደሚፈጅ ፕሮግራም የተያዘለት ውይይት አጀንዳው አንድ ብቻ ነበር።

“አብዮታዊ ዴሞክራሲ - ከተጨባጭ ሁኔታዎች አንፃር” ወደ በርሄ ዘወር አልኩ!

በቅርብ ባይሆንም እንተዋወቃለን። በሙያው መካኒክ ነው። ለነገሩ ስለ በርሄ ማን የማያውቅ አለ? በተለይ ዝነኛ የሆነው በአፈንጋጭነቱ ነበር። የህወሃት ስም ‘ተሃህት’ በነበረበት በነዚያ ዘመናት ነበር ትግሉን የተቀላቀለው። ተማሪ አልነበረም እንደ ሌሎቹ። ዲያቆንና ገበሬ ነበር ይላሉ። ሁለቱንም ስራዎች ለትግሉ ሲል ሰዋቸው። እና የአርነት ታጋይ ሆነ።

ስለ በርሄ አያሌ አስቂኝ ወጎች ይሰሙ ነበር። በርግጥ የሚነገሩት ሁሉ እውነተኛ ስለመሆናቸው ማረጋገጥ የሚሻ ያለ አይመስልም። እንደ ዋዛ ተነግረው፣ እንደዋዛ ያልፋሉ። እንደ አለቃ ገብረሃና ቀልዶች፣ እንደ ቆምጩአንባው ወጎች...

“ጐማ እግሩ” የተባለውን ቅፅል ስም ያገኘው ለስልጠና ኤርትራ በነበረባቸው በእነዚያ የመደጋገፍ ዘመናት እንደነበር ይነገራል። “መትረየስ ተሸክሞ የናቅፋን ተራሮች እንደ ወፍ በርሮባቸዋል” ይላሉ አብረውት በቀይ ኮከብ ዘመቻ የተካፈሉ። እናም የሻእቢያ ታጋዮች ነበሩ፣ “በርሄ! ጐማ እግሩ!” ሲሉ በአድናቆት የጠሩት። ሲገሰግስ እንደ መኪና ነበር አሉ። አይደክመውም። እነዚያ ዘመናት አሁን ሩቅ ናቸው - እንደ አክሱም ሃውልት። እንደ ወርሃ ሃምሌ ጨላልመዋል...

እነሆ! ወደ ስብሰባው አዳራሽ ዘግይቼ በመድረሴ ከበርሄ አጠገብ እቀመጥ ዘንድ አጋጣሚው ፈቀደ። በዚያን እለት የአክሱም ልጅ ከሆነው ታጋይ አጠገብ በመቀመጤ አንድ ሰው ለማወቅ በቃሁ።

ያ ሰው ይህ ትረካ ነው...

አብርሃ ሳንቲም ከፊቱ የተዘረጋውን አንድ ጥራዝ እየገለጠ፣ “አብዮታዊ ዴሞክራሲ” የተባለው መርህ ኢትዮጵያ ለተባለችው ሃገር ብቸኛ ፈውስ መሆኑን ያብራራል። አብርሃ

የሚያብራራው ፅሁፍ ከትግርኛ ወደ አማርኛ እንደተተረጎመ ቅጂውን አገንቶ አንብቤው ነበር። አረፍተ ነገሮቹ ከመርዘማቸውም በላይ፣ ለመረዳት በሚያስቸግር ደረጃ ሃሳቦቹ የተደጋገሙና የተቆላለፉ ነበሩ። የፅሁፉን ይዘት ለመረዳት በጣም ነበር የተቸገርኩት። ፀሃፊው ደግሞ መለስ ዜናዊ ራሱ ነበር። ቢሆንም አንብቤ ጨረስኩት። ጥራዙን አጥፌ ካስቀመጥኩ በሁዋላ አእምሮዬ ውስጥ ምን እንደቀረ ለማወቅ የአንጎሌን ጓዳ በረበርኩት። አንዳችም ግልፅ መርህ ወይም ፅንሰ ሃሳብ አሊያም ፍልስፍና፣ ካልሆነም ሌላ ስም ሊሰጠው የሚችል ነገር ማግኘት አልቻልኩም።

ግን ለምን?

ሁለት አማራጭ ምክንያቶች አንጎሌ ውስጥ ነበሩ። የመጀመሪያው “ፀሃፊው ማለት የፈለገውን በቀላል መንገድ ማስረዳት አልቻለም”

ሁለተኛው፣ “ፀሃፊው እያጭበረበረ ነው”

ከሁለቱ አማራጮች አንዱን መያዝ ነበረብኝ።

አለቆቹ “አብዮታዊ ዴሞክራሲ” የተባለውን መርህ፣ ከተጨማሪ ሁኔታው ጋር አዛምደው ለሃገራችን በሽታ ፈውስ መሆኑን ሊያሳምኑኝ ካልቻሉ፣ የነሱ ችግር ነው ብዬ ብዬ ለጉዳዩ መቋጫ አበጀሁለት።

የሆነው ሆኖ ወደ ውይይቱ አዳራሽ የገባሁት ይህንን የመሰላቸት ባርኔጣ ደፍቼ ነበር። የውይይቱ መሪ አብርሃ ሳንቲም መሆኑን ሳውቅ ደግሞ ይበልጥ ተስፋ ቆረጥሁ።

አብርሃ ሳንቲም በዘኔ ድመት ናት።

ከአእምሮዋ አፍልቃ፣ አሊያም ግራና ቀኝ አገናዝባ ማስረዳትም ሆነ መረዳት አትችልም። ወደ አለቆች ስትሄድ ለመቀበልና ለማመን ተዘጋጅታ ትሄዳለች። ወደኛ ስትመጣ ለመስጠትና ለማሳመን ቆርጣ ትመጣለች። የተሰጣትን የቤት ስራ እንዳለች በማስፈፀም ችሎታዋ ብዙዎች ሲያደንቁት ሰምቻለሁ። በመሆኑም መጪዎቹ የማዳመጥ ቀናት በእጅጉ አሰልቼ እንደሚሆኑብኝ ከወዲሁ አምኜ ነበር።

(አብርሃ ሳንቲም ስታው ወንድ ቢሆንም ፊቱ እንደ አምስት ሳንቲም ትንሽ ስለሆነ ሁሉም ‘አንቺ’ እያለ በሴት ስታ ይጠራታል። እኛም በዚህ ተቃውሞ የላትም።)

በርሄ ሲጋራውን እየማገ ቆየና እንደዋዛ ጥያቄ ቢጤ ጣል አደረገ። በትግርኛ ቋንቋ ነበር የጠየቀኝ፤

“እንዲያው ወንድሜ፣ ይህ ነገር ይገባሃል?”

“ምኑ?” ስል በአማርኛ መለስኩ።

እሱም በአማርኛ ቀጠለ፤

“ይህ አብዮታዊ ዴሞክራሲ የሚሉት?”

አነጋገሩ ስላስገረመኝ፣ በቅጡ አጤንኩትና፤

“ብዙም አልገባኝም” ስል መለስኩ።

በርሄ ፈገግ ሲል አየሁት። ቆየና አከለበት፤

“ከኔ ጋር የሚሰሩት መካኒኮች ግን ገብቶናል ነው የሚሉት። ረዳት መካኒኮቹ ሳይቀር ገብቶናል ይላሉ።”

መልስ ሳልሰጠው ጥቂት ዘገዮሁና፤

“ገብቶአቸው ሊሆን ይችላል” አልኩ።

አያያዝኩናም ጠየቅሁት፤

“የቀረበውን ፅሁፍ አንብብኸዋል?”

“ስራ ቦታ አምጥተውት ጀመርኩትና ተውኩት...”

“ለምን ተውከው?”

“ሰጅምረው ካልገባኝ እንዴት እጨርሰዋለሁ?”

ቆየት ብሎም እንዲህ ሲል አከለ፤

“አብዮታዊ ዴሞክራሲ የሚባለው ነገር ወደ ድርጅታችን ከመጣበት ጊዜ ጀምሮ እየጠየቅሁ ነበር። የሚሰጡኝን መልስ ጀርዶን ተክዬ፣ ቀልቤን ሰብስቤ አዳመጥሁ። ምንም ነገር ሊገባኝ ሳይችል ቀረ።

‘ይህ ነገር አልገባኝም!’ ስላቸው፤

‘አንተ ሊገባህ አይችልም። የተራማጅ አስተሳሰብን ተቀብለህ ከወቅቱ ጋር አዋህደህ ለመራመድ አትችልም’ አሉኝ። ሊሆን ይችላል ብዬ ተውኩት...”

ሲጋራውን እየማገ ቀጠለ፤

“እኔ ዲያቆን ነበርኩ። አልተማርኩም። አክሱም ሃውልቱ ስር ነው የተወለድኩት። አንተ ጋዜጠኛ ነህ። እንዲያው ልጠይቅህና መካኒኮቹ ከነረዳቶቻቸው፣ ‘አብዮታዊ ዴሞክራሲ ገብቶናል’ እያሉ አንተ እንዴት ‘አልገባኝም’ ትላለህ?”

“አንተ ምኑ ነው ያልገባህ?” ስል መልኼ ጠየቅሁት።

“ቃሉ ራሱ አልገባኝም” አለ ርግጥ! አድርጎ። ድምፁ

በራስ የመተማመን ውስጣዊ ሃይል ነበረው። ቀጠለበት፤

“...አብዮታዊ ዴሞክራሲ ጠመንጃ ይሁን፤ ታቦት ይሁን፤ ምን ይሁን፤ ገና አልገባኝም። ‘ሰላልገባኝና ሊገባኝም ስለማይችል ውይይቱ ላይ ባልሳተፍ ይሻላል’ ብዬ አመልክቼ አልተቀበሉኝም። ሌሎቹ መካኒኮች ሁሉ ‘ገብቶናል’ ይላሉ - ከነረዳቶቻቸው። አስረዱኝ ስላቸው የተፃፈውን መልሰው በቃላቸው ይደግሙታል። ቃላት እንኳ አያሳስቱም።”

ስለ በርሄ ሲነገሩ የነበሩ ወገኖች ታወሱኝና ፈገግ አልኩ። እኒያ የሰማሁቸውን የሚያስታውሰው የአነጋገር ዘይቤውን ከራሱ አንደበት በመስማቱ ተዝናኖ። ከግዙፍነቱ እና እንደ ወይራ የተጠመዘዘ ከሚመስሉት ክንዶቹ፤ በጠባላዎች ከተሸላለመ ገፅታው ጋር ተዳምሮ፤ ለሚመለከተው የምድርን መከራ ሁሉ ለመሸከም የተፈጠረ ደራጎን አስመስሎታል።

አነጋገሩን ወደድኩት።

በራስ የመተማመን ኩራቱ ልብ ይሞላል። ፊሽካና ጡሩንባ፤ አሽቃባጭና ከተፎ በተጠራቀመበት የካድሬ ስብሰባ መሃል በርሄን ማግኘት በድቅድቅ ጨለማ ውስጥ የብርሃን ጭላንጭል እንደማየት የሚቆጠር ነበር።

አካባቢው እንዳይረበሽ እየተጠነቀቅሁ ምላሽ ሰጠሁት፤

“እኔ አልገባኝም ያልኩህ የቀረበው ፅሁፍ፤ ‘አብዮታዊ ዴሞክራሲ እንደ ኢትዮጵያ ላላች ብዙ ብሄረሰቦችን ላቀፈች ሃገር ፈዋሽ መፍትሄ ነው’ ሲል ሊያብራራ የሞከረበትን መንገድ ነው። የሆነው ሆኖ ፅሁፉ ግልፅነት ይገባል።...”

“አብዮታዊ ዴሞክራሲ” የተባለው ፅንሰ ሃሳብና አህአዴግ ሃገሪቱን የሚያስተዳድርበት “ፖሊሲ” ወይም “መርህ” ፍጥናት ቅዝምዝም መሆናቸውን መለስ ዜናዊ ያውቃል። አሳምሮ ያውቃል። “የብሄረሰቦች መብትና እኩልነት” የሚባለው መሪ ቃል አፍአዊ እንደሆነም ማንም ይገነዘባል። በዚያ አዳራሽ ተሰብስበን የምናደርገው ውይይትም ፋይዳ ቢስ ስለመሆኑ ሁላችንም እናውቃለን። ከኛ መሃል ይህን የሚናገር ግን የለም።

በዚያች እለት በመላ ሃገሪቱ የአህአዴግ ካድሬዎች ስብሰባ ተቀምጠው በዚህ ፅሁፍ ላይ እየተወያዩ ነበር። ምናልባት ግን የልቡን እየተናገረ ያለው ዲያቆኑ፤ “በርሄ ጎማ እግሩ” ብቻ ሳይሆን አይቀርም። እሱም ‘ጤነኛ አይደለም’ ተብሎ እንዲገለል ተደርጎ ነበር...

ከፊታችን የተቀመጡትን የሰብሰባው እድምተኞች እየረበሸን እንዳይሆን ስለሰጋሁ ከበርሄ ጋር በተናጠል የጀመርኩት ውይይት ምችት ሳይሰጠኝ ቀረ። እና ትኩረቴን ወደ ዋናው መድረክ አደረግሁ።

በርሄ ግን ሊለቀኝ አልቻለም፤

“ጋራሽ ውስጥ ስምንት ተበላሽተው የቆሙ መኪኖች አሉ። ‘እዚህ ቁጭ ብዬ የማይገባኝን ነገር ከማዳምጥ መኪኖቼን ብጠግን ይሻላል’ ብዬ በቃልም በፅሁፍም አመልክቼ አልተቀበሉኝም...”

ራሴን ላይ ታች ነቅንቄ ዝም አልኩ።

በርሄም ከኔ ጋር የጀመረውን ወግ አቋርጦ የመድረክ መሪውን ትንታኔ ሲያዳምጥ ቆየና መልሶ ወደኔ ዞረ፤

“ወደ ትግል ስትመጣ እኔ ነኝ ተቀብዬ ያሰለጠንኳት!” አለኝ በአገጨ። ወደ መድረክ መሪው ወደ አብርሃ ሳንቲም እየጠቆመኝ፤ “...ደቃቃ ስለነበረች ‘ሳንቲም’ ብዬ ጠራሁዋት። ተመልከታት አሁን! የተሞላችውን ትተፋዋለች! ማታ ማታ ወዲ ዜናዊና ስብሃት ነጋ እንደ መኪና ባትሪ ሲሞሏት ያድራሉ። እዚህ መጥታ ደግሞ ትተፋዋለች! የተሞላችው እስኪያልቅ!”

ሳቄን አፈንኩት።

ሌላ አማራጭ አልነበረኝም።

በሶስተኛው የሰብሰባ እለት ከበርሄ ጋር የጀመርነው ጓደኛነት ከፍ አለ። ይበልጥ ተግባሩን። ተማመንን። በርሄ እንኳ ከመጀመሪያውም እንደልቡ ነው። ‘እኔ ነፃ መሆን ጀመርኩ’ ብል ይቀላል። እንደልቤ ያለሰጋት አወጋው ጀመር። አሰልቼውን የውይይት ጊዜ ለመግደል በራሳችን ወገኖች መጠመዱ የሚያዋጣን ነበር። የበርሄ አፈንጋጭነትና ግልፅነት ከሰማሁት በላይ ሆኖ ነበር ያገኘሁት። በአሉታዊ መልኩ የሚወሩበት ሃሜቶች መሰረት የሌላቸው ሊሆኑ እንደሚችሉ ለመረዳት ጊዜ አልፈጅብኝም።

እውቀትን ለመቀበል የሚችል አእምሮ እንደሌለው ነበር በዋናነት የሚነገርበት። ‘ወቅታዊ ሁኔታዎችን መገንዘብ የማይችል’ ሲሉም ይመርቁለታል። ‘ከመደቡ የተነቀለ ገበሬ!’ የሚል ከፍያም ያጠልቁለታል። በርግጥ በርሄ በንግግሩ መሃል ሃይማኖታዊ ጥቅሶችን በግእዝ ቋንቋ ስለሚደባልቅ አሰልቼ ጠባያት አሉት። ያም ሆነ ይህ፤ ሁዋላ ቀርም ሆነ ገጠሬ፤ በርሄ

የራሱ የሆነ ሙሉ ሰው መሆኑን ለመረዳት ቻልኩ። በርሄ ከፋብሪካ የወጣ ዕቃ አልነበረም። ከኩካኩላዎች ተርታ ሊመደብም አይችልም።

በአራተኛው የስብሰባ እለት እንዲህ ሲል አወጋኝ፤

“ህወሃት ማለት ለኔ ህይወቴ ናት። ከቤተክህነት ጋር የነበረኝን ቁርኝት ግን ልተወው አልቻልኩም። በእግዚአብሔር አምናለሁ። የትግል ጓደኞቼ፣ ‘ተቀላቅሎብሃል! ተምታቶብሃል!’ ይሉኛል። በየግምገማው ብዙ ተደብድቤያለሁ። እውነታቸውን ሊሆን ይችላል። አየህ እኔ ወደ ትግሉ ስገባ ህወሃትን እንደ ፅዮን ታቦት ነበር የማምናት። ‘ህወሃት ዘእንበለ ባእደ ኢነአምር!’ እያልኩ እዘምር ነበር። ግእዝ ካላወቅህ ትርጉሙ ምን መሰለህ? ‘ህወሃት ካንቺ በቀር ሌላ አናውቅም’ ለማለት ነው። የእግዚአብሔርን ነበር በቀጥታ ለድርጅታችን የሰጠነው። ህዝቡም ‘ወወገእክ ለአድጎኖ ህዝብከ’ እያለ ነበር መርቆ የላከን። እንደዚያ ነበር...”

ጥቂት በፀጥታ ከቆየ በሁዋላ፤

“የልቤን ልንገርህ?” አለ ገፅታው ሁሉ ንቁ ሆኖ “... ‘ከአብዮታዊ ዴሞክራሲ’ ይልቅ ‘አክሱም ፅዮን’ ሲሉኝ ይበልጥ ደሜ ይሞቃል። እኛኩ የፃድቁ የሃንሰ ልጆች ነን። በራስ መንገሻ አባት በስዩም ወይም በማርያም ፅዮን ነበር መሃላችን! ወዲ ዜናዊ ይህን አብዮታዊ ዴሞክራሲ ከየት እንዳመጣው አይታወቅም። ‘ወእምድምፀ ነጐድጓድከ ይደንግፁ ወወያናይ ወወዴሞክራሲ’ እየተባለ ይኸው ስንት ዘመኑ? ደማችን ውስጥ ሊገባ ግን አልቻለም። በአይናችን የምናየው፣ በደመነፍስ የምንረዳው አንዳች ነገር የለም። ለመንፈስ አልሆነን ወይ ለስጋ...”

አያያዘና በአገጩ የመድረኩን መሪ እያመለከተኝ፤

“እያት ከአፏ እንዴት እንደምትተፋ!? ማታ ማታ አቦይ ስብሃትና ወዲ ዜናዊ በየተራ ይሞሏታል - እንደ መኪና ባትሪ!”

በነጋታው እቤቴ ምሳ ጋበዝኩት!

እየተመገብን ሳለ የሳንቲምን ስም ይቦጫጭቀው ቀጠለ፤

“አትወደኝም! መድረክ ካገኘሁ ምን እንደምናገር ታውቃለች። ስለዚህ እድል ትነፍገኛለች!”

አያያዘና ቀጠለ፤

“አብርሃ የኔን እውቀት ትንቃለች። እውቀት እንዴት ይናቃል? ‘ጊዜያችንን በተረት ታባክናለህ’ ብላ መድረክ ላይ በንዴት ተናገረች። ‘መዝሙራ-ዳዊት’ እንዴት ተረት ሊሆን ይችላል? ‘ወይንዩፍ ፀላእቱ እምቅድመ ገፁ’ የሚለውን ከምንጩ ጠቅሼ ስነግራት፣ ምን አለቺኝ መሰለህ? ‘ውሃ ላይ የበቀለ ዛፍ ነህ! ስርህ ካፈር ጋር ካልተገናኘ ህይወት አይኖርህም’ ብላ መድረክ ላይ ተናገረች...”

“እየበላህ!” አልኩት።

ጥቂት ጎራርሶ ግን ቀጠለ፣

“እስቲ ራስህ ታዘብ? ስብሰባ ከጀመርን ስንት ቀን ሆነ? አምስት ቀናት! ስለሃይማኖታችን አንዲት ደቂቃ እንኳ መች ተናገረች? ምንታርግ? ያልተሞላችውን ከየት አምጥታ ትትፋ?”

ተመግቦን አብቅተን ነበር።

በርሄ የተናገራቸውን የግእዝ አረፍተነገሮች እንዳልረሳቸው ቁራጭ ወረቀት ላይ ላሰፍራቸው ሞክርኩ። ሁሉንም ማስታወስ ግን አልቻልኩም። በርሄ የጫጫርኩትን እንደዋዛ ተመለከተና እንዲህ ሲል ጠየቀኝ፣

“ግእዝ መማር ትፈልጋለህ እንዴ?”

“ጥሩ ነበር። ከዜሮ መጀመር ግን ይከብዳል” አልኩ።

በርሄ ግን በሞራል ገፋፋኝ፣

“አንተ ፍላጎት ካለህ በቀላሉ አስተምርሃለሁ”

የበርሄ የአማርኛ ቋንቋ ችሎታ የሚደነቅ ነበር። ሲያወጋኝ ግን ከትግርኛ ጋር እየቀላቀለ ያስኬደዋል። አልፎ አልፎ ደግሞ አሳቡን ሙሉ በሙሉ በአማርኛ መግለፅ ሲሳነው ትግርኛ ብቻ ይጠቀማል። ማለት የሚፈልገውን ግን በቀጥታ የመግለፅ ብቃት ነበረው።

ግእዝ ሊያስተምረኝ በሞራል ሲነሳሳ እንደማይሆን ላስረዳው ሞክርኩ። ቋንቋውን ለማስተማር የማስተማሪያ ዘዴ እንደሚያስፈልግ በመግለፅ ተቃወምኩት። በርሄ በጥሞና አዳምጦኝ ሲያበቃ፣

“በቀላል አባባሎች ጀምረን ከዚያ ወደ ከባዱ ልንገባ እንችላለን” አለ።

“እንዴት ማለት?”

“ምሳሌ ልስጥህ” ካለ በሁዋላ፣ “...እስኪ ‘እንደ ምድረ በዳ አህያ ሆንኩ!’ የሚለውን ወደ ግእዝ ለመተርጎም ሞክር?”

ሲል ፈተነኝ።

ይህን ስናወጋ የኔ ጨዋታ ቀልድ የቀላቀለ ነበር። በርሄ ግን እንኳን ሊቀልድ፣ ቀልድ ያዘለ ያነጋገር ዘይቤ ስለመኖሩ እንኳ ግንዛቤ ያለው አይመስልም። የሚናገረው ከልቡ ነበር። ግእዝን በቀላሉ ሊያስተምረኝ በማሰብ የመረጠው አረፍተነገር ቢያስገርመኝም እኔም በቁምነገር ምላሽ ሰጠሁት፤

“ይህን አረፍተነገር ወደ ግእዝ ለመተርጎም አልችልም። ስለ ግእዝ ቃላት አላውቅም። በዚህ መንገድም ማስተማር አይቻልም” አልኩ።

በቀላሉ ተስፋ አልቆረጠም።

አረፍተነገሯን ራሱ ተረጎመልኝ፤

“ወኩንኩ ከመ አድገ መረብ ዘገዳም”

ረጅም ሳቅም ሳቅሁ።

በትርጉሙ ውስጥ ‘መረብ’ የምትለው ቃል ማንን ወክላል ትገባ እንደቻለች ግን እስከዛሬም ግልፅ አልሆነልኝም። ግእዝ ቃላቶቹን ሁሉ እንደ ከረሜላ በዘንቢል አጭቆ፣ ሰረገላ ላይ ጭኖ ወደ ሞት ሃገር ሲጓዝ በርሄን ረስቶት የሄደ መስሎ ተሰማኝ።

እንደገና በሌላ ዘዴ ሊያስተምረኝ እንዲህ አለ፤

“ወደ ግእዝ መተርጎም ሊከብድህ ይችላል። ከግእዝ ወደ አማርኛ ግን ቀላል ነው” ካለ በሁዋላ፣ “...ለምሳሌ ‘ወኩሉ ከመ ልብስ ይበለ’ የሚለውን እስኪ ሞክር?” አለኝ።

ማሰብም አላስፈለገኝ፤

“ይሄ ቀላል ነው” አልኩት።

“እስኪ ተርጎመው?”

“ሁሉም እንደ ልብስ ያረጃል”

በርሄ በጣም ተደሰተ።

“አየህ!? ግእዝ ለመድክ። አበቃ! አንድ ስህተት እንኳ የለብህም። ከንግዲህ ስንገናኝ በግእዝ ማውራት እንችላለን”

በበርሄ ሁኔታና አነጋገር በጣም ተዝናናሁ።

ቡና ለመጠጣት አንድ ካፍቴሪያ ውስጥ ገብተን ተቀመጥን። የተስያቱ የሰብሰባ ሰአት ዘጠኝ ሰአት ላይ የሚጀምር በመሆኑ ረጅም የጊዜ ክፍተት ነበረን።

በርሄ ቡናውን አጣጣመና ሲጋራ ለኩሰ። ማግ ማግ አድርጎ ሲያበቃም፣ እንዲህ አለኝ፤

“ከህወሃት አመራር አባላት መካከል በጣም የማከብረው አቦይ ስብሃትን ነው። እሱ ሃይማኖታችንን ያውቃል...”

“መለስሰ?” ሰል ጠየቅሁት።

“አልወደውም”

“ምነው?”

“ምላሱ ነፋስ የበዛበት ባንዴራ ነው። ሲናገር ብቻ ነው የምትሰማው። ጆሮ ያለው እንኳ አይመስለኝም”

“አብራችሁ ሰርታችሁ ታውቃላችሁ?”

“አናውቅም”

እንደገና በተቀሰቀሰ የስሜት አነጋገር ያብራራ ጀመር፣ “መትረየስ በለው ሲናገር! እሳት የሆነውን ሰብስቦ ውሃ ያደርገዋል። በረዶ የሆነውን ደግሞ ነበልባል ያደርገዋል። ሰራዊቱን እንደፈለገ! ወአልቦ ህልቁ ለቃሎ እንዲሉ...”

ያጋመሰውን ሲጋራ መተርኩሻው ላይ ደፈጠጠው።

“ጉና ላይ ስናምፅ ትግሉ ውስጥ ነበርክ?” ሰል ጠየቀኝ።

“አልነበርኩም! ወሬውን ግን ሰምቻለሁ...”

“ካመጡትም ካሳመጡትም ውስጥ ነበርኩበት። ‘ትግራይን ነፃ ካወጣን በሁዋላ ለአማራው አገር ምናገባንና ነው የምንሞተው?’ ብለን ጉና ላይ አመፅ በአመፅ ሆነ! ‘አንዋጋም’ ብለን ተመለስን። የኔ ፍላጎት ምን እንደነበር ልንገርህ?”

እኛ ወደማናውቀው የአማራ አገር ሄደን ከምንሞት፣ ‘ፅዮናዊት ትግራይ’ ብለን ከእስራኤል ጋር ስምምነት ማድረግና ገዳማትን ማስፋፋት ነበር ምኞቱ። ከዚያም ትምህርት ቤት፣ ሆስፒታል፣ መንገድ...እኔ ምኞቱ እንደዚያ ነበር። የሌላውን አላውቅም። መለስ ሲበር መጣ ወደ ግንባር! አቤት ሲናገር! ያምበለብለዋል! ሰራዊቱ በፀፀት እንባ በእንባ ተራጨ። አመፀ ወዲያው ከሽፎ ቁጭ! እና ውጊያው ቀጠለ...”

“የአመፀ ጊዜ መለስ ነበር እንዴ የመጣው?”

“ታዲያ ማነው?”

“አልመስለኝም ነበር” አልኩ።

“መለስ ነው የመጣው...”

ፋታ ወሰደና አከለበት፣

“መለስ የወሬ ሰው ነው። ይኸው ወሬ በወሬ አደረገው አገሩን በሙሉ። ዛሬ የሚናገረውን ነገ ይገለብጠዋል። ችግር ሲመጣበት ማምለጫ አያጣም። ሃቁን አይነግርህም። ስብሃት ነጋ

ቢመርም ቢጣፍጥም ልቡ ውስጥ ያለውን ሁሉ ይናገራል። አቦይ ስብሃት ወንበሩን ለመለስ ከሰጠው በሁዋላ ስራ ቀረና አገሩ ሁሉ ወሬ በወሬ። ተመልከት! ጋራኸ ውስጥ ስምንት መኪና ተበላሽቶ ቆሞአል። ስራ ሁሉ ቆመና ውይይት። ስንት ቀን እዚህ ተገብተን ያለ ስራ? አብዮታዊ ዲሞክራሲ!! ውይይቱ የገባው አንድም ታጋይ የለም። ሁሉም እያስመሰለ ነው። አንዱ የተናገረውን ሌላው ይደግማል። በቃ!”

በዝምታ ተከዝኩ።

ስለ በርሄ አመለካከት እያሰላሰልኩ ሳለም እንዲህ አለኝ፣

“አንተ ጥሩ ሰው ነህ!”

“አመሰግናለሁ” አልኩት።

ቀጠለበት፣

“እኔን አክብረህ ቤትህ ምሳ ጋበዝክኝ። ባልማርም እድሜዬን አክብረህ በጥምና አዳመጥክኝ። ልቦና አለህ”

ትንፋሼን ውጫ ዝም አልኩ።

በርሄ ከሚለው አንፃር ከሆነ በርግጥም ጥሩ ሰው አለመሆኔን ልቤ ያውቀው ነበር። በርሄን ምሳ ጋበዝገፎ ለምን በርጋታ ላዳምጠው እንደቻልኩ በርግጥ ማብራራት አልቻልኩም። በርሄ ላይ ከሚያላግጡት አንዱ አይደለሁም ብዬ ግን ከቶውንም አልመፃደቅም። በርሄ ለምን ጥሩ ሰው እንደሆንኩ ሲያብራራልኝ ግን ከማዳመጥ የተሻለ አማራጭ አልነበረኝም። እና ቀጠለ፣

“ታጋዮችን ሁሉ ጠላሁ። አንተ ግን ጥሩ ሰው መሆንህን በመጀመሪያው ቀን ነው ያወቅሁት። የህወሃት ታጋዮች ተንኩለኞች ሆነዋል። ተጠግተው ይነድፉሃል። ‘እምዘ አርጭ ምድር ታሕተ ከናፍሪሆሙ’ ይላል መዝሙረ-ዳዊት። ‘ከምላሳቸው ስር መርዝ የቀበሩ እባቦች’ ማለት ነው። እውቀት ሳይኖራቸው እውቀት እንዳለው ሰው ይሆናሉ። እነሱ ብቻ የሚያውቁ ይመስላቸዋል። እንደ ድንጋይ የእድሜ ዘመን እየቆጠሩ ይመካሉ። የአክሱም ሰው ሲተርት፣ ‘እድሜ እውቀት ቢሆን ኖሮ የአክሱም ሃውልቶች ትግርኛ መናገር ይጀምሩ ነበር’ ይላል። መመካት በእድሜ ከሆነ መቼም፣ የኔን ያህል የታገለ የለም። እኔ ነበርኩ መመካት የነበረብኝ። እኔ ግን አልመካም። ገበሬና ዲያቆን ነው የነበርኩት። በትግሉ ጊዜ ደግሞ መኪና መጠገን ተማርኩ። አሁን መካኒክ ነኝ። ሌላ ምንም ልሆን አልቻልኩም። ሌሎች የተናገሩትን በረጅሙ መድገም ጠቢብነት

ይመስላቸዋል። አይደለም፣ ጠቢብ ብዙ አይናገርም። ከኔ ጋር የሚሰሩትን መካኒኮች ታውቃቸዋለህ አይደለም? በስራ ከሆነ እኔን የሚወዳደር ማንም የለም። ስራቸውን ትተው ግን በኔ ላይ ሲያላግጡ ይውላሉ። የተሰጠን ስራ የተበላሹትን መኪኖች መጠገን ነው። ወሬ ምን ያስፈልጋል? መዝሙረ-ዳዊትን ወይም ተአምረ ማርያምን የጠቀስኩ እንደሁ፣ አንካሴ የመሰለ ጥርሳቸውን እያሳዩ ይስቃሉ። ምን የሚያስቅ ነገር አለው? እነሱ አንድም የሚጠቅሱት መፅሃፍ የላቸውም። አብዮታዊ ዴሞክራሲንም ቢሆን አያውቁትም። አብዮታዊ ዴሞክራሲ ጀባና ይሁን ስኒ ገና አልታወቀም። ንቃት አላቸው እንዲባሉ ብቻ ከፊት ይቀመጣሉ። እንደ መኪና ባትሪ ሲሞሉ ይውሉና ያቺ እስክታልቅባቸው የተሞሉትን ይተፋሉ። ንጉስ ዳዊት ብልህ መሪና ጀግና ነበረ። ጎልያድን በወንጭፍ ገድሏል። ሃጢአት ሲሰራ ደግሞ ሰውነቱ ላይ አመድ ነስንሶ ንስሃ ገብቶአል። ወዲ ዜናዊ ከዳዊት ጋር የሚስተካከል አይደለም። ታዲያ ዳዊትን መጥቀስ ምን ያስቃል? ታጋዮችን ጠላሁ። ከማንም ጋር አልቀርብም...”

በርሄ እየጋለና ስሜታዊ እየሆነ ሄደ።

የከረመ ብሶቱን ሁሉ እየዘረገፈልኝ እንደሆነ ስለተረዳሁ እንዳሻው ይናገር ዘንድ ተውኩት፤

“ሰንበት ቤተክሲያን ይሄዳል’ ብለው ደግሞ ያሙኛል። ቤተክሲያን ብሳለም...እንዴት ነው ነገሩ? ክርስትያን አይደለሁ እንዴ? እስላም መስጊድ ይሄዳል። ክርስትያን ደግሞ ወደሚያምነው ታቦት ሄዶ ይሳለማል። ሰንበት ቤተክርስትያን ካልሄድኩ የት ልሂድ ታዲያ? ቤተክሲያን ስስም ብዙ ምእመናን ተዋውቄያለሁ። አማሮች ናቸው ብዙዎቹ። ምእመናኑ አይወዱንም። ወያኔ መሆኔን ሲያውቁ ቅሬታቸውን ሳይደብቁ በአንደበታቸው ነገሩኝ።

‘ልትሰልለን እንዳይሆን እንጂ እናንተ ከመቼ ወዲህ ነው ቤተክሲያን የምትስሙት?’ ብለው ጠየቁኝ።

ጉድ እኮ ነው!

‘ከረ በስመአብ በሉ! እንዲያው ለመሆኑ የኛን የሚያህል ቤተክሲያን ሳሚ ማን አለ? እንዴት እንዲህ ያለ ንግግር ትናገራላችሁ? የሙሴ ፅላትስ እኛ ዘንድ አይደል እንዴ በአደራ የተቀመጠው? ትግራይ እንዴት በዚህ ይታማል?’ ብዬ ስል

ምናሉኝ መልሰው፤

‘የቀድሞዎቹ ማረጋገጫ፣ የሚጸጸሩ፣ የሚጸጸሩ፣ አማኞች ነበሩ። ያሁኖቹ እንዲያው መላ አጣችሁ እንጂ’ አሉኝ።

በዚህ ንግግር ተጀመረና ከመላመድ ብዛት አመኑኝ። ለምንድነው ህዝቡ የጠላን? ደማችንን አፈሰሰን እንጂ ምን በደልን? ወዲ ዜናዊ፣ ‘አብዮታዊ ዴሞክራሲ’ ከሚለን ለምን ስለዚህ ጉዳይ አያዋየንም? አብዮታዊ ዴሞክራሲ ምንድነው? ጠንቋይ ነው? መልአክ ነው? ምንድነው? ህዝቡ እንዳይጠላን ማድረግ እንዴት ሳይቻል ቀረ? እኔ መኪና ሲበላሽ መስራት ነው ስራዬ። የተበላሹ መኪኖችን ጥሩ አድርጌ ሰርቻለሁ። መኪናውን ባግባቡ ካልሰራሁ፣ አደጋ ይደርስና ሰው ይሞታል። እነ ወዲ ዜናዊ ደግሞ ህዝቡ እንዳይጠላን ለምን አላደረጉም? ወደ ሰው ሃገር መጥተን ለምንድነው ሰው የምናስቀይመው? ካልሆነልን ደግሞ ፅዮናዊት ትግራይን ማቋቋም ይሻላል። ‘የለም ኢትዮጵያዊ ሆነን አብረን ነው መኖር ያለብን’ ከተባለ ደግሞ፣ አብሮ መኖር እንዳለበት ሰው እንኖራለን እንጂ ሰው ማስቀየም ምን ይጠቅማል? አጤ ምኒልክ ባስተዳደሩን ጊዜ ትግሬን አላስቀየሙም። ራስ መንገሻ ሲያምፁ ስንት ጊዜ ምህረትና እርቅ አድርገዋል። ሁሉን በሽምግልና በመግባባት ነበር የሚይዙት። አሉላ ሲከዳቸው፣ መንገሻ ከአንድም ሁለቴ ሲወጋቸው ‘ተወ አይሆንም’ ብለው ሽማግሌ ላኩ እንጂ ህዝቡን አልበደሉም። እነ ወዲ ዜናዊ ምን ነካቸው? ወዲ ዜናዊስ እሺ ይሁን ልጅ ነው። አቦይ ስብሃት ይህን እያየ እንዴት ዝም ይላል?...”

“ምእመናኑ ለምንድነው የጠሉን?” ስል ጠየቅሁት።

“በማንኛውም ስራችን አይደሰቱም” ሲል ፈጥኖ በግለት ቀጠለ፣ “...ህዝቡን ከፋፈላችሁት። አላወቃችሁበትም” ብለው አሉኝ። እንዲህ ኖሮአል ነገሩ? ሌላ ሌላውን ተወውና ባንዲራው ላይ በለጠፍነው ነገር ቅሬታ አላቸው። እኔ በፊት ይህን ልብ አላልኩም ነበር። ከምእመናኑ ጋር ስናወጋ መምሬ ሃይሉ የሚባሉ ቁስ ገለል አድርገው ወስደው ምን ይሉኛል?

‘እንዳንተ አይነት ፈሪሃ እግዚአብሔር ያለው ሰው ወያኔ ውስጥ ይኖራል ብሎ እንኳ ማን ያስባል? እንዲያው ልንገርህና ሰው ሁሉ ጠልቷችሁዋል’ ይሉኛል።

ይህ ነገር ስለሚደጋገም፣

‘እስኪ አንድ ጥፋት የሚሉትን ይንገሩኝና እኔ ሂጄ

ለአቦይ ስብሃት ለራሳቸው አደርሳለሁ' አልኳቸው።

'ምን ሩቅ አስኬደህ? መሪያችሁ ገና አዲሳባ እንደገባ አይደለም እንዴ ባንዴራውን የተሳደበው?' አሉኝ።

እኔ በዚህ አልተረታሁም።

'አባቴ!' አልኳቸው። 'መቼም ያ የቆየ ነገር ነው። ያፍ ወለምታም ነበር። ወዲ ዜናዊ እንዲያው በቴሌቪዥን ሲታይ ጠጉሩ ሙልጭ ብሎ ትልቅ ሰው ይመስላል እንጂ፣ ገና አንድ ፍሬ ልጅ ነው። እኔ ሳውቀው ጠጉሩ ግንባሩ ድረስ የተዳፋ፣ ህንድ የሚመስል ትንሽ ልጅ ነበር። ተማሪዎች ናቸው። ቢሳሳቱ ይታረማሉ' አልኩ።

መምሬ ሃይሉ መዳመጥ ሲችሉ መቸም ተአምር ነው። የረቀቁ ካህናት ባሉበት ደብር የተማሩ ቁስ ናቸው። ቅኔ ቆጥረዋል። ቤት ሞልተዋል። መፅሃፈ ስንክሳርን ሳይቀር ያነበቡ፣ የበቁ፣ ምራቃቸውን የዋጡ ጨዋ ሰው ናቸው። ንግግሬን ሁሉ በጥምና ካብላሉ በሁዋላ፣

'አባባልህ ሁሉ መልካም ነው። ያፍ ወለምታም ከሆነ ይሁን! ከመናገር ብዛት ስህተት ያጋጥማል። በዚያው ቢበቃ ኖሮ መልካም በነበረ። አሁን ደግሞ ባንዴራው መሃል ላይ አምባሻ አስቀመጣችሁበት የሚባለውስ?' ብለው አይጠይቁኝም?

'ይሄ ሊደረግ አይችልም!' አልኳቸው።

'ተደርጎአል!' አሉኝ።

'ርስዎ ራስዎ ባይንዎ አይተውታል?' ስል ጠየቅሁ።

እኔ እንኳ አላየሁትም። ያዩ የደብሩ ምእመናን ግን ነግረውኛል። በመጀመሪያ ባንዴራው ጨርቅ ተባለ። አሁን ደግሞ ሳህን አደረጉት። እንግዲህ ሁሉም ጎሳ እየተነሳ የየራሱን ዳቦ፣ 'ባንዴራው ላይ ይቀመጥልኝ' ካለ እንዴት ሊሆን ነው? ድፎ ዳቦ አለ፣ አነባበሮ አለ፣ ቆጮ አለ፣ ገንፎ አለ፣ ጨጨብሳ አለ፣ ባንዴራው ይህን ሁሉ እንዴት ይሸከማል?

እንዲህ ሲሉኝ የምመልሰው ጠፋኝ።

ከመምሬ እንደ ተለየሁ በቀጥታ ወደ ቀበሌ ሄድኩ። ፈቃድ እንኳ አልጠየቅሁም። ባንዴራውን አውርጄ አየሁት።

ደርቄ ቀረሁ!

አምባሻው መሃሉ ላይ ቁጭ ብሏል።

ወንድሜ ልንገርህ? ያን እንዳየሁ ምንም አልተናገርኩ። ባንዴራውን ወደ ነበረበት መልሼ በቀጥታ ቤቴ ግብጅ ተጠቅልዬ

ተኛሁ። በብሽቀት እህል የሚባል ወደ አፌ አልገባም። ጨንገራዬ ሲቃጠልና ሲገላበጥ ይታወቀኛል። እንዴት ይንጋልኝ? 'እህ!' እንዳልኩ ነጋ መቼም። በመከራ ነጋ! በጠዋት ወጣሁ። ጋራሽገር አልሄድኩም። በአስቸኳይ ሰርቪስ እንድትደረግ ቀጠሮ የተያዘላት የሰለሞን ጢሞ መኪና ነበረች። 'የራሱ ጉዳይ' ብዬ በቀጥታ ወደ ኢህአዴግ ፅህፈት ቤት ሂጄ አብርሃ ሳንቲም እስክትገባ ጠበቅሁዋት። ቢሮ ስትገባ ጠብቄ አብራሃት ገባሁ፤

'ምንድነው የምትሰሩት?' አልኳት በቁጣ።

'ምን ሆነሃል?'

'ባንዴራው ላይ አምባሻ ተልጥፎአል። እንዴት ነው እንደዚህ ሊደረግ የቻለው?'

'ሰለምንድነው የምታወራው? ባንዴራው ላይ ያለው አምባሻ አይደለም። ኩኩብ ነው' አለችኝ።

'እኔ በ65 አመት እድሜዬ ከኩብና አምባሻ ለይቼ አላውቅም?' ብዬ ስቆጣት እሷም በቁጣ መለሰችልኝ፤

'ችግር ከገጠመህ የቅርብ አለቃህን ሂደህ አናግር። ከንግዲህ እኔ ዘንድ እየመጣህ ስራ አስታስፈታኝ' አለችኝ።

አብርሃ ልጅ ስለሆነች አልያዝኩባትም።

ትቼያት ወደ አቦይ ስብሃት ገባሁ። ትልቅ ሰው ናቸው መቼም። የሰው ልክ ያውቃሉ። ከመቀመጫቸው ተነስተው ተቀበሉኝ። ከዚያም እሳቸው ቁጭ ሳይሉ በቁጣቸው ሆነው፤

'በርሄ አረፍ በል። ጤንነትህ እንዴት አለ?' አሉኝ።

እንዲያ ሲሉኝ ንዴቴ ሁሉ ባንዴ በረደ።

ወንበር ያዝኩና ጊዜም ሳላጠፋ የሆነውን ሁሉ ዘርዘሪ ነገርኳቸው። ባንዴራውን ራሴ ከቀበሌ 23 ፅህፈትቤት አውርጄ መሃሉ ላይ የተጋገረውን አምባሻ በአይኔ ማየቴን በዝርዝር አጫወትኳቸው።

ስብሃት ነጋ አዳምጠው ሲያበቁ፤

'ህዝቡ ተወያይተዋል የፀደቀ ባንዴራ ነው። መውለብለብ ከጀመረም ሁለት አመት አለፈው። አንተ እስከ ዛሬ የት ነበርክ?' ሲሉ ጠየቁኝ።

'እኔማ ስራ ይበዛብኛል' አልኩ፤ '...ታጋዩ ሁሉ መኪና ሲያጋጭ ነው የሚውለው። መቼ ጊዜ አጊንቼ ነው ባንዴራውን የማየው? ጋራሽገር ውስጥም ባንዴራ የሚባል የለም። ሆኖም ትናንት መምሬ ሃይሉ እንዳጫወቱኝ ከሆነ አገር ሁሉ

በአምባሻው ባንዴራ ተቀይሞአል' አልኩ።
 'ማናቸው መምሬ ሃይሉ?' ሲሉ ጠየቁኝ።
 'ቄስ ናቸው። ጊዮርጊስ ያስቀድሳሉ'
 አቦይ ስብሃት እየሳቁ፤
 'አሁንም ቤተክስያን ትሄዳለህ እንዴ?' ሲሉ ጠየቁኝ።
 'እንዴት ያለ ጥያቄ ነው? ክርስትያን አይደለሁ እንዴ?
 እስላም መስጊድ ይሄዳል፤ ክርስትያን ደሞ ቤተክስያን ይሄዳል።
 እንደማያውቁ ሆነው እንዴት እንደዚህ ያለ ጥያቄ ይጠይቁኛል?'
 አልኩ።

ስብሃት ነጋ አስበው አስበው ምን አሉኝ?
 'እዚህ ካልተሰማማህ ወደ አክሱም ብናዘዋውርህስ?'
 'ይሻለኛል!' አልኩ። '...ክፉ እየሰማሁ ከምቃጠል ወደ
 አክሱም መመለስ ይሻለኛል'

ይህን የተባባልነው እንግዲህ ከኤርትራ ጦርነት በፊት
 ነበር። እስካሁን እዚህ ነኝ። ጦርነቱ ሲጀመር የኔን ጉዳይ
 ያስታወሰውም የለ። በየስብሰባው በየግምገማው ግን የባንዴራውን
 ጉዳይ አነሳለሁ። ማን ሊሰማ? ወጣቶቹ ይስቃሉ። ያላግጣሉ፤
 በተናገርኩ ቁጥርም እንዲህ ይሉኛል፤

'አንጐልህ ደንዝዞአል! ፖለቲካ አይገባህም! የዋህ ነህ!
 'እንዴት ነው አንጐሌ የደነዘዘው? የመደንዘዝን ትርጉም
 ታውቁታላችሁን?' ብዬ ጠየቅሁ። ከመዝሙር ዳዊትም ጠቀስኩ።
 'ዘተከላሁ ለእዝን ኢይስምእኑ? ወዘፈራሁ አኢይን
 ኢይሬኢኑ? አብዳንኬ ማኦዜ ይጠቡ?'

ይህን ስጠቅስ ታጋዩ ሁሉ ሳቅ በሳቅ።
 ምን የሚያስቅ ነገር አለው?
 'ደንዝዘሃል' አሉኝ።

አይኔ ያያል፤ ጆሮዬ ይሰማል፤ አእምሮዬ ያስባል
 የሚለውን ለማስረዳት ከዳዊት መዝሙር መጥቀስ ምን የሚያስቅ
 ቀልድ አለው? ወይም ምን የሚያስገለፍጥ ነውር ተናገርኩ?
 አንዳንድ ልጆች ደግሞ፤

'ኢድዩ ነህ' አሉኝ።
 እንዴት ነው ነገሩ?
 እኔ ገበሬና ዲያቆን ነበርኩ። እንዴት ነው ኢድዩ
 የምሆነው? ትግራይ ሳሉ ቤተክስያን የሚስሙ፤ ጥሩ ልጆች
 የነበሩ ታጋይ ከሆኑ በሁዋላ ሆን ብለው እኔ ፊት እየሱስ

ክርስቶስ ላይ ያላግጣሉ፤

‘ቡርዣው ጭቁኖችን ለማታለል የፈጠረው ነው’ አሉኝ። ምን ማለት ነው ይህ?

ይህን ስድነት ከየት አመጡት? እየሱስ ክርስቶስ ከድንግሊቱ ማርያም የተወለደ የአምላካችን ልጅ፣ መድሃኒታችን መሆኑን ለማስረዳት ስጅምር እየሳቁ በቆምኩበት ጥለውኝ ይሄዳሉ። የጊዮርጊስን ጠበል በብልቃጥ ይገጥሙ አይተውኝ እንደ አህያ መሬት ላይ እየተንደባለሉ ሳቁ። ‘ጠበል ሲያይ የሚንፈራፈረው ዲያቢሎስ ነው’ ብዬ ስላቸው ብሶባቸው እንባቸው እየተዘረበረበ ይስቃሉ። እነዚህ ሰዎች ምን ሆነዋል? የጤና ነው? ይህን ሁሉ ብልግና ከየት አመጡት? ለምን ያላግጡብኛል? በመሆኑም ይኸው ‘ወኩሉ አሚረ ትኩዝየ አንሶሱ። እስመ ፀግበት ፅእለተ ነፍስየ’ እያልኩ አለሁ። ይህ ምን ማለት ነው? ነፍሴ ስድብን ጠግባለችና ትካዜዬ በዝቶአል...

‘...ሳህል ሳለ ጭንቅላቱ ላይ በጥይት ተመቷል’ የሚል ነገር ደሞ አመጡ። ይህን ያስወሩት እንግዲህ ‘አብደል’ ማለት ፈልገው ነው። ይህ ውሸት ነው። ሻእቢያ ዘንድ ሳህል ሳለሁ ሁለት ጊዜ በጥይት ተመትቻለሁ። እሱም ጉልበቴ ላይና ጉንጩ ላይ ነው። ጭንቅላቱ የተነካ ሰው እንዴት ሞተር አውርዶ መልሶ ይገጥማል? አእምሮው በጥይት የተመታና ያበደ ሰው እንዴት መዘመረ ዳዊትን በቃሉ ያውቃል? የጎረቤት መዘባበቻ ሆንን። ወተሳለቁ ላእሌነ ፀላእትነ።

‘መዘመረ ዳዊትን ብቻ ነው የሚያውቀው’ እያሉ ደግሞ አላገጡብኝ። ይህም ውሸት ነው። የዘብዴዎስ ልጅ የፃፈውን የዮሃንስን ወንጌልም ያለንባብ አውቀዋለሁ። በፅርእ ቋንቋ ለኤፌሶን ሰዎች የፃፈላቸውን...”

ወደ ስብሰባው አዳራሽ በመመለስ ላይ ሳለንም እንዲህ ሲል ተስፋ ባጣ ስሜት ወገን ቋጩ፤

“በርግጥ ወጣቶቹ እንደሚሉት ተቀላቅሎብኝ ሊሆን ይችላል። ዞሮ ዞሮ ግን ሰው በአምላክ የሚተካ አይደለም። ወጣትነት የሚፈጥረው ነገር አለ። ወጣት ሳለሁ አማሮች ጠላታችን ይመስሉኝ ነበር። ይኸው! አገራቸው መጥተን አየናቸው። ሃይማኖተኞችና ሰው አክባሪ ደግ ሰዎች ናቸው። ግፍ እየሰራንባቸውም ችለውን ተቀምጠዋል።

‘ግፍ ግፍን ይፈለፍላል እንጂ ግፍ ስንዴ አይወልድም።’

ጥላቻ ተተክሎ ሮማን አያፈራም። መዘዝ አለው። ጎረቤቶቻችንን ማስቀየም ተመልሶ ጉዳቱ ለኛው ነው ብዬ ብናገርም የሚሰማኝ አላገኘሁም። 'ከግፍም ግፍ ልባቸው ወደ ገንዘብ ሄደዱል' የሚባልም አለ። እንዲያ ከሆነ መቼም ጉድ ነው። ለየትኛው አለም ይሆን? ወከመ ሃመልማለ ሃምል ፍጡሳ ይወድቁ። 'እንደ ለምለም ቅጠል ይወድቃሉ' ተብሎ ተፅፎአል - ዳዊት ላይ።

'ፖለቲካ አይገባህም' ይሉኛል።

ፖለቲካ ምን ማለት ይሆን?

ፖለቲካ ማለት ጎረቤቶችህን ማስቀየም ነው እንዴ? ራስህ ላይ እንዲደረግ የማትፈልገውን ሌላው ላይ ማድረግ ፖለቲካ ከሆነማ ንስሃ መግባት አለብኝ..."

* * *

ከዚያ ስብሰባ በሁዋላ በርሄን አላየሁትም።

እንደሰማሁት ግን በ1994 ማብቂያ ግድም በጡረታ አግልለው ወደ አክሱም መልሰውታል። ስለ በርሄ ልፅፍ ከወሰንኩ በሁዋላ አክሱም በምን ሁኔታ ላይ እንደሚገኝ ለማወቅ ጥረት አድርጌ ነበር። እንደተመኘሁት ዝርዝር ነገር ላገኝ አልቻልኩም። ከቀድሞ ወዳጆቼ አንዱ ግን ጥቂት መረጃዎችን ልኮልኝ ነበር...

በጥቅሉ ላውጋችሁ...

አክሱም ላይ አቶ በርሄን የማያውቅ ማንም የለም። "ጎማ እግሩ" የሚል ቅፅል ስማቸው ተረስቶአል። አዛውንቱ በጡረታ ላይ የሚገኙ የህወሃት ነባር ታጋይ መሆናቸውን ግን የከተማዋ ነዋሪ ሁሉ ያውቃል። ሰንበት ዞሮ ሲመጣ ማርያም ፅዮን ደጃ ሰላም ላይ በፍፁም አይጠፉም። ከእግዚአብሔር ሰላምታ በቀር ሌላ ቃላት ሲናገሩ ሰማሁዋቸው የሚል ከቶውንም አይገኝም። ጠጉራቸው የተባዘተ ጥጥ መስሎአል። ሲራመዱ ግራ እግራቸውን ይጎትቱታል። ቢሆንም እድሜ ጥንካሬያቸውን ገና አልነካውም። ማንኛውም አይነት የፖለቲካ ስብሰባ ላይ ሲሳተፉም ያያቸው የለም።

በሃዘን ወቅት ግን ርዳታ ለመስጠት አቶ በርሄን ማንም አይቀደማቸው። ድንኳን በመትከል፣ ወንበሮች በመሸከምና

ንፍሮ በመቀቀል ህዝቡን ያገለግላሉ። ድንኳን በሚፈርስበት ጊዜም ከባድ በተባሉት ተግባራት ሁሉ ይሳተፋሉ። የተበላባቸውን ሳህኖች ያጥባሉ። አግዳሚ ወንበሮችን በእድሩ መጋዘን ያከማቻሉ። ቆሻሻዎችንም ጠርገው ይደፋሉ።

ከዚህ ባሻገር አዛውንቱ በርሄ ድምፃቸውን ከፍ አድርገው ሲናገሩ ተሰምተው አያውቁም። ይልቁን እንደ አክሱም ሃውልቶች በጥልቅ ዝምታቸው ይታወቃሉ። ተፀመምኩ ወኢከሰትኩ አፋዩ...

- 5 -

ወርቃማ አመታት

የተፈጥሮ ልጅ ነኝ - የዚህ ግዴለኹ፣
 ወርቃማ ዘመኔን - ማወቅ ለምትሹ፣
 ከመሃል ግን ነጥቆኝ - የሞት አራሙቻ፣
 ወስዶ ከጨመረኝ - የሲኦል ዳርቻ፣
 እኔነቴ ጠፍቶ - ሲማስ መቃብራ፣
 ሞትኩ የምል ያኔ ነው - ሲነጠፍ ብእራ፣

(ግጥም-አሌክሳንድር ፑሽኪን)

- አያልነህ ሙላቱ እንደተረጎመው -

* * *

አንገቱን ሽቅብ አርዝሞ - የዘመን ቁመት ተራራ፣
 በሰው ባዶነት መዝገብ ላይ - "ከንቱ ነህ!" ብሎ ሲያንራ፣
 የሰው የተሰፋ ካብ ፈርሶ - የውስጥ ሃውልቱ ሲሰበር፣
 "መኖር!" የሚሉት ቋንቋ - ለካስ ከፊል ገፅታው ይህ ነበር!?

(ግጥም - ደረጃ በላይነህ)

እነሆ! የልጅነት ጓደኞቼ አብዛኞቼ ማትሪክን አልፈው
 ዩኒቨርሲቲ ገቡ። እኔ ወደቅሁ። በወቅቱ "ወደቅህ!" የሚለው
 ቃል እብድ አድርጎኝ ነበር። አእምሮዬን ልስት ምንም
 አልቀረኝ። ቀኑን ሙሉ አንጎሌ ውስጥ የሚያቃጭለው ቃል
 "ውዳቂ!" የሚለው ነበር። "ወደቀ" የሚለው ቃል የእርባታ ግሶች
 እንደ አንበጣ እየተፈናጠሩ አእምሮዬን አቆሰሉት። ወደቀ፣

ውዳቂ፣ ውድቅዳቂ፣ ውድቅዳቂዎች፣ የወዳደቁ እቃዎች...

ከእናቴ ሞት በሁዋላ ቤተሰባችን ብዙም አልተመቸውም ነበር። እኔም የትዳር ጎጆ ከመሰረተች ታላቅ እህቴ ዘንድ ተጠግቼ ነበር የተማርኩት። ያን ቀን ሰርተፊኬቴን አንጠልጥዬ እቤት እንደገባሁ እህቴ በቁጣ እየጨሰች ጠበቀችኝ። የጓደኞቼን ማለፍና የኔን መውደቅ ሰምታ ኖርአል። ማን እንደነገራት አምላክ ይወቅ። ራሴው እንደሚሆን አድርጌ ላጫውታት ነበር አሳቤ።

የተቆጣ አንበሳ ሆና ጠበቀችኝ።

እኔ ስገባ ወጥ ቤት ውስጥ የተበላበትን ትሪ እያጠበች ነበር። ትሪውን አንስታ አወዛወዘችብኝ። ትሪው ላይ የአንበሳ ስእል አለ። የኢትዮጵያን ባንዴራ ያነገበ የጃንሆይ አንበሳ!

እህቴን ላረጋጋት በማሰብ፣

“ንጥቤን ተመልከችው...” ብዬ ላሳያት ጠጋ ስልና ትሪውን ከግድግዳው ጋር ስታላትመው አንድ ሆነ።

በድንጋጤ በቆምኩበት ጨው ሆንኩ።

ትሪው የፈጠረው የጨኸት ድምፅ ቆሌዬን ገፈፈው። እንደ ቃጂማ ጊዮርጊስ ደወል ነበር ያስተጋባው። ትሪው ሳይሆን ትሪው ላይ ያለው የንጉሱ አንበሳ የጮኸ ነበር የሚመስል። ትሪውን አናቴ ላይ ከማሳረፏ በፊት ግን ጎረቤታችን የሃንስ ጆቲ ከመካከላችን ተገኝቶ ነበር። እህቴ ትሪውን፣ እኔ ሰርተፊኬቴን ይዘን ተፋጠን ቆመናል። ተያይዘው በተሰሩ የመንግስት የቁጠባ ቤቶች ውስጥ እንኖር ስለነበር፣ የሃንስ በትሪው ድምፅና በእህቴ ቁጣ ተስቦ ነበር የመጣው። እሱም ተደናግጦ፣

“ምን ሆናችሁዋል?” ሲል ጠየቀ።

“ወደቀ!” ስትል በብሽቀት ድምፅ ነገረችው።

አያይዛም ቀጠለች፣

“...ሌሊቱን ሙሉ ቁጭ ብሎ ሲያጠና ከርሞ ይኸው ወድቆ መጣ። ጓደኞቼ ሁሉ አልፏቸዋል። እሱ ወደቀ። አጠናለሁ እያለ ልቦለድ መፅሃፍ ሲያነብ ነው የከረመው። ስንት ጊዜ አይቼዋለሁ!” ከዚያም ወደኔ ዞራ ቀጠለች፣ “...አሁኑኑ ሻንጣህን ይዘህ ወደምትሂድበት ሂድ! እኔ ሃላፊነቴን ጨርሻለሁ። ሌሊቱን ሙሉ ኤሌክትሪክ ስታበራ አድረህ፣ ኪሳራ ብቻ!”

የሃንስ የማትሪክ ካርዴን ተቀብሎ መመልከት ጀመረ። ውጤቱን እያየም እንዲህ አለ፣

“እንዴ! ጥፋ ውጤት ነውብ ያመጣኸው! ወድቀሃል እንዴ? መች ወደቅህ? 4B አግኝተህ የለም እንዴ? አሃ! ሂሳብና እንግሊዝኛ C እና D? ስንት ማለት ነው ይህ? እሱ ነው የጎዳህ! ቢሆንም በዚህ ነጥብ የሆነ ኮርስ አታጣም። ካልሆነ ደግሞ በድጋሚ ተፈትነህ ሁለቱን ካሻሻልክ...”

እህቴ ግን ልታስጨርሰው ሳትችል ቀረች፤

“በፍፁም! ሻንጣውን ይዞ ይውጣልኝ። ሶስት አመት አስተምሬዋለሁ። በቃኝ! አንድም ቀን እዚህ ቤት አያድርም! ታናናሾቹ አሉ። እነሱን አስተምራለሁ። ይህ ዋጋ ቢስ ነው...”

የሃንሰ ወደ ደጅ ይዞአት ወጥቶ ያነጋግራት ጀመር። ሲቆጣትና ሲመክራት እየሰማሁ ነበር፤

“ምንም ቢሆን ወንድምሽ ነው... ደሞም እኮ በዚህ ነጥብ የኒቬርሲቲ መግባት ይቻል ነበር... ጊዜው ተበላሽቶ ነውንጂ በኛ ጊዜ ከዚህ በታች ባለ ነጥብ... የሱ ጥፋት አይደለም... መቼም ያቅሙን ሞክሮአል... ባይሆንስ ደግሞ እንደዚህ ልታስደነግጫው አይገባም... ታዛዥ እና ትሁት ልጅ ነው... አንቺስ ብትሆኗ ማትሪክ መቼ አለፍሽ?... ስራ ሊያገኝም ይችላል... መቼም ችግር ካለ...”

እሷም ቀዝቅዛ እንዲህ ስትለው ሰማሁ፤

“እሱስ ልክ ነህ! ተናድጄ ነው እንጂ ልጄስ አስቸጋሪ አይደለም። በሌላም ነገር ተበሳጭቼ ነበር። አንተንም አስቸገርንህ መቼም...”

የእህቴ ቁጣ ከዚህ እንደማያልፍ አውቅ ነበር።

አፏ ይናገራል እንጂ ልቧ ገር ነው። የሃንሰም የረጅም ጊዜ ጎረቤታችን እንደመሆኑ ጠባይዋን ያውቃል። ተቆጥቶአትና አረጋግቶአት ተሰናብቶን ሄደ።

አልጋዬ ላይ ጋደም ብዬ ጣራጣራውን ስመለከት ሳለ እህቴ ወደ ነበርኩበት ክፍል ገብታ አንድ ብር እየሰጠችኝ እንዲህ አለች፤

“ዛሬ ማክሰኞ ነው! ፊልም ለምን አትገባም?”

አመስግኜያት ተነስቼ ወጣሁ።

ደብረዘይት ላይ በሳምንት አራት ቀናት ማታ ማታ ፊልም ይታይ ነበር። በርግጥ ፊልም ቤቱ የአየር ሃይል ካምፕ ውስጥ የሚገኝ ሲሆን፤ ለአየር ሃይል መለዩ ለባሽ ልጆች ብቻ የተፈቀደ ነበር። ቢሆንም ሲኒማ መግባት ሲያምረን

የጓደኞቻችንን መታወቂያ እየተበደርን ፊልም እናያለን። በዚያን እለት ታዲያ ሲኒማ ቤት ማምሸቴ ጭንቀቴን በመጠኑ ቀነሰልኝ። የዮሃንስ የተሰፋ ቃላትም ልቤ ውስጥ ማበብ ችለዋል።

(ከዚያ ወዲህ ታዲያ ተሰፋ ያጡ ወጣቶች ሲገጥሙኝ ብዙውን ጊዜ የሃንስ ጆቴን በማስታወስ ለወጣቶች ተጨባጭ ተሰፋና ምክር ለመስጠት ጥረት ማድረግን ለምጃለሁ። “እፍታ” የተባሉትን አምስት ተከታታይ ቅፅ መፃህፍትን ለማተም የተጋሁበት ዋና መነሻም ተሰጥኦ ያላቸው ወጣቶችን ለማገዝ ነበር። በቀላሉ ሊሰጠኑ የደረሱ ወጣቶችን በጥቂት ተሰፋ ሰጪ ቃላት ከመሞት ማዳን እንደሚቻል ከራሴው ልምድ ተምሬያለሁ። ‘የጋዜጠኛው ማስታወሻ’ ሲታተም የሃንስ ከጀርመን ሃገር የኢሚግሬሽን መልእክት የላከልኝ ሲሆን፣ በጋለ ስሜት አድናቆቱን ገልጾልኛል። እህቴም መፅሃፉ ሲታተም ባህሬይን ከተባለው ሃገር ነበረች። መፅሃፉን በፖስታ ቤት ልኬላት፣ አንብባ እንደ ጨረሰች በጣም ተደስታ ለላኩላት አንድ መፅሃፍ 500 ዶላር ከፍላጎቶች። የእህቴ እነዚህ ሁለቱ ተቃራኒ የስሜት ጫፎች፣ የሰዎችን ስሜታዊ ባህርያት በጥልቀት እንዳጤን እገዛ አድርጎልኛል።)

ዘረም ቀረ ዩኒቨርሲቲ መግባት አልተቻለም።

አወዳደቄ በዚያም አላበቃ። ከሀልሜና ከምኞቴ በከፍተኛ ፍጥነት ቁልቁል ተንሸራትቼ የመጨረሻው ወለል ላይ ተዘረርኩ። ባጭሩ የሆነው እንዲህ ነበር። ዩኒቨርሲቲ መግባት አለመቻሌን ሳውቅ ለዲፕሎማ ማጥናት እችል እንደሁ ሞክርኩ። በወቅቱ የአንደኛ ዙር ብሄራዊ ውትድርና ተመላሾች በዝቅተኛ ነጥብ (1.8) ወደ ዩኒቨርሲቲ እንዲገቡ በመፈቀዱ በሮች ሁሉ ተጣበው ነበርና ሳይቻል ቀረ። እንደ ጥንቸል እዚህም እዚያም እየዘለልኩ ብዙ ጣርኩ። አልሆነም። በቀሪዎቹ ቦታዎች በአብዛኛው አሰራሩ በዘመድ አዝማድ የሚፈፀም ነበር።

በመምህርነት ለመሰልጠን TTI ለመግባት ሞክሬ ነበር። ይህን ስልጠና ለማግኘት በምኞት ተቃጥዬ እንደነበር ትዝ ይለኛል። እሱም አልተሳካም። የሰው ልጅ ፍላጎቱን ባላገኘ ቁጥር ዝቅ እያለ መውረዱ አይቀሬ ነው። በመሆኑም እዚያው ደብረዘይት “እንድርያስ” ለተባለ የህዝብ ትምህርት ቤት የ4ኛ ክፍል የአማርኛ መምህር ለመሆን ተፈተንኩ። እሱንም ወደቅሁ። በርግጥ ከተመዘገብኩ ውስጥ ሶስት ወጣቶች

ለማጣሪያ አልፈን ነበር። የሚፈለገው ግን አንድ መምህር ብቻ ነበርና በጠቅላላ እውቀት ችሎታ አወዳደሩን። ለኔ የደረሰኝ ጥያቄ እንዲህ የሚል ነበር፤

“ከA እስከ Z ያሉ ፊደሎችን የያዘ አረፍተ ነገር ጥራ?”

እንዲህ ያለ አረፍተነገር ሊኖር እንደማይችል በርግጠኛነት ተናገርኩ። በርግጥም ርግጠኛ ነበርኩ።

“ወድቀሃል!” ተባልኩ።

ከዚያም መልሱን ነገሩኝ።

“The quick brown fox jumps over the lazy dog”

ለማጣሪያ ከቀረብነው ሶስት ተፈታኞች እኔና አንድ ጓደኛዬ ወደቅን። እድለኛው ሶስተኛው ተፈታኝ እኛን አሸንፎ የመምህርነት ስራውን በማግኘቱ ፊቱ በደስታ ጨረቃ መስሎ አየሁት። እኔም በቅናት ብረት ምጣድ ሳልመስል አልቀረሁም። ከኔ ጋር የመውደቅን ክፉ እጣ የተቀበለው ወጣት ሚልኪያስ አልበርት የተባለ በእሩብ ጎኑ የእንግሊዝ አይሁድ ዘር ያለበት ጓደኛዬ ነበር። ክልስ በመሆኑ “ቀዮ!” ነበር የምንለው። እና ያን ቀን እኔና ቀዮ በሃዘን ተውጠን ወደ ቤታችን አዘገምን። ርስበርሳችንም የማፅናኛ ቃላት ተለዋውጠናል። ለነገሩ በኔ በኩል መውደቅን ተላምጄው ነበርና ብዙም አልተጎዳሁ። ሚልኪያስ እንደ ጭስ እየጨሰ ልጁ እንዲያልፍ የተደረገው በዘመድ በር ሊሆን እንደሚችል በቁጭት ነገረኝ። እኔም ሊሆን እንደሚችል ተስማማሁ።

ዞሮ ዞሮ እኛ ወድቀን ነበር።

መውደቅ ሁሉ መጥፎ፣ ማለፍ ሁሉ ጥሩ አለመሆናቸውን ለመገንዘብ ግን ጥቂት አመታት ብቻ ነበር ያስፈለጉኝ። ሚልኪያስም መውደቅ ጠቃሚ የሚሆንበት ጊዜ መኖሩን እንደተረዳ ሁዋላ ላይ አጫውቶኛል። የሀይወትን የጉዞ መንገድ ከቶ ማን ያውቃታል?

(ይህቺን በምጫጭርባት ደቂቃ ሚልኪያስ “ሚሊዮኔር” ከሚባሉት ባለሃብቶች አንዱ ለመሆን የበቃ ሲሆን፣ “አድማስ አስመጪና ላኪ” የተባለ ኩባንያ ከፍቶ ተቀማጭነቱን አዲሳባ ላይ አድርጎአል። ስለ ሚልኪያስ ይህን ዝርዝር የነገረኝም google ነበር። በአንድ ወቅት በተስፋ መቁረጥ ጎዳና ላይ አብሮኝ

የተጓዘው የልጅነት ጓደኛዬ፣ ከዜሮ ተነስቶ ወደ ሚሊዮናት ይተኮስ ዘንድ አይሁዳዊነቱ ሳያግዘው አልቀረም። 'በአለም ላይ ካሉ ሶስት ሚሊዮኔሮች አንዱ ይሁዲ ነው' የሚል አባባል አለ። በዚያን እለት ከሚልኪያስ ከተሊያየን በሁዋላ በቀጥታ ወደ ቤቴ አዘገምኩ። ከመውደቄ ይልቅ እንዲያ ያለ አረፍተ ነገር ስለ መኖሩ ጉዳይ ብዙ እያሰላሰልኩ ነበር። የ4ኛ ክፍል የአማርኛ መምህር መሆን ካልቻልኩ ምንድነው መሆን የምችለው? ከዚያ ዝቅ ያለ ምን አይነት ስራ ላገኝ እችላለሁ? በርግጥ ከመምህርነት ስራ ዝቅ ያለ፣ ሆኖም ከፍተኛ ስልጣን ላይ የሚያስቀምጡና ከፍተኛ ደሞዝ የሚያስገኙ በርካታ ስራዎች መኖራቸውን ደርግ ከወደቀ በሁዋላ ተረድቼያለሁ። እነዚያን ስራዎች ለማግኘት ሰርተፊኬት አያስፈልግህም። በርግጥ ቀጣሪዎችህ ሀሊናህን እንድትሸጥላቸው ይጠይቁሃል...)

* * *

በዚያው ሰዎን በዘመድ በር አንድ ስራ አገኘሁ። በርግጥ ስራ አገኘሁ ከማለት 'ወደ ስነፅሁፍ ኮሌጅ ገባሁ' ማለቱ ይቀል ነበር። ከህብረተሰብና ከህይወት ብብት ውስጥ ሊገኝ ወደሚችለው ወደ ስነፅሁፍ ኮሌጅ የመግባቱን ልምድ ያገኘሁት በቀጥታ ከጎርኪይ መፃሕፍት ሲሆን፤ በውድቀትና በተስፋ ማጣት መካከል ባሉት በእነዚያ ጊዜያትም ብርታት አገኝ ዘንድ በእጅጉ አግዞኛል። በርግጥም ጎርኪይ እንደገለፀው የሰው ልጅ ለተፈጥሮ ሳይንስ ምርምር እንደ ጥንቸል ራሱን ሳጥን ውስጥ ሊያገኘው ይችላል። በመሆኑም በአጭር ጊዜ ውስጥ ራሴን በራሴ የለውጥ ሂደቴን፣ የእድገት ደረጃዬን መከታተል ችዬ ነበር...

ነገሩ እንዲህ ነበር የሆነው...

አንድ ምሽት ላይ ሰለሞን የተባለ ጎረቤታችን “ታላቅ ዜና” ይዘልኝ መጣ። ከሰላምታ በፊትም ቸኩሎ እንዲህ አለኝ፣
“ስራ አግንቼልሃለሁ”
“እውነት?”
“አየር ሃይል ሆቴልን ታውቀዋለህ?”
“አውቀዋለሁ”

“የሆቴሉን ባለቤትስ?”

“አላውቃቸውም”

“አቶ እውነቱ ሞላ ይባላሉ። ልታውቃቸው ይገባ ነበር። የተከበሩ ትልቅ ሰው ናቸው። የትውልድ መንደራቸው ጎጃም ላይ በገንዘባቸው ቤተክርስቲያን ያቆሙ የታወቁ አማኝ ናቸው። ብዙ ባለስልጣናትንም ያውቃሉ። አንተንም ሊረዱህ ይችላሉና ይህን እድል ተጠቀምበት።”

“ያልከው ገብቶኛል። ስራው ግን ምንድነው?”

“ሁለት መንታ ልጆች አሏቸው። 3ኛ ክፍል ይማራሉ። እነሱን በየቀኑ ማታ ማታ ታስጠናለህ። በወር 25 ብር ይከፈልሃል። ይስማማሃል?”

እነሆ! በዚህ መንገድ ደሞዝተኛ ለመሆን በቃሁ።

የሚያሳዝነው ነገር ግን ስራዬን ቀጥ ብዬ መስራቱን ትቼ አንድ ሳምንት ባልሞላ ጊዜ ውስጥ በእድሜ እኩያዬ ከሆነችው ከመንትዮቹ ታላቅ እህት ጋር ፍቅር ይዞኝ አረፈው። እንደ እሳት የሚፋጅ ነበልባላዊ ፍቅር ውስጥ በመውደቁ በዚያን ወቅት ደሞዝ ባይከፍሉኝ እንኳ መንትዮቹን በነፃ ለማስጠናት ፈቃደኛ ነበርኩ።

ልጅቱ ባጋጣሚ ማንበብ ትወድ ነበር።

ትኩረት መሰብ ከቻልኩ በሚል በየቀኑ አንድ አጭር ልቦለድ በመፃፍ ልጅቱን ለመማረክ ስቃይና ፍዳ መቀበል ጀመርኩ። ከዚህ ሌላ ልጅቱን ለመማረክ የምችልበት አንዳችም ማግኔት አልነበረኝም። ያም ቢሆን ማግኔት ሆኖ ልጅቱን ለመሰብ ስለማገልገሉ እርግጠኛ መሆን የሚቻል አልነበረም። በመሰረቱ እንደ ቦቶ ወይም ኬክ ጋጋሪዎቹ እኔም የዚያ ግቢ ተቀጣሪ ሰራተኛ ነኝ። ስራዬ ህፃናቱን ማስጠናት ቢሆንም እንኳ ልጅቱ ከጉልበት ሰራተኞቹ በተለየ ልታየኝ አትችልም ነበር። በየእለቱ ማታ ማታ መንትዮቹን ወደ ማስጠናት ክፍል ብቅ ማለቷ አልቀረምና ግን ተስፋ አሳደርኩ።

ብዙውን ጊዜ እንደልማዴ አዳማጭ ነበርኩ።

እሷ ስታወራ በጥሞና አዳምጣታለሁ። በብዛት ስለ እንግሊዝኛ ሙዚቃዎች ትነግረኛለች። እኔ ምኑንም አላውቀው። በርግጥ እህቴ ቴፕ ነበራት። ነገር ግን ቀን ቀን የእህቴ መኝታ ክፍል ስለሚቆለፍ ቴፑም አብሮ ይቆለፍበታል። ስለዚህ ሙዚቃ

አዳምጭ አላውቅም። ቲቪም አልነበረንም። እህቴ ቲቪ እገዛለሁ ብላ እቁብ ገብታ ነበር። ልክ እቁቡ ሲደርሳት አሳሁን ለወጠችና ሶፋ ገዛች። በመሆኑም ልጅቱ ስለ ምእራባውያን ሙዚቃ ስታወራልኝ አንዲት ቃል አስተያየት እንኳ መስጠት አልችልም ነበር። የምትጠራቸው የሙዚቀኞች ስም ለኔ ባእድ ነበሩ። ቢቸግረኝ እንደ ምንም እያልኩ መፅሃፍ የማንበብ ልምድን እንድታዳብር ገፋፋሁዋት። ስላነበብቻቸው መፃህፍት ታወራልኝ ዘንድ አደፋፈርኳት። ቀስበቀስም ለመደችው። እንዲያውም በግልባጩ ወደደችው። ከትምህርት ቤት እንደተመለሰች ልብሶቿን ትቀያይርና ወደኔ መብረር ሆነ፤

“የሚነበብ አልያዝክም?”

“ይገራለሁ”

በነጋታውም እንዲሁ፤

“ዛሬስ ምን ይዘሃል?”

“ዛሬ አሪፍ ፅፌያለሁ። በሳቅ ትሞቻለሽ። ያዢ ይቺን”

ሌላ ቀን ደግሞ ሁለት ገፆች ወረቀት እያቀበልኳት፤

“እስኪ ይቺን አንብቢ! የቆንጆ ሴት ታሪክ”

የምስላቸው ሴት ገፀባህርያት መልክና ጠባይ ሆን ብዬ እሷን እንዲመስሉ ስለማደርግ፤ ይህን ሳትረዳ አልቀረችም። በአጭር ጊዜ ውስጥ ከምፅፋቸው ፅሁፎች ጋር በፍቅር መውደቅ እንደጀመረች ተረድቼያለሁ። እሷኑ በቃላት ፎቶግራፍ ስለማነሳት፤ በየቀኑ ፎቶዋን የማየት ጉጉቷ እየጨመረ ነበር። ስለዚህ ጉዳይ በግልፅ ነግራለች አላውቅም። እሷም አልጠየቀችኝ። “ሃና” የሚል ስም የሰጠሁዋት ገፀባህርይ የምፅፋቸው ትረካዎች ውስጥ ሁሉ ስላላች በልቧ ሃና የራሷ ምስል መሆኗን ተረድታው ሊሆን ይችላል። ትንፋሷን ውጣ በጉጉት ስታነብ አስተውላታለሁ።

ቀስ በቀስ ከትረካዎቹ መሃል እየመረጠች ለታላላቅ ወንድሞቿና ለእህቶቿ ማስነበብ ጀመረች። ወደ ጓደኞቿም ማሻገር ጀመረች። ይህም በመሆኑ ባጭር ጊዜ ውስጥ የቤተሰባቸው አካል አደረጉኝ። እንደ ወንድማቸውም ተቀበሉኝ። እኔም ሙሉ በሙሉ ራሴን እዚያ ቤተሰብ ውስጥ ጨመርኩት።

አንድ ቀን አቶ እውነቱ “አሮማይ” የተባለውን በወቅቱ ተከልክሎ የነበረ መፅሃፍ ይዘው መጡ። መፅሃፉን ለማንበብ

መንገድን አዩናም እንዲህ ሲሉ ጠየቁኝ፤

“ምን ያህል ጊዜ ይበቃሃል?”

“አንድ ሙሉ ቀንና ሙሉ ሌሊት”

“ከግቢ ሳትወጣ እዚህ ሆነህ ጨርሰው” ብለው ሰጡኝ።

አይኔ እስኪያብጥ ድረስ መፅሃፉ ላይ አፈጠጥኩ። ሳልመገብና ሳልጠጣ፤ ከተቀመጥኩበት ሳልንቀሳቀስ አንብቤ ጨረስኩት። ስጩርስ በስቃይ ተቦርቡሬ ነበር። ፊያሜታ፣ ጋዜጠኛው ፀጋዬ ሃይለማርያም፣ ፓራዲዞ፣ ስእላይ፣ ኢሳይያስ አፈወርቂ፣ ቢሮክራሲ፣ ኦሮማይ፣ ናቅፋ፣ ሰለሞን በትረጊዮርጊስ፣ ኮሎኔል ታሪኩ የመሳሰሉ ሰሞችና ቃላት እንደምሮዩ ላይ ተመርገው ቀርተው ነበር። በርግጥም በአሉ ግርማ ይህን ከፃፈ በሁዋላ በህይወት ሊኖር እንደማይችል ርግጠኛ ሆንኩ። “በአሉ ግርማ በህይወት የለም” እያልኩ ነበር ለራሴ። “በአሉ ለዘላለሙ አይኖርም። ዳግም አይፀፍልንም።” ይህን ማሰቡ ብቻውን ወደ እብደት ሊወስደኝ ምንም አልቀረው። በአሉ ግርማ እውነት ፃፈ። እና ሞተ...

ንጋት ላይ “ኦሮማይ” የተባለውን መፅሃፍ ለአቶ እውነቱ ስመልስላቸው የተስፋ እንጥፍጣፊ አልነበረኝም። “በአሉ ግርማ ሞቶአል” የሚለውን ማሰቡ እንደ ቅዠት መልሶ መላልሶ ያባንኛል። የበአሉ ግርማ ገፀባህርያት ለኔ ምንጊዜም ህያው ነበሩ። አበራና ሉሊት፤ ሃዲስና አይናለም፤ ደርቤ እና ሂሩት፤ ሲራክና ፅጌ፤ እና አሁን ደግሞ ፀጋዬና ፊያሜታ። የበአሉ ብእር እዚህ ላይ አበቃ!

ኦሮማይ!

በአሉ ሌሎች መቶ መፃህፍት ሊፅፍ እየቻለ ጉዞው ተገታ። ለምን? እኮ ለምን? መደብደብና ጨለማ ቤት ውስጥ ማሰር ብቻ ለምን አልበቃቸውም? በርግጥ እንደሚወራው በአሉ ግርማ ሞቶ ይሆን? ምንም ይፃፍ ምን በአሉ ግርማ በህይወት እንዲኖርና እንዲፀፍ ብቻ እየተመኘሁ ነበር።

(ኒኮላይ ጎጎል ይፅፈው የነበረውን ድርሰት አቃጥሎ ራሱን በገደለ ጊዜ፣ ኢቫን ቱርጌኔቭ ለጓደኞቹ በፃፈው ደብዳቤ ላይ እንዲህ ሲል ጠቅሶ ነበር፤

“ይህንን መራራ ሃዘን ለመገንዘብ የግድ ሩሲያዊ መሆን

ያስፈልጋል። ጎሳ ለኛ ራሳችንን ነበር።”

እኔም እንዲያ ያለ ስሜት ነበር የተሰማኝ። በአሉ ግርማ እኔት እራሴት ነበር። የሱ መንፈስ እኔ መንፈስ ውስጥ ነበር። ከ”አሮማይ” ይልቅ “ሃዲስ” የተባለውን ትረካ ይበልጥ እንደምወደው አውቃለሁ። በአሉ ግርማ ለአሮማይ ከሚገባው በላይ ብዙ ዋጋ ከፈለ። ርግጥ ነው፣ በወቅቱ ልባችን ዘንድ የሚደርስ ሚስጥር ሹክ ብሎን ነበር። ትንቢት ነግሮን ነበር። አዲስ ነገር ለመግደል የተፈጠርን “ጉዶች!” ነበርንና በአሉ ግርማ እያየነው ተበላ። ሳናለቅስ ተቀበረ። መቃብሩም አልታወቀ - እንደ ሙሴ! የራሱ ጎጆም አልነበረውም - እንደ አብርሃም! ነቢይ ነበር በአሉ። መቃብሩ እንደማይታወቅ አስቀድሞ ነግሮን ነበር። ቃሉ ተፈፀመ። ነቢይነቱ ቀርቶብን እንደ ደራሲ ቢኖርልን በተሻለን።)

በዚያን ሰዎን አቶ እውነቱ የበኩር ሴት ልጃቸውን ለማየት አሜሪካ ደርሰው መጥተው ነበር። ከአሜሪካ በተመለሱ ሰዎን አንድ ምሽት መንትዮቹን አስጠንቼ ሰወጣ እሳቸውም ከግቢው ሲወጡ አገኙኝና እስከ ቤቴ ሸኙኝ። በመንገድ ላይም እንዲህ ሲሉ አሜወቱኝ፤

“አሜሪካኖቹ የትና የት ገስግስዋል። ሰላም አላቸው። ጠንካራ ሰራተኞች ናቸው። እዚያ የሃብታም ልጅና የድሃ ልጅ የሚባል ልዩነት የለም። ሁሉም ጠንክሮ ይሰራል። እኔ በእግዚአብሔር እርዳታ እዚህ ጥሩ ሰርቼያለሁ። ልጆቼ ግን ልባቸው ወደ አሜሪካ ነው። ክብር በሃገር ነበር። ይህ ሃገር ሃብታም ሃገር ነው። ሰላም ብቻ ነው የሚያስፈልገው። ሃገራችን ሰላም አግኝታ ባለ ፀጋ እንዳትሆን የሚፈልጉ ጠላቶች አሉን። ጦርነት ብቻ ሆነን ቀረን። የእግዚአብሔር ቁጣ ነው...”

የመጀመሪያዬን ማስታወሻ መያዝ የጀመርኩት ያን ቀን ሲሆን፣ የ16 ሉክ ደብተር ላይ ስለ አሜሪካ እና ስለ ሰደት፣ ጦርነቱ ተስፋ ቢስ ሊያደርገን እንደበቃ፣ ያስፈርኩትን በነጋታው ወስጄ ለአቶ እውነቱ አሳየሁባቸው።

መነፅራቸውን ሰክተው በጥንቃቄ አንብበውት ሲያበቁ እንዲህ ሲሉ መከሩኝ፤

“የነገርኩህን ልቅም አድርገህ ይዘኸዋል። ቢሆንም ግን አያያዙ ላይ ተጠንቀቅ። በቀጥታ ‘እገሌ ነገረኝ’ ብለህ መፃፍ ደግ

አይደለም። የሰው ስም አትጥቀስ። ስም እየለወጠክ ብትይዘው የሚሻል ነው። የኔን ስም እንዳለ ፅፈኸዋል። እንደሱ አይደረግም። 'ወረቀትና ሞኝ የያዘውን አይለቅም' ይባላል። ይህ የፃፍከው በርግጥ ክፋት የለውም። እኔ የነገርኩህ መቼም ሁሉም ሰው የሚያውቀውን ነው። ከዚህ ባሻገር ግን የፖለቲካ ወሬዎችም አሉ መቸም። ባለፈው ያነበብከውን፣ 'አሮማይ' የተባለውን መፅሃፍ የፃፈው ሰው ዛሬ የት እንዳለ አይታወቅም። ፖለቲካ ውስጥ መግባት ከባድ ዋጋ ያስከፍላል..."

“በአሉ ግርማ ተገድሏል ይባላል!” ስል በፍጥነት አስተያየት ሰጠሁ። አቶ እውነቱ በታከተ ስሜት ትከሻዬን ያዙኝና እንዲህ አሉ፣

“ስለ መገደሉም ቢሆን የተረጋገጠ ነገር የለም። የዋህ አትሁን። እንደሱ ተብሎ አይወራም። ከእኛ ጋር ቤተሰብ ነህ። ከኛ ጋር እንደምትጨዋወተው ደጅ ሂደህ እንደሱ ካወራህ ልክ አይመጣም። ማን ምን እንደሆነ በምን ይታወቃል?”

ከዚያም እንዲህ አሉኝ፣

“ልጆቼ እንዴት ናቸው ለመሆኑ?”

“ደህና ናቸው። ምንም አይሉም”

“አንተስ እንዴት ነህ? የሚቸግርህ ነገር አለ?”

“ምንም የለም። ደህና ነኝ”

“መልካም! በል ሂድ እንግዲህ...”

* * *

የመንትዮቹን እህት ስነግጥም ማዳመጥ ላስለምዳት ጥረት ጀምሮ ነበር። በመጀመሪያው ቀን መከራዬ ለፀፀት በቃሁ።

አባቷ አበበ ቢቁላን በጣም ያደንቁትና ይወዱት ነበር። እሷም ተመሳሳይ ስሜት ሊኖራት ይችል ይሆናል ብዬ ገመትሁ። እናም ፀጋዬ ገብረመድህን ለአትሌቱ የቋጠሩለትን ስንኞች በቃሌ አጠናሁና ማታ ላይ ዘፈንኩላት፣

- የምድር አለሙ ገሞራ - አገሩን በክብር ያስጠራ፣
- ሳተናው እግረ ጆቢራ - ሎጋ ቢቁላ ዋቅጅራ፣
- ባገር ፍቅር ልቡን ሞልቶ - ላቡን ነጥቦ የዋተተ፣
- የአለምን ጀግና በአድናቆት - በቅን ቅናት ያሸፈተ፣
- አልሞተም እንበል እባካችሁ! - አበበ እንጂ መቼ ሞተ?

ብዙም ሳይጥማት ቀረ።

ይልቁን የእንግሊዝኛ ዘፋኞችን ግጥሞች የገለበጠችበትን ደብተር አውጥታ ታነብልኝ ጀመር። ካነበባችልኝ ሶስት የዘፈን ግጥሞች አንዱም ያልገባኝ ሲሆን፤ ይሉኝታ ይዞኝ ራሴን ላይ ታች መነቅነቅ ብቻ ሆኜ ቀረሁ። የዚያን እለቱ ጦስ በዚያም አላበቃ። ግጥሙን ማንበብ ካበቃች በሁዋላ የዘፋኞቹን ታሪክ ታወጋኝ ቀጠለች፤

“እገሌ ከእንትና ጋር ሆኖ የዘፈነውን ብትሰማው? ሩፋኤልን! ማርያምን! ትወደዋለህ! ደሞ እንትና እንትናን አግብቶአት ሲያበቃ፤ በሶስተኛው ወር ጓደኛዋን እንደገና ወደደና ያቺን ፈትቶ እከሊትን አገባትና ሰርጋቸው ላይ እንትን የተባለውን ዘፈን እንደዲዘፍን ታዋቂው ጓደኛው እንትና ጠየቀውና፤ ሁለት እህትማማቾች ደግሞ ፈርምልን ሲሉት፤ ስልካቸውን ከወሰደ በሁዋላ ሁለቱንም ለየብቻ እያገኘ፤ ከዚያ እህትማማቾቹ በዚህ ምክንያት ሲጣሉ...” እያለች አድክማ አድክማ ለቀቀችኝ።

ከዚያ ወዲያ በድጋሚ የግጥም ማጠራቀሚያ ደብተርን እንዳታነሳብኝ በመስጋት የግጥም ወሬ እሷ ፊት ማንሳት ተውኩ። የዘፋኝ ወሬ ድንገት ከተነሳም ቶሎ ብዬ ወሬ እለውጣለሁ።

አባቷ የጎጃም ባህላዊ ዘፈኖችን በጣም ስለሚወዱ ብዙ ጊዜ ዋሽንትና መሰንቆ ነክ ሙዚቃዎች በቤቴ ውስጥ ይከፈቱ ነበር። እነዚያ ድምፆች ይዘውኝ ወደ ሌላ አለም ጭልጥ ይላሉ። መንትዮቹን እያስጠናሁ ከሩቅ የሚመጣው የዋሽንት ዜማ መንፈሴን እየሰረቀው በተቀመጥሁበት ፈዝገ፤ አይኖቼን በመስኮት ወደ ውጭ እሩቅ እሰዳቸዋለሁ።

አንዳንድ ጥቃቅን ምኞቶችም ነበሩኝ፤

በተለይ ግን “የራሴ ሙዚቃ ማጫወቻ ሬድዮ ቴፕ ቢኖረኝ” የሚል ምኞቴ ይበልጥ ከፍ ያለ ነበር። ሬድዮ ቴፕ ቢኖረኝ ዋሽንትና መሰንቆ መሰል ሙዚቃዎችን ሰብስቤ፤ ፀጥ ያለ ኮረብታ ላይ ተቀምጬ፤ መፃፍ! ያለማቋረጥ መፃፍ! በቃ ዝምብሎ መፃፍ! ስለገበሬዎች፤ ስለእናቶች፤ ስለወታደሮች፤ መፃፍ!

መፃፍ እንዴት ደስ ይላል?

ለመሆኑ የመፃፍን ያህል የሚያረካ ነገር ይኖር ይሆን?

ወፍራም መፅሃፍ!

ቶልስቶይ እንደሚፅፈው፣ እንደ በአሉ ግርማ! እንደ ፀጋዬ ገብረመድህን ቅኔዎችን መቋጠር፣ ድምቢጥ ወፍ የመሰሉ ውብ ቃላት፣ እንደ ቀጫጭን ጅረቶች፣ ጋዣውን እያስተኙ እንደሚጓዙ...

እንዲያ እያልኩ አልም ነበር።

ይህ ምኞቴ ከጥቂት አመታት በሁዋላ በፈለግሁት አይነትና ደረጃ በእጥፍ እንደሚሟላልኝ ባውቅ ኖሮ፣ ያን ያህል በተቃጠለ ስሜት ህልም ውስጥ ባልገባሁ ነበር።

ዳሩ የህይወት ጣፋጭነቷ ይኸው አይደል?

መጨውን ካወቅነውማ ምኑን ኖርነው? ሃዘንና ደስታ ድንገት ይመጣሉ፣ ድንገት ደግሞ ይሄዳሉ። ሃብትም እንዲሁ። ይመጣል፣ ይሄዳል። ወጣትነትም ያልፋል። ማርጅትም ፀጋ ነው። የማርጅትን ፀጋ የሚያገኝስ የታደለ አይደል? ስንቶች እርጅናን ሳይቀምሱ ረግፈዋል?

ህይወት እንዲሁ ናት።

አንዳንድ ጊዜ ትዝታና ፀፀት አብረው ይመጣሉ።

“ያኔ ይህን አድርጌ ቢሆን ኖሮ” የሚል ነገር እንደ ነፋስ ሽው እያለ አእምሮን አቋርጦ ያልፋል። ህይወት ግን መች እንዲያ ሆና? ወደፊት ብቻ ናት። የሚጣፍጠውም እንዲያ ነው። ህይወት! ረጅም የምትመስል አጭር። እና ህይወት ሃዘንና ደስታን በአንድ አገልግል ቋጥራ ከሚቀረን ጊዜ ጋር አብራን ትጓዝዋለች...

* * *

ለአንድ አመት ያህል መንትዮቼን አስጠናሁ።

በዚህ የአንድ አመት ጊዜ ቆይታ በመቶዎች የሚቆጠሩ ምርጥ የስነፅሁፍ ስራዎችን በጥንቃቄ ያነበብኩ ሲሆን፤ ከ50 በላይ አጫጭር ትረካዎችንና ሁለት ረጃጅም ልቦለድ ድርሰቶችን ለመፃፍ ችዬ ነበር። ከእነዚህ ድርሰቶች የተመረጡትን ከጓደኞቼ ባሻገር አንጋፋዎቼ ደራስያን ጭምር እንዲያነቡልኝ ሞክሬያለሁ። በዚህ የአንድ አመት ጊዜ ውስጥ ሃዲስ አለማየሁ፣ ብርሃኑ ዘርይሁን እና ከበደ አኒሳ የተባሉትን አንጋፋ ጋዜጠኞችና የጥበብ ሰዎች ለመተዋወቅ በቅቼያለሁ።

የደብረዘይት ነዋሪ ከነበሩት የጥበብ አድናቂዎችና የጥበብ ሰዎች መካከልም ፍቅር ደበበን ብዙ ጊዜ አገኘው ነበር። ወደ አርቲስት ለማ ጉያ ስቲድዮ ብቅ እያልኩ ስእሎቻቸውን ማየቴም አልቀረ።

(የአርቲስት ለማ ጉያ ልጆች ጓደኞቼ ነበሩ። በተለይ ደረጄ ለማ አፄ ልብነድንግል ከተባለው የድህች ትምህርት ቤት አብሮኝ ተምሮአል። ከእህቴ ከነፃነት ጋርም መጠነኛ አግባብ ነበረን። ነፃነት ለማ የአባቷን የጥበብ ተሰጥኦ ሙሉ በሙሉ መውረስ የቻለች ድንቅ ተፈጥሮ ያላት ውብ ልጅ ነበረች። በተለይ “የተቆጣ ፈረስ” ስእሷ ሊያሳብደኝ ደርሶ ነበር። ሁዋላ ልገዛው ፈልጋል እንደተሸጠ ነገሩኝ። የዚያ ቁጡ ፈረስ ምስል እስካሁን አእምሮዬ ላይ አለ። የነፃነት ፈረስ አንዳች ነገር አይቶ በጣም መቆጣቱ ይታያል እንጂ፣ ምን አይቶ እንዲያ አውሬአዊ ገፅታ እንደያዘ ማወቅ የሚቻል አልነበረም። ያ ፈረስ ሰው እየጋለበው ባይሆን ኖሮ ከቁንድዶ ፈረሶች አንዱን መስሎ ይሰማኝ ነበር። ነፃነት ለማ ይህንን መፅሃፍ አግኝታ እንደምታነበው እገምታለሁ። ያንን ቁጡ ፈረስ በድጋሚ ሰርታው “የቁንድዶ ፈረስ” የሚል ስም ሰጥታ ለህዝብ እይታ በድረገፆች ላይ ብታቀርበው እንዴት ይዋጣለት ነበር? ነፃነት ሆይ! አንቺ የቢሾፍቱ ቀጤማ! የት ነሽ?)

ሃዲስ አለማየሁ በተደጋጋሚ አስመራ መንገድ ከሚገኘው መኖሪያ ቤታቸው ተቀብለው ምክርና ልምዳቸውን አካፍለውኛል። ከብርሃኑ ዘርይሁን ጋር ያስተዋወቁኝም ሃዲስ አለማየሁ ሲሆኑ፣ ደራሲ ሃዲስ ከመፃፍ ባሻገር እንዴት ማንበብ እንዳለብኝ ቀደም ሲል የማላውቀውን ምክር ሰጥተውኛል፤

“መፅሃፍ ስታነብ ከታሪኩ ባሻገር፣ አረፍተ ነገሮቹን፣ ቃላቶቹንና ፊደሎቹን ሳይቀር በጥንቃቄ አንብባቸው። ብዙ ማንበብ ብቻውን ዋጋ የለውም። የተመረጡ መፃህፍትን በጥልቀት ማንበብ የተሻለ ነው። አንድን መፅሃፍ ሃያል የሚያደርገው ታሪኩ፣ መዋቅሩና የአፃፃፍ ጥበቡ ብቻ አይደለም። ቃላት ስትመርጥ በከፍተኛ ጥንቃቄ መሆን አለበት። ‘ዘወትር’ ነው ማለት ያለብህ ወይስ ‘ሰርክ’ ወይስ ‘ሁልጊዜ?’ ‘መንገድ’ ነው ማለት ያለብህ ወይስ ‘ጥርጊያ?’ ‘ጎዳና’ በሚለውና ‘መንገድ’ በሚለው መካከል ያለው ልዩነት ምንድነው?

የምታገጣጥማቸው ቃላት ላይ መጠበብ አለብህ...”

ሃዲስ አለማየሁ ሲያሰናብቱኝ ምንጊዜም እንዲህ ይላሉ፤

“ከደብረዘይት ነው የመጣኸው? ለአውቶብስ መሳፈሪያ ይኖርህ ይሆን ታዲያ? ያዝ እስኪ ይቺን?”

የብርሃኑ ዘርይሁን መስተንግዶ ላቅ ያለ ነበር።

ወስዶ ከባለቤቱና ከልጁ ከሚሼል ብርሃኑ ጋር ጭምር አስተዋወቀኝ። ፒያሳ አጃፕ ፊትለፊት ካለው አፓርታማ ውስጥ ይኖሩ ነበር። ወደ ቢሮው ስደውልለት እዚያው አጃፕ ባር ውስጥ ይቀጥረኛል። የመጀመሪያው ቀን ወንበር እንደያዝን እንዲህ ሲል ነበር የጋበዘኝ፤

“ወተት ይሻልሃል ወይስ ቢራ?”

“ቢራ ይሻለኛል”

(ከብርሃኑ ዘርይሁን እና ከሃዲስ ሃለማየሁ ጋር የነበረኝን ቆይታ፣ “የተሰፋ ቃላት” በሚል ርእስ በመፅሄትና ሁዋላም የ”እፍታ” ቅዳሾች መፅሃፍ ላይ አትሚዋለሁ። ከእነዚህ ሁለት አንጋፋ ደራሲያን ጋር ያደረግሁት ተከታታይ ግንኙነት በትክክል እንዴት ፀሃፊ ልሆን እንደምችል፣ በተለይም አንድን ክስተት እንዴት ባለ ቀላል መንገድ ልገልፀው እንደሚገባ መሰረታዊ የሆነ እውቀት እንድንጨብጥ አድርገውኛል። ሁለቱ አንጋፋ ደራሲያን በረጅም ዘመን ሂደት ያካበቱትን ልምድ በቀላሉ ያስረከቡኝ ሲሆን፣ እነዚህን ጊዜያትም “ወርቃማ ዘመናት” እያልኩ አስታውሳቸዋለሁ።)

* * *

እነሆ! ከመንትዮቹ ታላቅ እህት ጋር የጀመረኝ የፍቅር እሳት፣ የልቤ ምድጃ ውስጥ ተዳፍኖ ቁጭ ብሏል። ከስሞ አመድ አልሆነም። ከመላ ቤተሰቡ ጋር ቤተሰባዊ ዝምድና በመፍጠራ ልገፋብትም ተቸግራያለሁ። ሊያውስ ከተሳካ አይደል?

በዚህ ሁኔታ ላይ እንዳለሁ አንድ ቀን አንድ አሳዛኝ ሁኔታ ተከሰተ። በርግጥ አሳዛኝ ሊባል አይችልም። አስቂኝ ብዬ ልጠራውም እቸገራለሁ።

እንዲህ ነበር የሆነው፤

መንትዮቹን ለማስጠናት ወደ መኖሪያ ቤታቸው እየተጓዘኩ ነበር። ሲዘንብ ውሎ ገና በማባራቱ አየሩ ቀዝቀዝ

ያለ በጣም ውብ ምሽት ነበር። ወደ ሆራ ሃይቅ በሚወስደው መንገድ ላይ ሳዘግም ከወዲያኛው አስፋልት ዳር ስሜ ተጠራ።

ዘወር ብል እሷ ነበረች።

ከላይ በሸራ የተሸፈነች ወታደራዊ ጂፕ ላይ ተቀምጣለች። ነጭ በነጭ ለብሶ ፓስተር ቢን ሂንን የመሰለ መልክ ቀና ወጣት መሪው ላይ ቁጭ ብሏል። እሷ ደግሞ ከጎን ጉብ ብላለች። በዚያችው ቅፅበት፣ ታገል ሰይፋ እንደሚለው ልቤ ውስጥ የተዳፈነው የፍቅር እሳት የአመዱን ሽፋን ገላጠ፣ የእሳቱን አይን አበራው።

በእጇ ምልክት ጠራችኝ።

አስፋልቱን ተሻግራ ወደ ጂፕ ሄድኩ።

ሁለቱንም ጨበጥኳቸው፣

“ወደ ቤት ነህ?” ስትል ጠየቀችኝ።

“አዎን”

“አብረን እንሄዳለን ግባ”

ከሁዋላ ተሳፈርኩ።

ጂፕ መንገድ ቀጠለች። ሁለቱ እያወሩ፣ እኔ በዝምታ እንደተጀበንኩ መኪናዋ ከግቢው ደጃፍ ደርሳ ቆመች። በተፈጥሮ ረጋ ያልኩ ነኝ። ምን እንደ ነካኝ ባላውቅም ከጂፕ ላይ እንደ ቁንጠኛ የፊልም አክተር ተፈናጥሬ ለመውረድ ሙከራ አደረግሁ።

የተከሰተው ሁኔታ አሳዛኝ ነው ወይስ አስቂኝ የሚለውን ለመፍረድ አስቸጋሪ ሳይሆን አይቀርም። አዳለጠኝና እጅና እግራን እንደ ፓራሹት ዘርግኼ፣ ያቆረ ጭቃና ውሃ ላይ፣ በደረቱ ቸንቧህ! አልኩት። ብዙም አልተጎዳሁ። ከጭቃው ላይ ስነሳ ግን ከፀጉራ እስከ ጫማዬ ጭቃ በጭቃ ሆኜ ነበር።

እሷ ሆዱን ይዛ ፍርፍር! ብላ ስትሰቅ አየሁዋት።

እሱ አልሳቀም።

ደንግጦ ሊያፀናናኝ እየሞከረ ነበር።

“ተረፍክ?” አለኝ።

“ደህና ነኝ” ብዬው ወደ ውስጥ ገባሁ።

ልብስ ተሰጥቶኝ ቀያየርኩ።

በዚያን ቀን መንትዮቼን ሳላስጠና ቀረሁ። ደብተራቸውን እንዲያነቡ አዝዘኩ ከኬክ መጋገሪያው ደጃፍ፣ ስኳር ከሞላ ጆንያ ላይ ተቀምጬ ተከዝኩ። ከግቢው ባሻገር

እድሜ የጠገበ የሸውሸዌ ዛፍ አለ። ወደ ጎጆአቸው ለመግባት የሚሻሻሉ ቁራዎች ድምፅ አካባቢውን ቀውጦ አድርጎታል። እነዚህ ፍጥረቶች እያስተዋልኩ ሳለ ልብሷን ቀያይራ መጣች፤

“ተጎዳህ እንዴ?”

“ደህና ነኝ”

“ቀስ ብለህ ብትወርድ ኖሮ አትወድቅም ነበር”

“ልክ ነሽ”

“ስለላቅሁ ቅር አለህ እንዴ?”

“ሊያስቅ ይችላል” ስላት እንደገና መላቅ ጀመረች።

እየሳቀች፤

“ይቅርታ” አለች፤ “...ሰው ሲወድቅ ካየሁ አያስችለኝም።

እስቃለሁ። እናቴ እንኳን ብትሆን ያስቀኛል”

እየሳቀች የበረንዳው ደፍ ላይ ተቀመጠች።

የቤት ልብስ ለብሳለች። ጠጉሯን እንደምንም ሰብስባ ወደ ሁዋላ ቋጥራው ነበር። ብታነጥስ ይበታተናል። ጠይም ናት። በጣም እንደምታምር ርግጠኛ ከሆንኩ ይኸው 13 የፀሃይ ወራቶች አለፉ።

በድንገት እንዲህ ስል ጠየቅሁዋት፤

“አብሮሽ የነበረው ማነው?”

“አታውቀውም እንዴ? ጓደኛችን ነው...”

በመሰረቱ ይህን ጥያቄ በማንሳቴ ወዲያውኑ መልኼ በራሴው ላይ ተበሳጨሁ። ምን የሚያስጠይቅ ነገር ነበረው? እሷም በአጠያየቄ ድንገተኛነት ሳትገረም አልቀረችም።

“ምን ሆነሃል?” ስትል አጥብቃ ጠየቀችኝ።

“ምን ሆንኩ?”

“የተበሳጨህ ትመስላለህ”

“ስለ ወደቅሁ ይሆናል”

“ሌላ ያበሳጨህ ነገር አለ እንዴ?”

“ቀናሁ” ልላት አልችልም። ባለፉት 13 የፀሃይ ወራት ሙሉ በየቀኑ እያገኘሁዋት ይህን የመሰለ ነገር አላነሳሁም። መናደዴ ደግሞ የሚደበቅ አይደለም። ስለዚህ ሰበብ ለመፍጠር ተገደድኩ፤

“በሌላ ነገር ተበሳጭቼ ነበር...” አልኩ።

“ምንድነው?” አለች በጉጉት።

“ትናንት አዲሳሳ ሄጄ ነበር። ያጫወትኩሽ የጋዜጠኛነት

ስራ የማግኘቱ ነገር የሚሳካ አልሆነም...”

“ምናሉህ?”

“ምንም አላሉኝ። ደብዳቤዬንና ያቀረብኳቸውን ፅሁፎች ያዩት አይመስለኝም። በዘመድ በር ነው የሚሰሩት ይባላል...”

ዘግዩት ብላ እንዲህ ስትል አፅናናችኝ፤

“ይሳካልሃል ብዬ ጠብቄ ነበር። ግን ተስፋ አትቁረጥ...”

ነጭ በነጭ የለበሰውን ሰው ወሬ ለማስተባበል እንጂ ይህን ልነግራት አሳብ አልነበረኝም። ከነገርኳት በሁዋላ ግን ጉዳዩ ሲያሳስባት አድሮ እንደነበር ሁዋላ ተረዳሁ። ጉዳዩን ለአባቷ እስከመንገር ደረሰች...

* * *

በዚያው ሰዎን አእምሮዬ ተቃወሰና ለእብደት በቃሁ። እብደቱ ከ48 ሰአት በላይ አልዘለቀም። በርግጥ ሁዋላ እንደተረዳሁት እብደቱ ከጊዜያዊ የአእምሮ መቃወስ (መዛባት) ያለፈ አልነበረም። ታናሽ ወንድሜ አንድ ችግር እንደ ገጠመው ሲያጫወተኝ ችግሩን ለመፍታት ሙከራ አደረግሁና ሳይሳካልኝ ቀረ። ችግሩን በፈለግሁት መንገድ ልፈታው ባለመቻሌ ቁጣና እልህ እንደ እሳት አነደደኝ።

ከዚያ በሁዋላ ግን የሆንኩትን ላውቅ ሳልችል ቀረሁ። አእምሮዬን የሳትኩት እዚያው አቶ እውነቱ ግቢ ውስጥ ነበር። አቶ እውነቱ አንዳንድ እርዳታ አድርገውልኝ እንደተሻለኝ ሁዋላ ተነግሮኛል። በዚያች የእብደት ጊዜያት ውስጥ ግን አንድ ታሪካዊ ጀብድ ፈፀሜያለሁ። ይህም ተድላ ሙዚቃ ቤት ደጃፍ ላይ በቦም ማርሌይ ሙዚቃ መደነሴ ነበር። ይህን መፈፀሜን ግን በፍፁም አላውቅም ነበር። ከተሻለኝ በሁዋላ እኔ ስደንስ የተመለከቱ ሁሉ ታሪኩን አጫወተውኛል። አሰቃቂ የሆነውን ይህን የህይወቴን ክፍል አሁን በጣም እወደዋለሁ። ሞትና እብደት አንድ አይነት ሊሆኑ እንደሚችሉም ግንዛቤ አግንቼበታለሁ።

ተድላ ሙዚቃ ቤት ደብረዘይት ከሚገኘው ንግድ ባንክ አጠገብ ይገኛል። እኔ እዚያ ደጃፍ ላይ ህዝብ በተሰበሰበበት በቦብ ማርሌይ ሙዚቃ ደንሻለሁ። ያንን ግን አላውቅም። እጄን ይዛ ትንሽ የነበረችው ታላቅ እህቴ በኔ መደነስ የምትገባበት

ጠፍቶአት፣ በሃፍረት መሸማቀቋን ጭምር ሰምቻለሁ። ሁዋላ እንደሰማሁት የኔን ዳንስ እየተመለከቱ የደብረዘይት ሰዎች ይስቁ ነበር። የሚያውቁኝ ደግሞ አፍረውና ደንግጠው ሸሽተዋል። ተደብቀው ያለቀሱም እንደነበሩ ሰምቻለሁ። አቶ እውነቱ በበኩላቸው፣ አእምሮዬ የተቃወሰው 'አሮማይ'ን በማንበቤ ምክንያት መስሎአቸው ስጋት አድሮባቸው ነበር። በ48ኛው ሰአት አእምሮዬ ወደ ትክክለኛ ቦታው ሲመለስ በቅድሚያ ያነጋገሩኝ አቶ እውነቱ ነበሩ፣

“ምን ነበር የሆነከው?”

አጫወትኳቸው!

የቤተሰብ ጉዳይ ነበር። ታናሽ ወንድሜ ከእንጀራ እናታችን ጋር ተጋጭቶ አንዳንድ ችግሮች ደርሰውበት ነበር። አእምሮዬ ሊሸከመው ያልቻለውን ዝርዝር አጫወትኳቸው።

አቶ እውነቱ እንዲህ አሉኝ፣

“ይህ ነበር ችግሩ? እኔ እያለሁ አንተ እንዲህ ትሆናለህ? እኔ አባትህ አይደለሁም? መጥተህ ለኔ አትነግረኝም? ባለፈው ችግር አለ ወይ? ብዬ ስልህ ችግር የለም' አላልከኝም? እንዴት እንዲህ ሊሆን ቻለ? እኔ እያለሁ? ሞልቶ ለተረፈ ሃብት?”

በቁጣ እሳት ለብሰው የሚይዙት የሚጨብጡትን አጡ። እንዲህ ሲሉ ቁጣቸውን አወረዱብኝ፣

“ካልተናገርክ ችግርህን በምን እናውቃለን? 'ጋዜጠኛነት ለመቀጠር አመልክቻለሁ' ስላልከን ከዛሬ ነገ 'የሚመኘውን ስራ ያገኛል' ብለን እየጠበቅን ነበር። እንዲህ ውስጥ ውስጡን በእሳት እንደምትነድ እኛ በምን እናውቃለን? በጣም ነው ያጠፋኸው። እኛ ልጃችን ነው እያልን አንተ ግን ባዳ ነበርክ። 'መንፈሱ ጠንካራ ነው' እያልንህ አንተ እንዲህ በቀላሉ የምትሰበር ኖረሃላ! እኛን ነው የበደልክን። በጣም በደልክን። ቤታችን ምን ጎደለው? እንኳን ላንተ ለማንም የምንበትነው አይደለም እንዴ?”

ቁጣቸውን ለማብረድ ጥቂት ቃላት ጣል አደረግሁ፣

“አይቀየሙኝ። የማይሆን ሆኖብኝ ነው”

“ምንድነው የማይሆነው?”

“ስጡኝ' ብዬ መጠየቅ አልችልም”

“እና ማበድ ይሻላል?”

“ማበድ አይሻልም። መሞት ግን ይሻል ይሆናል።”

በትኩረት ሲያጤኑኝ ቆዩና፤

“መሞት ይሻላል?” ሲሉ ጠየቁኝ።

ምንም መልስ ሳልሰጥ ዝም አልኩ። ጥቂት እንደማሰብ አሉ። ተከዘው በዝምታ ሲመለከቱኝ ቆዩናም ያልጠበቅሁትን ንግግር ተናገሩ፤

“እንዳልከው ከመለመን መሞት ይሻላል። ግን እኛ ላንተ ባዳ ነን እንዴት? እንዴት ነው እኛን የምታየን? ባዳ ከሆንን ‘ችግርህን ንገረኝ’ አልልህም። መሞትን ልትመርጥ ትችላለህ። እንደ ቤተሰብህ የምታየን ከሆነ ግን በችግርህ ልንደርስ ይገባል። ሰው የመሆናችን ትርጉሙ ደስታንም ሆነ ሃዘንን መካፈል ነው። አይደለም እንዴት? ልጆቼ ይወዱሃል። ጎበዝ ፀሃፊ ነው እያሉ ይነግሩኛል። ሁሉም እንደ ወንድማቸው ያዩሃል። እኛ ላንተ ምንድነን?”

ስሜታቸው በጣም ተነክቶ አየሁና ፀፀት እንደ እሳት በላኝ። ስለዚህ እንዲህ አልኩ፤

“ተሳሰቼ ያለሁ፤ ይቅርታ አድርጉልኝ!”

ዘግየት አሉና፤

“ከልብህ ነው?” ሲሉ ጠየቁኝ።

“ከልቤ ነው፤ ጋሽ እውነቱ!”

“ከልብህ ከሆነ ዛሬውኑ ወንድምህን አምጣውና ከኛ ጋር ይኖራል። እንደ ልጆቼ አስተምሬ ለቁም ነገር አበቃዋለሁ!”

መልስ አልሰጠሁቸውም።

በዝምታ አሰብኩበት። ይህ እድል ለወንድሜ ጥሩ ሊሆን ይችላል ብዬ አመንኩ። እናም የእሺታ ቃሌን ሰጠሁ።

“ዛሬውኑ ደብተሮቼን ይዞ ይምጣ”

“ነገ ጠዋት ይገጭ እመጣለሁ” አልኩ።

በነጋታው ታናሽ ወንድሜ አቶ እውነቱ ቤት ጠቅልሎ ገባ። በአጭር ጊዜ ውስጥም ህይወቱ ተለወጠ። ገፅታው ፈካ። አለባበሱ የተለየ ሆነ። ይህ ግን ብዙም አልዘለቀ። አንድ ቀን ፈልጎ ካገኘኝ በሁዋላ እንዲህ አለኝ፤

“አልተመቸኝም”

“ምነው?” አልኩ በጣም ደንግጬ።

“በጣም ይንከባከቡኛል። እንክብካቤያቸው ያሳቅቃል። ልብሱና ምግቡ አይቼው የማላውቀው አይነት ነው። ወደ ትምህርት ቤት ስሄድ ለጋሪ የመሄጃና የመምጫ ገንዘብ

ይሰጡኛል። ያሳቅቃል...”

“ምኑ ነው የሚያሳቅቀው?”

“እንክብካቤያቸው ይጨንቃል”

ምንም ልናገር አልቻልኩም።

ለምን እንዳልተመቸው ስለገባኝ ዝም አልኩ። አቶ እውነቱና ልጆቻቸው ወንድሜን ለማስደሰት ባደረጉት ጥረት በግልባጬ ጭንቀት እንደለቀቀበት ግልፅ ነበር። ይህ ስሜት ርስበርሱ የሚቃረን ቢመስልም ገብቶኝ ነበር። ዳሩ ምን ልለው እችላለሁ? የማደርገው ቸገረኝ። እሱም ፋታ አልሰጠኝም። እንዲህ ሲል የመጨረሻ ውሳኔውን ነገረኝ፤

“እንዳትደነግጥ! ወታደርነት ተቀጥሬያለሁ። ነገ እየሄድኩ ነው። ምናልባት ወደፊት የማንገናኝ ከሆነ ደህና ሁን!”

ይህን ብሎ ከአጠገቤ እንደ ነፋስ ተፈትልኩ ጠፋ። ይህን የምናወራው ባቡር ጣቢያው አጠገብ በሃዲዱ ላይ በእግር እያዘገምን ነበር። ድንገት ከአጠገቤ ተፈትልኩ ሲሄድ ብቻዬን ቀረሁ። ጥቂት ደቂቃዎች ካለሁበት ደንዝገፎ የቆምኩ ይመስለኛል። ከደነዝዝኩበት ስነቃ ወደሁዋላ ዞርኩና የባቡር ሃዲዱን ብረቶች እየቆጠርኩ ማዘገም ጀመርኩ። ከተዋጥኩበት ድንዝዜ የነቃሁት፤ የባቡር ጥሩንባ ሰምቼ ነበር። ኦተራይ 101 ባቡር በግምት በሁለት መቶ ሜትር ርቀት ላይ ነበረች። እንደዋዛ ሸርተት ብዬ ሃዲዱን ለቀቅሁላት። ካለፈች በሁዋላ መልሼ ሃዲዱን ያዝኩ። እስኪመሽም እዚያው ሃዲዱ ላይ ቁጭ አልኩ።

ከፊት ለፊት የሴፍ የተባለው የአርመናዊ ቱጃር ግቢ ተዘርግቶ ይታየኛል። በአትክልቱ እርሻ ውስጥ ወፎች ይንጫጫሉ። አእምሮዬ ውስጥ አንድ ነገር ይላወስ ነበር። እኔ እህቴ ቤት ውስጥ የያዝኩትን ቦታ ብለቅ እህቴ ሁለቱንም ታናናሾቼን ጠቅልላ መያዝ በቻለች። ግን ወዴት መሄድ እችል ነበር? ወዴት?

ወንድሜ ከኮበለለ ከአንድ ሳምንት በሁዋላ አንድ ምሽት ላይ አቶ እውነቱ አስጠሩኝ። ለብቻው ከተሰራ ውብ ሳሎን ቁጭ ብለው መፅሃፍ ቅዱስ እያነበቡ ነበር። አቋረጡትና መነፅራቸውን አወለቁ። ጨበጡኝናም “ቁጭ በል” አሉኝ።

ቁጭ አልኩ።

“ስለወንድምህ ወሬ አለህ?”

“ምንም ወሬ የለኝም”

“ወረቀት አልፏልም?”

“እስካሁን አልፏልም”

“የጋዜጠኛነቱስ ከምን ደረሰ?”

“አልሆነልኝም”

“ምነው?”

“ምክንያቱን አላውቅም”

ጥቂት እንደማሰብ አሉና እንዲህ አሉ፤

“ደጋግመህ መሞከር ይገባል። ተስፋ መቁረጥ የለብህም። መቼም ያሰብከው ካልተሳካ ለጊዜው የሚሆን ስራ ልፈልግልህ ይሆን?”

“ከተገኘ ጥሩ ነበር” አልኩ።

በሳምንቱ የታንክ መገጣጠሚያ ፋብሪካ ግንባታ ውስጥ የዚል ክሬይን ረዳት አፕሬተር ሆኜ ተቀጠርኩ። ሶስት ወራት ብቻ ሰራሁና ጠላሁት። ከመጥላት በላይም አንገፈገፈኝ። ደሞዞ ጥሩ ነበር። እቃ የሚያነሱና የሚጭኑ መኪኖች ባለሙያ የመሆን ስሜት ግን በውስጤ አልነበረም። በጣም አሰለቸኝ። መንትዮቼን ማስጠናትና ለእህታቸው አጫጭር ትረካዎችን ማንበብ መቶ በመቶ የተሻለ ስራ ነበር። ያለብኝ የኑሮ ችግር እንኳ ስራውን እወደው ዘንድ ግፊት ማድረግ ሳይችል ቀረ። የክሬይኑ አፕሬተር በሌለበት ጊዜ ማሸኑን ራሴ መያዝ ጀምሬ ነበር። በአብዛኛው ቱቦ ነበር የምናወርደው። ግዙፍ ቱቦዎች እየተጫኑ ይመጣሉ። እነሱን እያወረድን ስንከምር እንውላለን። በመጀመሪያዎቹ የስራ ቀናት ኩንታሎች የሚመዘኑ ቱቦዎችን የማንሳቱና መሬት ላይ የማሳረፉ ስራ እንደ መዝናኛ አስደስቶኝ ነበር። ሳምንት ሳይሞላ ግን ቱቦዎቹን ማየት አንገሽገሽኝ። እና አንድ ሰኞ ማለዳ የስራ መልቀቂያ ማመልከቻ አስገባሁ። የትራንስፖርት ክፍል ሃላፊው ደብዳቤዬን ካነበበ በሁዋላ በመደነቅ እንዲህ አለ፤

“የሰጠንህ ቦታ በቀላሉ የማይገኝ ቦታ ነበር። አቶ እውነቱ ስለጠየቁኝ እንጂ ክፍት ቦታ አልነበረንም። አታምኝም! አቶ እውነቱን ስለማከብራቸው ‘አይሆንም’ ማለት ከብድኝ፤ ሰው አባርሬ ነበር አንተን የቀጠርኩህ። ምንድነው ይህ ማመልከቻ? አቶ እውነቱ ይህን ያውቃሉ? ለሶስት ወር ነበር እንዴ ስራውን

የፈለግኸው?”

“ይቅርታ! ሌላ ስራ ስላገኘሁ ነው” አልኩት።

“ነው? አሃ! ጥሩ ነዋ። መልካም እድል እንግዲህ”

(በታንክ መግጣጠሚያ ፋብሪካው የሰራሁባቸውን ጥቂት ወራት፣ 'ያልተመለሰው ባቡር' የተባለው ልቦለድ መፅሃፌ ላይ በጨረፍታ ዳስኼዋለሁ። የወዝአደርነትን ህይወት የቀመስኩበት በመሆኑም ከወርቃማ ልምዶቼ አንዱ ለመሆን በቅቶአል። በርግጥ በቀዳሚው መፅሃፌ ላይ እንደገለፅኩት ሲያትል ዋሺንግተን ላይም ላባደር ሆኜ ሰርቻለሁ። ይህ የደብረዘይቱ የጉልበት ስራ ያጎናፀፈኝ ልምድ ግን የላቀ ነው።)

በሳምንቱ ደብረዘይትን ለቅቄ ወደ ምስራቅ ተንዝኩ።

ከመሄዴ በፊት አንድ ምሽት ወደ አቶ እውነቱ ግቢ ብቅ ብዬ ነበር። ደግነቱ እሳቸው ቤት ውስጥ አልነበሩም። መንትዮቼና እህታቸውን ብቻ አገኘሁባቸው። ምንም የምናወራው አልነበረንም።

ብቻ ተሰናበትኳቸው።

ዝርዝር ነገር አልነገርኳቸውም። ራቅ ያለ ቦታ ስራ ማግኘቴን ተናገርኩ። እውነቱን ከነገርኳቸው ሊያስቀሩኝ መሞከራቸው አይቀርም ብዬ ሰግቼ ነበር። ከጉዞ እንደማልቀር ባውቀውም ግርግሩን ግን አልፈለኩትም ነበር። ተሰናብቼያቸው ስወጣ “ልሽኝህ” አለችና ጃኬቷን ደረበች።

በጨለማው ውስጥ እያወጋን መንገድ እንደጀመርን ምን አይነት ስራ እንዳገኘሁና የምሄድበትን ከተማ አጥብቃ ስትጠይቀኝ ነገርኳት።

ጮኸች ማለት ይቻላል፣

“ወታደር ቤት? አብደሃል?”

ፈገግ ብዬ ዝም አልኩ።

“ለአባቴ ልንገረውና እሱ የተሻለ ስራ ይፈልግልህ! ወደ ጦርነቱ በፍፁም መሄድ የለብህም።”

“ያለቀ ጉዳይ ነው” አልኳት።

አያያዝኩናም አከልኩ፣

“በርግጥ የወሰንኩት ውሳኔ ህይወቴን ለአደጋ የሚያጋልጥ መሆኑን አላጣሁትም። ሞት ሊገጥመኝ ይችላል።”

ዳሩ ግን ወስኛለሁ። ከዚህ መሄድ አለብኝ...”

ምን ይህ ብቻ?

ስለክብር አመለካከቴን በጨረፍታ አጫወትኳት። ቃል በቃል ባይሆንም፣ ክብርና ተስፋ የሌለው ሰው ምንም ነገር የለውም’ ያልኳት ይመስለኛል። በመጨረሻ እንዲህ ስል አሳረግሁ፣

“በይ ደህና ሁኝ! ብርድ ነው ወደ ቤት ተመለሽ...”

“እስከ መንገዱ ልሸኝህ” አለች።

ወደ ሆራ ሃይቅ እስከሚወስደው አስፋልት ድረስ ሸፕችኝና ተመለሰች። ተቃቅፈን ተሰነባበትን። በዚያች ደቂቃ ውስጠ ተዳፍኖ ይረብሸኝ የነበረው ጊዜውን ያላመዘነ የፍቅር እሳት በቦታው አልነበረም። ንፁህ በሆነ የእህትነት ስሜት ተተክቶ ነበር። እንዴት እንዲህ ሊሆን እንደቻለ በርግጥ አላውቅም። ሆኖም ይህ ስሜት ሰላም ሰጥቶኝ ነበር።

በፈጣን ርምጃ ወደ እህቴ ቤት ገሰገስኩ።

እለቱ አርብ ነበር።

ጊዜው ክረምት። 1979።

ከተማዋ ሞቃለች።

የቢራ ጠርሙስ ኳኳታ ከየአቅጣጫው ይሰማል። የአየር ሃይል መኮንኖችና የአይሮፕላን ቴክኒሻኖች ከተማዋ ላይ ፈሰዋል። የአየር ወለድ መለዩ ለባሾች ቢሾፍቱን አጥለቅልቀዋታል። ከዩኒቨርሲቲ ለክረምቱ እረፍት የተመለሱ ተማሪዎች በጎዳናዎቹ ላይ በርጋታ ሲናፈሱ ይታያሉ። ከሆራ እና ከቢሾፍቱ ሃይቆች ግራና ቀኝ በኩል የሚነፍሰው ነፋስ ደብረዘይትን አቀዝቅዞአታል።

ይኸው ነበር...

በነጋታው የምወዳትን የትውልድ መንደሪን ለቅቄ በባቡር ወደ ምስራቅ እንዳለሁ። ምናልባትም መመለስ ላይኖር ይችላል። ማን ያውቃል? እንደተለመደው በጣም የምወዳትን የቀኝ ጌታ የፍታሄ ንጉሴን ዜማ እያዜምኩ ወደ ማረፊያዬ ገሰገስኩ፣

አይዘህ የኛ ጌታ - ነገርህን አትርሳ፣
አለስልሰህ ዝራ - የሰንደውን ማሳ፣
የተዘራችው ዘር - ፈርሳና በስብሳ፣
ታፈራለች ፍሬ - ሙታ ስትነሳ፣

* * *

ደርግ በወደቀ በሁለተኛው ወር ግድም፣ በእለተ ቅዳሜ ወደ ደብረዘይት አቀናሁ። በመንግስት ስልጣን አቻዬ የነበረው አማረ አረጋዊ አብሮኝ ነበር። የትውልድ መንደሪን ላስጎበኘውና ያንን የተከበረ ቤተሰብ ላስተዋውቀው ፕሮግራም ይገጽ ነበር። እሁቴ ቤት ጥቂት ካረፍን በሁዋላ ወደ አየር ሃይል ሆቴል አቀናን።

ከሆቴሉ ግቢ ስንገባ አንዲት ልጅ የሪሴፕሽን በረንዳ ላይ ተቀምጣ የእጇን የጥፍር ቀለም እያስለቀቀች ነበር። ከመኪና ወርጄ ወደሷ ሳመራ ቀና አለች። እንዳትደነግጥ ሰግቼ ነበር። በርግጥም እንዳሰብኩት ሆነ። እጇ ላይ የነበረውን ወርውራ፣ ስሜን በጨኸት ጦርታ፣ ከተቀመጠችበት ተስፈንጥራ ተነሳች...

* * *

ጥሩ የእረፍት ጊዜ አሳለፍን።

እስከ እኩለ ሌሊት ስንጫወት አመሸን። ስለ ጦርነቱ በጠየቀችኝ ጊዜም ስሜታዊ ሆኜ መረር ባለ መንፈስ ምላሽ ሰጠሁዋት። በርግጥ በአጠቃላይ ስሜቴ መራራ ሁኔታ ላይ አልነበረም። ኢህአዴግ ከፍተኛ ስልጣን የሰጠኝ ሰው እንደመሆኔ ደስተኛ ነበርኩ። የነበርኩበት ህይወትና ያሳለፍኩት ገጠመኝ ተጨማምሮ እንዲህ መናገሪን ግን አስታውሳለሁ፣

“ምኑ ይነገራል ብለሽ ነው?”

ጦርነት ማለት የሬሳ ክምር ማለት ነው። የቆሰለውና የሞተው ተደራረቦ ተኝቶ ማደር ማለት ነው። አንዳንድ ህሊና ቢስ ዘራፊዎች የቆሰለውን ሰው በማገዝ ፈንታ ከሞተው ወታደር ኪስ ገንዘብ ሲበረብሩ ማየት ማለት ነው።

ስለጦርነቱ ምን ልንገርሽ?

አንዱ ሃበሻ ሌላውን ሃበሻ ሲገድል አየሁ። ጦርነት ምን የሚወራ ይኖረዋል ብለሽ ነው? የተጠበሰ የሰው ስጋ ሽታ በአፍንጫሽ ሙሉ ይገባል። ይህ ምን ተብሎ ለሰው ይነገራል? የስጋው ሽታ አእምሮን ይረብሻል። የሚያብዱም አሉ። የሚያሳብደው ምኑ መሰለሽ? ተርበሽ እያለ የሞት ሽታ በጥብስ

ተመስሎ ይሸትሻል። የተራብ ሆድ ይህን ሽታ መለየት ሲያቅተው አስተሳሰብ ይናጋል። ይህ ምኑ ይወራል? ባይወራ አይሻልም?

“በሺህዎች ቁስለኞች ከሬሳ መሃል ወድቀው አየሁ። ‘ጨርሱኝ! ወገኖቼ’ እያሉ ሲማፀኑ ሰማሁ።

አንዱ በተለይ፣

‘በገብርኤል ይገገላሁ ጨርሱኝ!’ ብሎ ተማፀነኝ።

‘አልችልም’ አልኩት።

‘ካልቻልክ ጠመንጃ አቀብለኝ’ አለኝ።

ከሬሳ ጋር ከወደቁት ጠመንጃዎች አንዱን አቀበልኩት።

ጠመንጃውን ከያዘ በሁዋላ ምን እንዳለኝ ልንገርሽ?

‘አመሰግናለሁ’ አለኝ።

ከዚያ ራሱን ገደለ። ይህ ምኑ ለሰው ይወራል?

“በሞት አፋፍ ላይ የነበሩ ወታደሮች፣ ‘ልጆቼን ሜዳ ላይ በትኝ እንዲህ ቀረሁት!’ ሲሉ ሰማሁ።

ሌላው ደግሞ፣

‘አይ እናቴ! የልጅሽን አወዳደቅ ባየሽው!’ ይል ነበር።

‘ሽፍቶች እንዲህ ጉድ ያድርጉን?’ የሚሉም ነበሩ።

‘አይ እድለ ቢሷ ኢትዮጵያ! እኔስ አረፍኩት! ይብላኝ ላንቺ!’ እንዲህ ያለ ንግግርም ይሰማል።

አንድ መስመራዊ መኮንን ደግሞ፣

‘እናት ኢትዮጵያ አሉሽ? እንዲህም አድርጎ እናትነት የለ! መካን ኢትዮጵያ’ ቢሉሽ ይሻል ነበር’ ሲል ሰማሁት።

“ምንም ቢታክቱ - ከቶ አይቀርም ሞቱ!” እያሉ በከንቱ የሚሞቱትን ማየት አታካች ነበር።

“ተስፋ ሲሞት አየሁ...”

“ተስፋ ሲሞት ሰው ወዲያውኑ ይወይባል። ከቁጭት ጋር የሚሞቱ ይበረክታሉ። ይኸው ነው ጦርነት ማለት...”

“ስለኔ ግን ምን ልናገር እችላለሁ?”

ከሞት ተርፌ ወያኔ ሆኛለሁ። ቀደም ሲል የነበረኝ ሰብእና ሙሉ በሙሉ ተገፎ ጠፍቶአል። አሁን ለሞት አልደነግጥም። እንባዬ ደርቆአል። ልቤ እንደ አለት ጠጥሯል። ቀድሞ የነበረኝ ሰብአዊነትና ሰብአዊ ርህራሄ ከደሜ ውስጥ ጠፍቶ ይሆን? እያልኩም እሰጋለሁ።

ምን ልበልሽ?

ተለውጫለሁ።

‘ለውጡ ጥሩ ነው ወይስ መጥፎ’ ብለሽ ብትጠይቁኝ ግን ምላሽ የለኝም። አላውቅም። ደግ ገበሬ ብቻ ብሆን ይሻለኝ ነበር። ስለ አዝርኢት፣ ስለ ቡቃያው፣ ስለ ዋልካው ብቻ ማሰብ ይሻል ነበር። ቀብር መሄድ፣ ሰርግ ላይ መገኘት፣ ቤተክርስቲያን መሳለም መልካም ነገሮች ነበሩ። አሁን ከውስጤ ሳይጠፉ አልቀሩም። ልመልሳቸው እፈልጋለሁ። ሌላ ምን ይባላል ብለሽ ነው?”

ይህን ሳጫውታት ከንፈሮቿ ከብት መስለው አንዲትም ቃላት እንኳ መተንፈስ አቅቷት እንደ ዱዳ ተለገማ፣ አይኖቿ ረጣጥበው በፀጥታ ትመለከተኝ ነበር።

ወደ መፀዳጃ ቤት ሄደች። ፊቷን ተጣጥባም ተመለሰች። ለደቂቃዎች ያህል በዝምታ ከቆየን በሁዋላም በድንገተኛ የመደነቅ ስሜት ተውጣ እንዲህ ስትል ጠየቀችኝ፣

“ወያኔ ሆንክ ማለት ነው በቃ?”

ምላሽ ለመስጠት በጣም እንደተቸገርኩ ትዝ ይለኛል። ዝም ብዬ አቀርቅሬ እያሰብኩ ነበር።

በርግጥም ወያኔ ሆኜ ነበር።

እንደ ወያኔዎቹ በትክክል ወያኔነት ይሰማኝ እንደነበር ግን በርግጠኛነት መናገር አልችልም። በዚያች አጭር ጊዜ ውስጥ ብዙ ለውጦች ተከስተዋል።

እና እንዲህ ስል ምላሽ ሰጠሁ፦

“አዎን፤ ወያኔ ሆኛለሁ”

በዝምታ ስታጤነኝ ቆየችና እንዲህ አለች፣

“እኔ ግን ወያኔ የሆንክ አይመስለኝም”

“ለምን?”

“እንጃ! ድሮ የማውቅህ ሰው ነህ። ወያኔ ሆነሃል ብዬ ማሰብ አልቻልኩም።”

ምላሽ ልሰጥ ሳልችል ቀረሁ። በመሆኑም ርእሰ ጉዳዩን ከዚያ በላይ አልቀጠልንበትም።

ቅዳሜ ምሽት በጥሩ ሁኔታ አለፈ።

በአቶ እውነቱ ሞላ መኖሪያ ቤት ለኔና ለአማረ አረጋዊ መልካም ግብዣ ተደረገልን። ቤተሰቡ ሁሉ አማረን በተግባቢነቱ ፈጥነው ቀረቡት። ከወያኔ ነባር መሪዎች አንዱ መሆኑን

ስነግራቸው ግን ሊያምኑኝ አልቻሉም። አማረ ቀልድ በጣም ስለሚችልበት ወዲያው ተግባብተው ነበርና በአእምሮአቸው ሲሰሉ ከቆዩት የወያኔነት ምስል ጋር ፍፁም ተጋጭቶባቸው ነበር። “ወያኔዎች የገቡ ጊዜ” እያሉ ሲያወሩት እየሳቀ ያዳምጣቸው ነበር። እስከ እኩለ ሌሊት አልተኛንም ነበር። በመጨረሻ እዚያው መኝታዎች ተዘጋጅተውልን አሸለብን።

በነጋታው ሰንበት ነበር እለቱ።

ማታ ላይ በተነጋገርነው መሰረት በጠዋት ቀስቀሰችኝ። አማረ አረጋዊን በተኛበት ትተነው ከቤት ወጣን። እቅፍ አበባ ይዘንም ወደ ሩፋኤል ቤተክርስቲያን ገሰገስን።

ብርድ ነበር።

ምእመናን ነጭጭ ለብሰው ወደ ኮረብታው ያቀናሉ። ኮረብታው ደፍ ላይ ስንደርስ ከመኪና ወርደን ቀሪውን ዳገት በእግር ወጣነው። እንባዋ እንደ ጅረት እየወረደም አቶ እውነቱ ሞላ ያረፉበትን መካነ መቃብር አሳዩችኝ። ስለ አባቷ አሟሟትና ከአባቷ ሞት ወዲህ ቤተሰባቸው ላይ ስለወረደው ከባድ ሃዘን እያጫወተችኝ ለግማሽ ሰአት ያህል በመካነ መቃብሮቹ መሃልና በአፀዱ ውስጥ ተቀመጥን። ከሩፋኤል ቤተክርስቲያን አናት ደብረዘይት ቁልቁል ወለል ብላ ትታያለች። አፀዱ እንደ ገነት ፍፁማዊ በሆነ ፀጥታ የተሞላ ነበር...

- 6 -

ጥቁር አማርኛ

ተማምለን ነበር - በጋራ ልናርስ፤
ቃልኪዳን ነበረን - በጋራ ልናፍስ፤
ማተብ የሌለው ሰው - ሆዱን የሚወድ፤
ዘሬን ሸጦ በልቶ - አደረገኝ ጉድ፤

(ቅኔ - አንዳርጋቸው ፅኔ)

'ኢህዴን የተባለውን የታምራት ላይኔ ድርጅት ተከትሎ ገደል የገባ የወሎ አርሶ አደር የተቀኘው' በሚል ደወል ጋዜጣ፤ ግንቦት 1985 እንዳተመው -

* * *

አለመሳቅ እኮ ይቻላል - አለማልቀስ ነው ጭንቁ፤
የመንፈስን እንጉርጉሮ - በመንፈስ አምባ ማመቁ፤
ውስጥ ውስጡን እየደሙ - በቀቢፀ ተስፋ መድቀቁ፤
ለተስለመለመች እውነት - የደም ደብዳቤ ማርቀቁ፤
በቅሬታ ሰደድ እሳት - ህዋሳትን መጨፍለቁ፤
አለመሳቅ እኮ ይቻላል - አለማልቀስ ነው ጭንቁ፤

(ግጥም - ደበበ ሰይፉ)

ሀዳር ወር፤ 2001 ማብቂያ ግድም አንዳርጋቸው ፅኔን አስመራ ላይ አግንቼው ነበር። ምን ማግኘት ብቻ? ሁለታችንም በየፊናችን ስንባዝን ውለን ማምሻው ላይ መገናኘቱን እንደ ልምድ ያዝነው። መጀመሪያ ያገኘሁት ቀን ሰማያዊ ሸሚዝ ለብሶ ነበር። ይህችን ሸሚዝ በየድረገገዎቹ ላይ ከሚወጡት ፎቶዎች ላይ አውቃት ነበርና እየሳቅሁ እንዲህ አልኩት፤

“ወያኔ ሰማያዊ ሸሚዝ የለበሱትን ሁሉ መግደል ከጀመረ አንድ ቀን እጁ ላይ ትገባለህ። አታመልጠውም”

“መቀያየሪያ ሸሚዝ አጥቼ እንዳይመስልህ። ያገሬን ሰው

ደግነት ስለምታስታውሰኝ ነው።”

አንዳርጋቸውን በቅርብ ለማወቅ እድል በማግኘቴ በውነቱ በጣም ደስ ብሎኛል። ወደፊት ስለዚህ የፖለቲካ ሰው ጥቂት ሳላወጋችሁ አልቀርም። እንደሚጠበቀው ግን ወጎቻችን ፖለቲካ ብቻ አልነበሩም። ልክ እንደኔው የስነፅሁፍና የስነግጥም ወሬዎችን አንስቶ ማውራት የማይሰለቸው ሆኖ አገኘሁት። ከአጭር ጊዜ ቆይታችን እንደታዘብኩት አንዳርጋቸው ቅኔዎችን ቢቋጥርና ትረካዎችን ቢጫጭር የበለጠ ሊረካ የሚችል አይነት ሰው ሆኖ ተሰማኝ።

ከኢትዮጵያ ከኮበለልኩ ጀምሮ ከስነፅሁፍ ጋር የተያያዙ ወሬዎችን ሊያወጋኝ የሚችል ሰው እጥረት ነበረብኝና፣ ስራውን የሚጨርስበትን ሰአት እየጠበቅሁ አሳድደው ገባሁ። በርግጥ እንደተመኘሁት ረጃጅም ስነጥበብ ነክ ወጎችን መጨዋወት የሚቻል አልነበረም። አንዳርጋቸው ወደ ወቅታዊ ሁኔታው ዞሮ ይገባል።

አንድ ምሽት፣ “ብአዴን” ተብለው ስለሚጠሩት የኢህዴን አመራር አባላት ስናወጋ አንዳንድ ገጠመኞቹን አንስቶ አጫወተኝ፣

“ኢህዴን ከኢህአፓ የወጣ ‘ህብረብሄራዊ ነኝ’ የሚል ድርጅት ስለነበር አባላቱ ከተለያዩ ብሄረሰቦች የተውጣጡ እንደነበሩ ያው የምታውቀው ነው” ሲል ጀመረና እንዲህ ሲል ቀጠለ፣

“...ከኦሮሞ፣ ከጉራጌ፣ ከአማራ፣ ከከምባታ፣ ከሁሉም ነበሩበት። ተፈራ ዋልዋ ጊሚራ ነው። ካልተሳሳትኩ አሁን የብሄረሰቡ ስም ቤንች ማጂ ተብሎአል መሰለኝ። እንደ በረከት ያለ ኤርትራዊም የድርጅቱ አመራር ላይ አለ። እና በወቅቱ የሃገሪቷን ፖለቲካ በዘር ማደራጀቱን ወያኔ እየገፋበት ነበር። ሁሉንም ብሄረሰቦች የሚወክሉ ተለጣፊ የፖለቲካ ፓርቲዎች ለማቋቋም የኢህዴን አባላት የዘር ምንጭ እየተጣራ ወደሚፈለጉበት ቦታ ተወሰዱ። እነሱም ከነበረከት አሽከርነት ተላቀው የራሳቸው ድርጅት ጌቶች የሚሆኑ መስሎአቸው ጮቤ ረግጠው ነበር። ከኢህዴን ውስጥ ያልተገኙት ዘሮችም ከሻእቢያ የምርኮኛ ካምፖች ተለቀሙ። በመጨረሻ ኢህዴን ውስጥ ከታች አማራ የሆኑ አባላት ብቻ ቀሩ። አመራሩ ላይ የቀሩት ግን አማራ ባይሆኑም የአመራሩን ቦታ ሊለቁ የማይፈልጉ ነበሩ።

አማራውም ያለተወካይ የቀረበት ሁኔታ ስለነበር፣ የፕሮፌሰር አስራት መአሀድ እንቅስቃሴም በመጀመሩ አንድ ወቅታዊ ጥያቄ ተነሳ፣

“ኢህዴን በአማራ አባላት ተሞልቶ ሳለ ህብረብሄራዊ ድርጅት ሆኖ መቀጠል የለበትም። እንደ ወቅቱ ሰልፉን ማሳመር አለበት’ የሚል ነገር መጣ።

በኢህአዴግ የድርጅት ኮሚቴ ደረጃ ውይይት ከተደረገበት በሁዋላም፣ ‘ኢህዴንን ወደ አማራ ድርጅትነት ለመለወጥ ጥናት ይደረግ’ ተባለ። ጥናቱ ‘አማራነት ምንድነው?’ ለሚለው ጥያቄ ምላሽ እንዲሰጥ መመሪያ ተሰጠ። ከዚህ በሁዋላ ቀጣዩ ጥያቄ፣ ‘ጥናቱን ማን ይሰራው?’ የሚል ነበር...”

አንዳርጋቸው ትረካውን አቋርጦ መሳቅ ጀመረ።

“ምንድነው የሚያስቅህ?” አልኩ።

“ጥናቱን ማን እንዲያካሂድ እንደተወሰነ ታውቃለህ?”

“ማን ሆነ?”

“በረከት ስምአን?”

አንዳርጋቸው ቀጠለ፣

“የኢህአዴግ የድርጅት ኮሚቴ በተሰበሰበበት...እኔም እዚያው ቁጭ ባልኩበት...ሌሎች ጥቂት አማሮችም እንደ ጉቶ በተጎለቱበት ስብሰባ... ‘አማራነት ምንድነው?’ የሚለውን ጥናት ኤርትራዊው በረከት ስምአን እንዲያጠናው ታዘዘ። በረከት ስምአን በአማራ ጉዳይ ላይ ጥናት ያደረገ ምሁር ቢሆን ችግር አልነበረውም። የአማራ ጉዳይ በአማራ ብቻ መጠናት አለበት እያልኩ አይደለም። በረከትን ግን ታውቀዋለህ። ላንተ አልነግርህም። እንግዲህ ‘ጥናቱን የማጥናቱ ስራ ለምን ለበረከት ተሰጠ?’ ሲባል ኮሚቴው የሚሰጠው መልስ፣ ‘በወቅቱ በረከት የፕሮፓጋንዳና የፖለቲካ ሃላፊ ስለነበር ነው’ የሚል ይመስለኛል። የሆነው ሆኖ ይህን ጥናት እንዲሰራ ሃላፊነቱን የሰጡት እነ ተወልደ፣ እነ ተፈራ ዋልዋ፣ እነ አለምሰገድ ራሳቸውም አማሮች አልነበሩም። አማራው በሌለበት ስለ አማራው ማንነትና፣ ስለ አማራ ምንነት እየተጠና ነበር። አዛዦቹም ሆኑ አጥኚዎቹ ከአማራው አማራነት ጋር ምንም የስነልቦና ግንኙነት የሌላቸው ካድሬዎች ነበሩ...”

ይህን ስናወጋ መሃል አስመራ ከተማ ላይ አዲስ ከተመረቀው የአሌክሳንድር ፑሽኪን ሃውልት ዙሪያ ከእምነበረዱ

መቀመጫ ላይ ተቀምጠን ነበር።

ፑሽኪን በቀኝ እጁ የላባ ብእር፣ በግራ እጁ ግጥም የፃፈበትን ደብተር ይዞ እጁን ዘርግቶአል። የፑሽኪን ሃውልት ዙሪያ የሳር መስኩ ውበት ልክ እንደ ግጥሞቹ ቀልብን የሚቆጣጠር ነበር። የሃውልቱ ምረቃ ላይ ተገኝቼ ነበር። በርካታ ሩስያውያንም ነበሩ። በዚያን እለት የፑሽኪን ግጥሞች ሲነበቡ አያልነህ ሙላቱ እና ዶክተር ካሳ ገብረህይወት ታወሱኝ። በዚያ የምረቃ በአል ላይ መገኘት ነበረባቸው። በአያልነህ ሙላቱ የተተረጎሙትን የፑሽኪን “ሃውልት” የተሰኙት ግጥም ሳይማት ኖራያለሁ፣

ወደዚህም ቦታ ሰዎች ይመጣሉ፣
የሃውልቱን መንገድ እየተከተሉ፣
እንደ መሰንቆ ምት ወይ እንደ በገና፣
ይኖራል ወደፊት ብዙ ዘመን ገና፣
ሃውልት አቁሜያለሁ ለመታሰቢያዬ፣
ለሚመጣው ትውልድ ለወደሁዋላዬ፣

እና ምሽቱን ሃውልቱ አጠገብ ተቀምጠን አንዳርጋቸው “ስለ አማራ ምንነት ጥናት” ጉዳይ እያወጋኝ ነበር። እንዲህ አለ፣

“...የአማራው ማንነት በበረከት ስምዖን እንዲጠና ታዘዘ!” አያይዞም ቀጠለ፣ “...በረከት ስምዖን ጥናቱን አጥንቶ ጨርሶ ይዞ መጣ። የሚደንቅ ጥናት ነበር። ፅሁፉ ገና ሲጀምር አማራውን ያወግዛል። አማራው ሌሎች ብሄር-ብሄረሰቦችን እንዴት እንደጨቆነ ይተነትናል። የአማራው ነፍጠኛ ሌሎች ላይ አደረሰ የሚለውን በደልም ያብራራል። አማራው ሌሎች ህዝቦች ላይ ፈፀመ የሚባለውን ግፍ አንድ ባንድ ለቅሞ ፅፎአል። በረከት ይህን ሁሉ አንብቦ ሲያበቃ፣ ‘አማራነት ምንድነው?’ ለሚለው ጥያቄ በቂ ምላሽ እንደሰጠ ተማምኖ ወረቀቱን አጣጠፈ...”

አንዳርጋቸው ሲያወጋኝ እያዳመጥኩ ነው።
አይኔ ግን የፑሽኪን ሃውልት ላይ ተተክሏል።

“ሃውልት” የተሰኙት ግጥም ለእውነት ለቆሙ የሰው ልጆች ሁሉ የቆመች ነበረች፣

ልብ እንደሚነካ - የሙዚቃ ቃና፣
በማነሳሳቱ - በሰዎች ህሊና፣
ሁሉም ይወዱኛል - ያፈቅሩኛል ገና፣

“...አማራነት ምንድነው? ለሚለው ጥያቄ አማራነትን በማውገዝ የሚጀምር ፅሁፍ! ምን ማለት ነው? በአማራ ላይ ከፍተኛ ጥላቻ አለን የሚሉት እንኳ ይህን ፅሁፍ ሊቀበሉት አልቻሉም። እኔ ተናገርኩ። ባጭሩ ፅሁፉ ተቀባይነት እንደሌለው ገለፅኩ። ተወልደም ይህንኑ ደገፈ። ምንተእፍረት ይዞት ይሁን ከልቡ አላውቅም። ፅሁፉን ግን ሙሉ በሙሉ ተቃውሞታል። እናም ጥናቱ እንደገና እንዲሰራ ታዘዘ።

“...ከምን ያህል ጊዜ በሁዋላ እንደሆነ ትዝ አይለኝም። ምናልባት ስድስት ሳምንታት ሳያልፍ አይቀርም። በድጋሚ ይሰራ የተባለው ጥናት በመዘግየቱ በተለመደው የኢህአዴግ የድርጅት ኮሚቴ ስብሰባ ላይ፤

‘ለመሆኑ የአማራው ጥናት ጉዳይ ምን ደረሰ?’ ብዬ ጠየቅሁ። ይህን ስጠይቅ ሁሉም ነበሩ። በረከት፣ ተፈራ፣ ተወልደ፣ አለምሰገድ። በረከት ስምአን ቃል በቃል ምን ብሎ ምላሽ እንደሰጠ ልንገርህ?

‘እኔ ያቅሜን ሞክራለሁ! እናንተ አማሮች ደግሞ እስኪ ሞክሩት?’ እንዲህ ብሎ ምላሽ ሰጠ!”

ጀርባችንን ለሃውልቱ ሰጥተን ወደ ነፃነት መንገድ አቅጣጫ አዘገምን። ፑሽኪን ሆይ! ደህና እደር...

በዚያ በአሰቃቂው በክፉ ዘመን፣
የነፃነት ትግል እንዲያገኝ ባይን፣
ለተበደሉና አቅም ላላቸው፣
ጠበቃቸው ሆኜ ስለቆምኩላቸው፣
የማያስታውሰኝ የማይጠራኝ የለም፣
ነገም ከነግ ወዲያም ዛሬም ለዘልአለም፣

አንዳርጋቸውም አጠቃለለ፣

“...ከዚያ ወዲያ ብዙም አልቆየሁ። ድርጅቱን ጥዬ ወጣሁ። ዛሬ ‘አማራን ያለኔ የሚወክለው የለም’ የሚለው የብአዴን የመመስረቻ ፅሁፍ አማራነትን እንዴት እንደገለፀው ግን እስካሁን አላውቅም!”

* * *

በነጋታው 'ሲኒማ ሮማ' ተብሎ ከሚጠራ ካፌ ብቻዬን ተቀምጬ አንዳርጋቸው ያጫወተኝን እያመነገርኩ ብዙ ቆየሁ። የበረከትን ንግግር ነክሼ ያዝኳት፤

“እኔ ያቅሜን ሞክራለሁ! እናንተ አማሮች ደግሞ እስኪ ሞክሩት?”

የአንዳርጋቸው ወግ ወደሁዋላ ይዞኝ ነጎደ።

በርግጥ አንዳርጋቸው ፅጌ ወያኔ ካምፕ ውስጥ የቆየው በጣም ለአጭር ጊዜ በመሆኑ ብአዴን ከተመሰረተ በሁዋላ የተከሰቱ ታሪኮችን አያውቅም። እርግጥ ነው፣ በወቅቱ ከፍተኛ ስልጣን ላይ የነበርኩ እንደመሆኔ በአሁኔን በሁዋላም በአሁኔኔ ላይ የመጀመሪያውን ተቃውሞ ያሰማው አንዳርጋቸው እንደነበር አውቃለሁ።

(በወቅቱ የድርጅት ጉዳይ ሃላፊ ከነበረው ከተወልደ ጋር ቀጠሮ ይዞ እንደተወያየበትና “ስታጠፉ የሚያርማችሁ ጠንካራ ድርጅት ከሌለ፣ የአሁኔን ደካማነት ለሀወሃት ጊዜያዊ ጠቀሜታ ቢኖረውም ውሎ አድሮ ድርጅታችሁም የትግራይ ህዝብንም ለከፍተኛ አደጋ ያጋልጠዋል” ብሎ መናገሩን ሰምቻለሁ። ስራ በለቀቀበት የመጨረሻ ስብሰባ ላይም ይህን ደግሞ የገለፀ ሲሆን፣ ማስታወቂያ ሚኒስቴር የቀረፀውን ፊልምም ተመልክቼው ነበር። በዚያ የተቀረፀ ፊልም ላይ፣ “ከመቼ ጀምሮ ነው አንተ ለትግራይ ተቆርቋሪ የሆንከው?” ብለው ሲሟገቱት ይደመጣሉ። ‘ትግራይ ያልሆነ ስለ ትግራይ አይመለከተውም’ የሚል እምነት ያላቸው ሲሆን፣ በአማራና በኦሮሞ ጉዳይ ግን ይመለከተናል ብለው ስለሚያምኑ በክልሎቹ የውስጥ ጉዳይ ጭምር ገብተው ውሳኔ ይሰጣሉ።)

ከከቦለለ በሁዋላም ግን ብአዴንን መምራት የቀጠሉት ጥቁር አማሮች፣ (አማራ ያልሆኑ ብአዴኖች) ቀላል የማይባል ፈተና ገጥሞአቸዋል። አማራ ከሆኑ አባላት የገጠሟቸውን እንቅፋቶችም እስከ መግደል በሚደርስ የማስወገድ እርምጃ እየፈቱ እስካለንበት ዘመን ዘልቀዋል።

አሁኔን በይፋ ራሱን ወደ አማራ ድርጅትነት ከለወጠ በሁዋላ በርካታ ተቃውሞዎች ገጥመውታል። የከረረ ተቃውሞ በመሰንዘሩ በመላ አባላቱ ዝናን ያተረፈው ግን “ሌኒን” በሚል

ቅፅል ስም የሚታወቅ የመከላከያ አባል ነበር። እውነተኛ ስሙን አላውቀውም። በመከላከያ ሰራዊት ውስጥ ሁሉም የሚያውቀው በዚህ ቅፅል ስሙ ነው። ሌኒን እነ በረከትን ከማስለቀሱና ከማንቀጥቀጡ በፊትም ግን መለስተኛ ተቃውሞዎች ነበሩ...

በ1987 3ኛው የብአዴን ድርጅታዊ ጉባኤ ባህርዳር ከተማ ላይ ነበር የተካሄደው። አይረሳኝም። ጊዜው ለአማሮች መጥፎ ጊዜ ነበር። ለአማሮች ሊቆረቆር የሚችል አንድም አማራ ስልጣን ላይ አልነበረም። አማራ ነን የሚሉት በአማራ ስም ትኬት የቆረጡ ጥቁር አማሮች ነበሩ።

(“ጥቁር አማራ” የሚለውን ቃል ማን እንዳመጣው አላውቅም። በዝቅተኛ ስልጣን ላይ የነበሩ የብአዴን አባላት ቢራ ላይ እንደ ቀልድ ይጠቀሙበት እንደነበር ግን ትዝ ይለኛል። “Black Market” ከሚለው ቃል ወስደው ሲያዳቅሉት አልቀሩም። አልፎ አልፎም “ፎሪጅድ አማራ”፣ “ኦሪጂናል አማራ” እያሉ ይገልጻሉ። ለአብነት ከማ ደመቅሳ (ታዩ ተክለማርያም) አማራ ሆኖ ሳለ የአህዴድ ሊቀመንበር በመሆኑ “ጥቁር አማራ” ይሉት ነበር።)

በወቅቱ (1984 ጀምሮ) በአሮምያና በሶማሊያ የሚኖሩ አማሮች ከሚኖሩባቸው አካባቢ ህዝቦች አያሌ ጥቃት ይሰነዘርባቸው ነበር። “የህወሃት ካድሬዎች ሆን ብለው ግጭቶች እንዲከሰቱ ያደርጋሉ” የሚል ሃሜትና ክስም በስፋት ነበር። በባህርዳሩ ጉባኤ ላይ የብአዴን ካድሬዎች ይህን ጥያቄ አንስተው ነበር። ታምራት ላይኔ ነበር የጉባኤው መሪ። እንዲህ የሚል ጥያቄ ቀረበለት፤

“በርካታ አማሮች ከክልላችን ውጭ ይኖራሉ። ከሚኖሩበት ክልል ህዝብ ጋርም ግጭት ውስጥ እየገቡ ነው። ለምንድነው ለጉዳዩ ትኩረት ሰጥታችሁ የማትከላከሉላቸው? ህወሃት ትግራዎችን በየክልሉ አደራጅቶ ህልውናቸውን፣ መብታቸውንና ጥቅማቸውን ያስጠብቅላቸዋል። እናንተስ አማራውን ለምንድነው የማታደራጁት?”

ታምራት የመለሰውን ብዙዎች በሃዘን ያስታውሱታል። እንደሚከተለው ምላሽ ሰጠ፤

“ከክልላችን ውጭ ያለ አማራ በሙሉ ነፍጠኛ ነው።

በነፍጠኛነት ሌሎችን ሊገዛ ሂደት ነው እዚያ የቀረው። እኛን አይመለከተንም”

በዚያን ጊዜ፣ ‘ታምራትም ጥቁር አማራ ሳይሆን አይቀርም’ ተብሎ ተወርቶበት በሚዲያ ቀርቦ ጎንደሬ መሆኑን እስከመናገር ደርሶ ነበር። ብአዴን በደል የሚደርስባቸውን አማሮች ለመታደግ ፈቃደኛነት ባለማሳየቱ ከባዱን የህሊና ስቃይ የተሸከሙት የወያኔ አገልጋይ የሆኑ አማሮች ነበሩ።

ሶስት ምርጫዎችም እጃቸው ላይ ነበሩ።

የመጀመሪያው ፕሮፌሰር አስራት እንደገለጹት ‘ሆዳም አማራ’ መሆናቸውን አምነው ለሆዳቸው ሲሉ ከስርአቱ ጋር መቀጠል። ሁለተኛው ምርጫ፣ ድርጅቱ ውስጥ ሆነው ለውጥ ለማምጣት በሀብት መታገል። ሶስተኛው ምርጫ ድርጅቱን ለቀው መውጣት ነበር።

በርግጥም የብአዴን አመራር በጥቁር አማሮች ቁጥጥር ስር መሆኑ ከተረጋገጠ በሁዋላ አባላቱ ከሶስቱ አማራጮች አንዱን በመምረጥ ላይ ነበሩ። ድርጅቱ ውስጥ አድፍጠው ለውጥ ይጠብቁ የነበሩ አባላት በአብዛኛው ሁዋላ ላይ ለቅንጅት ድጋፍ በማድረጋቸው እየተመነጠሩ ተባረዋል። ሆዳሞቹ ለጥቁሮቹ እየሰገዱ የግል ህይወታቸውን ማደላደሉ ላይ ብቻ አተኩረዋል። በርግጥ ይህን በማድረጋቸው አንዳንድ ጥቅሞች አግኝተዋል። ቤት የሰሩ፣ መኪና የገዙ አሉ። በእናቱ ጥሩ ይመገባሉ፣ ጥሩ ጥሩ ይለብሳሉ። የተቸገሩ ዘመዶቻቸውንም ከችግር ማላቀቅ ችለዋል። ሌኒንን የመሰሉ ትንታኝቶች ደግሞ በረከት ስምዖንን በአደባባይ ደም እንባ አስለቅሰው የማይቀርላቸውን ሞት በፈገግታ ጠጥተዋል። ስለ ጄኔራል ሃይሌ ጥላሁን ከማንሳቱ በፊት ስለ ሌኒን አነሳስና አወዳደቅ በጣም ባጭሩ ላጫውታችሁ።

የብአዴን 3ኛ ድርጅታዊ ጉባኤ ባህርዳር ላይ ከተካሄደ በሁዋላ በየፖለቲካ ድርጅቶቹ ስር ታቅፈው የነበሩ የሰራዊቱ አባላት የህወሃት ሰራዊት ማእከል ሆኖ በአንድ አካል እንዲዋሃዱ ተደረገ። ሰራዊቱ ሲዋሃድ የህወሃት ሰራዊት ኮር እንዲሆን በመደረጉ አማራ ታጋዮች ቅሬታ ያዙ። የአህዴድ ታጋዮች በዝምታ ይመለከቱ ነበር። ዝምታቸውም ይበልጥ ጎዳቸው፣

“የአህዴድ ሰራዊት የበታችነት እየተሰማው ግዳጁን በትክክል አይወጣም” ተብለው ተገመገሙና በቅድሚያ እንደ

ጨው ተበተኑ። ከአህዴድ ይልቅ በውህደቱ ተጠቃሚ የነበሩት የህወሃት የሰራዊት አባላት ቅሬታ ነበራቸው።

“ደርግን ለመጣል በዋነኛነት የታገልነው እኛ ሆነን ሳለ፣ እንዴት የሃላፊነት ቦታዎች ለአማራና ለኦሮሞ ይሰጣል” ሲሉ ቅሬታቸውን ገለጹ።

ብአዴኖች ከአህዴድ የተሻለ ጉልበት ነበራቸው፣

“ለህወሃት ቁምጣ መልበስ ያስተማረው ኢህአፓ ነው። ሊመፃደቁብን አይገባም። እኛም ታግለናል። ስለዚህ የህወሃት ሰራዊት ኮር ሆኖ እኛ ማሟያ እንድንሆን መወሰኑ ፍትሃዊ አይደለም” ሲሉ ጅራፋቸውን አጮሁ።

ይህን መሰል ማጉረምረም በመበርከቱ በየብሄር ድርጅቱ ውይይትና ግምገማ እንዲደረግ ተወሰነ። የህወሃት ካድሬዎች ወደ መቀሌ፣ አማራ የሆኑ የመከላከያ አባላት ወደ ባህርዳር ተጠሩ። አህዴዶች ደብረዘይት አየር ሃይል ግቢ መሰብሰባቸው ትዝ ይለኛል። ስብሰባውን የመሩት አባዱላና ኩማ ነበሩ። በስብሰባው መዝጊያ ላይ መለስ ተገኝቶ፣

“ግሑዝ አትሁኑ! ግሑዝ አካላችሁ ብቻ ከኛ ጋር መሆኑ ይሰማናል። የግሑዝ አካል እጥረት የለብንም። ታንክና አይሮፕላን አለን። ተወልዶ፣ በልቶ፣ የሚሞት አሳማ ብቻ ነው። ታሪክ ስሩ! የሰው ልጅ ታሪክ ሰርቶ ማለፍ አለበት” ሲል አሽሟጥጦ ተመለሰ።

አማሮቹን የሰበሰቡት በረከትና አዲሱ ነበሩ። በታዛቢነት ደግሞ ጄኔራሎች ሁሉም እንዲገኙ ተደረገ። ሳሞራ፣ አባዱላ፣ ባጫ ተካፍለዋል። ከጄኔራሎች በስብሰባው የተካፈለ ብቸኛ አማራ ሃይሌ ጥላሁን ነበር። ካሳ ደሜና አበባው የተባሉት ጄኔራሎች አማራን ወክለው በስብሰባው ላይ ቢገኙም አማራ አልነበሩም።

ገለፃው እንደተለመደው ከተካሄደ በሁዋላ የውይይት መድረክ ተከፈተ። በዚህ ጊዜ ነበር ሌኒን ቆፍጠን ብሎ ከመቀመጫው የተነሳው። ከውይይቱ ርእስ አፈንግጦ እንዲህ ሲል በረከትን አፋጠጠው፣

“በረከት! አንድ ያልገባኝ ነገር አለ!” ሲል ነበር የጀመረው፣ “...ሁላችንም እንደምናውቀው ከብአዴን አመራር አባላት መካከል ጄኔራል ሃይሌ ጥላሁን ብቻ ነው አማራ። ሌሎቻችሁ አማራ አይደላችሁም። በረከት ስምኦን! አንተ ራስህ

ኤርትራዊ ነህ! አዲሱ ለገሰ አሮሞ! ተፈራ ዋልዋ ደቡብ ነው! ታደሰ ጥንቅሹ ትግራይ! አመራሩ አማራ ሳይሆን እንዴት ነው በአማራ ጉዳይ ላይ እዚህ የምንነጋገረው? አባዱላና ሳሞራስ እዚህ ስብሰባ ላይ ምን ያደርጋሉ? ይህ የአማሮች ስብሰባ ነው ከተባለ አማራ ያልሆኑ ከዚህ ስብሰባ ይውጡ! ወይ ደግሞ እንደ ቀድሞአችን ህብረብሄራዊ ሆነን ከቀጠልን ልትመሩን ትችላላችሁ። አሁን 'ብአዴን' ተብሎ የአማራ ድርጅት ሆኖአል ከተባለ፣ ይህ ስብሰባና አጀንዳውም የአማሮች ከሆነ ግን ስብሰባው በአማሮች መመራት ያለበት ይመስለኛል! ለዚህ ጥያቄ መልስ እፈልጋለሁ... ”

አዳራሹ በጭብጨባ ጠፈ!!

እንደተለመደው ጫጫታ!! ብአዴኖች መሪ ካገኙ አይቻሉም። ለአመፅ በጣም ቅርብ ናቸው። እንደ እንግሊዞች አባባል ሻይ ብርጭቆ ውስጥ ማእበል ያስነሳሉ። ምክንያቱ ባልታወቀ ምክንያት ደግሞ ፈጥነው ሲበርዱና ሲከፋፈሉ ይስተዋላል።

ሌኒን የለኮሰው አመፅ ወዲያውኑ ታፈነ።

በረከት መድረክ ከያዘ ተሰብሳቢውን ርስበራስ አለያይቶ ሾልኮ የመውጣት ችሎታው የተጨበጨበለት ነው። የንግግር ስልቱም “ሲሞቅ በሹካ” አይነት ነው። እና ያን ቀን ‘ሌኒን’ የተባለው ታጋይ ላቀረበው አደገኛ ጥያቄ “የስምኦን ልጅ በረከት” ስሜት የሚነካ ምላሽ ሰጠ። አዳራሹን በሞሉት ታጋዮቹ ፊት እንባ ተናነቀው። ለ20 ደቂቃ ያህልም ተናገረ።

“ምነው ይህችን ቀን ባላየሁዋት ኖሮ!” ሲል እንደ ወጋየሁ ንጋቱ ተወነ። እያለቃቀሰ እንዲህ አለ፣

“ምነው ይህችን ቀን ባላየሁዋት ኖሮ? ያኔ በረሃ ላይ ስንታገል ምነው የስልጣን ጉዳይ ሳይነሳ ቀረ? ምነው ኤርትራዊነቴን ያኔ ሳታነሱ ቀራችሁ? የወጣነው ተራራ፣ የወረድነው ቁልቁለት ተረሳ? ‘ያልተንበረከክነው’ እያልን እየዘመርን ጓዶቻችንን አፈር በምናለብስበት በእነዚያ ዘመናት ምነው የኔ ኤርትራዊነት ሳይነሳ ቀረ?”

እንዲህ ሲል ማስፈራሪያ ቢጤ ደሞ አከለባት፣

‘ከእረኛነት እያነሳን አማራ ያደረግናችሁ እኛ አይደለንም እንዴ? አማራነታችሁን የት ታውቁት ነበር?’

መልሶም ንግግሩን በመግቢያው አረፍተ ነገር ቋጨ፣

“ምነው ይህችን ቀን ባላየሁዋት ኖሮ?”

በረከት እንባውን ችፍ አድርጎ፣ ብሶቱን ሲያንተከትከው አንዳንድ ሆደ ቡቡዎች በመሃረም አይኖቻቸውን ሲያባብሱ ታይተዋል። ውይይቱ ቀርቶ አዳራሹ የሃዘን ቤት ሆኖ ቁጭ አለ። አገጩን መዳፉ ላይ ያስደገፈው ይበዛ ነበር...

አይ አበሻ!?

እኛ አበሾች መቼም የዋህ ነን።

ሰው ሲያለቅስ አያስችለንም። ቁጣችን ከምኔው በርዶ፣ ፕሮፌሽናል አስለቃሽ የምንሆንበትን ፍጥነት ለራሳችንም አናውቀው። አንዳንዱማ አንዴ ለቅሶ ከጀመረ ሟች አያቱን ወይም አማቹን እያስታወሰ ለቅሶውን በዚያው ይቀጥልበታል።

እና ያን ቀን በረከት አስተዛዝኖም አስፈራርቶም አጀንዳውን አስቀየረ። የበረከት ኤርትራዊነት አጀንዳው በዚህ ከተዘጋ በሁዋላ ወዲ ስምአን የመድፉን መሪ፣ “ብቸኛ አማራ!” ወደተባለው ወደ ጄኔራል ሃይሌ አዞረበት።

“የብአዴን አባላት ጠባቦች አይደሉም። ከሁዋላ ሆኖ ያሳሳታቸው መኖር አለበት። ሃይሌ ጥላሁን ‘አማራ እኔ ብቻ ነኝ እያለ ቀስቅሶአል’ ተባለ።

ስብሰባው ከእንባ ወደ ቁጣ ዞረ።

ጄኔራል ሃይሌ ጥርስ ውስጥ ገባ። የጄኔራል ሃይሌ ይቆይልንና የሌኒን ፍፃሜ ምን እንደሆነ ልግለፅላችሁ።

ባጭሩ ሌኒን የባድመ ውጊያ ላይ ተገደለ።

ታሪኩ እንዲህ ነበር...

ሌኒን 300 የወታደር ሃይል ያላት ጦር መሪ ነበር። ሌኒን የሚመራት የሻለቃ ጦር ኢላላ የተባለ ቦታ ላይ የማጥቃት ግዳጅ ተሰጣት። ሌኒን ሶስት ጊዜ ያህል የታዘዘውን ለመፈፀም ሞክሮ ነበር። የተሰጠው ግዳጅ ግን የማይቻል አይነት ነበርና ሳይሆንለት ቀረ። የሰው ሃይሉ ተመናምኖበት ሳለም ለአራተኛ ጊዜ እንዲያጠቃ አዘዙት...

በዚህ ቀውጢ ደቂቃ ይኸው ሁኔታ ደምበ ገዳሙ ከተባለ የማዘዣ ቦታ ላይ ለነበረው ለጄኔራል ሳሞራ ሪፖርት ይደረግለታል። ሌኒን ይመራው ለነበረው የሻለቃ ጦር የተሰጠው ግዳጅ አለመሳካቱ ለጄኔራል ሳሞራ ሪፖርት ሲደረግለት አራት ከፍተኛ መኮንኖች ከሳሞራ ጋር አብረውት ነበሩ። ከእነዚህ

አንዱ ኮሎኔል አበበ ገረሱ ይባላል።

ሳሞራ፣ “ሌኒንን ግደሉት!” ብሎ ትእዛዝ ሲሰጥ አብረውት የነበሩት አራቱም መኮንኖች ሰምተውታል።

ሳሞራ ሌኒን እንዲገደል ትእዛዙን የሰጠው ከወታደራዊ የቅጣት ደንብ ውጭ ሲሆን፤ በመከላከያ ሚኒስቴር የቅጣት ደንብና ህግ ውስጥ ወታደሮች በዚህ መንገድ እንዲረሹ የሚፈቅድ አንቀፅ አልነበረም።

ሌኒን እንዲገደል ትእዛዝ የተላለፈው ለወዲ እምበይተይ (ጄኔራል ሃይለስላሴ ግርማይ) እና ለጄኔራል አበባው ታደሰ ነበር። ትእዛዙ ሲተላለፍ በወቅቱ የመድፈኛ አስተባባሪ የነበረው ኮሎኔል ገመቹ አያና እዚያው ነበር። ትእዛዙን መስማቱንም አረጋግጧልኛል።

ጄኔራል አበባው ወደ ሌኒን የበላይ አለቃ (አርባአተ አይነት ይባላል) ደውሎ ሌኒን እንዲገደል ትእዛዝ ይሰጣል። በዚያች ደቂቃ ደግሞ አርባአተ አይነት ሌኒንን በወታደራዊው የሬዲዮ መገናኛ መስመር ላይ ሊያገኘው እየሞከረ ነበር። ሌኒን በበኩሉ ለአራተኛ ጊዜ ጉብታዋን ለመቆጣጠር በቀለጠ ውጊያ መሃል ነበር።

በመጨረሻ የሌኒንን ሬድዮ ሌላ ወታደር ተቀብሎ ለአርባአተ አይነት መልስ ሰጠ። ሬድዮኑን የተቀበለው ወታደር ሌኒን በውጊያው ላይ መሞቱን በኩድ ለአርባአተ አይነት ገለፀለት። አርባአተ አይነት ይህንን የሌኒንን መሞት ለአበባው ሪፖርት አደረገ። አበባው ለሳሞራ በተመሳሳይ መንገድ፣ “ሌኒን ቀደም ብሎ በውጊያው ላይ ሞቶአል” ሲል ገለፀለት።

በርግጥም ከሳሞራ፣ ከበረከት እና ከአበባው ጋር መግባባት ያልነበረው ሌኒን ከሚመራቸው ወታደሮች ጋር በውጊያው ላይ ሞቶ ነበር። አንድን ሰው ሁለት ጊዜ መግደል አይቻልምና የሳሞራ ትእዛዝ ሳይፈፀም ቀረ...

በሰላም ወቅት ጥርስ የሚነከሰባቸው ወታደሮች፣ በውጊያ ወቅት ወደ አስቸጋሪ ውጊያ እንዲገቡ በማድረግ የማስወገዱ ዘዴ በሃገራችን በጣም የተለመደ ነው። በደርግም ሆነ በጃንሆይ ዘመን ሲሰራበት ቆይቶአል። ሌኒን ግን ሃገሪ ለሚላት ሃገር ከሞተላት በሁዋላ ሞት የተፈረደበት ብቸኛው ኢትዮጵያዊ ጀግና ወታደር ሳይሆን አይቀርም። ሌኒን ላይ ተላልፎ የነበረው

የሞት ፍርድ በቀጥታ ከበረከት ጋር የተያያዘ ነው ለማለት የሚያበቃ ማስረጃ የለኝም። ሌኒን በደፋር ተናጋሪነቱና የዘር መድልዎን በመቃወም ጠባዩ ግን ጥቁር አማርኛና የህወሃት ወታደራዊ አዛዦች ጥቁር መዝገብ ላይ አስፍረውት መቆየታቸው ግልፅ ነበር።

(የሌኒን አስከሬን በኤርትራ ወታደሮች ቁጥጥር ስር ከዋለ በሁዋላ መኮንን መሆኑን ሲያውቁ ኪሱን ፈትሸውት ነበር። ሌኒን ለእጮኛው የፃፈላትን ያልተላከ ደብዳቤ ያገኙ ሲሆን፤ ያንን ደብዳቤም በኤርትራ ፊደሎች አንብበውታል።

የሌኒን እጮኛ እዚያው ግንባር ደምበ ገዳሙ ከተባለ ቦታ ላይ የሰራዊት ሃኪም ነበረች። በጣም ቆንጆ ልጅ መሆኗን ሰምቻለሁ። ህይወት ትባላለች። ሌኒን ለህይወት የፃፈላትን ደብዳቤ የኤርትራ ፊደሎች ማንበብ ሲጀምር ህይወት ቁስለኞችን እየረዳች ነበር። ፊደሎች ይከታተሉ የነበሩ ቁስለኞች ጠርተው የሌኒንን ደብዳቤ እንድትሰማ ሲያደርጓት፤ ጩኸቷን ሊቃ፤ ራሷን ስታ ወደቀች ብለው ነግረውኛል።

ወጣት ደራሲያን ሆይ!

የሌኒን እጮኛ ዛሬም በህይወት አለች። ሃገር ውስጥ መግባት ቢፈቀድልኝ ኖሮ ያቺን የጀግና ጓደኛ ፊልጌ አገኛት ነበር። የኔን ብእር ይዛችሁ፤ ፊልጋችሁ ታገኛት ዘንድ አደራ እላችሁዋለሁ። አግኝት። እናም ይህን የዘመናችንን ትራጀዲ ጥሩ አድርጋችሁ ተርኩልን። በኔ በኩል አልቻልኩም እንጂ የሌኒንን ሙሉ ስምና የህይወት ታሪክ በጨረፍታም ቢሆን እዚህ ማስፈር ነበረብኝ። መረጃዎች አልተሟሉልኝም በሚል ይህን ታሪክ አፍኜ መያዙ ግን ሃጢአት መስሎ ስለተሰማኝ የማውቀውን ያህል ፅፌላችሁዋለሁ።)

ብአዴን ውስጥ የተሻለ ግንዛቤ ያላቸው ሊባሉ የሚችሉ ሶስት አማራ ጄኔራሎች ብቻ ነው የነበሩት። ተፈራ ማሞ፤ አሳምነው ፅጌና ሃይሌ ጥላሁን። ሁለቱ ጄኔራሎች ከግንቦት ጋር በተያያዘው የመፈንቅለ መንግስት ሙከራ ተይዘው ወደ ወያኔ ማኅሪያ ተልከዋል። አበባው ታደሰ አገው ነው ቢባልም ግማሽ ጎኑ ግን ከትግራይ ነው። ሆኖም እንደ አማራ ወኪል ሲታሰብ ቆይቶአል።

ይህን ምእራፍ በምፅፍበት ወቅት በተረጋገጠ አማራኝነት ሊጠቀስ የሚችል ጄኔራል ቢኖር ዘውዱ እሸቴ ብቻ ነው። እሱም ቅፅል ሰሙ፣ “ጄኔራል እሺ!” ሆኖአል። “ለተጠየቀው ጥያቄ ሁሉ እሺ! ይላል፣ ግን አይፈፅመውም” እያሉ ያሙታል። ይህን መኮንን ደርግ ሳይወድቅ ጀምሮ አውቀዋለሁ። በጣም ጥሩ ሰው ነው። “ሰው መግደል ሃጢያት ነው” ብሎ የሚያምን ንፁህ የእግዚአብሔር ሰው ነው። በዚህ ላይ ደግሞ ማንኛውንም አለቃ በጣም ያከብራል። “አለቃ ሊሳሳት ይችላል” ብሎ አያስብም። ሰላምተኛና ሳቂታ ነው። እንደ ሴት ጥርስ ችምችም ያሉ፣ አገዳ ማንክ የማይችሉ መስታወት የመሰሉ ንፁህ ጥርሶች አሉት። ጥርሶቹን ብዙ ጊዜ ለሳቅ አገልግሎት ይጠቀምባቸዋል። እንደተኮረኮረ ሰው ሲስቅ የሚውል ጄኔራል እንዴት አደርጎ ወታደሮችን ሊመራ ይችላል? ዘውዱ ከደግነቱ ብዛት መቆጣት አይሆንለትም። እና ጄኔራል ዘውዱ እንኳን መፈንቅለ መንግስት ሊሞክር፣ ባዶ ዙፋን ቢያገኝ ቁጭ አይልበትም። ምንቸግሮት? እግዚአብሔር ሲፈጥረው ዘውድ ጭኖለታል - ዘውዱ!

በተቀረ ከጄኔራል መአረግ በታች የሚገኙ አስቸጋሪ አማራ መኮንኖችና በድርጅት ስራ ላይ ያሉ ካድሬዎች ሁሉ እየታፈኑ አድራሻቸው ወደማይገኝበት አለም በተለያዩ ዘዴ ተልከዋል። ፀጋ ሞልቶ የተረፈውን የሁመራ፣ የወልቃይት፣ የዳንሻና የራያ የእርሻ መሬቶች ለህወሃት ያስረከቡት እነዚህ ጥቁር አማሮች ናቸው። የአማራ ክልል መሬት ህጋዊ ባልሆነ መንገድ እየተቆረጠ በመወሰዱ ጥያቄ ያነሱ ታፍነው ጠፍተዋል። እነ አሻግራ በለው፣ ስማቸው ጎብዜ፣ መንግስቱ ተበጀ ዛሬ የት ናቸው? ይህን የሚመልስ ጀግና የወያኔ አመራር ከቶ ማነው?

ከላይ የጠቀስኳቸው ሰዎች፣

“አማራውን እያፈናቀላችሁ ለም መሬታችንን ለትግራይ መስጠታችሁ አግባብ አይደለም” ብለው በመናገራቸው በረከት ስምአን አፍኖ አጠፋቸው።

በአማራው ክልል መሬት ጉዳይ በረከት እንዴት ብቸኛ አዛዥ ናዛዥ ሊሆን ቻለ? በረከት ስምአንና መለስ ዜናዊ ቁጭ ብለው በአማራው መሬት ጉዳይ ለመፈራረም ችለዋል። ከተፈራረሙ በሁዋላ ደግሞ በረከት አማራ ካድሬዎችን እየሰበሰበ የውሳኔውን ትክክል መሆን ይሰብካል። ‘ኢትዮጵያ’ እና ‘ኢትዮጵያዊነት’ የሚለው ቃል አይነሳብን ይላሉ። ‘እንግዲያው’

አማራ አይደላችሁምና የአማራውን ክልል ለአማሮቹ ልቀቁ' ሲባሉ፤ 'ትምክህተኞች ነፍጠኞች' እያሉ ይሳደባሉ። 'ህወሃት ትግራይ ውስጥ ፋብሪካዎች እየገነባ ነው። እናንተ ግን በአማራው ክልል ዳሽን ቢራ ፋብሪካ ብቻ ነው የገነባችሁት' ብሎ የሚጠይቀውን፤ 'ደመኛ ጠላት! ዘረኛ!' ይሉታል። 'ምቀኛ' የሚልም ይመርቁለታል። ይህን መጠየቅ እንዴት ምቀኝነት ሊሆን እንደሚችል የማብራራት ችሎታ ግን የላቸውም።

ወደ ጄኔራል ሃይሌ ጥላሁን ልመልሳችሁ።

በርግጥ ሃይሌ ከመነሻው ህዝባዊ አመለካከት የነበረው አርበኛ አልነበረም። እንደ አብዛኞቹ የወያኔ አመራር አባላት እጁ በደም የታጠበ ነው። በቀዳሚው መፅሃፌ ጠቁሜው እንዳለፍኩት የአምቦው አዛውንት፤ የድምፃዊት አበበች አባት፤ አቦ ደራራ ከፊኔ እንዲገደሉ ውሳኔ ካስተላለፉት ጄኔራሎች አንዱ ሃይሌ ጥላሁን ነው። ይህ ጥቁር ታሪኩ እንዳለ ሆኖ ሃይሌ በተለይ በሸዋ አማራነቱ ብቻ ከስርአቱ ተፅእኖ እየደረሰበት ፊት ለፊት ሲናጭ ኖሮአል። በመጨረሻም በጡረታ አግልለውት ድምፁ ጠፍቶአል። ስሙ ደብዝዞአል።

ሌኒን ባህርዳር ላይ ካስነሳው ማእበል በሁዋላ ሃይሌ ከነበረበት ስልጣን ተነስቶ ወደ ደብረዘይት አየር ሃይል ተላከ። በወቅቱ የአየር ሃይል አዛዥ ለነበረው ለጄኔራል ጀቤ፤ "ጠብቀው! ተጠንቀቀው!" የሚል ምክር አብሮ ሳይላክለት እንዳልቀረ እንጠረጥራለን።

ሃይሌ ጥላሁን የህወሃትን መከፋፈል ሊጠቀምበት ሞክሮ ነበር። ሳይሳካለት ቀረ። በርግጥ ሃይሌ ከልቡ ለመለስ ታማኝ ሊሆን አይችልም ነበር። አየር ሃይልን ከተረከበ በሁዋላ የጀቤን ደጋፊዎች እንደ ጫት ቃማቸው። ደብረዘይት ላይ አብዮት ተነሳ። አማራና ኦሮሞዎችን፤

"ብሶታችሁን ተናገሩ!" አላቸው ስብሰባ ጠርቶ።

የአየር ሃይል አባላት ቁጭታቸውን ተናግረው ሳያበቁ ጄኔራል ሃይሌ እንዲህ የሚል የትግርኛ መልእክት ደረሰው።

"እስካሁን ያልከውን ብለሃል። አሁን በቃህ!"

ይህ አባባል ሲተነተን፤

"ህወሃትን መቃወም ታክቲክ እንጂ ስትራቴጂ አይደለም። እና ጊዜ ተገኘ ብለህ አትጃጃል" ማለት ነበር።

መለስ ራሱን ካረጋጋ በሁዋላ ሃይሌን ከአየር ሃይል

አነሳው። ሳይቀደም ቀደመው። በዚህ ዘመን አማራ ለሆነ ሰው የአየር ሃይል አዛዥነት ስልጣን ከቶውንም ሊሰጥ አይችልም።

ሃይሌ ጥላሁን በጡረታ እስከተገለለበት እለት ድረስም ድምፁን ከፍ አድርጎ የህወሃት እኩዮቹን ዝርፊያ ተቃውሞአል። ተቃውሞው በርግጥ ለሃገር ከመቆርቆር ነው ወይስ የዝርፊያ ድርሻውን በማጣቱ በርግጠኛነት ማወቅ ይቸግራል። ስርአቱን የማስወገድ ሃሳብ ልቡ ውስጥ ቢኖር ኖሮ ከነበረው የማእረግና የስልጣን ደረጃ አንፃር የማድረግ ብቃቱን ባላጣ ነበር። “ሰው ማለት ሰው የሚሆን ነው፣ ሰው የጠፋ እለት” ይባል የለ?

ወያኔዎችም ይህንኑ ይላሉ።

‘አማራው በታሪክ የሚኖር የወረቀት ነብር ነው’ የሚለውን ብዙ ጊዜ በአደባባይ ይናገሩታል። በርግጥም በረከት ስምአን ክልሉን እንደፈለገ እየተጫወተበት፣ ሁለት አሰርት አመታት መድፈናችን ነው። በጥቁር አማሮች የስልጣን ቀንበር ስር የጭቆና፣ የዘረኝነትና የውርደት ጎርፍ በአማራ ምድር እንደ አባይ ወንዝ ሲፈስ በአይናችን የምናይ የአይን ምስክሮች ነን።

ይህን አባባሌን በመምዘዝ፣ “ህዝብና ህዝብን ለማጋጨት” የሚል እሪታ የሚያሰሙ መጣጥፎች መነበባቸው አይቀርም። እኔ እስከማውቀው ግን ጥቁር አማሮች ህዝብ አይደሉም። በጣት የሚቆጠሩ ማጅራት መቼ አደገኛ ባዘኔዎች ብቻ ናቸው።

በጥንት ዘመን የቡርቃ ወንዝ ውርደትን መሸከም ባለመቻሉ አካሉን ሰብሰቦ ከመሬት ስር የመደበቁን ታሪክ ሰምተን ነበር። በዚህ በኛ ዘመን አባይ እና ቡርቃ ውስጥ ውስጡን እየተገናኙ ወግ ሳይጀምሩ አልቀሩም። ወሬው እውነት ከሆነ ከሁለት አንዱ አይቀሬ ይሆናል። አባይ እንደ ቡርቃ አንገቱን ይደፋል። አሊያ ደግሞ አባይና ቡርቃ በአንድነት ተያይዘው በነፃነት መዘመር ይጀምራሉ...

- 7 -

የጅግና አገር ድምቢጥ

አንዲት ፍጡር ካዳንሁ - ባዘን የምትደማ፤
 ኖሬአሊሁ እላሊሁ - ምንም ሳላቅማማ፤
 ውጋት የሰቀዛት - አንዲት ነፍስ አግንቼ፤
 ከስቃይ ባወጣት - እጆቼን ዘርግቼ፤
 ወይም አንዲት ድምቢጥ - ከመሬት አንስቼ፤
 ጎጆዋ ባስቀምጥ - እስትንፋስ ዘርቼ፤
 ምንም አላፍርበት - ኖሬያሊሁ ለማለት፤

(ግጥም - ኤሚሊ ዲክንሰን)

- መንግስቱ ወልደማርያም እንደተረጎመው -

በ1988 የጥምቀት በአል ምሽት በአጋጣሚ የተዋወቅሁዋት አንዲት ልጅ ልቤ ውስጥ ለዘልአለሙ ተሰንቅራ ቀርታለች። በመሆኑም የዚያችን ውብ ጮርቃ ታሪክ በዚህ መድበል ለማካተት ተገድጄያለሁ። አንዳንድ ጊዜ ትዝታ የሚመስል ፀፀት ከአእምሮ ሳይጠፋ ለረጅም ጊዜ ይቆያል። ርግጥ ነው፤ 'የፈሰሰ ወተት አይታፈስም' የሚሉት አይነት ነው። ህሊናዬ ውስጥ የቀረው ቁራጭ ፀፀት ግን በከባድ ጎርፍ እንኳ አይጠረግም።

ይህ ትረካ ይፋ በመሆኑ ያች ልጅ የምታገኘው ጥቅም የለም። ይህን ትረካ አግኝታ ታነበዋለች ብሎ ማሰብም የዋህነት

ነው። ሊያውስ በህይወት ካለች አይደል? ለእኔ ግን መናዘዙ ይሻለኛል። ለሰው ሲነግሩት ቀለል ማለቱ አይቀር መቼም። ህሊናን ለፍርድ ማቅረብ እንደ ቋጥኝ የከበደን ሸክም አውርዶ የመገላገልን ያህል እረፍት ይሰጣል። ቀላል የሚመስሉ አያሌ ክስተቶች በየእለቱ ያጋጥሙናል። በቀላሉ ካለፍናቸው ቀላል ሆነው ይቀራሉ። የሚጣላ ህሊና ካለን ግን ፈተና ውስጥ መውደቃችን አይቀሬ ይሆናል። የገጠመኝ እንዲያ ያለ ነበር...

* * *

ታቦት ሸኝቶ በመመለስ ላይ ያለው ህዝብ - ክርስትያን ጎዳናውን ሞልቶ ይተማል። መኪናዬን በተገቢው ፍጥነት ማሸከርከር ተቸገርኩ። ጡሩንባውን እያጮህኩ መራገም ብቻ ሆነ። እንዲሁ እንደበገንኩ ስንዝ ሳለ ነበር ያች ልጅ የለከፈችኝ።

“እባክህ ሸኘን?”

የአስፋልቱን ጠርዝ ይዞ ከሚነገደው የሰው ጎርፍ መካከል አንዲት ልጅ ፈገግታዋን ብልጭ አደረገችልኝ። ሁለት ነበሩ። ከከረዳዋ ጋር ያለችው ሴት እያነከሰች ነበር የምትጓዝ። ሁለቱም የተበጣጠቀ ነጠላ ቢጤ ተከናንበዋል። በተሰነጣጠቀ ሲሊፐር ኮሮኮንቹን እያደቀቁ ከኔ መኪና እኩል ይራመዱታል። እንደዋዛ አየት አድርጌያቸው መልስም ሳልሰጥ በብሰጭት ጡሩንባውን አጮህኩት።

ምንም ተስፋ አልነበረውም።

ህዝብ ክርስቲያኑ አስፋልቱን ከዳር እዳር ሞልቶታል።

“ደክሞን ነውኮ። ምናለበት ብትሸኘን?”

አሁን ግን መልስ ሰጠሁ፣

“መንገዱ ተዘግቶ አታዩትም? በእግር ይሻላችሁዋል”

ልጅቱ ወደ ጓደኛዋ እያመለከተች ተለማመጠችኝ።

“እሷን እግሯን ስላመማት ነውኮ”

ድህነት እንዴት አድርጎ እንደተጫወተባቸው ማስተዋል ይቻላል። ችምችም ያሉ ጥርሶቿ ከአይኖቿ ጋር ህብረውበት ፈጥረዋል። በአደፈ ነጠላዋ ስር ምላሱን ያወጣውን ሰማያዊ ሹራብ ደጋግማ ታስተካክለዋለች። ጠይም ናት። ካሮት የመሰለ ውብ አፍንጫ። ከነጠላዋ ሾልኮ የወጣው ጠጉሯ እስኪበቃው አደራ መጥምጠአል። ማድቤት ውስጥ ስትንደፋደፍ የዋለች ትመሰላለች። አብራት ያለችው የምታነክስ ሴት በእድሜዋ ገፋ

ከማለቷ በቀር አለባባሳቸውና ጉስቁልናቸው ይመሳሰላል።

“በገብርኤል! ሸኘን እባክህ?” ለሶስተኛ ጊዜ ጠየቀች።

በትክክል መናገር አልችልም። ከልጅቱ ቡትቶ ስር የተሸሸገውን ውበት ገልቤ በማየት ይሁን፤ አለያ የገብርኤል ስም ስለተጠራ እርግጠኛ አይደለሁም። የወንድነት የሰሜት ነፋስ መቼም አቅጣጫው አይታወቅም። እንዳልኩት የትኛው እንደገፋፋኝ ርግጠኛ አልነበርኩም። የሆነው ሆኖ፤

“የት ነው ሰፈራችሁ?” ስል ጠየቅሁ።

“ገርጂ”

“መንገዴ ወደዚያ አይደለም” አልኩ እያመነታሁ።

“22 ካደረሰክን ይበቃናል”

ጥቂት አመነታሁና መኪናዬን ዳር አስይገጭ አቆምኩ። የምታነክሰው ልጅ ከሁዋላ ተሳፈረች። ካርት አፍንጫ ከፊት ገባች። እኔ ራሴ የነጣሁ ነጭ ነጫጭባ የድሃ ልጅ ነኝ። የእነዚህ ግን የተለየ ነው። ድህነት ከነቁሳቁሱ ድንኳኑን ተክሎባቸዋል። አናታቸው ላይ ባንዴራውን እያውለበለበ፤ ሊኖራቸው የሚችለውን ውበት ሁሉ ሸፋፍኖታል። በምናብ እንኳ ውበታቸውን መፈለግ ይከብዳል...

ጡሩንባ እየነፋሁ መንገድ ስጀምር ከሁላ የተቀመጠችው ሴት መራረቀችኝ። ዝምተኛ መሆኗ ይታወቃል። እድሜዋ ከ30 በላይ ሊሆን ቢችልም ያረጀች ነበር የምትመስል። እንደዋሃ ከካርት አፍንጫ ጋር ወግ ጀመርኩ። ‘እድሜዋ ከ16 አይበልጥም’ ብዬ ገመትኩ።

“ማነው ስምሽ?”

“ብስኩት” አለች።

ሳቅሁ።

“ምናሳቀህ?”

“እየቀለድሽ ነው?”

“እውነቴን ነው፣ ስሜ ነው”

“እንዲህ አይነት ስም ሰምቼ አላውቅም” አልኩ።

“እኔም ሰምቼ አላውቅም። ያንተስ ስም ማነው?”

ነገርኳት።

በተራዋ እየሳቀች እንዲህ አለች፤

“እኛ ጎረቤት በጣም ብዙ ‘ተስፋዬ’ አሉ። አስር ይሆናሉ። ሽረ እንዲያውም ሃያ ይሆናሉ...”

ስቄ ዝም አልኩ።

(ለነገሩ እውነቷን ነው። አገሩ በሙሉ 'ተስፋዬ' ነው ስሙ። ህዝቡ በልጆቹ ለመጦር ያለውን ምኞት ለመግለፅ ሳይሆን አይቀርም ይህን ስም በገፍ የተጠቀመበት። አሁን እንኳ ህዝቡ ተስፋ ቆረጠ መሰለኝ ይህ ስም ከአገልግሎት ውጭ ከሆነ 40 አመት አለፈው። በርግጥ ከሃያ አመታት በፊት የደርግ አባል የነበረው ሻለቃ ካሳዬ አራጋው፣ "ተስፋዬ" የተባለ መፅሃፍ አሳትሞ ነበር። በህይወቴ ሙሉ ገና ሳላነበው የጠላሁት መፅሃፍ ቢኖር ይኸው "ተስፋዬ" የተባለውን መፅሃፍ ነበር። መፅሃፉ በየቀበሌው ከመኮሮኒና ከሳሙና ጋር በግድ ይሸጥ ነበር። ካሳዬ አራጋው ለመፅሃፉ ይህን ስም የመረጠው በመንግስት ስልጣን ላይ በርከት ያሉ ተስፋዬዎች ስለነበሩ ነው ይባላል። ተስፋዬ ገብረኪዳን፣ ተስፋዬ ዲንቃ፣ ተስፋዬ ወልደሰላሴ። "አጥፍቶ መጥፋት" ላይ ሙሉጌታ ሉሌ "የተስፋዬዎች መንግስት" ሲል ቀልድል።)

ወደ ርእሰ ጉዳዩ ልመልሳችሁ...

ህዝብ ክርስትያኑ መንገዱን ሞልቶ ይጓዛል። ሻርንጉርጉር ሽመል ይዞ እየዘለለ የሚጨፍረውን ህዝብ እየተጋፋሁ እንደምንም ወደ አስመራ መንገድ ገባሁ።

"ተማሪ ነሽ?" ስል ጠየቅሁዋት።

"ዘጠነኛ ክፍል እማራለሁ"

"እድሜሽ ስንት ሆነ?"

"15"

ቤታቸው ላደርሳቸው ወሰንኩ። ወደ ገርጂ ማምራት ስንጀምር ግን ወሬ አልቆብን ነበር። መቼም "ዝም ከማለት" አንዳንድ ጨዋታ ጀመርኩ።

"ትምህርት እንዴት ነሽ?"

"ብዙም አይደለሁ። በቃ ያው እንደ ሁሉም..."

"ምነው አልጎበዝሽም?"

ስቃ ዝም አለኝ፣

"የአባትሽ ስም ማነው?"

"አማረ"

"አባትሽ ምን ይሰራሉ?"

"በህይወት የለም። መድፈኛ ሻምበል ነበር። በጦርነቱ ደሴ ላይ ሞተ ብለው መርዶ አረዱን"

ድምፅዋ ሲቀየር አስተዋልኩና ፈጥኜ ርእሰ ለወጥኩ።

“ትምህርትሽን አታጠኚም እንዴ?”

“አጠናለሁ!” አያያዘችና፣ “...ግን ይደክመኛል”

“ምነው?”

“ቤት ውስጥ ስራ እሰራለሁ! ማታ ላጠና ስሞክር ወገቤ ይሰበራል። ከዚያ በቃ እተኛለሁ።”

በእጇ እያመለከተች፣

“ደርሰናል! እዚህ ጋር አቁምልን?” አለች።

መኪናዋን ዳር አስይገዬ አቆምኩ።

ከሁዋላ የተቀመጠችው ልጅ ቀድማ ወረደች። ብስኩት በሩ እንዴት እንደሚከፈት ጠፍቷት ነበርና አገዝኳት። ከመውረዱ በፊትም እንዲህ አለች፣

“እናመሰግናለን።”

“ምንም አይደል። ቻው ብስኩት”

“ደህና ሁን”

የመኪናውን በር ዘግታ ከባልንጀራዋ ጋር በኮረኮንቹ መንገድ ላይ መጓዝ ጀመሩ። መኪናውን ለማዞር አላፊ መኪኖች አልፈው እስኪያልቁ እየጠበቅሁ ነበር።

ብስኩት ቆመች።

ዘወር ብላ አየችኝ። ከባልንጀራዋ ጋር የሆነ ነገር ተነጋገሩ። ጓደኛዋ መንገዱን ቀጠለች። ብስኩት ያመነታች መሰለች። ለመሄድ ያሰበች መሰለችና ሃሳቧን ለውጣ በቀጥታ ወደኔ መጣች። እና ጎንበስ ብላ ተጠጋችኝ፣

“ይቅርታ አድርግልኝና አንድ ነገር ልጠይቅህ?”

በእሺታ ራሴን ላይ ታች ወዘወዘኩ፣

“እንዲሁ ሳይህ ቀለል ስላልከኝ ነው የደፈርኩህ።”

“ምንም አይደል። ምን ሆነሻል?”

“ምንም አልሆንኩም” እንደገና አመነታች፣ “...እዚህ ስላደረሰክን አመሰግናለሁ። ግን ስለ እናቴ ልነግርህ ብዬ ነው...”

“ንገሪኝ ደህና...”

“እናቴ ታማ ዘጠኝ ወር ዘውዲቱ ሆስፒታል ቆይታ አሁን ተሽሎአት ከሆስፒታል ወጣች። ግን በጣም ስለተጎዳች እንጀራ አትበላም። ሃኪሞቹ መረቅ ነገር ተመገቢ ብለዋታል። ሶስት ልጆች አሉ ቤት ውስጥ። ምግብ የሚባል የለም። መረቅ ካላገኘች እናቴ እንደገና እንዳትታመምብኝ ፈራሁ።”

ብትሞትብኝ ምናደርጋቸዋለሁ ልጆቼን?”

እንባዋ ዝርግፍግፉ ወጥቶ የመኪናው በር ላይ ተደገፈች። ስሜቷን ለመቆጣጠር ጥረት አድርጋ ነበር። አልሆነላትም። አይኖቿ እሳት እያመነጨ እንባዋን ለቀቀችው። ይህ ሁሉ የተፈፀመው አንድ ደቂቃ እንኳ ባልሞላ ጊዜ ውስጥ ነበር። ከሁዋላ መኪና ውስጥ እንድትገባ አደረግሁና ላፅናናት ሞክርኩ። ስሜታዊ ሆኜም ልረዳት እንደምችል ቃል ገባሁላት። በርግጥም የመጀመሪያውን የነፍስ አድን እርዳታ ወዲያው ነበር የጀመርኩት። እዚያው አካባቢ ካሉ መደብሮች ጥቂት ገዛዛን። ለመረቅ የሚሆን አጥንት በአስር ብር አገኘን። ቀይ ስር እና ድንች ጨመርንበት። ዳቦና ከሰልም ገዛች። ስኳር፣ ቡና፣ እጣን ታከለበት። አምስት ብር ለእጇ አስያዝኳት። ይህ ሁሉ ሆኖ ያወጣሁት ጠቅላላ 25 ብር ቢሆን ነበር።

ብስኩት በጣም ተደሰተች።

እና እንዲህ አለችኝ፣

“እናቴን ለምን አይተሃት አትሄድም?”

“እቸኩላለሁ ብስኩት”

“በቁምህ አይተሃት ትሄዳለህ። ያደረግኸውንም ልንገራትና ትመርቅህ። ይሄውና ቤታችን”

ገባሁ።

በአንድ ጠባብ ክፍል ውስጥ አንዲት አጥንቷ ያገጠጠ ሴት አልጋው ላይ ተጋድማለች። ከንፈሮቿ ኩብት መስለዋል። ቡትቶ ጨርቆች ተደራርበውላት ቁና ቁና ትተነፍሳለች። የግንባሯ ላይ ደም ስሮች አግጠዋል። አፈሩ በጎርፍ ተበልቶ የወጣ የዛፍ ስሮች ይመስላሉ።

ግድግዳው ላይ ሶስት ኮከቦች የደረደረ መኮንን ከአንድ የመድፍ ባትሪ ጋር የተነሳው ፎቶግራፍ ተሰቅሎአል። በግራና በቀኝ የማርያምና የገብርኤል ምስሎች ተለጥፈዋል። ሟቹ ሻምበል የኢትዮጵያን ባንዴራ ይዞ የተነሳው ፎቶግራፍ በሌላ በኩል በመስታወት ውስጥ ያረጀ ኮመዲኖ ላይ ተቀምጦአል። የህንድ አማልክት ይሁኑ የፊልም አክተሮች የማይታወቅ ፖስተርም ከአልጋው ማዶ ተሰቅሎአል።

ጤንነቷን ከጠያየቅሁ በሁዋላ ሌላ ላወራው የምችለው በማጣቴ፣ የመድፈኛውን ሻምበል ፎቶግራፍ እያጤንኩ እንዲህ ጠየቅሁ፣

“አሟሟቱን ሰምታችሁዋል?”

“ሞተ ብለው ነው ያረዱን። ሌላ የነገሩን ነገር የለም። ምን ያደርጋል ብለህ ነው? ሞት እንደሁ ያው ሞት ነው” አለች በደከመ ድምፅ።

“ዘመዶቹስ አሉ?”

“አናውቃቸውም። እሱም በረሃ በረሃውን ነበር። መንግስት ወደቆ እነዚህኞቹ ከመጡ ወዲህም ያው ጡረታ የለ ምን የለ፣ ‘የደርግ ወታደር’ አሉና ወረወሩን። ጉሊት እየቸረቸርኩ የልጆቹን ትንፋሽ አቆይቼ ነበር። አሁን ታመምኩ። ጨንገራ ነው በሽታዬ። ወያኔዎቹ ከመምጣታቸው በፊት ለመኮንኖች የሚሰጥ ቤት ውስጥ ነበርን። ከዚያ አውጥተው ሲጥሉን ቁጭትም ድንጋጤም ተጨማሪና ጨንገራዬን እንደ እሳት ለበለበኝ። በዚያ ጀመረኝና ይኸው ለዚህ በቃሁ።”

ተሰናብቼ ወጣሁ።

ብስኩት እስከ መንገዱ ሸኘችኝ። ስንለያይም የጠፋ የቅርብ ዘመዶን ያገኘች ያህል በስስት አይን እያየችኝ፣

“እየመጣህ ትጠይቀናለህ?” አለች።

“ሲመቸኝ ብቅ እያልኩ አያችሁዋለሁ” አልኩ።

“እንዳትጠፋ አደራ። ወንድም ትሆነናለህ”

“አልጠፋም ብስኩት”

“በገብርኤል?”

“እመኚኝ ብስኩት”

ስጨብጣት እጄን አጥብቃ ይዛ እንዲህ አለችኝ፣

“መረቅ ከተመገብሽ ሰውነትሽ ይጠገናል ብሏታል ሃኪሙ። እንዳትሞትብኝ ብዬ ነው። ሳላውቅህ ዝም ብዬ አስቸገርኩህ። እድሜዬ ትንሽ ስለሆነ ነው እንጂ፣ አንድ ቀን እንደ ሰው ሁሉ ሰው ሆኜ ቤተሰቤን ማገዜ አይቀርም። ውለታህን አልረሳውም። እናቴ እስኪሻላት ብቻ እርዳን”

“በአቅሜ እሞክራለሁ፣ ብስኩት”

በዚሁ ተለያየን።

* * *

ከዚያ በሁዋላ ግን አልሄድኩም። ለብስኩት ቃል የገባሁላት ለማስመሰል አልነበረም።

በወር በዛ ቢባል ሃምሳ ብር ይበቃቸው ነበር። ለጥቂት ጊዜያት ያን ማድረግ ደግሞ ባልቸገረኝ። ዛሬ ነገ እያልኩ የመጀመሪያውን ሁለት ሳምንታት ሳልሄድ ቀረሁ። በሶስተኛው ሳምንት ልሄድ ወስኜ ሳለሁ፣ ሌላ ጉዳይ ገጠመኝ። በነጋታው እሄዳለሁ ብዬ ነበር ረሳሁት። እንዲህ እያለ ቆየና በዚያው ቀረ። ልክ እንደዚህ ነበር የሆነው።

በአመቱ ግድም ብስኩትን አገኘሁዋት። አየሁዋት ቢባል ይቀላል መሰለኝ። ራስ የሚመታ መጥፎ አጋጣሚ ነበር።

በወቅቱ ቦሌ ነበር የመኖሪያ አፓርታማዬ።

ብዙውን ጊዜ ፍራፍሬዎችን የምገዛው ወሎ ሰፈር መገንጠያው ላይ ከነበሩት ግሮሰሪዎች ሲሆን፣ እዚያ መአዘን ላይ ወጣት ሴትኛ አዳሪዎች ተኮልኩለው ለአላፊ አግዳሚው የተካፈሩት ገላቸውን ይጋብዛሉ። ፍራፍሬ ልገዛ ሳቆም፣ እልፍ ብለው ከቆሙት ሁለት ኮረዶች አንዱ ብስኩት አማረ መሆኗን በትክክል ለየሁዋት። የጉንጮቿ ስርጉዳት፣ አሳሳቂ! ካሮት አፍንጫ! ራሷ ብስኩት ነበረች። አጭር ቀሚስ ለብሳላች። ለሚያልፉት ባለመኪኖች ታፏጫለች...

ለጥቂት ደቂቃዎች መኪና ውስጥ ቁጭ ብዬ በፀጥታ ተመለከትኳት። ደስተኛ ትመስላለች። ትስቃለች። ተስፋ የቆረጠ ሰው ወይም ያበደ ሰው የሚስቀው አይነት ሳቅ ይመስላል። ሲጋራ ቢጤም ተዋውሰው ሲያጨሱ አየሁ።

ከዚያም መንገዴን ቀጠልኩ።

ወደ ቤት አልገባሁም።

ካራማራ ጭፈራ ቤት ገባሁ። ፎቄ ላይ ወጣሁና ቁጭ አልኩ። ከታች የኛ ሰዎች በይሁኔ በላይ ዜማ እስክስታውን እየሸከሸኩት ነበር። በትግሉ ወቅት ያመለጣቸውን ጭፈራ ለማካካስ ይመስላል። ያለ እረፍት ይወዛወዙታል። ይሁኔ በላይ እንዲህ እያለ ነበር...

አንቺም ሂጂ ሂጂ - ወደ ነጫጮቹ፣
ለኛም እግዜር አለን - ለጥቁቁሮቹ፣

በደሌ ቢራ አዘዝኩና ማስታወሻ አወጣሁ።

ስለ መድፈኛው ሴት ልጅም መጻፍ ጀመርኩ።

“ይህ እንዴት ሊሆን ቻለ?” ብዬ መጀመሪያ ትዝ ይለኛል። አያይገጭም ጥቂት አከልኩበት፣ “...ይህች ልጅ

እያለቀሰች እናቷን እንድረዳላት ስትጠይቀኝ ለምን ችላ አልኩ?
ምን ሆኛለሁ? ይህን አውራገት ከየት ወረሰኩት? ወይስ
ተፈጥሮዬ እንዲያ ይሆን?”

መጫጫሩን ተውኩና ቅኔ ልቋጥር ሞከርኩ፤

አንዲት አበባ የፀደይ፤
ጠይም ሰቆቃ መሳይ፤
ተጥላ አየሁ ቦሌ ላይ፤
አንቺ የፀደይ አበባ?
የኛ መስከረም ሲጠባ፤
የአንድ አገር ሰው ሆነን ሳለ...
ያንቺ ጀምበር ወዴት ገባ?

በዚህ መንገድ መዘባረቁን ግን ሳልቀጥል ቀረሁ።
ሀሊናዬ በሀሊና ጥያቄ ሀሊናዬን በቡጢ አፈረጠው፤

“አሁንስ ቢሆን ይህችን ርቃኗን መንገድ ዳር የቆመች
ለጋ ልጅ መርዳትና ማዳን አትችልም?”

ብእሬ ባለበት ዶሎዶመና ቆመ።
ወደ ማመን ሳይሆን ወደ መከላከል ገባሁ።

“መርዳት በፊት ነበር። አሁን ጊዜው አልፎአል። እንደ
ብሰኩት ያሉ ሺዎች ቆነጃጅት መንገዱን ሞልተውታል...”

ከግራና ከቀኝ በሁለት ከተወጠሩ ጫፎች የሚመጡ
ጭቅጭቆች አእምሮዬን ሊያፈነዱት ደረሱ።

ሀሊናዬ ቃል በቃል እንዲህ እያለኝ ነበር፤
“ሰብብ አትፍጠር! ከፈለግህ ልትረዳት ትችላለህ።”
“የኔ ስራ አይደለም...” ስል ራሴው ላይ ጮህኩ።
ሀሊናዬ ግልፅ መልስ ሰጠኝ፤

“ስራህ አለመሆኑ ግልፅ ነው። ዋናው ነገር ራስህን
አታታልል። ሌላው ደግሞ አትፈላሰፍ...”

ወረቀቱን አጠፍኩና ኪሴ ከትቼ ከፎቄ ወረድኩ።
በጭፈራና በአልኮል ከተጠመቁትና በላቦት ከተጥለቀለቁት
የትግል ጓዶቼ ጋር ተቀላቀልኩ። እንደነርሱ ክራቫቴን አላላሁና
ወደ ዳንሱ መድረክ ገባሁ።

“ደንስ ጀግና!” አልኩት ስጋዬን።
እንደ ፀጋዬ ስንኞች....
ጭንቅላቴ ላይ የጃዝ ፋንፋር አንኳኳሁበት።
የሲቃ ሳቅ አስካካሁበት።
ዝግ ብሎ እንዳያስብ፤ እንዳይነግረኝ አንዳች እውነት።

እናም ለዚያች ሌሊት...
ሁሉንም እርግፍ አድርጌ ረሳሁት።
ገብረክርስቶስ ደስታ!!
ምን ብለህ ነበር?

እንካ! ባለክራር...
ተቀበለኝ ግጥም - ዝፈን ስለ ፍቅር፣
እንካ! ስለኑሮ - አሰማ ዜማህን...
በክራሩ ጅማት - የሚነደፈውን፣
ሙዚቃን አንስተህ - ጣለው በሙዚቃ፣
የፈዘዘው ይንቃ፣
ተክዝ ግጥም ይዘህ፣
'ወዳጅ ማለት' ብለህ - በሞት በህይወት ኑሮ፣
ነፍስና ስጋ ነው - የሚጨነቅ አብሮ!

ጅቤ ልክ ነበር

አያይም ባይኖቹ - ጆሮውም አይሰማ፣
ደንዝዟል ህሊናው - በውዳሴ ዜማ፣
የባዶነቱን ልክ - ነውሩን ሳያውቀው፣
አንገሉ ይወድቃል፣
ዘመን ደግሰለት - ዝና ያሰከረው፣

(ግጥም - አረጋሽ ሰይፉ)

ጅኔራል አበበ ተክለሃይማኖት (ጅቤ) በ1993 ከኢትዮጵያ አየር ሃይል አዛዥነቱ ከመባረሩ በፊት፤ እንደ ጓደኞቹ ከመንግስት በስጦታ ባገኘው 500 ካሬሜትር ቦታ ላይ አንዲት አነስተኛ ቪላ ሰርቶ ነበር።

ጅቤ ያቹን “ቪላ-ጅቤ” በ2.5 ሚሊዮን ብር ሸጦ አዲስ አበባ ዩኒቨርሲቲ የህግ ፋካልቲ ትምህርት ጀመረ። መማር መልካም ነው። ጅቤ በሃገራችን የዩኒቨርሲቲ ተማሪዎች ታሪክ ይህን ያህል ገንዘብ ባንክ አስቀምጦ ተማሪ የሆነ የመጀመሪያው ሰው ሳይሆን አይቀርም።

ጅኔራል ጅቤ ትምህርቱን ካበቃ በሁዋላ እዚያው እተማረበት ቦታ በመምህርነት ተቀጥሮ ስራ ጀምሮ እንደነበር ሰምቼ ነበር። ይህን እየጫርኩ ሳለ ግን ‘መምህርነቱን በመተው

አሜሪካ ላይ መሸጎአል' ብለው ነገሩኝ።

በሚሊኒየሙ ማግስት ጀቤ፣ “ደሃይ” ከተባለ መፅሔት ጋር ባደረገው ቃለምልልስ የኢህአዴግን አመራር በሁለት ቃላት ጥሩ አድርጎ ሊገልፀው ሞክሮአል። እንዲህ ነበር ያለው፣

“አለማወቅና እብሪት (Ignorance and arrogance) ዋነኛ ችግራችን ነበር”

ጀቤ ሳይሸፋፍን ሃቁን በማስቀመጡ ልናመሰግነው ይገባል። የወያኔን ስርአት በጥቅሉ ለመግለፅ ከጀቤ አባባል በላይ ተጨማሪ የመግለጫ ቃል አያሻውም። ቢሆንም የወያኔ ድንቁርናና እብሪት በተግባር ምን እንደሚመስል ጀቤ አልነገረንም። ሊነግረንም አይችልም።

ለነገሩ ስንቱን ዘርዘሮ ይችላል?

የወያኔን አለማወቅና እብሪት የሚገልፅ አስረጅ ሁሉ ይፃፍ ከተባለ ሶስት ትልልቅ ጥራዝ አይበቃውም። ቢሆንም ለማሳያ ይሆኑ ዘንድ የማስታወሻ ደብተራ ላይ ካገኘሁዋቸው መካከል አንዳንዶቹን ቀንጫጭቤ ላውጋችሁ። በትረካዎቹ የመሳቅም ሆነ የመናደድ መብታችሁ የተጠበቀ ነው..

* * *

በ1988 አሜሪካኖች አንድ የኩማንዶ ብርጌድ ለማሰልጠን ደብረዘይት መጥተው ነበር። ለስልጠናውም ከየጦር ክፍሉ ብቁ ሊሆኑ የሚችሉ ወታደሮች ተመለመሉ። በአጋጣሚ ይሁን በአድልዎ ባይታወቅም ስልጣኞቹ በሙሉ የህወሃት አባላት ሆነው ተገኙ። ለአስተርጓሚነት ደግሞ አባይነህ ደምሴ የተባሉ ከሎኔል ተመደቡ። እኒህ ኮሎኔል የመድፍ ተኩስ መምሪያ ልዩ ባለሙያ ናቸው። በደርግ ዘመን ኤርትራ ላይ የመድፈኛ ቡድን አስተባባሪ ሆነው፣ ሻእቢያን እንቅልፍ ነስተው፣ መግቢያ መውጫ አሳጥተውት የነበሩ በጣም አደገኛ መድፈኛ የጦር መኮንን ነበሩ።

ደርግ ከወደቀ በሁዋላ ወያኔ የሙያ ብቃታቸውን ቢገነዘብም፣ የፖለቲካ አመለካከታቸውን በመጠራጠር በአማካሪነት ደረጃ ብቻ ራቅ አድርጎ ይጠቀምባቸው ጀመር። አሜሪካኖች ሲመጡም በአስተርጓሚነት ተመደቡ።

የታቀደው ስልጠና በፕሮግራሙ መሰረት እየቀጠለ

ነበር። ከስልጠናው መርሃ ግብር መካከል በቅርብ ርቀት አየር ላይ ከቆመ ሂሊኮፕተር በሚለቀቅ ገመድ እየተሳቡ ወደ ሂሊኮፕተር የመግባት ልምምድ አንዱ ነበር።

ከሎኔል አባይነህ ሁኔታውን በቅርብ ይከታተሉ ስለነበር እንዲህ ሲሉ ሙያዊ ምክር ቢጤ ያቀርባሉ፤

“ከልምምዱ በፊት ወታደሮች ምግብ በደንብ መመገብና በስፖርትም ሰውነታቸውን ማዳበር አለበት። ሰውነታቸው ለስልጠናው ዝግጁ ካልሆነ ልምምዱን ሊቋቋሙት አይችሉም። በቅድሚያ ይመገቡ! መመገብ አለባቸው!”

የስልጠናው መሪ ገብረኪዳን የተባለ ነባር የህወሃት አባል ነበር። በትግሉ ወቅት የአግኦዚ ክፍለጦር ኮሚሳር ነበር። ይህ የወያኔ ታጋይ የኮሎኔል አባይነህን ሙያዊ ምክር ካዳመጠ በሁዋላ የሰጠው ምላሽ ጀቤ የጠቀሰውን እብሪትና አለማወቅ በትክክል የሚያሳይ ነው። ቃል በቃል እንዲህ ሲል ሰደባቸው፤

“ሆዳም ኮሎኔል! እኛ እናንተን ያሸነፍነው በምግብ ሳይሆን በአላማ ፅናት ነው!”

የኮሎኔሉ ልብ ስራዋን ባለማቆሚያ እድለኛ ቢሆኑ ነው። የተባለው ከተባለ በሁዋላ ስልጠናው ተጀመረ።

ሂሊኮፕተር መጣችና አየር ላይ ቆመች። ገመድ ከሰማይ ተለቀቀ። የመጀመሪያው ሰልጣኝ ወታደር በገመዱ እየተሳበ ወደ ሂሊኮፕተር ለመውጣት ሞከረ። ሁለት ጊዜ ተሳበ። ዳሩ አልቀጠለም። ትንፋሽ ከየት ይምጣ? ጡንቻ አልዳበረም። እንደ ጅማት ከርረው እንደ ሲባጎ የቀጠኑት የሰልጣኞቹ እጆች መንቀጥቀጥ ሆነ። ተራቸውን የሚጠብቁት ሰልጣኞች ሜዳው ላይ ተከፈኩለው፤

“አጆኝ! አንበሳ! አጆኝ! አንበሳ!” እያሉ በጭብጨባ ሞራል ይሰጣሉ። ሲተረጎም፤ “አይዞህ አንበሳዬ” ማለት ነው። ገብረኪዳንም እንደ ክቡር ዘበኛ የኦርኬስትራ ባንድ መሪ እጁን እያወዛወዘ ጭብጨባው እንዲሞቅ ያበረታታል። ጭብጨባውና ዘፈኑ እየጋለ ሄደ። በጭብጨባው ተገፋፍተው ከተቀመጡበት እየተነሱ መደነስ የጀመሩም ነበሩ...

ሰልጣኞቹ ግን ወደ ሂሊኮፕተር ሊደርሱ አልቻሉም። መላ ሰውነታቸው እየተርገፈገፈ ፊሊት እንደተነፋባቸው ቢንቢዎች ገመዱን እየለቀቁ መሬት ይወድቁ ጀመር። ጭብጨባውና የአላማ ፅናቱ በፍፁም ሊያግዛቸው ባለመቻሉ

ገብረኪዳን፣ “ሆዳም” ከሎኔሉን አስጠራቸው። አባይነህ ደምሴ ታጋዩ ፊት ቀረቡ። ገብሬ ጀግናውም እንዲህ ሲል ጠየቀ፣
“ምን ያህል ጊዜ መመገብ አለባቸው?”

* * *

ግንቦት 20 ሁለተኛ ደረጃ ትምህርት ቤት የምርጫ ምርጫ ትምህርት ቤት ነበር። ዳሩ ምን ያደርጋል! ተማሪዎቹ ሳይጠቀሙበት ቀረ። የመጀመሪያው ዙር ተማሪዎች የመለስን ሚስት ጨምሮ አብዛኞቹ የመማር ፍላጎት አልነበራቸውም። በመሆኑም ‘ተምረዋል’ እንዲባል ያህል ብቻ ክፍል ውስጥ እንዲቀመጡ ይደረግ ነበር።

“ኳርተር” በሚል ቅፅል ስም የሚታወቅ አንድ የወያኔ ጄኔራል ነበር። እውነተኛ ስሙ አብርሃ ወልደማርያም ነው። 9ኛ ክፍል እየተማረ ነበር። እጁን አውጥቶ ዘሚካኤል የሚባለውን የባዮሎጂ መምህር እንዲህ ሲል ጠይቆታል፣

“ስለ ትላትል እያስተማርከን ነው። እነዚህ ትላትሎች ከኔ ስራ ጋር ምን ግንኙነት አላቸው? ስለነዚህ ትላትሎች ማወቅ ምን ይጠቅመኛል?”

እውነቱን ነበር!

ኳርተር እድሜውን ሙሉ ጦርነት ላይ ነው ያሳለፈው። ጦርነት ደግሞ መግደልና መሞት፣ መቁስልና ማቁስል ማለት ነው። ጦርነቱ አሁን አልፎአል። ኳርተርም ባለ ብዙ ገንዘብና ባለ ብዙ ስልጣን ለመሆን በቅቷል። ገንዘብ ጥሩ ነገር መሆኑንም አውቋል። ውድ የተባለውን ዊስኪ ጭምር ቀምሶታል። እንቁላል የሚመስል አደገኛ መኪና ይዟል። የከተማ ሴቶችም የፈረንጅ እንቁላል ይመስላሉ። እና ታዲያ አራት መአዘን ክፍል ውስጥ አስቀምጠው ስለ ትላትል ሲነግሩት ቢናደድ ምን ይፈረድበታል? ጀቤ ልክ ነበር...

* * *

ጄኔራል ሳሞራ የኑስ ለማስትሬት ዲግሪ በተልእኮ እየተማረ ሳለ እንዴት እንደሆነ ባይታወቅም አጋማሹ ላይ፣

ከአብዛኞቹ ተማሪዎች የበለጠ ጥሩ ውጤት አመጣ። መምህርም ከእንግሊዝ ሃገር መጥታ ማብራሪያ ስትሰጣቸው ቆይታ፣ ከተማሪዎቹ አንዳንዶቹ ጥያቄ ያነሳሉ። መምህር የሳሞራን ስም አስታወሰች። ምክንያቱም አንዳንድ ተማሪዎች “አልገባንም” ብለው የጠየቁትን ጥያቄ ጄኔራል ሳሞራ ጥሩ አድርጎ መመለሱ ታወሳት። ስለዚህ ላልገባቸው ተማሪዎች እንዲያብራራ እድል ሰጠችው። ሳሞራ ሳያመነታ እንዲህ ሲል መለሰ፣

“አላውቀውም”
“በላክኸው ወረቀት ላይ ግን ጥሩ ስርተኸዋል”
ብሶት የወለደው ጀግናው ሳሞራ ምንተእዳው?
እየሳቀ እንዲህ አላት፣
“እሱን ጓደኞቹ ናቸው ስርተው የላኩልኸ”
መምህር ጆርጋን እየተጠራጠረች እንዲህ አለች አሉ፣
“በ25 አመታት የመምህርነት የሰራ ዘመኔ ሁሉ እንዲህ ያለ ግልፅ ተማሪ ገጥሞኝ አያውቅም”

የጄኔራል ሳሞራ ግልፅነት ከመምህር ቦርሳ ውስጥ በአደራ ይቀመጥልን። የሳሞራ ንግግር፣ “ማን ይነካኛል?” የተባለ ስድነት እንጂ የሚጨበጩብለት ግልፅነት ሊሆን አይችልም። ምናልባትም ፈተናህን በሌሎች ማሰራትና በማእረግ ማለፍ እየተለመደ በመምጣቱ ሊሆን ይችላል ሳሞራ ተማሪዎች ሁሉ ፊት ያንን የተናገረው። ለሳሞራ ወረቀቱን የሰራለት ንዋይ ገብረአብ ሲሆን፣ Open University የተማሩትና የሚማሩት የወያኔ አባላት ጀምረው እስኪጨርሱ ለእያንዳንዳቸው እስከ 15 ሺህ ዶላር ተከፍሎላቸዋል። እንዲያ ተከፍሎም ግን አብዛኞቹ አልተጠቀሙበትም። የማስትሬት ዲግሪያቸውን የያዙት በሀገወጥ መንገድ በእገዛ ነው።

ሀገወጥነቱ በችሎታ ያገኙት አለመሆኑ ብቻ አይደለም። በኢትዮጵያ የመጀመሪያ ዲግሪ ያላገኘ ሰው ሁለተኛ ዲግሪ ቢያቀርብ ተቀባይነት አይኖረውም የሚል ለዘመናት ሲሰራበት የቆየ የትምህርት ሚኒስቴር ህግ አለ። ከዚህ ህግ አንፃር በረከትና ተፈራ ዋልዋ ብቻ ሳይሆኑ መለስ ዜናዊ ጭምር የማስትሬት ዲግሪ ለመያዝ ህጉ አይፈቅድላቸውም። በረከት ጎንደር ሳለ ትምህርቱን 10ኛ ክፍል ላይ ነበር ያቋረጠው። ተፈራ አዲሳባ ላይ ተግባረእድ ሲማር ከ9ኛ ክፍል በላይ አልዘለቀም። የ12ኛ ክፍል ስርተፊት ሳይዙ የሃርቫርድና የአክስፎርድ ዲግሪ

ለማግኘት የበቁ የወያኔ አባላት ከጥቂት በላይ ናቸው። ካሳ ሸሪፎ ከእነዚህ አንዱ ነው።

* * *

የማስትሬት ዲግሪ ይዘዋል ተብለው የመምሪያ ሃላፊነት በታዎችን የወረሩት አብዛኞቹ የወያኔ ባለስልጣናት የግንቦት 20 ፍሬዎች ናቸው። ግንቦት 20 ትምህርት ቤት ከመነሻው አስቂኝ ህጎች ነበሩት። ተማሪዎቹ 75% ማርክ የሚያዝላቸው በትምህርታቸው ሳይሆን፣ በመስሪያ ቤታቸው የስራ አፈፃፀማቸው ነበር። 25% ደግሞ ከወረቀት ፈተና ይያዝላቸዋል። በመሆኑም አንድ የግንቦት 20 ተማሪ ትምህርቱን 0 ከ 25 ቢያገኝ እንኳ፣ በስራ አፈፃፀሙ ከ50 በላይ ማግኘቱ ስለማይቀር መውደቅ አይኖርም።

ይህ እንደ ቀልድ ሊታለፍ በቻለ ነበር።

ግንቦት 20 ትምህርት ቤት ገብተው ያልተማሩ ወይም ትምህርቱን ያቋረጡም ነበሩ። እነዚህ 12ኛ ክፍል ሳይደርሱ በድብቅ ለማትሪክ ፈተና እንዲቀመጡ ተደርገዋል። ለፈተናው የተቀመጡት ምስጢር እንዲጠበቅ ተብሎ በቀድሞው ሙሉጌታ ቡሊ የጦር ማሰልጠኛ ካምፕ ውስጥ ነበር።

እዚያ ካምፕ ለፈተና እንዲቀመጡ ከተደረጉት የጦር ሰራዊትና የሲቪል ባለስልጣናት መካከል ከመለስ ሚስት ባሻገር፣ ሰአረ መኮንን፣ ባጫ ደበሌ፣ ወዲ መድህን፣ አብርሃ መጅሙእ፣ አበባው ታደሰ፣ የተባሉት ጄኔራሎች ጥቂቶቹ ናቸው። ባለስልጣናቱ እንደ ችሎታቸው ሳይሆን፣ እንደ ስልጣን ደረጃቸው ውጤት እንዲያገኙ ተደርገዋል። ፈተና አቀማመጣቸው በፕላኔታችን ላይ ተፈፅሞ የማያውቅ ተአምራዊ የሚባል ነበር። በተዘጋጀላቸው ወንበር ላይ ተቀመጡ። የፈተና ወረቀቱና መልስ ማቅለሚያው ተሰጣቸው። መልሱም በሌላ ወረቀት ታደላቸው። ያንን ገለበጡት። ከዚያም መኪኖቻቸውን እያሰነሱ ወደ አዲስ አበባ ተፈተለኩ።

ይህ መልስ የመስጠቱ ሂደት ልዩ መመሪያ ተዘጋጅቶለት ነበር። ለጄኔራል መኮንኖች ከ7 የትምህርት አይነት የ4ቱ ሙሉ መልስ ተሰጣቸው። ለኮሎኔሎች 3A፣ ለበታች ሹሞች 2A፣ ለተራ ወታደሮች 1A መልስ ተሰጣቸው።

ቀሪውን እንደየችሎታቸው እንዲሞሉ ተነገራቸው። ለአብነት 2A ብቻ የተፈቀደለት የመምረጥ መብት ነበረው። 'የሚከብዱኝ ፊዚክስ እና ባዮሎጂ ናቸው' ካለ እነሱ ይሰጡታል። መልሱን በትክክል መገልበጥ ተቸግረው ከተፈቀደላቸው ውጤት በታች ያመጡም ነበሩ። ከተፈቀደላቸው ውጤት በላይ ያመጡም አሉ። ግርማ በዶ አንዱ ነው። የመከላከያ ባልደረባ ሲሆን፣ አብርሃ መጅሙእ ከተባለው ጄኔራል ጀርባ በመቀመጡ፣ ከጀርባ እየነካካ ሲያስቸግረው እሱ እንዲኮርጅ የተሰጠውን የመልስ ወረቀት አሳልፎ ሰጥቶታል። በመሆኑም ከተፈቀደለት A በላይ አግኝቷል። በዚህ መንገድ እንደ ስልጣንና መእረግ ደረጃቸው ደረጃውን የጠበቀ ውጤት እንዲያመጡ ተደረገ። በመሆኑም መልሱን በትክክል መገልበጥ የቻሉ ጄኔራሎቹ 3.8 ሲያመጡ፣ ኮሎኔሎቹ 3.6 አገኙ። እንደዚያ እያለ እንደ ደረጃቸው መጠን የማትሪክ ውጤት ድልደላ ተደረገላቸው። ይህ በወቅቱ አባል ለነበርነው ምስጢር አልነበረም። መዝሙር ፈንቴ የተባለው ባለስልጣን እዚህ ቅሌት ውስጥ መግባት ባለመፈለጉ ምኒልክ ትምህርት ቤት የማታ ተምሮ፣ በግሉ ተፈትኖ፣ ዝቅተኛ ነጥብ ቢሆንም የሚገባውን አግኝቶአል። የማትሪኩ ጣጣ በዚህ ከተዘጋ በሁዋላ የዩኒቨርሲቲው ጉዳይ መጣ።

ሲቪል ሰርቪስ ኮሌጅም እንዲሁ እስከ ሁለተኛው ዙር ድረስ ተመሳሳይ የቡድን አሰራር ይከተል የነበረ ሲሆን፣ መልስ እየተሰጣቸው ፈተናውን እንዲያልፉ ተደርገዋል። የማስትሬት ዲግሪያቸውንም በዚህ መንገድ በእጃቸው በማስገባት የመንግስትን ስልጣን የመያዝ መብታቸውን ለማረጋገጥ ቻሉ። በሲቪል ሰርቪስ ኮሌጅ ከሶስተኛው ዙር በሁዋላ አማራና ኦሮሞዎች ወደ ኮሌጁ በብዛት በመግባታቸው ኮሌጁም ሆነ የግንቦት20 ሁለተኛ ደረጃ ትምህርት ቤት ወደ መደበኛው ህጋዊ አሰራር ተመልሰዋል።

ይህ ሁኔታ የአንድ ሰሞን ክስተትና ችግር ብቻ ቢሆን ምንም አልነበረም። እነ መለስ የተማሩ ሰዎች እጥረት ስላለባቸው አብረዋቸው የታገሉ ገበሬዎችን ለስልጣን ለማብቃት ሲሉ አይናቸውን ጨፍነው ይህን አደረጉ በማለት ይቅርታ ሊደረግላቸው በተቻለ ነበር። መነሻውና መድረሻው ይህ ብቻ ቢሆን ችግሩን ልንገነዘብላቸው በተገባ። አባላቱ መቸም ታግለዋል፣ ቆስለዋል፣ ደምተዋል። በመከራው ጊዜ ችግሩን

የተሸከሙ ናቸውና በሰላም ጊዜ ሜዳ ላይ ሊወረወሩ አይገባም። ወይም 'ወደ እርሻ ስራህ ተመለስ' ሊባሉ አይችሉም። በህይወት እያሉ ሙዝየም ውስጥ ሊቀመጡም አይችሉም። 'ተማሩ' ሲባሉ ደግሞ፣ 'ስለ ትላትል ምን ያደርግልኛል' እያሉ አስቸገሩ። በወቅቱ ስልጣን ላይ የነበረው ሰዬ አብርሃ ይህን መፈፀሙ 'ልክ ነበር ወይስ አይደለም' የሚለው ጥያቄ ቢነሳ አከራካሪ ይሆናል። በዚህም ተባለ በዚያ በዘዴም ቢሆን ዲግሪ ቢታደላቸው መቼስ ምን ይደረግ ... ምናምን እየተባለ አጀንዳውን መዝለል ባልከፋ።

አደገኛው ነገር ግን ወያኔ ይህን አሰራሩን እንደገና በሰፊውና በተጠናከረ መንገድ እየገፋበት መሄዱ ነው። በትግሉ ጊዜ ባንክ ሲዘርፉ፣ 'ለትግሉ መሳካት ሲባል' የሚል ምክንያት ሊሰጠው ይችላል። የመንግስት ስልጣን ከያዙ በሁዋላ ባንክ ዘረፋውን ከቀጠሉስ? ምን ስም ይሰጠዋል? የትምህርቱም ጉዳይ እንዲሁ ነበር የሆነው።

አድማስ ኮሌጅ የሚማሩ የወያኔ አባላት (በአብዛኞቹ የመከላከያ መኮንኖች) እንዳይወድቁና ተንጠልጥለውም ቢሆን እያለፉ እንዲመረቁ እገዛ ይደረግላቸዋል። ቢያንስ "C" ይሰጣቸዋል። መከላከያ ለአንድ አባሉ 20ሺህ ብር እየከፈለ የአድማስ ኮሌጅን ገቢ ሲያጠናክር፣ ተማሪዎቹ ደግሞ የድጎማ ማርክ እየተሰጣቸው ዲግሪ ይይዛሉ።

መቀሌ ዩኒቨርሲቲ ውስጥ "መስማት የተሳናቸው" የሚል ቅፅል ስም ያገኘ አንድ ክፍል አለ። እነ ሃለቃ ፀጋይና ሌሎች ባለስልጣናት የሚማሩበት ነበር። ሃለቃ ፀጋይ "መስማት የተሳናቸው" ክፍል ውስጥ በድብቅ ተምሮ ጨርሶ በማእረግ መመረቁን በሚዲያ ሰምተናል። አንድ ሰው በማንኛውም እድሜ ተምሮ እውቀቱን ማሻሻል ከቻለ ሊበረታታ ይገባል። ራስህን ማታለል ግን ከእብደት የማይተናነስ በሽታ ነው። የወያኔ ሰዎች በትምህርት ዙሪያ የሚፈፀሟቸውን ወንጀሎች ስለለመዱቸው በቀላሉ ሊመለከቷቸው በቅተዋል። ሳትማር የስርቆት ዲግሪ መያዙን ከጉምሩክ ኮንቴይነር ያለቀረጥ የማስገባት ያህል ቀላል አድርገው አዩት። ህወሃት ቤት ይሰጥሃል፣ መኪና ይሰጥሃል፣ መሬት ይሰጥሃል፣ የፈተና መልስም ይሰጥሃል!

በደርግ ዘመን ዜጎቻችን ወደ ህንድና ራሺያ ተጉዘው ሳይማሩ ዲግሪ እየገዙ ይመጡ እንደነበር እናውቃለን። የመንግስቱ ሃይለማርያም ወንድም "ዶክተር" ጥላሁን አንዱ

ነው። ታምራት ፈረደም የሃሰት ዶክተሬት ዲግሪ መያዙ ይታወቃል። በገዛ ሃገራችን፣ የገዛ ዜጋችንን ፎርጅድ ዲግሪ እንዲይዝ በመንግስት ደረጃ ማበረታታት ግን ትውልድን የሚገድል ዘር መዝራት ማለት ይሆናል። አስተሳሰቡ ብቻውን እንደ ተሰቦ ተሰራጭቶ ባጭር ጊዜ እንደ ልማድ ሊሰፋፋ የሚችል በሽታ ነው። ምናልባትም ፖለቲካዊ አላማ ያለው ጄኖሳይድ ተብሎ ሊጠራ የሚችል ወንጀል ነው። የዚህ ወንጀል አመንጨና አስፈፃሚ ከነበሩት አንዱ ጀቤ ነው። ንስሃ እንኳ ሳይገባ የከፍተኛ ትምህርት ተቋም ውስጥ በመምህርነት እንዲሰራ ፈቅደውለታል...

* * *

የግንቦት 7 ሬድዮ 2001 ላይ የጄኔራሎችን የሃብትና የስልጣን ድልድል መረጃ ይፋ ሲያደርግ ብዙዎች መደንገጣቸውን ታዝቤያለሁ። ርግጥ ነው ያስደነግጣል። መደንገጥም መልካም ነው። እውነታው ግን ከዚያም የከፋ ነበር። ከህወሃት ባሻገር ያሉ ዜጎች ያገኛትን ስልጣን ይዘው እየቀጠሉ ያሉት ከውርደት ጋር ጭምር ነው። “ለህወሃት ካድሬዎች ያዳላል” በሚባለው የስልጣንና የማእረግ ድልድልም ቢሆን ደስተኛ ያልሆኑ በርካታ የህወሃት አባላት አሉ። በኩሎኔል ደረጃ ያሉ የህወሃት መኮንኖች “ተበድለናል” የሚል ከፍተኛ ቅሬታ ያቀርባሉ።

“በርሄ ሻእቢያ” የተባለ አንድ የህወሃት ኩሎኔል የስልጣን ድልድል ከተደረገ በሁዋላ በአንድ ግምገማ ላይ (1990) አባዱላና ባጫ በተገኙበት የመኮንኖች ስብሰባ እንዲህ ሲል ቅሬታውን አቅርቦ ነበር፤

“እኛ (ህወሃት ማለቱ ነው) ተዋርደናል። የኛ ምርኮኛ የነበሩ፣ ዳቦ ቆጣሪ የነበሩ፣ የጄኔራልነትን ማእረግ ሲያገኙ እኔ ኮሎኔል ነኝ!”

(የኢትዮ - ኤርትራ ጦርነት በመካሄድ ላይ ሳለ ኮሎኔል በርሄ የሰራዊት ነርስ ውስጥ አዲስ ተማሪ ከነበረች ሴት ጋር ፍቅር ጀመረ። የልጆቹ እናት ይህን በመስማቷ በAk47 በአራት ጥይት ገድላው ራሷንም አጠፋች። ሁለቱንም እዚያው አዲስ አበባ እያለቀሰን ቀበርናቸው። ሚስቲቱ በጣም ጥሩ ሰው

ነበረች። ትዳሯንና ልጆቿን ትወድ ነበር። በርሄም ቢሆን መጥፎ ሰው አልነበረም። በርግጥ ባልጓል። እንደ አብዛኛው ከፍተኛ መኮንን ባልጓል። ሚስቱም ግን ነባር ታጋይ ነበረች። ጠመንጃ ነበራት። ተናደደችና ገደለችው። ከህብረተሰብ አስተሳሰብና ከሚስቶች ባህላዊ ትእግስት ጋር አትተዋወቅም ነበር...)

* * *

ከወያኔ የእብሪትና የአለማወቅ ታሪኮች መካከል የኩሎኔል ሲሳይ አመዴ አሟሟት ተጠቃሽ ሊሆን የሚችል ነው። ከህወሃት የአመራር አባላት የአንዱ ወንድም (ቢተው በላይ) የነበረው ሲሳይ በትግሉ ወቅት የጉና ክፍለ ሰራዊት አዛዥ ነበር። ከደርግ ውድቀት በሁዋላ ሲሳይ የኢትዮጵያ አየር ሃይል መስሪያ ቤት ውስጥ የሂሊኮፕተር አፕሬሽን አዛዥ ሆኖ ተመደበ። ይህ ስልጣን ሲሰጠው ግን ኩሎኔል ሲሳይ ሂሊኮፕተር ላይ ተሳፍሮ ያውቃል እንጂ ስለ ሂሊኮፕተር አንዳችም እውቀት አልነበረውም። በመሆኑም የሲሳይ ስህተት እንደ ጋዜጣ በ"ማረሚያ" ሊጠገን ባለመቻሉ ህይወቱን ከፈለ። ታሪኩ እንዲህ ነበር...

ኩሎኔል ሲሳይ አመዴ የውጊያ ሂሊኮፕተር አዛዥ መሆኑ ካልቀረ ተብሎ ሂሊኮፕተር የማብረር ትምህርት መከታተል ይጀምራል።

አሰልጣኞች የደርግ ተሸናፊ መኮንኖች ነበሩ። ሰልጣኞች ደግሞ አሸናፊዎች። መምህራን ከልብ ሊያስተምሩ አልቻሉም። ተማሪዎች ደግሞ በመምህሩ ላይ የበላይነት ካላሳዩሁ ይላሉ። አስተማሪ ደፍሮ ተማሪውን አይናገረውም። በመሆኑም በመማር ማስተማሩ ሂደት የትምህርት ጥራት ወደ ታች አሽቆልቁሎ መሬት ወርዶ በቂጡ ዘጭ! አለ። ከሲሳይ መምህራን አንዱ ሻምበል እሸቱ ገመቹ ይባላል። ሲሳይ የዚህ ሰው አለቃ ሆኖአል። የትምህርት ክፍለ ጊዜው ሲያልቅ ሲሳይ እያሸቆጠቆጠ መምህራኖቹን ያዛል። ተማሪ የአስተማሪው አለቃ ሆኖ መዋሃድ የሚቻል አልነበረም። አየር ሃይል እንደ ህክምና ሙያ ጥብቅ ዲሲፕሊን የሚጠይቅ መስሪያ ቤት ነው። በጥንቃቄ ጉድለት ህይወት ሊጠፋ ይችላል። በመሆኑም በትምህርትና በስልጠና ሂደት ድክመት ላሳዩ ተማሪ አስተያየትና የድጎማ ውጤት

የሚታሰብ አይደለም። በዚያን ወቅት ግን መምህራን ሲሳይን “አልቻልክም! ወድቀሃል! ቻው” ሊሉት አይችሉም ነበር። ሻምበል እሸቱ ገመቹ ይህን ቢያደርግ “አነግ ነህ!” እንዳይባል ይሰጋል። ስለዚህ መምህራን ሁሉ ሲሳይን እሹሩና እያሉ የሂሊኮፕተር ተዋጊ ለማድረግ መከራቸውን እያዩ ነበር።

ይህ በእንዲህ እንዳለ የኤርትራ ጦርነት ተከሰተ። ከአለታት አንድ ማለዳ ወደ ቡሬ ግምባር ሂሊኮፕተር እንዲላክ ትእዛዝ መጣ። ኩሎኔል ሲሳይ ባስቸኳይ ሻምበል እሸቱን ያስጠራል። ሻምበል እሸቱ ገመቹ ግን በአካባቢው ሳይገኝ ቀረ። ምናልባት ሻይ ለመጠጣት ወደ ክበብ ጎራ ብሎ ሊሆን ይችላል። ወዲያ ወዲህ በማለት እሸቱን ማፈላለግ በተቻለ። ሲሳይ ግን ያን አላደረገም። እራሱ ወደ ሂሊኮፕተር ገብቶ ቀሰቀሳት። በህጉ መሰረት ሲሳይ የበረራ ትምህርቱን ያልጨረሰ እንደመሆኑ ሂሊኮፕተር ብቻውን ይዞ መሄድ የሚፈቀድለት አልነበረም። እሱ ግን የሂሊኮፕተር ውጊያ አጥፎ ለአዛዥ ስለሆነ ያን እንዳያደርግ የሚከለክለው አልነበረም። ልክ እንደ ሚኒ ባስ ሂሊኮፕተርን አስነስቶ ወደ ቡሬ ግምባር ጭልጥ አለ። ሂሊኮፕተር እየነዱ መሄድና፣ እየነዱ መዋጋት ግን ለየቅል ነበሩ። ገና ቡሬ ከመድረሱ የሻእቢያ ፀረ አይሮፕላን ሚሳይሎች “እንኳን ደህና መጣህ!” ሲሉ የሞቀ አቀባበል አደረጉለት። ሲሳይና ጓደኞቹ ከሂሊኮፕተራቸው አየር ላይ ጋዩ። ወርደውም አሰብ ላይ ተከሰከሱ። የኤርትራ ወታደሮች ሂሊኮፕተርን ሲፈትሹ ሰዎቹ በመቃጠላቸው ማንነታቸውን ለመለየት የሚቻላቸው አልነበረም። የጦር አይሮፕላን አብራሪዎች ግን ከብረት የተሰራች መታወቂያ አላቸው። ያንን የብረት መታወቂያ ሲፈልጉ “ሻምበል እሸቱ ገመቹ” የሚለውን ያገኛሉ። ምክንያቱም እሸቱ ለበረራ ዝግጁ ስለነበር የብረት መታወቂያውን እዚያው ትቶአት ኖሮአል። በነጋታው የኤርትራ ሬድዮ ሻምበል እሸቱ ገመቹ የተባለ ፓይለት ከሂሊኮፕተሩ ተመቶ መውደቁን ዜና ሲያውጅ ሻምበል እሸቱ በሞቀ አልጋ ውስጥ ነበር። በዚያን ጊዜ የመስሪያ ቤቱ አዛዥ ጀቤ ነበር..

* * *

በ1997 ህዳር ወር ላይ ጄኔራል ሳሞራ የእዝና

የመከላከያ የፖለቲካ ሃላፊዎችን አስቸኳይ ስብሰባ ጠራ። የተሰብሰቡት ቁጥር ወደ 20 ይጠጋ ነበር። የ1997 ምርጫን ታሳቢ አድርጎ ነበር ሳሞራ ስብሰባውን የጠራው።

ስብሰባ በሰራዊቱ ውስጥ ምን ዓይነት የፖለቲካ ስራ መስራት እንዳለባቸው መመሪያ ሰጠ። ነጥቦቹ የታወቁ ነበሩ።

‘ሰራዊቱን ለሀገር መንግስት ታማኝ ማድረግ! ስልጣን ላይ ያለውን መንግስት ትእዛዝ ማክበር! የብሄር ብሄረሰቦችን መብት ማክበር!’

ጄኔራል ሳሞራ የኩስ፣

“በእነዚህ መሰረታዊ ጉዳዮች ላይ በመመርኮዝ ሰራዊቱ ውስጥ የፖለቲካ ግንባታ ማካሄድ አለብን” ሲል ማብራሪያውን አጠቃለለ።

በዚህ ውይይት ከተሳተፉት አንዱ የነበረው ኮሎኔል አለበል አማረ አንድ ጥያቄ አነሳ፣

“ከእነዚህ ነጥቦች በተጨማሪ ሰራዊቱን ስለ ሃገር ፍቅር ብናስተምረው፣ የሰራዊቱን ሰብእና የምንገነባበት መሰረትም ኢትዮጵያና ኢትዮጵያዊነት ቢሆን አይሻልም ወይ?”

ሳሞራ ጥያቄውን ለውይይት አቀረበው፣

አከለ አሳዩ እና ሃሰን ኢብራሂም የተባሉ ሁለት ጄኔራሎች በየተራ “ጠቃሚ አሳብ ይመስለናል” ሲሉ ተጨማሪ አስተያየት ሰጡ። በተቃራኒው ደግሞ ጄኔራል አብርሃ አረፊ፣ ጄኔራል መሃሪ ዘውዴ፣ ጄኔራል ኤፍሬም ባንጌ እና ሌሎችም በየተራ እየተነሱ የኮሎኔል አለበልን አሳብ አምርረው ተቃወሙ፣

“እኛ የታገልነው ለኢትዮጵያ አንድነት አይደለም። ለየብሄራችን ነፃነት ነው የታገልነው። ይህን ያረጀ ያፈጀ የነፍጠኞች የማታለያ ፕሮፓጋንዳ አንቀበልም። ነፍጠኞች ተስፋ ቢስ ፍላጎታቸውን ኢትዮጵያና ኢትዮጵያዊነት በሚል ስውር መርዝ ሊጭኑብን ይፈልጋሉ!”

ተቃውሞ ጎረፈ። ቁጣ ጭምር ነበር። ሳሞራ የኩስ የወረደውን የውግዘት ዶፍ በፈገግታ ሲያስተናግድ ከቆየ በሁዋላ እንዲህ ሲል አሳረገው፣

“ምንም ተጨማሪ መስጠት አያስፈልገኝም። ኢትዮጵያ፣ ኢትዮጵያዊነት፣ የሃገር ፍቅር የሚሉት ቃላት የነፍጠኞችን ህልም የተሸከሙ ማደንዘዣዎች ናቸው። ይህን አሳብ እዚህ ያራመዱት መከራከሪያዎች ችግርም ነፍጠኛነት ነው።”

* * *

ጅኔራል ተስፋዬ ሃብተማርያም የሚባሉ ሰው ታውቃላችሁ? “የጦር ሜዳ ውሎ” የተባለ መፅሃፍ ያሳተሙ፤ በሶማሊያ ጦርነት የጀግና ሜዳሊያ ተሸላሚ፤ ኢትዮጵያዊ ቆፍጣና የጦር ሰው ናቸው።

የኢትዮ-ኤርትራ ጦርነት እንደፈነዳ ወያኔ፣ “ሆዳም” እና “ፈሪ” እያለ ያላገጥባቸው የነበሩ የጦር መኮንኖችን በባትሪ ወደ መፈለግ ገብቶ ነበር። ጅኔራል ተስፋዬ የመጀመሪያው ተፈላጊ ሰው ሆኑና ለግዳጅ ወደ ትግራይ ተላኩ። ትግራይ ውስጥ ቤየራ ከተባለ ቦታ ከኮሎኔል በላይ ወታደራዊ ማእረግ ያላቸው 40 ያህል የወያኔ መኮንኖችን እንዲያሰለጥኑ ግዳጅ ተሰጣቸው። ጅኔራሉ ደርግ እንደወደቀ ለሶስት አመታት በወያኔ ታስረው የነበረ ቢሆንም፣ “መቼም ሃገር አደጋ ላይ ወድቃለች” ብለው በማመናቸው የወያኔን ጥሪ ተቀበሉ። ጅኔራሉ ከዚያ በፊት ስለ ወያኔ የጦር መሪዎች በቂ እውቀት የነበራቸው አይመስለኝም። የትም አገር ይሁን የት ግን አንድ ኮሎኔል ቢያንስ መሰረታዊ የሆነ የወታደራዊ ሳይንስ እውቀት ሊኖረው ይችላል ተብሎ ይገመታል። ጀግንነትና የወታደራዊ ሳይንስ እውቀት ለየቅሉ ናቸው። የወያኔ ከፍተኛ መኮንኖች አብዛኞቹ ጀግንነቱን ባያጡትም መሰረታዊ የሆነ የውትድርናና የአዛዥነት እውቀቱ ግን አልነበራቸውም። ጅኔራል ተስፋዬ በመጀመሪያው ቀን የትምህርት ክፍለ ጊዜ አንዲት ቀላል ጥያቄ በመጠየቅ ገመገሟቸው፣

“ማጥቃት ማለት ምን ማለት ነው?”

ወዲ እምበይተይ የሚባል ኮሎኔል እጁን አውጥቶ ማብራሪያ መስጠት ጀመረ፣

“ማጥቃት ማለት በሻእቢያ የተወረረብንን ሉአላዊ መሬታችንን ለማስመለስ የምናደርገው ፍትሃዊ ጦርነት...”

ጅኔራል ተስፋዬ አቋረጡት፣

“በቃህ! ቁጭ በል!”

ከዚያም ሲንጎራደዱ ቆዩና፣

“አይ ኢትዮጵያ!” ሲሉ አማረሩ።

እናም እንዲህ ሲሉ የመጀመሪያውን ትምህርት ሰጡ፣

“ማጥቃት ማለት ጠላትን ደምስሶ መሬትን መንጠቅ

ማለት ነው። አበቃ!”

አያያዙናም እንዲህ ሲሉ አከሉ፤

“የመለስን ፕሮፓጋንዳ ርሱት። እናንተ ወታደሮች ናችሁ። ሉአላዊነት፣ ፍትሃዊ ጦርነት፣ በሻጊዎ የተወረረ መሬት...ይሄ ሁሉ እናንተን አይመለከትም። ወታደራዊ ሳይንስ ሙያ ነው። መጀመሪያ ሙያውን ማወቅ አለባችሁ። ሉአላዊነትህ ቢደፈርም ባይደፈርም፣ ብትወረርም ባትወረርም አጥቃ ከተባልክ ታጠቃለህ!”

* * *

አጤ ቴዎድሮስ ተዋበች የተባለች ባለቤታቸውን በሞት የተነጠቁ ጊዜ ችሎት አቁመው ተከታዮቻቸውን እንዲህ ሲሉ ጠይቀው ነበር፤

“ወይ ፍረዱልኝ! ወይ ፍረዱብኝ! ባልና ሚስት አንድ አምሳል ናችው። ሚስቴን የሰደበ እኔን ሰደበ ማለት ነው። ነውም አይደል?”

“ልክ ነው” የሚል ድምፅ አስተጋባ።

“ምን ጥርጥር አለው?” የሚል ታከለ።

ችሎቱ ላይ በጥፋተኛነት ተይዘው ወደ ቀረቡት ተከላሾች እያመለከቱም እንዲህ ሲሉ ቀጠሉ፤

“እነዚህ ሰዎች ተዋበችን ከባድ ስድብ ሰድበዋል። ፍርድ ስጡኝ? ወይ ፍረዱልኝ!? ወይ ፍረዱብኝ!?”

“ሞት!” የሚሉ ፍርዶች አስተጋቡ።

ስለዚህ የተዋበችን አስከሬን የሰደቡ ወታደሮች ላይ ሞት ተበየን። በአሰቃቂ ሁኔታም ወደ ገደል ተወርውረው እንዲሞቱ ተደረገ። የአጤ ቴዎድሮስ ውድቀት የጀመረው በዚያን እለት መሆኑ ይነገራል። እነዚያ ወታደሮች በተገደሉበት በዚያን ሌሊት 100 ወታደሮች ኮብልለው አደሩ። አጤ ቴዎድሮስ ቋራ ላይ 50 ሰው ይዘው የትጥቅ ትግል ከጀመሩበት እለት አንስቶ ይህን ያህል ቁጥር ያለው ወታደር ሲከዳቸውም የመጀመሪያ ጊዜው ነበር። በርግጥ ይህን የቴዎድሮስ ስህተት ልንመዘነው የሚገባው፣ አጤ ቴዎድሮስ የነበሩበትን ዘመን ግምት ውስጥ በማስገባት ነው። ከ100 አመታት በሁዋላ መለስ ዜናዊ ይህንኑ የቴዎድሮስን የህግ አልባነት ድርጊት እየደገመ ይገኛል።

በ1998 የመከላከያ የአምስት አመት እቅድ ውይይት የተካሄደው በፕላንማ የቪዲዮ መረብ አማካይነት ነበር። ከሱብሰባው ተካፋዮች አንዱ የነበረ አበበ ገረሱ የተባለ ኮሎኔል እንዳጫወተኝ መለስ ዜናዊ ከቤተመንግስት ሆኖ ውይይቱ ላይ ተሳትፎ ነበር። ከፍተኛ መኮንኖች ኮንፈረንሱን መቀሌ፣ ባህርዳር፣ ሃረርና አዲሳባ ሆነው ይከታተሉት ነበር። ከአንዱ አቅጣጫ እንዲህ የሚል ጥያቄ ለመለስ ዜናዊ ቀረበለት፣

“የመከላከያ አመራር ዝርክርክ ነው። ገንዘብ አባካኝም ነው። ስለዚህ ጉዳይ ርስዎ ምን ይላሉ?”

መለስ ግልፅና አጭር ምላሽ ሰጠ፣

“የመከላከያ አመራር አካባቢ ገንዘብ የማባከንና እንደተባለው የመዝረክረክ ችግር ሊኖር ይችላል። ቢሆንም አመራሩ የሀገርን ግድግዳ የቁርጥ ቀን ልጅ መሆኑን ሁለት ጊዜ አስመስክሮአል። የመጀመሪያው በሀወሃት መከፋፈል ወቅት ሲሆን፣ ሁለተኛው በምርጫ 97 ግርግር ጊዜ ነው። የመከላከያ አመራር በሁለቱ ወሳኝ ጊዜዎች ያሳየው ብቃቱ ከደካማ ጎኑ ይልቅ ሚዛን ይደፋል። የመከላከያ አመራር ምንም ቢቀጥን ጠጅ ነው...”

የመከላከያ ሰራዊት የብቃት መለኪያ የመለስን ስልጣን ከመጠበቅ አንፃር ብቻ የሚለካ መሆኑን መለስ ግልፅ አደረገ።

ልቡና አንጎሉ በእብሪት የተሞላ ሰው የማዳመጥ ችሎታውን እያጣ የሚሄድ ሲሆን፣ ዝንባሌውም መናገር ብቻ ይሆናል። የራሱ ድምፅ መልሶ ጆሮው ላይ እስኪጮህበት ድረስ ስለ ራሱ ውዳሴ ከንቱ ያበዛል። እዚህ ደረጃ ላይ የደረሰ ሰው ወደ ሁዋላ ተመልሶ የራሱን ሚዛን ለመረዳት በእጅጉ ይቸገራል። እብሪት ወደ ድንቁርና ገደል ይዞ የማሽቆልቆል ጠባይም አለው።

አንቶን ቼኮቭ የተባለው የሩሲያ ደራሲ በዘመኑ የነበሩ ሃኪም ጓደኞቹን እንዲህ ሲል ተችቶአቸው ነበር።

“...ከ40 አመት እድሜያቸው በሁዋላ ከጤና መፅሄት በቀር ሌላ ማንበብ አይሹም። በመጨረሻም ‘የበሽታዎች ምንጭ ሁሉ ብርድ ነው’ ብለው ይደመድማሉ”

- 9 -

የወያኔ ምስጢሮች

ሰይጣን ሰለጠነ፤
 ቀንዶቹን ነቃቅሎ፤ ጭራውንም ቆርጦ...
 ዘመናዊ ሆነ፤
 ፊደል ቆጠረና፤ ዳዊትም ደገመ፤
 ውዳሴ ማርያምን፤ አንቀፀ ብርሃንን፤ አጠና ፈፀመ፤
 ግና ተቸገረ፤ እንዲያው በየእለቱ፤
 ጨርሶ አላወቀም፤ ለማን እንደሆነ ምና ፀሎቱ፤
 ቢጨንቀው ጊዜና፤ ቆይቶ ሰንብቶ፣
 ክርስትያን የሆነ አንድ ሰው አግኝቶ፤
 ተወዳጅውና ብሶቱን ነገረው፤ ሁሉንም ዘርዝሮ፤
 በጣፊጠ ቋንቋ፤ በውነት አሳምሮ፤
 “አትቸገር!” አለው፤ ክርስትያን ወዳጁ አፅናናው መልሶ፤
 ሰይጣኑ ካሰበው አለመጠን ብሶ፤
 “ይህስ ቀላል ነገር፤ ችግርም የለው፤
 እንደኛው ክርስትያን፤ ሆንክ ማለት ነው”

(ግጥም - የሃንስ አድማሱ)

“የወያኔ ምስጢሮች” በሚለው በዚህ ርእስ አንድ ሙሉ መፅሃፍ መፃፍ በቻልኩ ነበር። አጀንዳዎቹ ግን ተደጋጋሚ ይሆናሉ። “የወያኔ አመራር አባላት ገንዘብ እየዘረፉ በውጭ ሃገር ባንኮች ያከማቻሉ፤ አለያም ሰው ይገድላሉ” የሚል ዜና ምስጢር አይደለም። ምንጊዜም የትረካ ትኩረቴ ሰው መግደላቸው ሳይሆን፤ ሰው የሚገድሉበት መንገድ ሳይ ነው። ገንዘብ መዘረፋቸው ሳይሆን ገንዘብ ለመዘረፍ የሚጠቀሙበት ስልት ነው። በዚህች አጭር አንቀፅም ይህን መሰል አንዳንድ ነጥቦችን አወጋለሁ...

* * *

ሚያዝያ አጋማሽ፤ 2002 የኢህአዴግ ስራ አስፈፃሚ

ከሚታዩ አባላት አዲሳባ ላይ ስብሰባ ማድረጋቸው ወሬው ሾልኩ ወጥቶ ነበር። ስብሰባው አስቸኳይ የነበረ ሲሆን፣ በአጀንዳ የተያዘ አልነበረም። መለስ ለፖሊት ቢሮ አባላቱ ቀልድ የሚመስል አንድ ግዙፍ ጥያቄ አቀረበ፣

“የ2002 ምርጫ እየተቃረበ መጥቷል። ስለዚህ ይህ የኢህአዴግ አመራር አካል መቀጠል አለበት ወይስ የለበትም?”

አያያዘና አከለበት፣

“...የት ድረስ ነው የምንቀጥለው? የት ድረስስ መሄድ እንችላለን? ግልፅ በሆነ መንገድ እንወያይበት። ተወያይተንም የአብዛኛውን ውሳኔ እናላልፋለን”

በቅድሚያ ጥያቄ አዘል አሳብ የተሰነዘረው ከህወሃት ወገን ነበር። እየተቀባበሉ እንዲህ አሉ፣

“በመሰረቱ ስልጣን እንልቀቅ ብንል የሚረከብን አለ ወይ? ሊረከብን የሚችለው የተዘጋጀ ሃይል ማነው? በዙሪያችን በጠላት ተከበናል። በዚህ ሁኔታ ላይ ሆነን በቀላሉ የስልጣን ሽግግር ማድረግ ይቻላል ወይ? የተጀመሩት የልማት ስራዎችስ አይቋረጡም ወይ?”

በመቀጠል ተፈራ ዋልዋ አስተያየት ሰጠ።

ተፈራ ረዘም ያለ ዲሰኩር ቢጤ ያሰማ ሲሆን፣ ጭማቂው እንዲህ ነበር፣

“ረጅም ጊዜ በስልጣን ላይ ቆይተናል። እድሜያችንም ገፍቶአል። እያረጀን ነው። ሃገሪቱን በመምራት ረገድም ተሳክቶልናል ማለት አይቻልም። እኔ በበኩሌ በቅቶኛል። እናንተ ባትለቁም እኔ ስልጣን ላይ የመቆየት ፍላጎት የለኝም...”

በረከት ስምዖን በመቀጠል፣

“መልቀቅ አለብን” ሲል ተፈራን ደግፎ ተናገረ “... ሌላውም ይሞክረው። አምባገነን እየተባልን እንወገዛለን። ሰርተንም አልተመሰገንንም። እኛ የቆምንበትን እሳት ሌላውም ይሞክረው። ምናልባትም እኛ አፍነን ይዘነው ይሆናል እንጂ ከስር ጠንካራ አመራር ሊወጣም ይችላል። እንግዲህ ስትራቴጂውን ነድፈናል። በተነደፈው ስትራቴጂ ደግሞ የልማት ስራውን በተቻለ አቅም ሞክረናል። ጉልበት ያለው ደግሞ ስልጣኑን ይረከብና ይቀጥለው። ህወሃቶች ስልጣን ላይ ለመቆየት ብትወስኑ እንኳ እኛ ብአዴኖች ስልጣን መልቀቁን እንመርጣለን...”

በዚህ ውይይት የህወሃት ፖሊት ቢሮ አባላት ለሁለት ተከፍለው ነበር። “እንልቀቅ”፣ “የለም አንለቅም” በሚል ክርክር ቢጤ አሰምተዋል። የአህዴድና የደቡብ ፖሊት ቢሮ አባላት በቁጥር እኩል ውክልና የተሰጣቸው ቢሆኑም አንዳችም ቃል አልተነፈሱም።

በመጨረሻ መለስ፣ “ስልጣናችንን እንልቀቅ” የሚለውን ወገን ደግፎ አስተያየት ሰጠና አጀንዳውን በድምፅ ብልጫ ዘገት። “የተዘጋጀ የሚረከበን ሃይል ስለሌለ ስልጣን መልቀቅ የለብንም” ያሉ ሶስት ሲቀሩ፣ ቀሪው፣ “ስልጣናችንን እንልቀቅ” የሚለውን ደገፈ።

በክርክሩ ወቅት፣ “ስልጣን መልቀቅ የለብንም” ያሉት የህወሃት ወገኖች በመከራከሪያነት ካቀረቡት ነጥብ ዋናው፣ “ሻእቢያ ስልጣን ላይ እያለ ስልጣን ከለቀቅን ሃገሪቱን በእጅ አዙር ይቆጣጠራታል” የሚል ነበር። ለዚህም የመከራከሪያ ነጥብ አንድ ማሰሪያ ተበጀለት።

ይህም፣ “እኛ ስልጣን ከመልቀቃችን በፊት በማንኛውም መንገድ ሻእቢያ ከስልጣኑ መወገድ አለበት” የሚል ሆነ። ሻእቢያን እንዴት ማስወገድ እንደሚቻል ግን አልተገለፀም። ‘በጦርነት ወይስ በመፈንቅለ መንግስት?’ ለሚለው ጥያቄ ምላሽ ሳያስቀምጡ ስብሰባው ተቋጨ።

በዚህ የፖሊት ቢሮ ስብሰባ ከስልጣን ለሚለቁ ባለስልጣናት ሊሰጥ ስለሚገባ ጥቅማ ጥቅም ጉዳይም ተነስቶ ነበር። ዝርዝር ተሰርቶለት በሚኒስትሮች ምክር ቤት እንዲፀድቅና ለፓርላማው እንዲቀርብ ወስነው ተለያዩ።

ይህን የወያኔ የፖሊት ቢሮ ስብሰባ መረጃ ያገኘሁት ስብሰባው በተካሄደ በአስረኛው ቀን ግድም ነበር። መረጃውን ከአስተማማኝ ሰው በማግኘቴ ወሬውን እንደሰማሁ በትኩሱ፣

“እነዚህ ሰዎች ተቸግረዋል ማለት ነው” ብዬ ነበር። መረጃውን ተኝቼበት ካደርኩ በሁዋላ ግን የመለስና የበረከትን ቁማር ለመተንተን ጥረት አደረግሁ።

ገና ከመነሻው የፖሊት ቢሮው ስብሰባ ምስጢር እንዲህ ቃል በቃል እንዴት እኔ ዘንድ ሊደርስ ቻለ?

እኔ በቀላሉ ነበር ያገኛሁት።

ከቀድሞ የወያኔ ጓደኞቼ አንዱ ነበር ዝርዝሩን የላከልኝ። ጓደኛዬ ነባር ታጋይ ቢሆንም ከከፍተኛ አመራር

አባላት አንዱ አልነበረም። የፖሊት ቢሮውን የሰብሰባ ምስጢር እንዴት ሊያገኝ እንደቻለ እንዲያብራራልኝ በነጋታው መልእክት ጻፍኩለት።

የፖሊት ቢሮ አባላቱ ሰብሰባ በተካሄደ በ2ኛው ቀን በተደረገ አንድ የኮከቴል ግብዣ ላይ ተፈራ ዋልዋ በመጠጥ ተገፋፍቶ ይህን ምስጢር እንደተናገረ ጓደኛዬ አጫወተኝ።

(ጓደኛዬ ይህን እንዳጫወተኝ እዚህ በይፋ መጻፌ የሚያስከትልበት አደጋ አለመኖሩን አረጋግጫ ነው ይህን የማወጋችሁ።)

የሆነው ሆኖ ጓደኛዬ ዋሽቶአል ብዬ አላሰብም። ጓደኛዬ እኔን የማሳሳት አላማ ሊኖረው አይችልም። እኔ የጋዜጠኛነቱን ስራ ትቼ በሙሉ ጊዜ የደራሲነት ስራ ላይ በመሆኔ መረጃውን ወዲያው እንደማልጠቀምበት ግልፅ ነበር። ስለሆነም ጓደኛዬ በትክክል መረጃውን ግብዣው ላይ እንደሰማው ግምት ወስኛለሁ። ተፈራ ዋልዋም የሰብሰባውን ይዘት ሳይቀንስና ሳይጨምር እንዳለ ተንፍሶታል ብዬም አምኛለሁ። ተፈራ ይህንን ምስጢር ያወጣው ግን በመጠጥ ተገፋፍቶ ነው ብዬ አላምንም። ይህን ወሬ በዚያ የኮከቴል ግብዣ ላይ እንዲያወራ መለስ ዜናዊ ራሱ አዘታል። የሰብሰባው አላማም ሆነ ይዘት ወሬው እንዲወራ ብቻ ነበር። አሰራራቸውን በቅርብ የማውቅ እንደመሆኔም ግምቴ ወደ እውነቱ ሊቃረብ እንደሚችል አስባለሁ።

ወያኔ እንዲወራለት የሚፈልጋቸውን ወሬዎች በምስጢር መልክ እየሾለኩ እንዲወጡ የማድረግ ልማድ እንዳለው አውቃለሁ። ለዚህ አይነት ድብቅ አላማ ያላቸው ዜናዎች ከተጋለጡት ሚዲያዎች Indian Ocean news letter የተባለው በራሪ ጋዜጣ ዋነኛው ነው። የወያኔ የፀጥታ ክፍል ተቀማጭነቱ አዲስ አበባ ላይ ሆኖ ለፈረንሳይ የሰለላ ድርጅት የሚሰራውን ጆሮ ጠቢ ማንነት አያውቁም ለማለት አይቻልም። ለገሰ አስፋው በKGB ይታማ እንደነበረው ሁሉ፣ ለተለያዩ የሰለላ ኤጀንሲዎች መረጃ የማቀበል አገልግሎት የሚሰጡ የወያኔ ከፍተኛ ባለስልጣናት መኖራቸው ግልፅ ነው። መለስ ዜናዊ ራሱ ለCIA ቢሰራ ሊደንቀን አይገባም። ስልጣን በከዳው ጊዜ ከነቤተሰቡ መጠለያ ለማግኘትና በወንጀል ያለመጠየቅ ዋስትናውን ለማስጠበቅ ያን ሊያደርግ ይችላል። ምእራባውያኑ የሃገር ፍቅር

ስሜት የሌላቸውን መሪዎች አፍሪቃ ላይ ለማንገስ የሚባዝኑት ጥቅማቸውን ያለ እንቅፋት ለማስጠበቅ መሆኑ በግልፅ የሚታወቅ ነው።

ከዚህ ባሻገር ወያኔ ከቁጥጥሩ ውጭ ለውጭ መንግስታት የሚሰሩ ሃበሻ ሰላዮችን በሁለት መንገድ ያስተናግዳቸዋል። የመጀመሪያው ይገለብጧቸውና እንዲወራላቸው የሚፈልጉትን መረጃ ይመግቧቸዋል። (መገልበጥ ማለት ተመልሶ ለነሱ እንዲሰራ ማስገደድ ማለት ነው።) ሁለተኛው አማራጭ ያስወግዷቸዋል። (ማስወገድ ማለት በቀጥታ ወይም በተዘዋዋሪ መግደል ማለት ነው) ከዚህ ሌላ በራሳቸው ፍላጎት ለሁለቱም ወገን የሚሰሩም አሉ። አብዛኞቹ ከፍተኛ ምሁራን ናቸው። የሲአይኤ ሰላይ መሆናቸው እየታወቀ ሹመት የተሰጣቸው ኢትዮጵያውያን አሉ። እኔ ቢያንስ አንድ ሰው አውቃለሁ። እኔ ከማውቀው በላይ የሚያውቁ መኖራቸውንም አውቃለሁ። አንዳንድ ሰዎችን አደጋ ላይ ላለመጣል ስል እዚህ በዝርዝር ላሰፍረው የማልችለው መረጃ ሊኖር እንደሚችል መገንዘብ የሚቻል ይመስለኛል። በደፈናው ለመግለፅ ያህል ግን በተለይ የተለያዩ የተራድኦ ድርጅት ያቋቋሙ ግለሰቦች በአብዛኛው ለአንዱ ወይም ለሁለቱም ወገን ያገለግላሉ። ጠንካራ ገቢም ያገኙበታል። ከህወሃት የማእከላዊ ኮሚቴ አባላት መካከል አንዱ (ሙሉጌታ አለምሰገድ) መለስ እያወቀ ለሲአይኤ ይሰራል። ይህ መረጃ በከፍተኛ ምስጢር የተያዘ አይደለም። እንደ ብልጠትና ጥበብ በመቁጠር በተለያዩ አጋጣሚዎች ለቅርብ ሰዎቻቸው ይናገሩታል። በዚህ ስራ ከፍተኛ ገቢ ቢያገኙበትም አላማቸውና ግባቸው ግን ገንዘብ ማግኘት አይደለም። በጥቅሉ ሙሉጌታ አለምሰገድ ለሲአይኤ የሚልከው መረጃ የመለስ-ስብሃትን የስልጣን እድሜ የሚደግፍ ቢሆንም፤ ኢትዮጵያን እንደ ሃገር ሊጎዳት እንደሚችል አያጠራጥርም። ጉዳቱ ዛሬ ላይታይ ይችላል። እኛ በህይወት እያለን ግን ይህ መከረኛ ህዝብ የገፈቱ ቀማሽ ይሆናል። በቀጥታ ለማስቀመጥ የወያኔ ሰዎች የሃገሪቱን ብሄራዊ ምስጢርና ደህንነት ለህወሃት በሚጠቅም መንገድ እየሸጡት ይገኛሉ። የብሄረሰቦች የርስበርስ ግጭት፣ መሬት፣ የአፈርና የውሃ ሃብቶች፣ የሶማሊያ ጣልቃ ገብነት፣ የኦጋዴን የከርሰምድር ሃብት፣ የአኝዋክና የጋምቤላ ትርምስ በሚዲያ ከምንሰማው ባሻገር የተወሳሰቡ የጥቅም ይዘት ያላቸው ናቸው።

እንግሊዛውያን ፋሺስት የተባለውን የኢጣሊያ የፖለቲካ ድርጅት ከኢትዮጵያ ይዞታው በማስወገዱ ዘመቻ እርዳታ በሰጡበት ወቅት ኢትዮጵያን ወደ አምስት ሃገራት ለመከፋፈል ያደረጉት ሙከራ አልተሳካላቸውም። በወቅቱ ስልጣን ላይ ያልነበሩት መሳፍንት ይህን ለማስፈፀም ዝግጁ ሳይሆኑ ቀርተዋል። በዚህ ዘመን ግን የኢትዮጵያ ጠላቶች የዚህችን ሃገር ህልውና በሚፈልጉት መንገድ አዳክሞ ለመግዛት የተመቸ ለም መሬት አግኝተዋል።

ኢትዮጵያ የሃገር ፍቅር በሌላቸው ኢትዮጵያውያን ቁጥጥር ስር ናት የሚለውን አባባል ካመንኩበት ቆይቻለሁ። ህዝቡ ይህን ያውቃል። መርቶ ነፃነቱን የሚያስጨብጠው እስካላገኘ ድረስ ግን አንዳችም ምርጫ የለውም። በፖሊስ ጡጫና በህገመንግስት ዘፈን ተቀፍድዶ ህይወቱን ይገፋል። እንግሊዞች ቻይና ላይ ኮከይንና ሄሮይን መሸጥ እንዲችሉ ስልጣን ላይ የነበረውን መንግስት ለማስገደድ የቻሉበት አንድ ዘመን ነበር። በተመሳሳይ መለስ ዜናዊ ብብቱን ከፍቶ መሬቱንም ሆነ የክርስ ምድር ሃብቱን፤ ከዚህም ባሻገር የፀጥታ ምስጢሩን ለምእራባውያኑ እየቸበቸበው ይገኛል። ምእራባውያኑ ሙጋቤን ያደርጉት እንደነበረው አቅሙ እስኪደክም ወተቱን ያልቡታል። የሚያሳዝነው ነገር መለስ ዜናዊ 'የሚታለበው ወተት የኔ አይደለም' ብሎ ማመኑ ነው።

* * *

አሰፋ ማሩ 'የእንግሊዝ ሰላይ' እንደነበር ስዩም መስፍን እንደነገረኝ በቀዳሚው መፅሃፌ ገልጬ ነበር። ስዩም ያን ምስጢር የነገረኝ እኔ ለህወሃት ታማኝ ስለነበርኩ አይደለም። ጋዜጠኛ ነኝ። በአናቱ ከትግራይ ጎሳ አይደለሁምና አምኖ ምስጢር ሊነግረኝ አይችልም። ወሬው እንዲወራ ተወስኖ ስለነበር ሊሆን ይችላል በቀላሉ የነገረኝ። አሰፋ ማሩ የእንግሊዝ ሰላይ ተብሎ ሲረሸን ከሁለት በላይ የምእራባውያን ሃበሻ ሰላዮች በፍርሃት ተንቀጥቅጠው በፈቃዳቸው ራሳቸውን እንደ ገለበጡ ስምቻለሁ። ይህ ደግሞ ከሚጠበቁ ውጤቶች አንዱ ነበር።

ወያኔ ስልጣን ሊለቅ የማሰቡ ወሬ እንዲወራለት በመፈለጉ በኮከቴል ግብዣው ላይ ወሬው እንዲሾልክ አድርጎአል። አስቂኙ ቀልድ ግን አብዛኞቹ የአመራሩ

አሻንጉሊቶች የዚህ ድራማ አካል አለመሆናቸው ነበር። የሀወሃት አመራር አባላት፤

“ስልጣን እንልቀቅ”

“የለም! አንለቅም” ክርክር ድራማ መሆኑን ሊያውቁ የሚችሉበት እድል አልነበረም።

(የተሻለ፣ የተማረ፣ ያነበበ የሚባለው ዶክተር ካሱ ይላላ እንኳ ምሁራዊ ነፃነቱን ሊያስጠብቅ አልቻለም። ሀወሃት በሰላይነት ካስቀመጠለት ፀሃፊው ጋር ፍቅር ይዞት ቢሮው ብቻ ሳይሆን የአንሶላ ውስጥ ምስጢሩ ሳይቀር በቁጥጥር ስር ውሎአል። አዲሱ ለገሰ እንደተምታታበት የተጎለተ አሞሌ ጨው ነው። እድሜው በብሰጭት እየሟሟ አልቆ አንዲት የንስሃ ሃሙስ ብቻ ቀርታዋለች። በረከት የድራማውና የፋገራው አካል ሊሆን እንደሚችል ግልፅ ነው። “የፍየል ጃኬት የለበሰ ቀበሮ” መሆኑን የጎንደር እረኞች ገና ድሮ ነቅተውባታል። ፍየሎቹም በረከት ፍየል እንዳልሆነ ገና ድሮ አውቀዋል። ቢሆንም ያላወቁ መሰለው ቅዳሜ ዞሮ እስኪመጣ፣ አብረውት ቅጠል ይቀነጣጥባሉ። ተራቸው ሲደርስ ቀበሮው ከቅጠሉ ጋር ደርቦ እንደሚቅማቸው ያውቃሉ። በቀበሮ እስኪቃሙ ቅጠል እየቃሙ ይቆያሉ። በዚህ መሃል የበረከትን ጃኬት ለመግፈፍ የሚደፍር አልታየም ማለት አይቻልም። እየተቀደሙ አልቀዋል። የሌኒን እጣ እንዳይደርስባቸው ሰግተው ያደፈጡም ከጥቂት በላይ ናቸው...)

ወደ ነጥባችን እንመለስ...

መለስ የዚያ ስብሰባ ዝርዝር ድራማዊ ይዘት እንዲወራ ፈልጎ ነበር። ተወራለት። ወሬውም የሚፈልገውን ውጤት አስገኝቶለታል። መለስና ጓደኞቹ ከወሬው ምን ፈልገው እንደነበር ግልፅ ነው። እነ መለስ የዚያን ስብሰባ ድራማ የሰሩት በትክክል ስልጣን ለመልቀቅ ፍላጎት እንደነበራቸው እንዲታመንላቸው ብቻ ነበር። ሁዋላ፣ “ፓርቲያችን ከለከለን” ብለው ለማመካኘት እንዲመቻቸው ቀደም ብለው ይህችን “የሾለከች” ምስጢር በተኑ። እርግጥ ነው እኛ ደቂቃን ለጊዜው ብንሸወድ እንኳ ዞሮ ዞሮ እናውቃቸዋለን። በገንዘብ እየደጎሙ እዚህ ያደረሷቸውን ምእራባውያን ግን አታለውበት ሊሆን ይችላል....

* * *

እነግ ከምርጫ 84 ራሱን ባገለለ ማግስት ተፈራ ዋልዋ ከ150 በላይ የምንሆን የአዲሳባ ክልል ካድሬዎች፣ ጋዜጠኞችና የመምሪያ ሃላፊዎችን ሰብስቦ እንዲህ ሲል መመሪያ ሰጠን፤

“የእነግ ሰራዊት ብዛት ከ50 ሺህ በላይ መሆኑን ከተማ ውስጥ በሰፊው አውሩ። ላገኛችሁት ማንኛውም ሰው በእግረ መንገድ ወሬ እያደረጋችሁ ስለ እነግ ሰራዊት ሃያልነት ንገሩ!”

በወቅቱ ተፈራ ዋልዋ ይህን ወሬ እንድናወራ ለምን እንደፈለገ አልገባኝም ነበር። ምስጢሩን የተረዳሁት ከሶስት ሳምንታት በሁዋላ ነበር። እንደተፈለገውም ወሬው በከተማዋ ውስጥ በአጭር ጊዜ ውስጥ በሚፈለገው ደረጃ ሊሰራጭ በቅቶ እንደነበር አስታውሳለሁ። ስብሰባው ላይ ካልነበሩና የኢህአዴግ አባል ካልሆኑ ሰዎች ጭምር ወሬው ተመልሶና ተጨማሪም ሮቦት ለኔ ደርሶኝ ነበር።

“ሰማህ ወሬውን” አለኝ አንዱ በሶስተኛው ቀን አካባቢ።
“የምን ወሬ?”

“የእነግ ሰራዊት ካምፑን ለቆ ሊወጣ ነው ይባላል። 75 ሺህ የታጠቀ ሰራዊት አላቸው ነው የሚባለው። ለኢህአዴግ ከባድ ይሆንበታል። ቢያንስ መላ ኦሮሚያን ሊቆጣጠሩ ይችላሉ እየተባለ ነው።”

ሌላው ደግሞ፣
“ምንድነው ባክህ የሚሰማው?”
“ምን ሰማህ?”

“ወጣት ኦሮሞዎች በብዛት እነግን ለመቀላቀል ወደ ጫካው እየጎረፉ ነው ይባላል። ገላሳ ድልቦ ራሱ ነው አሉ የሚመራቸው። ይህች ሃገር ከጦርነት መላቀቅ አልቻለችም። ሃገሪቱ በእሳት መቀጣጠሏ ነው። አወይ መከራ! እንደ ሩዋንዳ እንዳንሆን ብቻ!”

እኔ ስብሰባው ላይ እንደነበርኩ ያላወቀ የወያኔ አባል ለኔው መልሶ እንዲህ አለኝ፣

“የእነግ ሰራዊት ከኢህአዴግ ጋር የሚመጣጠን ቁጥር አለው ይባላል። ከባድ ውጊያ የሚቀርልን አይደለም።”

ወሬው ሲቦካና ሲጋገር ከሰነበተ በሁዋላ ሚስጥሩን ደረስኩበት። በርግጥም እንደተወራው የእነግ ሰራዊት ካምፑን ለቆ ወጣ። ምንም ሊያደርግ የሚችል ግን አልነበረም። የእነግ

ሰራዊት ሰፍረውባቸው የነበሩ ካምፖች በሙሉ ቀደም ብለው በሶስት ዙር የቀለበት ከበባ ስር ነበሩ። ከካምፕ ወጥተው ለመግደያ ምቹ ከሆነ ሜዳ ላይ ሲገቡ፣ በድምፅ ማጉያ ጠመንጃቸውን እንዲያወርዱ ተጠየቁ።

የተፈፀመው በጀግንነት ወይም በፈሪነት መለኪያ የሚመዘን አልነበረም። ባጭሩ የአነግ ሰራዊት ሊዋጋ የሚችልበት ሁኔታ ውስጥ አልነበረም። ሰራዊቱን የሚመራ የተደራጀ ሃይልም አልነበረም። እየተካሄደ ስለነበረው የፖለቲካ ሽኩቻም ሰራዊቱ በቂ ግንዛቤ አልነበረውም። ሰራዊቱ በዚህ ሁኔታ ላይ ሆኖ ከባድ መሳሪያ በተጠመደበት ሜዳ ላይ ተገኘ። የህወሃት ወታደሮችም ቢሆኑ በዚህ ሁኔታ ላይ ቢገኙ ተዋግተው ውጤት ሊያመጡ አይችሉም ነበር። በመሆኑም የአነግ ሰራዊት በጀብደኛነት ህይወቱን ማጣት፣ አሊያም ጠመንጃውን አውርዶ መማረክ ቀሪ አማራጮቹ ነበሩ። የአነግ ሰራዊት በዚህ መንገድ ጠመንጃውን አውርዶ ከተማረከ በሁዋላ ግን ብሶት የወለደው “ጀግናው” መለስ ዜናዊ በቴሌቪዥን መስኮት ቀርቦ እንዲህ ሲል ተመግደቀ። አሊያም ባዲሳበቤ ቋንቋ መለስ እንዲህ ስትል ጉራዋን ቸረቸረች።

“ሰሞኑን ከተማ ውስጥ ሲወራ እንደ ነበረው የአነግ ሰራዊትን መቆጣጠር ለኛ አስቸጋሪ አልነበረም። ውጊያ አካሄድን ማለትም አይቻልም። የአነግን ሰራዊት በቁጥጥር ስር ለማዋል የፖሊስ ስራ ብቻ ነበር የሰራነው።”

ሚዲያዎችም አይናቸውን በጨው አጥበው፣ ጆሮአቸውን በጥጥ ደፍነው እንዲህ እያሉ የህዝቡን ጆሮ አደነቆሩ።

“ገናናነቱ ሲነገርለት የነበረው የአነግ ሰራዊት ግማሽ ቀን ባልሞላ ውጊያ ፍርክስክሱ ወጣ! ኢህአዴግ የማይደፈር ህዝባዊ ሃይል መሆኑ ተረጋገጠ! የአነግ ሰራዊት እንደ አባራ ቦነነ!”

ከፀሃፊዎቹ አንዱም እኔ ነበርኩ...

* * *

በአንድ ስብሰባ ላይ መለስ ዜናዊ፣
“ከቡና ይልቅ ሰላም አስከባሪ ሃይል በማሰማራት የምናገኘው ገንዘብ የላቀ ነው” ሲል ተናግሮ ነበር።
መለስ አልዋሸም።
ገንዘቡ ወደ ሃገሪቱ ካዘና አይገባም እንጂ ከሰላም

አስከባሪነት ቢዝነስ ወፍራም ገንዘብ እየተዛቀ ይገኛል።

መለስ አንድ ጊዜ መቀሌ ላይ፣

“እርምያ የቡና እግሮች አሏት። እኛ ደግሞ የገበሬ እግሮች አለን” ብሎ ሲናገር በሀብረት ተስቆለታል።

አያያዘናም አባባሉን አብራራ፣

“...ትግራይ የተማረ የሰው ሃይል የላትም። የማእድን ሃብት የላትም። የእርሻ መሬት የላትም። በዚህ ወቅት ያለን ሃብት ገበሬ ብቻ ነው። ስለዚህ የሌሉንን እስክናፈራ ባለን ሃይል መጠቀም ይገባናል።”

የመለስ አባባል ግልፅ ነበር።

ገበሬ በአንድ አዳር ምሁር ወይም ባለሃብት ሊሆን አይችልም። በወቅቱ ትግራይ ውስጥ ፋብሪካ ስላልነበረ ገበሬው በአጭር ጊዜ ወደ ላባደርነት ሊቀየር የሚችልበት እድል አልነበረም። ወታደር መሆን ግን ይቻለዋል። ይቻለዋል ብቻ ሳይሆን የትግራይ ገበሬ አነጣጥሮ የመተኮስን ሙያ እየተማረው ቆይቶአል። እነ መለስ፣ ‘የውትድርናው ዘመናዊ ሙያ ባይኖረን እንኳ፣ ለመሞት ባለን ቁርጠኛነት የተሻለ ብቃት አለን’ ብለው ያምናሉ። ገበሬዎች ከውትድርናው ባሻገር በጉልበታቸው ግድብ እና የመሳሰሉትን የጉልበት ስራዎች ሊሰሩ እንደሚችሉ መለስ አብራራቶ ሲያበቃ፤ ወታደር በበኩሉ ገቢ በሚያስገኝ ስራ ላይ ሊሰማራ እንደሚችልም ጠቀሰ።

የቡና እግሮች! የወታደር እግሮች!

ከወያኔ በፊት ስልጣን ላይ የነበሩት መሪዎች ከነሙሉ ችግሮቻቸው በሃገሪቱ ላይ ያላቸው አስተሳሰብ ግልፅ ነበር። እንዲህ ያምኑ ነበር፣

“ቡናው የኢትዮጵያ ነው። እኛ ደግሞ ኢትዮጵያውያን ነን። ስለዚህ ቡናው የኛ ነው”

የወያኔ ሰዎች በዚህ ቀመር ማሰብ ስላልቻሉ፣ ማሰብ በቻሉበት መንገድ እየነሳዱ ይገኛሉ። መንገዱ ወዴት እንደሚያደርስ ማሰብ ያስቸግራል።

ከቡናው ይልቅ የሰላም አስከባሪ ሃይል ማሰማራት ለወያኔ ታላቁ የገቢ ምንጭ ሆኖ ቆይቶአል። ቀጥሎአልም። ይህን እስከምፅፍበት እለት ድረስ ወያኔ ወደ ሩዋንዳ ሁለት ዙር፤ ወደ ብሩንዲ ሶስት ዙር፤ ወደ ላይቤሪያ አራት ዙር፤ ወደ ዳርፉር አንድ ዙር የሰላም አስከባሪ ሰራዊት አሰማርቶአል።

በአንድ ዙር አንድ ብርጌድ ሰራዊት ይዘምታል። አንድ ብርጌድ ሰራዊት ማለት 1700 የሰው ሃይል አለው። UN ለአንድ ወታደር በወር 500 ዶላር ይከፍላል። ከዚህ የሙሉ ክፍያ ገንዘብ ውስጥ ለወታደሩ የሚሰጠው 20% ብቻ ሲሆን፣ ቀሪው የት እንደሚገባ የሚያውቁት አባ ዲያቢሎስና አባ መለስ ብቻ ናቸው። አንድ ዙር ሰራዊት በውጭ ሃገር እስከ 11 ወራት ይቆያል። እያንዳንዱ ወታደር ሊያዛት ጥይት UN ለአንድ ጥይት በቀን አንድ ዶላር ይከፍላል። ነጭ ቀለም እየተቀቡ የሚላኩት ታንኮች፣ ከባድ መሳሪያዎች፣ የነፍስ ወከፍ ጠመንጃዎች፣ ቦቴዎች እና ሌሎች መኪኖች ወደ ሃገር አይመለሱም። 'እንደ ወጣች ቀረች' ይሆናሉ። UN ኪራይ ሲከፍልባቸው ይቆይና በዚያው ይሸጣሉ። የዳቦ መጋገሪያ ማሽኖች፣ ሂሊኮፕተሮች፣ መኪኖች ለሲቪሎች ይከራያሉ። በሰላም አስከባሪው ስም የሚወጣው ነዳጅ በጎን ሳይሆን በግልፅ ይቸባቸዋል። ከዚህ በተጨማሪ በአንድ ዙር ከሰላሳ ያላነሱ ወታደራዊ ታዛቢዎች ይላካሉ። UN ለአንድ ታዛቢ በቀን 130 ዶላር ይከፍላል። ይህን ክፍያ ታዛቢው ሙሉ በሙሉ አያገኘውም። ታዛቢው ለህወሃት መኮንኖች 50% ኮሚሽን ይከፍላል። ታዛቢው ገና ካዲሳባ ሳይነቃነቅ ከህወሃት ወርብሎች ጋር የኮሚሽን ስምምነት ይፈፅማል።

በአጠቃላይ ከሰላም አስከባሪ የሚገኘው ገቢ ወደ ገንዘብ ሚኒስቴር ወይም ወደ መከላከያ ካዝና የገባበትን ሰነድ ማቅረብ አይችሉም። በመጀመሪያዎቹ ዘመቻዎች ወቅት ጥቂት ገቢ የሆነ ገንዘብ ነበረ። ለሰራዊት መዝናኛ በሚል ርእስ ወጪ ሆኖ የደረሰበት ሳይታወቅ ቀርቶአል። “የወታደር እግር፣ ከቡና እግር ይልቃል!” የተባለው መፈክር መከላከያ የቡና እርሻውን ቁልቁል ለማየት ይችል ዘንድ አደፋፈረው። እና መለስ ዜናዊ በአደባባይ ቡና ላይ ለማላገጥ በቃ።

የቡና እግር! የወታደር እግር!

የሰላም አስከባሪ ሃይል ማሰማራት የቡና እርሻ ከማስፋፋት በላይ የመለስን ትኩረት ሊሰብ በመቻሉ ሩዋንዳ፣ ብሩንዲ፣ ዳርፉር፣ ላይቤሪያ ሲተራመሱ ‘ቡናው ጎመራ፣ ቡናው አፈራ’ ብለው ጮቤ ይረግጣሉ። “የገቢ ምንጫችን - ውጊያ! ውጊያ!” የሚል ዘፈን ማለዳ ማለዳ ይደመጣል...

* * *

“ወያኔ ሃውዜንን ሆን ብሎ አስደብድቦአል” ብለው የሚያምኑና የሚከራከሩ ጥቂት አይደሉም። ሲያብራሩም የሃውዜንን ሆን የደቡብ ትግራይ ህዝብ በወቅቱ የወያኔን ትግል የማይደግፍ፤ ባንጻሩ የደርግ ደጋፊ ነበር ብለው ይገልጻሉ። ስለዚህም የደቡብ ትግራይ ህዝብ ከደርግ ጋር እንዲቆራረጥና ሙሉ ድጋፉን ለህወሃት ይሰጥ ዘንድ የሃውዜን ድብደባ ተቀንሳባቢ ይላሉ። አስረጅ ብለው የሚያቀርቡት፤ ጄቶቹ ሲደበድቡ ቪዲዮ መቀረፁ አንዱ ነው። የህወሃት ሰራዊት ከዚህ ቀደም አድርጎት በማያውቀው መልኩ ሃውዜን በተደበደበችበት እለት በጠራራ ፀሃይ የሃውዜንን ገበያ አቋርጦ አልፎአል። ይህ ለአይሮፕላን ጥቃት ሊያጋልጥ እንደሚችል እያወቁ እንዴት ፈፀሙት? ሲሉም ይሞግታሉ። ሃውዜን ከተደበደበ በሁዋላም በአንድ ቀን 13 000 ወጣቶች ከደቡብ ትግራይ ወደ ትግሉ መግባታቸውንም በመጥቀስ ጥርጣሬያቸውን ያሰፉታል።

አበበ በለው የተባለው ተቀማጭነቱን ዋሽንግተን ዲሲ ላይ ያደረገው የሬድዮ ጋዜጠኛ ስለዚህ ጉዳይ በጠየቀኝ ጊዜ “ሊሆን አይችልም” ስል አስተባብዬአለሁ። በማስተባበሉ ጠንክራ ልገፋበት ጉልበት የለኝም። የታሪክ ፀሃፊዎች ይመረምሩት ዘንድ በእንጥልጥል የሚተው አጀንዳ በመሆኑ በዚህ ትረካ በጨረፍታ ነክቼው ማለፉን መርጫያለሁ።

በደርግ ዘመን በአንድ ወቅት ሻእቢያ የአስመራን ኤርፖርት ለመምታት የተከሰሰው መድፍ ገጀረት ላይ ወድቆ ሰዎችን ገድሎ ነበር። ይህ ሊሆን የቻለው መድፍ በእርጥበት ምክንያት የታለመለት ቦታ ላይ ሊደርስ ባለመቻሉ ነበር። ይህ ከተከሰተ በሁዋላ ጄኔራል ተስፋዬ ገብረኪዳን የአስመራ ነዋሪ በሻእቢያ ላይ እንዲቆጣ ለማድረግ መደበር ላይ (አስመራ መሃል) መድፍ እንዲወድቅ አድርጎአል። ዊኒስተን ቸርቺል እንግሊዘውያን በናዚ ጀርመን ላይ በቁጣ እንዲነሳሱ የራሱን የጦር አይሮፕላኖችን የናዚ አርማ ቀብቶ የለንደንን ህዝብ እንዲደበድቡ ማድረጉንም አንብቤያለሁ። ወያኔዎች ይህን ታሪክ ለመድገም ሞክረው ይሆን?

በዚህ ጉዳይ ላይ ማናችንም ብንሆን በቂ ማስረጃ የለንም። ግምታዊ ትንታኔ ነው። ይህ በርግጥ ተፈፅሞ ከሆነ በወቅቱ የወያኔ ወታደራዊ ሃላፊ የነበረው ስዬ አብርሃ እንደመሆኑ መረጃው ያለው ስዬ እጅ ላይ ነው። ስዬ ይህን

መረጃ ይነግረናል ብዬ ግን አልጠብቅም። ፈፅሞት ከሆነ በ2700 ገበሬዎች ህይወት ተጠያቂ ይሆናልና ከቶውንም ይህን ሊያምንልን አይችልም። በኔ በኩል ማስተባበሉን ጠንክራ ባልገፋቸውም መረጃውን ለማመንና ለመቀበል ደግሞ ተጨማሪ ማስረጃ እፈልጋለሁ። በመሆኑም ጉዳዩን በእንጥልጥል መተውን እመርጣለሁ። ምናልባት ግን ስዬ አብርሃ ፅፌዋለሁ ባለው ያልታተመ መፅሃፍ ላይ ኑዛዜውን አስፍሮ ሊሆን ይችላል።

* * *

በርግጥ ሁልጊዜ አይደለም እንጂ አልፎ አልፎ የፖሊት ቢሮው ጥብቅ ሚስጥሮች ሾልከው መውጣታቸው አልቀረም። በተለይም አሁን አሁን የብአዴን አመራር አባላት ተስፋ የቆረጡበት ሁኔታ ላይ በመድረሳቸው በብስጭትም ሆነ በሞቅታ አንዳንድ ወሬዎችን ያሾልኩ ይዘዋል።

ግንቦት7 ሞክሮት ነበር ከሚባለው የመፈንቅለ መንግስቱ መከራ ጋር በተያያዘ የፖሊት ቢሮው ቆይታም የእንጦጦን ጋራ ዞሮ፣ በYahoo መሃረብ ተቋጥሮ እጄ ላይ ገብቶአል።

የብአዴን ሊቀመንበር አዲሱ ለገሰ ከምንጊዜውም በላይ አንደበቱን ከፍቶ ማማረር መጀመሩ ተሰምቶለታል። በመፈንቅለ መንግስት መከራ ተጠርጥረው የተያዙት ከፍተኛና ጄኔራል መኮንኖች ወደ ከርቸሌ በተላኩ ማግስት መለስ ዜናዊ የፖሊት ቢሮ አባላቱን ለአስቸኳይ ስብሰባ ጠርቶ ነበር።

እጅንዳቸውም አንድ ነበር።

መለስ ዜናዊ በግንቦት7 ስለ ተጠረጠሩት የመፈንቅለ መንግስቱ ሞካሪዎች ማብራሪያ ሰጣቸው...

የመጀመሪያው ፍንጭ መቼ እንደተገኘ፣ ከደህንነቱ መስሪያ ቤት አንድ የክትትል ቡድን ተቋቁሞ ሲያጠና እንደከረመ ገለፀ። “ጥናቱ በስሎአል” ብለው ባመኑበት ጊዜ ደግሞ እርምጃ መውሰዳቸውን በመግለፅ ማብራሪያውን አበቃ።

እናም አስተያየት ጠየቀ።

ከፖሊት ቢሮ አባላቱ አዲሱ ለገሰ፣

“ይህ ጉዳይ ብአዴንን ይመለከታል። በቀጥታ ደግሞ እኔን ይመለከተኛል። በተገለፀልን አድማ ውስጥ ተሳተፋ የተባሉት በሙሉ አማራና የብአዴን ታጋዮች ናቸው። ይህ መረጃ ሲገኝ እኔ ለምን ሳላውቅ ቀረሁ? ይህ ሁሉ ሲፈፀም

የብአዴን ትብብር ለምን ሳይጠየቅ ቀረ? እኔ ስለምመራው ድርጅት በዚህ ስብሰባ ላይ መስማት ይገባኝ ነበር ወይ?" ብሎ አለቃቀሰ።

መለስ ዜናዊ የክትትሉን ሚስጥራዊነት በመግለፅ አጭር ምላሽ ሰጠው። ከዚያ በሁዋላ ጥያቄ ያቀረበ አልነበረም። በረከትና ተፈራ ዋልዋ በስብሰባው ላይ የተካፈሉ ሲሆን፣ አስተያየት ሳይሰጡ ስብሰባው ተዘግቶአል።

ከኢህአዴግ የፖሊት ቢሮ ስብሰባ በሁዋላ የብአዴን የፖሊት ቢሮ ከፊል አባላት ጉዳዩን በተናጠል ሊያዩት መሞከራቸውንም ሰምቻለሁ። ተፈራ ዋልዋ አዲሱ ለገሰን በመቃወም እንዲህ ሲል ተናግሮአል፣

“ብአዴንን እጁን ጠምዝዝን ለህወሃት ያሰረከብነው እኛው ራሳችን ነን። አንተም እኔም ይህን አድርገናል። ምን አዲስ ነገር ተፈጠረና ነው ተበሳጭተህ እንደዚያ የተናገርከው?”

በረከት ስምዖን በርግጥ ስለታሰሩት ነባር የብአዴን ወታደራዊ ታጋዮች ያውቅ ነበር ብለው ይጠረጥሩት ይሆናል። ይህ ጉዳይ ሚስጥር ሆኖ የቆየው ለቀሪዎቹ የብአዴን አመራር አባላት ብቻ እንደሚሆን ግልፅ ነው።

እርግጥ ነው፤ አዲሱና ዋልዋ ማምለጫ የላቸውም። እስከ ፍፃሜው በህወሃት መንጋጋ ስር ይቆያሉ። የስልጣን ፍቅር ጋማቸውን ይዞ ጎትቶ ካስገባቸው የጭቃ ኩሬ በቀላሉ መውጣት የዋዛ አይሆንም። ብዙ ገድለዋል። መግደል ቀላል አይደለም። ሟች ጉልበት አለው። የፈፀሙትና ያስፈፀሙት ጥብቅ የምስጢር ጎተራ ውስጥ ተቆልፎባቸዋል። ከፍፃሜው በፊት አንድ ርምጃ መውሰድ ይችላሉ ይሆናል ብዬ ተስፋ አላደርግም። ፀፀታቸውን እያስታመሙ ይዘልቁት ይሆናል። አሟሟታቸውን የማሳመር እንጥፍጣፊ እድል ግን አያጡም። እንደ ታምራት ላይኔ ማልቀስ ሳይሆን መናዘዝ ይጠበቅባቸዋል! ያን ማድረግ ከቻሉ ቢያንስ በታሪክና በልጆቻቸው ፊት ሞገስና ምስጋና አያጡም።

ሌላማ ምን ቀሪ ነገር ሊኖር?

ቀሪው ግልፅ ነው።

እነርሱም እንደማንኛውም ሰው ማንኛውም አጥንት፣ ማንኛውም አስከሬን ይሆናሉ...

የቁልቢ ሌሊት ውስጥ

ልብን ጋን አድርጎ - ችግር ሲጠነሰስ፤
 ጭንቀትና ጥበት - ብቅልና ጌሾው፤
 ይገባሉ በፊት - ከሁሉ አስቀድመው፤
 ከዚያ የሚቀጥለው፤
 መተከዝ የሚሉት - የጠላ ቁጣ ነው፤
 ከዚያም ይዘጋጃል - እንዲሰማማ አብሮ፤
 መባከን የሚሉት - የአሳብ እንኩሮ፤
 ሁሉም ይገባና - ሲምታታ ሲፈላ፤
 ያኔ ይጠመቃል - የመከራ ጠላ፤
 ስካሩም እብደት ነው - የሚያናውጥ ናላ፤

(ግጥም - ፍቅረ ድንግል በየነ)

የኦሮሞዎች ተዋህዶ አማኝ እንደመሆኔ ይኸው የቁልቢውን ገብርኤል ታቦት ለማንገስ ምስራቅ ኢትዮጵያ ተገኝቼያለሁ። በርግጥ ጉዞዬ ለስራ ጭምር ነበር። ለእጩይታ መፅሄት “የጉዞ ማስታወሻ” ለተባለው አምድ አንድ ቀልብ የሚሰብ ትረካ ለማግኘት መባከን የማይቀር ነው። ጊዜውም 1989 ታህሳስ ወር ነበር። በዚህ መልኩ የመፅሄቴን ጉሮሮ ለመሙላትና የመንፈስ ፀጋ ለመቋደስ ቁልቢ ስመጣ ይህ ሰስተኛዬ መሆኑ ነው...

* * *

ፀሃይቱ ቸኩላ ቀዝቅዛለች...

ከተከልኩት ድንኳን ደጃፍ ላይ የሸራ ወንበር ዘርግቼ ተቀምጫለሁ። በደጅ ሰላሙ ዙሪያ ህዝብ ክርስትያኑ እንደ ጫካ ተጠቅጥቆአል። ምእመናኑ ለቁልቢው ገብርኤል የየሰለቱን እያስገባ ነበር። አንዲት ሴት በጥርጴጫ የሞተ አይጥ አንጠልጥላ ቤተክርስትያኑን በእንብርክኳ በመዞር ላይ ነበረች። በቀኝና በግራ እጆቹ የሚንፈራገጡ እባቦችን የያዘ ሰው እንደ ሃውልት ቆሞ አንዳች ነገር ያነበንባል። ይህን መሰል እምነታዊ ትርኢት ለመጀመሪያ ጊዜ የሚመለከት፣ ወደ ሌላ የማያውቀው አለም የገባ ያህል ቀልቡ በተደበላለቀ ስሜት ሊሰረቅ ይችላል። ማለቂያ አልባ የሰለት ቁሳቁስ ወደ ደጅ ሰላሙ ይጎርፋል። የሚዘረገፈው ገንዘብ ልክ የለውም። ጃንጥላው፣ ምንጣፋ፣ ሰንጋው፣ ሽህሩ፣ ጠቦቱ፣ ሽቶው፣ ሻማው፣ እየተጫነ ይዘረገፋል። ከድሬዳዋ እስከ ቁልቢ በእግራቸው ለመጓዝ የተሳሉና ስለታቸውን የፈፀሙ ከቤተመቅደሱ ደጃፍ ላይ ተዘለፍልፈው ወድቀዋል። በቤተክርስትያኑ ዙሪያ ምግብና መጠጡ ይቸበቸባል።

ከኔ ድንኳን አጠገብ አንዲት ሴት ቤሻ የሸራ ድንኳን ተክላለች። የድንኳኗ ደጃፍ ላይ ወዲያ ወዲህ እየተንጎራደደች ይህንኑ ልብ የሚነካ እምነታዊ ትርኢት እየተመለከተች ነበር። ፍም የመሰለች ቀይ ስትሆን፣ እድሜዋ ከሰላሳ በላይ ሊገመት ይችላል። በጣም ቆንጆ ናት። እግር ግን ነፍጎአታል። እግሮቿ እንደ ወፍ እግር ቀጫጭኖች ሲሆኑ፣ ስትራመድ ተገልብጦ በእጇ የምትሄድ ነው የምትመስል።

ደጋግማ ተመለከተችኝ።

እንኳን ዘንቦልኝ፣ ቀድሞውንም የደብረዘይት ልጅ ነኝ። በቢሾፍቱ ልጆች ባህል ሴት ልጅ ከአንድ ጊዜ በላይ ካየችህ ፈልጋለሽ ማለት ነው። አንተ ባትፈልጋት እንኳ ልታነጋግራት ይገባል። ስለዚህ በባህላችን መሰረት ወግ ጀመርኳት፣

- “ብቻሽን ነው እንዴ የመጣሽው?”
- “አይደለም። ጓደኛዬ አብራኝ አለች”
- “መተዋወቅ መልካም! ማን ልበል ስምሽን?”
- “ሃረግ ተበጀ እባላለሁ። አንተስ?”
- እኔም ስሜን ከነአባቴ ተናገርኩ።

በዚያው ቅፅበት እጄን ወደ ድንኳኔ በመስደድ አንድ ተጣጣፊ የሸራ ወንበር አወጣሁና እየዘረጋሁት እንዲህ አልኩ፣

“አረፍ በያ ታዲያ?”

“አመሰግናለሁ። እንዲሁ ይሻለኛል”

ከድንኳኑ ደጃፍ ላይ ወዲያ ወዲህ ማለቱን ቀጠለች። እግርቿ ስትራመድባቸው የሚሰበሩ ስለሚመስሉ ያሳቅቃሉ። ለበረዶ አየር የተሰራ ነጭ ጃኬትና ጉልበቷ ላይ የሚደርስ ሰማያዊ ቱታ ለብሳላች። ቡኒ ላንድሮቨር ጫማ ተጫምታለች። የግራ እጅ ሶስቱ ጣቶች ላይ ቡጢ የሚመስሉ የወርቅ ቀለበቶች ሰክታለች። ሰላማዊና የተረጋጋ ፊት አላት። አይነ ውሃዋ ደግነትን የተላበሰ ነበር። አንዲት ቃላት ከአንደበቷ ከመውጣቱ በፊት ፈገግታዋ ይቀድማል። ያቀረብኩላትን የወንበር ግብዣ ባለመቀበሏ ከኔ ጋር የማውጋት ፍላጎት አይኖራትም ይሆናል ብዬ ገምቼ ነበር። መሳሳቱን ግን ወዲያውኑ አረጋገጠችልኝ። መንጎራደዱን ትታ ያቀረብኩላት ወንበር ላይ አረፍ አለች።

“አንተስ ብቻህን ነው የመጣኸው?”

“ጎደኞቼ አሉ” አልኩ። አያያዝኩናም? “በየአመቱ ትመጫለሽ?” ስል ጠየቅሁ።

“በየአመቱስ አልመጣም። ስለት ላስገባ ነው የመጣሁት”

“ስለትሽ ደረሰልሽ?”

“ለቅዱስ ገብርኤል ምን ይሳነዋል? ስለቴን ሰምቶ ፈፅሞልኛል። አምና እዚህ መጥቼ መርፌ ወግቼ እያለቀስኩ ነበር የተሳልኩት። በአምስተኛው ወር ስለቴ ተፈፀመልኝ”

ይህን ስትገልፅልኝ ገፅታዋ በሃይልና በራስ መተማመን መንፈስ ተሞልቶ ነበር።

“መርፌ መውጋት” የሚለውን ቃል ቀደም ሲል ሰምቼዋለሁ። እምነትን የሚፈታተን እምነት ነበር። ይህን ቃል ከዚህች ደግ ገፅታ ካላት ቆንጆ ሴት መስማቴ ደግሞ ይበልጥ ትኩረቴን ሳበው። ከባድ በደል የደረሰባቸው ሰዎች መርፌ ወግተው ከተሳሉ ቅዱስ ገብርኤል በደላቸውን በትክክል እንደሚሰማ በወሬ ደረጃ ብቻ ነበር የማውቀው። መርፌ የመውጋቱ ሂደት በጣም ቀላል ቢሆንም የራሱ አደጋም ነበረው። ምእመናን የቤተመቅደሱ ግድግዳ ላይ መርፌ ይሰኩና እያለቀሱ በደላቸውን በመንገር በደል የፈፀመው ሰው ላይ ክስ ያቀርባሉ። መርፌ የተወጋበት ሰው በርግጥ በደሉን ፈፅሞት ከሆነ ህይወቱን ከማጣት በላይ ዘርማንዘሩ ጭምር እንደ ቅጠል ሊረገፍ እንደሚችል ሰምቻለሁ። መርፌ ወግቶ የተሳለ ሰው ግን

አጋጥሞኝ አያውቅም ነበር። እርግጥ ነው፣ ለሆነው ላልሆነው መርፌ መውጋት የራሱ አደጋም አለው። መርፌ እስከ መውጋት የሚደርስ ሰው በትክክልም በደል የደረሰበት ሊሆን ይገባል። ካልሆነ ተገልብጦ መርፌ ወጊው ለሃጢአትና ለአደጋ ሊጋለጥ ይችላል። ይህች ሴት “መርፌ ወግኛ ተሳልኩ” ስትለኝ ታዲያ ለወሬ አቆባቆብኩ። እናም እንዲህ ስል ጠየቅሁ፣

“እንዴት ያለ በደል ቢደርስብሽ ነው መርፌ እስከመውጋት የደረሰሽው?”

“በጣም ከባድ ነበር” አለች ቅጭም ብላ።
ወሬውን መቀጠል ስላልፈለገች ነው መሰለኝ ርእሰ ወሬውን ወደኔ አዞረችው፣

“አንተስ ተሰለህ ነበር?”
“ገና እያሰብኩ ነው። እስከሚቀጥለው አመት ልቤን የምትማርክ መልኳ ጨረቃ፣ ቅጥነቷ እንደ መቃ፣ ለባሏ ጠበቃ፣ ዘሯ መጠቃ፣ የሆነች ሚስት ካገኘሁ እዚህ መጥኛ አንድ ጣቃ ለመስጠት እያሰብኩበት ነው”

ሃረግ ሳቀች። ከት ብላ ሳቀች።
“ምን አሳቀሽ?”
“አነጋገርህ ያስቃል”
በመገረም ስታጤነኝ ቆየችናም፣

“ሚስት ለማግኘት ስለት እንኳ ልክ አይመስለኝም። ባይሆን ካገባህ በሁዋላ ልጅ ቢከለክልህ ‘ልጅ ሰጠኝ’ ብለህ ልትሳል ትችላለህ። ለሴት ደግሞ ምን ስለት ያስፈልገዋል? ቆንጆዎች ሞልተው ተርፈዋል። ይልቁን ደህና ባል ነው የጠፋው።”

“በርግጥ እንዳልሽው ቆንጆ ሴት ሞልቶ መትረፋን አውቃለሁ። የእኔ መለኪያ ግን ቁንጅና ሳይሆን ብስለትና መግባባት ነው። በርግጥ ቁንጅናን ማጣጣሌ አይደለም። በቁንጅናዋ ብቻ ሴትን መምረጥ ግን አደጋው ይበዛል። ቁንጅና እንደ አበባ ረጋፊ ነው። ባህርይ ግን እንደ ከዋክብት ዘላለማዊ ነው። የአሁኖቹ ወጣት ሴቶች ደግሞ እንደምታውቁው ያለቀ ሳሙና ናቸው። እንደ በረሮ አይያዙም። ስርጋቸው ላይ የባላቸውን ሚዜ ያበስሉታል...”

ከት ብላ ስቃ ስታበቃ እንዲህ አለች፣
“ወንዶች አይብሱም እንዴ? ሴቷን አንድ ጊዜ

እስኪያገኝት የቃል ኪዳናቸው ብዛቱ? እንክብካቤያቸው ተአምር! በነጋታው ጠባያቸው ቅይርይር! ትናንት የተናገሩትን ሁሉ ይረሱታል። ሴት ምናላት ብለህ ነው? የዋህ ናት። እስክትወልድ ብቻ ነው። አንድ ከወለደች በሁዋላ ልቧ ወደ ልጇና ወደ ባሏ ነው። ገንዘቧን ለትዳሯ ነው። ወንዱ ግን በነጋታው ሌላ ማየት ይጀምራል። ያለቀ ሳሙናስ ወንዱ ነው...”

ይህን ስትናገር ድምፅዋ ወደ ማምረር አዘነበለ። ከወንዶች ጋር ያላት ልምድ በጎ አለመሆኑን ማስተዋል ይቻል ነበር። እጇ ላይ ጠባሳ እንዳለባት ያስተዋልኩት በዚህ ጊዜ ነበር። ጠጉሯን ወደ ሁዋላ ለማሰር እጇን ብድግ ስታደርገው ግራ እጇ ላይ በእሳት የተለበለበ አይነት ቆዳዋ መጨማደዱን አስተዋልኩ።

ከሃረግ ተበጀ ጋር እንዲህ የተጀመረው ትውውቅ እየሞቀ ሄደ። ወደ ድንኳኔ ገብተን ወይን እንጠጣ ዘንድ ያቀረብኩትን ግብዣ ተቀበለችና ወደ ውስጥ ገባን። በብርጭቆ የቀዳነውን ወይን እያጣጣምን ሳለ ለኑሮ ምን እንደምትሰራ ጠየቅሁዋት። አንድ የግል ኮንስትራክሽን ድርጅት ውስጥ የንብረት ክፍል ሃላፊ ሆና እንደምትሰራ፤ ከንግድ ስራ ኮሌጅም በዲፕሎማ መመረቃን አጫወተችኝ። የኔን ስራ ስትጠይቀኝ ግን እውነቱን አልነገርኳትም። ጋዜጠኛ መሆኔን መናገር አስፈላጊ አልነበረም። ብዙውን ጊዜ “የመንግስት ሰራተኛ ነኝ” በማለት በጥቅሉ ማለፉን እመርጥ ነበር።

“ሚስት ለማግኘት የምር ልትሳል ነው?”

“ስቀልድ ነው” አልኩ።

“ሚስት መፈለጉንም እየቀለድክ ነዋ!”

“እሱ እውነቱን ነው። ሚስት ከመፈለግ የቦዘንኩበት አንድም ቀን የለም። እስካሁን ግን አልተሳካልኝም”

“ወረተኛ መሆን አለብህ”

“እንዴት?”

“ከአንድ ሴት መቆየት ከማይችሉት አንዱ እንዳትሆን?”

“አይመስለኝም” ካልኩ በሁዋላ “ለምን አትሞክሪኝም?”

አልኳት በቁም ነገር ፍጥጥ ብዬ።

ሳቀች። በመገረምም እንዲህ አለችኝ፤

“ለጋብቻ እንዲህ ነው የምትጠይቀው?”

“ማመልከቻ መጻፍ አለብኝ እንዴ?”

“ማለቴ አነጋገርህ ቀልድ ነው የሚመስለው።”

“የምሬን ነው” አልኳት። በርግጥም የምሬን ነበር።

ሶስተኛውን የወይን ብርጭቆ እንደተያያዘነው፣ ‘እኔ ደግሞ ራት ልጋብዝህ’ አለችና ወደ ድንኳና ሄደች። በሁለት ሳህን የዶሮ ፍርፍር ይዛ ተመለሰች።

በጣም የሚጥም ነበር።

ራት እየተመገብን ስናወጋ ሳለ ታዲያ፣

“ምን ገጥሞሽ ነው መርፌ ወግተሽ የተሳልሽው?” ስል መልሼ ጠየቅሁዋት። ለማወቅ ጉጉት አድርብኝ ነበር።

“ስለት ይነገራል እንዴ?” አለች እየሳቀች።

“ለሚቀርቡት ሰው ይነገራል” አልኩ።

“አንተን ታዲያ የት አውቅሃለሁ?”

“ከዚህ በላይ ምን መተዋወቅ አለ? አብረን በላን፤ አበብረን ጠጣን፤ አልቋጨነውም እንጂ ስለ ጋብቻም እያሰብንበት ነው። እንደማየው ደግሞ በጣም ተግባብተናል። የተዋደድንም ነው የሚመስለው...”

“ፈጣጣ!” አለችኝና ምግቧ ላይ አቀረቀረች።

“ንገሪኝ ስለትሽን?”

“አልነግርህም። ምን ያደርግልሃል?”

“ምንም አያደርግልኝም። ለጨዋታ ያህል ነው። እስካሁን ለሌላ ሰው አልነገርሽም?”

“ለምቀርባት ጓደኛዬ ነግሬያታለሁ”

“ስለዚህ ህጉ ፈርሶአል ማለት ነው።”

“አንተን ግን አላውቅህም። ዛሬ አውቄህ እንዴት ዛሬውኑ ሚስጥሬን እነግርሃለሁ?”

“ሰውን የት አውቀዋለሁ አይባልም። በአንድ ቀን ትውውቅ ስንት ቁምነገር ይሰራል? ከቀረብሽኝ በግማሽ ልብ አትቅረቢኝ። ሁሉን ነገርሽን እንድትሰጭኝ እፈልጋለሁ። ካልፈለግሽ ግን አልጫንሽም...”

እንደገና ሳቀች፣

“ቸኮልክ እኮ ታዲያ? ከተዋወቅን ገና ሁለት ሰአት እንኳ መች ሞላ? ሁሉም ነገር ላይ እንደዚህ ቸኮል ነህ እንዴ?”

“የቸኮልኩ መስሎ ከተሰማሽ ይቅርታ። ደስ ስላልሺኝ ነው እንጂ ካገኘሁዋት ሴት ጋር ሁሉ እንደዚህ የምሆን ይመስልሻል? ቸኮልኩም አይደለሁም። በግልባጬ ፈዛዛ ነኝ።”

“እንጂ! አስፈራሽኝ። ቶሎ የምትቀርብ፤ ቶሎ ደግሞ

የምትርቅ ትመስላለህ። እኔ እንደሱ አልወድም። ቶሎ አልቀርብም። የቀረብኩትን ሰው መራቅ ደግሞ ያስፈራኛል።”

“አንድ ጥያቄ ልጠይቅሽ? እውነቱን ትነግራኛለሽ?”

“እነግርሃለሁ፤ ጠይቀኝ?”

“ደስ ብዬሻለሁ?”

“ወይ መከራ?” አለችና ሳቀች።

“ምን መከራ አለው? መልሷልኝ?”

እያቅማማች መለሰች፤

“ገና አሁን አይደል እንዴ የተዋወቅነው? ለነገሩ ያው ደስ ባትለኝ ዝም ብዬ ድንኳንህ ውስጥ አልገባም ነበር። ግን አላውቅህም። አታውቀኝም። መተዋወቅ ጥሩ ነው። ወደፊት የሚሆነውን ደግሞ ማን ያውቃል? ያንተ ችኮላ ግን...”

ለጥቂት ሰከንዶች በዝምታ ቆየን፤

“ቅር አለህ እንዴ?” አለች አይን አይኔን እያየች።

“ለምኑ?”

“የተሳልኩትን ስላልነገርኩህ?”

“ቅር አይለኝም። ወደፊት ትነግራኛለሽ። አሪፍ አይቸኩልም” ካልኩ በሁዋላ ተገለበጥኩና መቸኮል እንደማይገባ ልመክራት ጀመርኩ፤

“ምን መሰለሽ ሃረግ? መቸኮል አይገባም። ለሁሉም ጊዜ አለው። ቱጃሮች እንደሚሉት፤ ‘የነቶሎቶሎ ቤት - ግድግዳው ቡለኬት’ እንዳይሆን ረጋ ማለት ጠቃሚ ነው...”

እየሳቀች አቋረጠችኝ፤

“ራስህ ነህ ችኩል። ራስህን ምክር”

ወይን በድጋሚ ቀዳሁላትና ጋቢውን እንደ ትራስ አመቻችቼ ጋደም እንድትል አደረግሁዋት። በርግጥም ተመቻት። የመዝናናት ሁኔታም ታየባት፤

“እንክብካቤዬ እንዴት ነው?” ስል ጠየቅሁዋት።

“እርግብ ነገር ነህ” ብላ በረጅሙ ሳቀች።

“አዲሳባ የት ሰፈር ነሽ?”

“አፍንጮ በር”

“የቀለጠው መንደር?”

“አንተስ?” አለች።

“የረርና ከረዩ”

ወደ ተውነው ርእሰ ጉዳይ ራሷ ተመልሳ ገባች፤

“ከፈለግህ ልነግርህ እችላለሁ”

“ምኑን?”

“የተሳልኩትን?”

“አትንገሪኝ። ለጨዋታ ብዬ እንጂ ምን ያደርግልኛል ብለሽ ነው?”

“ልነግርህ ፈልጌያለሁ”

“ቅድም ስለምንሽ ለምን እንቢ አለሽ?”

“አሁን ልነግርህ ፈለግሁ፤ አትድረቅ”

“ብይ ንገሪኝ?”

አጫወተችኝ።

ከሁለት አመታት በፊት ከምትሰራበት ከሚክሲኮ አካባቢ ወጥታ ታክሲ እየጠበቀች ነበር። ነሃሴ ነበር። ካፌያ ቢጤ ያካፋል። አንድ ሰው መኪና አቆመላትና ‘ልሽኝሽ’ ይላታል። ፈቃደኛ ሆና ተሳፈረች። እያወሩ እስከ ቤቷ ሸኛት። አስመጪና ላኪ ነጋዴ መሆኑንም ነገራት። ቤቷ ካደረሳት በሁዋላ ስልኳን ተቀብሏት እንደሚደውልላት ገልጾላት ተሰነባብቱ። በነጋታው ቃሉን ጠብቆ ወደ ቢሮዋ ደውሎ ፈቃዱ ከሆነ ራት ሊጋብዛት እንደሚፈልግ ይጠይቃታል። ‘ጨዋ ሰው ነው’ ብላ ስላመነች የራት ግብዣውን ተቀበለች። ግዮን ሆቴል ባህላዊው አዳራሽ ወስዶ ጥሩ ራት ጋበዛት። በነጋታው እለቱ አርብ ስለ ነበር ወደ ምሽት ክለብ ይሄዱ ዘንድ ይጠይቃታል። ተስማማች። ሲጨፍሩ አመሹና አብረው አደሩ። ከዚያ በሁዋላ በፍቅር ከነፉ። በወሩ ሊያገባት እንደሚፈልግ ነገራት። በጣም ተደስታ ሙሉ ልቧን ሰጠችው። ቤተሰቧን ወስዳ አስተዋወቀችው። በጣም ተዋደው ነበር። እሷ በተለይ ከነፈችለት። የምትፈልገውን ሁሉ ያደርግላት ነበር። ከዚያም አልፎ የልቧን ሁሉ ስለሚረዳላት ‘ያለሱ ወንድ የለም’ ብላ ደመደመች። ማክዳ የምትባል ጓደኛ ነበረችት። ከእሷም ጋር አስተዋውቃው ነበር። ወደ ምሽት ክብብ ሲወጡም ብዙውን ጊዜ ከነጓደኛዋ ይዟት ይወጣል። እና ሁሉም ነገር ጥሩ ነበር...

“በመጨረሻ የሆነውን ልንገርህ” አለች ሃረግ መጠቃ የመሰለ ፊቷ ይበልጥ እየፋመ። እና ቀጠለች፤

“አንድ የዘመዴ ሰርግ ላይ እሳት ላይ ከተጣደ ቡፊ ምግብ ስናነሳ የለበስኩት ከጥጥ የተሰራ እጅጌ እሳቱን ይስብና ግራ እጄን ተቃጠልኩ። በዚያም ያለፈልኝ እድለኛ ሆኜ ነው።”

በኔ መቃጠል ምክንያት ግብዣው ተተራምሶ ወደ ሆስፒታል ተወሰድኩ። ጓደኛዬ ሆስፒታል ከገባሁ ጀምሮ አንድ ቀን ሳይለየኝ፣ አጠገቤ ቁጭ ብሎ አስታመመኝ። እና ድኜ ወጣሁ..."

የጃኬቷን እጅጌ ሰብስባ አሳየችኝ።

ጠባሳው እስከ ክንድ የዘለቀ ነበር። ሙሉው ሲታይ ይሰቀጥጣል። እንደ ትኩስ ቁስል አይን የሚወጋ ነበር። ቋጭን ከማባላሽት አልፎ ግን ወደ አጥንቶቿ ያለፈ አልነበረም። ጃኬቷን መልሳ ጠባሳውን ከሸፈነችው በሁዋላ ትረካዋን ቀጠለች፣

"አላረዝምብህም። ባጭሩ ልንገርህ። ድኜ ከወጣሁ በሁዋላ ጓደኛዬ ይርቀኝ ጀመር። ፀባዩ ተቀየረ። የጋብቻውን ጉዳይ ሳነሳለትም ወሬውን በዚህም በዚያም ብሎ ይዘጋጃል። እኔ ጅል አይደለሁም። ገባኝ። ከኔ ጋር መቃጠል አይፈልግም። ላስገድደው አልችልም። ካልፈለገ መብቱ ነው። ግን በግልፅ መነጋገር ስለነበረብን ደወልኩና ቀጠርኩት። አልዋሸኝም። እውነቱን ነገረኝ፣

'ብንጋባ ትዳራችን ጥሩ አይሆንም።' አለ።

'ለምን?'

'በመካከሉ አንድ ነገር ቢፈጠር፣ እጄ እንዲህ ስለሆነ ነው እያልሽ ሁሉን ከዚያ ጋር ልታያይዘው ስለምትችይ፣ እኔም እየተሳቀቅሁ እንዳይሰማት እያልኩ አርተፊሻል የሆነ ፀባይ ከማሳይሽ ቢቀርብን ይሻላል። እንደዚህ በማሰቤ ይቅርታ። ልዋሽሽ አልፈልግም' አለኝ።

ወስኖ ስለነገረኝ ልከራከረው አልችልም።

በዚያው ተሰነባበትን።

ሁለት ወር ካለፈ በሁዋላ ይመስለኛል ከጓደኛዬ ከማክዳ ጋር ወደ ክለብ እንደሚወጡ ወሬ ሰማሁ። ማክዳን ስጠይቃት፣

'በአጋጣሚ ተገናኝተን ነው አብረን ያመሸነው' አለች።

አምኜ ተቀብያት ነበር። ሆኖም ከእኔም እየራቀች ሄደች። ከዚያ መከታተልና ማጠያየቅ ስጀምር በአንድ ሳምንት ውስጥ ሁለት ጊዜ እንደገና ክለብ ውስጥ መታየታቸውን ሰማሁና እንደገና ደወልኩላት፣

'አጋጣሚ ነው ብለሺኝ ነበር። በተደጋጋሚ እንደምትገናኙ ነው የሚሰማው። ምንድነው ጉዳዩ? በግልፅ ንገረኝ' አልኳት። እሷም፣

'ካንቺ ጋር ተለያይታችሁዋል። ባገኘውስ ባንቺ ላይ ምን

ለውጥ ያመጣል?' ብላ ጠየቀችኝ።
 'ጓደኝነታችንስ? ሞራሌስ?' ብዬ ስላት፤
 'ደስ ካላለሽ እንዳይደውልልኝ እነግረዋለሁ' አለች።
 አላደረገችውም።
 መከታተሌን ስቀጥል ይበልጥ እንደሚገናኙ፣ ላንጋኖ
 ጭምር እንደሄዱ ሰማሁ።

ማክዳ የልጅነት ጓደኛዬ ናት። ተለያይተን አናውቅም።
 አብረን ነው ያደግነው። በርግጥ በጣም ቆንጆ ናት። ወንዶችን
 የማፍዘዝ ሃይል እንዳላት አውቃለሁ። እሷ ፊት ካልሰጠችው ግን
 እሱ ሊደፍር አይችልም ነበር። በጣም ስለበሸቅሁ ይህን
 ለማጣራት ወደ እሱ ደወልኩ፤

'ከማክዳ ጋር ምን እያካሄዳችሁ ነው?' ብዬ ስጠይቀው፤
 'የምትናገረውን አስበሽ ተናገሪ' አለና ስልኩን ዘጋብኝ።
 ከዚህ በሁዋላ 'እንደፈለጋቸው ይሁኑ' ብዬ ልረሳቸው
 ሞክሬ ነበር።

በመካከሉ ግን ከራሱ ከጓደኛው አንድ ምስጢር ሰማሁ።
 ጓደኛዬ እኔን ለምን እንደተወኝ እውነተኛውን ምክንያት
 አወቅሁ። ለካስ ከማክዳ ጋር በፍቅር ማበድ የጀመሩት ከአደጋው
 በፊት ጀምሮ ነበር። እኔ እንዳላውቅ እየተጠነቀቁ ሲወጡ
 ቆይተዋል። ልክ አደጋው ሲከሰት ሰበብ አገኙ። የሰጠኝን
 ተልካሻ ምክንያት አቅርቦ ከማክዳ ጋር ቀጠለ።

ይህን ሳወቅ አበድኩ።
 እንቅልፍ መተኛት አቃተኝ። ሁለቱም ባለጌዎችና
 ከሃዲዎች ነበሩ። ስለዚህ ፍርዱን ቅዱስ ገብርኤል እንዲሰጠኝ
 ወሰንኩ። እናቱም አባቱም አያቶቼም ቅዱስ ገብርኤልን
 እየተሳለሙ ያደጉ ናቸው። የቁልቢው ቅዱስ ገብርኤል በደሌን
 እንደሚሰማኝ ደግሞ ርግጠኛ ነበርኩ..."

በርበሬ መስሎ የተለበለበ ፊቷን ሞዠቀችና ቀጠለች፤
 "...አምና ቁልቢ መጣሁና ተሳልኩ። መርፌ ወግቼ
 እያለቀስኩ ሁሉንም ለቅዱስ ገብርኤል ተናገርኩ። በኔ ላይ ያን
 በማድረጋቸው ፍርዱን እንዲሰጠኝ እያለቀስኩ...ሶስት መርፌ
 ወግቼ ለመንኩት..."

ፊቷን ሞዠቀችው።
 ከወይኑ ቀመስ አደረገችለትናም እንዲህ አለች፤
 "የቁልቢው ቅዱስ ገብርኤል እንባዩንና ልመናዬን

እንደሚሰማ እርግጠኛ ነበርኩ። መርፌ ወግቼ በተሳልኩ በአምስተኛው ወር ሞተ!”

ደንግጫ አባባሏን ደገምኩት፣

“ሞተ!?”

“አዎን ሞተ! ዝርዝሩን አላውቅም። ሎምብሬሌ የሚባል የምሽት ክለብ ደጃፍ ላይ በጩቤ ተወግቶ ወድቆ ተገኘ። የወገት ሰዎችም አልተያዙም። አራት ቀናት ሆስፒታል ቆይቶ ሞተ።” አያይዛ እንዲህ አለች፣ “...የቅዱስ ገብርኤል ጦር ሲወጋ እንጂ ሲወረወር አይታይም!”

ይህን ብላ ቅጭም አለች።

በኔ በኩል አንዲት ቃል እንኳ መተንፈስ አልቻልኩም። በዝምታ አይን አይኗን እመለከታት ጀመር። የታመቀ አየር ከሳንባዋ ካስወጣች በሁዋላም እንዲህ ስትል አስለችበት፣

“በመሞቱ ደስ አላለኝም። መርፌ ባልወጋበት አይሞትም ነበር። በወቅቱ ግን ተጎድቼና ተናድጄ ስለነበር ያንን አድርጌአለሁ። እኔ ሳልሆን ስራው ነው የገደለው።”

ከዚያ በሁዋላም ሌላ ርእሰ ጉዳይ ልንነጋገር አልቻልንም። ወደ ደጅ እንድንወጣ አሳብ አቀረብኩና ወጣን።

ለአይን ያዝ አድርጎአል።

እዚያው ደጃፉ ላይ ከታጣፊ የሸራ ወንበሮች ላይ ቁጭ አልን። ቅዳሴው ከፍ ብሎ እየተሰማ ነበር። ምእመናን ነጭጭ ለብሰው ቤተመቅደሱን ከበውታል። በፀጥታ አካባቢውን እያስተዋልነው ቆዩን።

ብዙም ሳንቆይ አንዲት ጋቢ የተከናነበች ሴት መጥታ ተቀላቀለችን። የሃረግ ጓደኛ መሆኗ ነው። በጋቢዋ መሃል ልቅም ያለ ቁንጅናዋ ፉዋ! ብሎ ወጥቶአል። ማርያም ከሰማይ የወረደች ያህል ውብ ነበረች።

“ተዋወቁው” አለችት።

“ማክዳ” አለች።

ከመደንገጤ ብዛት ስሜን መናገር አልቻልኩም። ደረቅ ፈገግታ ብቻ አሳየሁዋት። ማክዳ ወደ ድንኳኑ እንደገባች የፈጠጡ አይኖቼን ወደ ሃረግ መለስኩ። ለምን አይኖቼ እንደፈጠጡ ተረድቷት እንዲህ ስትል ተነፈሰች፣

“እሷም እንድትጎዳ አልፈልግም። ቅዱስ ገብርኤል ይቅር እንዲላት እየለመንን ነው”

ይህን ብላኝ ማክዳን ተከትላ ወደ ድንኳኑ ገባች።
ለረጅም ጊዜ እዚያው ጨለማው ውስጥ ቁጭ ብዬ
እንደነበር ትዝ ይለኛል። የመርፌውን ታሪክ ደግሜ ደጋግሜ
እያውጠነጠንኩት ነበር። ሃረግ እኔም ላይ መርፌ እንዳትወጋ
የሰጋሁ ያህል ሰውነቴ ደጋግሞ ተሸማቀቀ። በእርግጥ ከዚያ
ባሻገር የማልፈልገው ሌላ አዲስ አደጋ በውስጤ እየተላወሰ
ነበር። ገፍቶ መጣብኝ። ተከላከልኩት። ተፈታተነኝ። በዚያን
ሌሊት በህልሜም በውኔም ውስጤ የቀረጁትን ጭላንጭል
እምነት ከሞት ለማትረፍ ስታገል አደርኩ...

አግአዚና ምርጫ ፡፡፡

ስለመራራው ኑሮአችን፤
 ለተስፋ ቢሱ ህይወታችን፤
 ምስጋና ይግባው ለፓርቲያችን፤
 ለቀረናው ዝምታችን፤
 ምስጋና ለፓርቲያችን፤
 ለታወቀው ፅሞናችን፤
 ምስጋና ለፓርቲያችን፤
 ለከባዱ መከራና ስቃያችን፤
 ምስጋና ለፓርቲያችን፤
 እውነትን አምቆ ለያዘብን፤
 ከባዱንም ቀንበር ለጣለብን፤
 ምስጋና ለፓርቲያችን፤
 ለሚደርስብን የተኩስ እሩምታ፤
 ለሚከተለውም የጦርነት ጋጋታ፤
 ለፓርቲያችን ምስጋናና ሰላምታ፤

(ግጥም - አንዲት ሩስያዊት ገጣሚ)
 - ማሞ ውድነህ እንደተረጎመው -

ከአእምሮ የሚጠፋ አልነበረም...

ወጣቷ የአዲሳባ ልጅ ሺብሬ ደለለኝ ጡቷ ላይ በጥይት ተመታ ስትገደል እኔ ፕሪቶሪያ ነበርኩ። ግንቦት 29 ቀን፣ 1997 ነበር እለቱ። የመጀመሪያዋ የወያኔ ጥይት የሺብሬን ህይወት እንደቀጠፈ ድረገጾች እየተቀባበሉ የሚፅፉትን ሳነብ አደርኩ።

እዚያው ወንበሬ ላይ ተቀምጦ ሂደቱን ስከታተልና ከጓደኞቼ ጋር መስመር ላይ ሆኜ ሳወጋ ሌቱ ወገግ አለ። ያሰጨነቀኝ ጉዳይ “ቀጥሎ ምን ሊፈጸም ይችላል?” የሚለው ነበር።

የቀድሞ አለቆቼ ወደ ግድያው ጨዋታ ሰተት ብለው መግባታቸውን ተረድቼ ነበር። ጠባያቸውን አውቀዋለሁ። መለስና ስብሃት አሰርቱ ቃላትን ያውቋቸዋል። ከዘጠኙ መስኮቶች አንደኛው ክፍት ከሆነ ዋጋ የለውም። ሌባው ስርቆት ለመፈጸም አንድ መስኮት ብቻ ይበቃዋል። ስለ ወንጀልና ቅጣት ካሰብን አንድ ሰው መግደልና መቶ ሰው መግደል ልዩነት የለውም። ስለዚህ የበሰበሰ ዝናብ አይፈራም እንዲሉ ግድያው ሊቀጥል እንደሚችል ርግጠኛ ሆኜ ነበር።

የሺብሬ አሟሟት አቅጣጫ ጠቋሚ ነበር...

የአዲሳባ ፖሊስ የዩኒቨርሲቲ ተማሪዎችን አስሮ ሊገርፋቸው ወደ ሰንዳፋ እየተጓዘ ሳለ ከተቤ ላይ ህዝቡ ከየቤቱ ግልብጥ ብሎ በመውጣት መንገዱን ዘጋና፤

“ልጆቻችንን ወዴት ነው የምትወስዱት?” ሲል ጠየቀ። ህዝቡና ፖሊስ ተፋጠጡ...

ታጣቂዎቹ በታዘዙት መሰረት የእሩምታ ተኩስ ከፈቱ። ሺብሬ ጉሮሮዋ ላይና የግራ ጡቷ ላይ ተመትታ ወደቀች። ሺብሬ ከተቃውሞ ሰልፈኞቹ አንዱ አልነበረችም። ጓደኛዋን ለመሸኘት ነበር ከቤት የወጣችው። እንደወጣች በሁለት ጥይት ተመትታ ወደቀች። ፖሊስ የሺብሬን ሬሳ ወስዶ አሰረው። ወላጆች ሬሳ ሲጠይቁም የሬሳ መልቀቂያ መቶ ብር እንዲከፍሉ ተነገራቸው። ክፍያውን ፈጸመው የሺብሬን ሬሳ ወሰዱ። ከዚህ በሁዋላ የወያኔ ማጅራት መቼነትም በሰፊው ቀጠለ...

ሰኔ 1 ቀን፣ 1997 42 ሰዎች በተመሳሳይ ሁኔታ ተገደሉ። በዚያም አላበቃ። በጎጃም በረንዳ፣ በመሳለሚያ፣ በአብነት፣ በአዲስ ከተማና በመርካቶ ግድያው በሰፊው ቀጠለ። የወጣቶችና የህፃናት ሬሳም በየጎዳናው ተሰጣ። የአዲሳባ እናቶችም እንዲህ ሲሉ ጠየቁ፤

“ዴሞክራሲ ነውና የፈለጋችሁትን ምረጡ አላችሁን። እኛም የፈለግነውን መረጥን። ግድያው ታዲያ ለምን መጣ?”

ለዚህ ጥያቄ ወያኔ ምላሽ አልሰጠም። ጥያቄውን ላለመመለስ ሲል በተከታታይ በርካታ ወንጀሎች ፈጸሞአል። ይህን እየፃፍኩ ሳለም ጥያቄው የቀጠለ ሲሆን፣ የብርቱካን

ሚደቅሳ ዳግም እስርም ጥያቄውን አፍኖ ሊያስቀረው አልቻለም። እርግጥ ነው የወያኔ መሪዎች ከዚህ ጥያቄ ለማምለጥ ማንኛውንም አይነት አፈና ይፈጸማሉ። ለጊዜው ጥያቄውን በማፈን አጀንዳውን ሊያቀዘቅዙት ይችሉ ይሆናል። ወደፊት ወንበሩ ሲከዳቸው ደግሞ ከሃገር በመኮብለል ማምለጥ ይችሉ ይሆናል። ከማይቀረው የታሪክ ተጠያቂነትና ከህሊና ወንጀለኛነት ማምለጥ ግን ከቶውንም የሚቻል አይሆንም። ይህ ትረካም ለመጨረሻው ትውልድ የሚቆይ ሰነድ ነው...

* * *

እነሆ! ከአንድ የቀድሞ የወያኔ ኮሎኔል ጋር ተቀምጫለሁ። እኔ ስለዚህ ኮሎኔል ቀደም ስል የማውቀው ከጥቂት በላይ ነበር። እሱ ግን ስለኔ ብዙ እውቀት አልነበረውም። ምናልባት ከኔ ጋር ተገናኝቶ ቆይታ ለማድረግ ፈቃደኛነት ያሳየው፣ “የጋዜጠኛው ማስታወሻ”ን ስላነበበ ሊሆን ይችላል።

አለበል አማረ የተባለው ይህ ኮሎኔል፣ “ትግሬን በድፍኑ ይጠላል” ተብሎ ይታማ ነበር። እንደተወራበት ግን አልነበረም። ሶስት ቀናት ሙሉ አብረን በወዳጅነት ሰነበትን። እሱም በሙሉ ፈቃደኛነት ለጠየቅሁት ሁሉ ምላሽ ሰጠ። በቅድሚያ ግን፣

“ለመሆኑ ስለኔ ምን ታውቃለህ?” ሲል ጠይቆኝ ነበር።
በአጭሩ እንዲህ አልኩት፣

“ከመነሻው የነፍሰ ገዳዩ የአግኦዚ ኮማንዶ ክፍለ ጦር አመራር አባል እንደነበርክ የማያውቅ የለም። በምርጫ 97 የአግኦዚ ሰራዊት ንፁሃን ዜጎችን በሳንጃ እያረደ፣ በአረር ሲያነድ አንተ ስልጣን ላይ ነበርክ። ‘ትግሬን ትጠላለህ’ ተብሎ ደግሞ ይነገርልሃል። ትግሬን የሚጠላ ሰው እንዴት የአግኦዚ ሰራዊት መሪ ሊሆን እንደሚችል ግን ሳጥናኤል ብቻ ነው የሚያውቀው። ከምርጫ 97 በሁዋላ ደግሞ ታስረህ እንደነበር ድረገጾች ላይ ተፅፎ አንብቤ፣ ገዳዩ ሲከነክኝ ቆይቶአል። ሁዋላ ግን መፈታትህ ተሰማ። በመቀጠል ደግሞ ከነ ጄኔራል አሳምነው ፅጌ እና ጄኔራል ተፈራ ማሞ ጋር የመፈንቅለ መንግስት ሙከራ ለማድረግ ስታስቡ እንደተደረሰባችሁ በወያኔ ሚዲያ ሰማን። ወያኔ ‘በተገኘበት ይገደል!’ የሚል መመሪያ አንተ ላይ

ማስተላለፉን ከቀድሞ ጓደኞቹ ሰምቼም ነበር። ርግጥ ነው፣ ብዙ በእእምሮቹ ውስጥ የሚገባሉ ጥያቄዎች አሉ። ኩዴታው እንዴትና ለምን ከሸፈ? እነ መለስ እነ ተወልደ በተከፋፈሉበት ዘመንም አንተ ቤተመንግስት ነበርክ። መቸም ብዙ የምታውቀው ይኖር ይሆናል። በኢትዮ - ኤርትራ ጦርነትም ተካፍለሃል። በኔ በኩል ስላንተ የማውቀው ይህን ነው። በርግጥ ክምር ድንጋይ ተወልደህ ያደግህ የበጌምድር አማራ መሆንህን፣ ከ1982 የደብረታቦር ውጊያ በፊት ኢህዴንን መቀላቀልህንም አውቃለሁ።” አልኩት።

“ስለኔ ብዙ እንደምታውቅ ተረድቼያለሁ። በመከላከያ ቆይታዬ በ23ኛ እና በ24ኛ ክፍለ ጦሮች በአመራር ደረጃ የተወሰነ ጊዜ ከመስራቴ በቀር ሙሉ ታሪኬ ከአግአዚ ክፍለ ጦር ጋር የተያያዘ ነበር። ኢትዮጵያውያን ወገኖቹ ከጭራቅ ጋር የሚያመሳስሉት የማፍያ ቡድን ከኔ የህይወት ታሪክ ጋር የተቆራኘ ታሪክ ስላለው ከልብ አዝናለሁ...የሆነው ሆኖ አንተ የማታውቀው እኔ የማውቀው ምን ሊኖር ይችላል?” አለ በጥርጣሬ።

“በምርጫ 97 እኔ ሃገር ውስጥ አልነበርኩም። አንተ ግን በወቅቱ የአግአዚ አመራር አባል ነበርክ። በወቅቱ ምን እንደተካሄደ ልትነግረኝ ትችላለህ” አልኩ።

በዚህ ተስማምተን ይነግረኝ ጀመር...

* * *

ኮሎኔሉ እንዳጫወተኝ...

ኢህአዴግ አዲስአበባን ከተቆጣጠረ በሁዋላ ቤተመንግስቱን እንዲጠብቅ የተመረጠውና ተጨማሪ ስልጠና የተሰጠው አግአዚ ክፍለ ጦር ነበር። ከአግአዚ ሌላ አንዲት ‘የእጅባ ሻለቃ’ የምትባል 180 የሰው ሃይል ያላት የጥበቃ ቡድን ነበረች። ይህች ሻለቃ በአብዛኛው የባለስልጣናትን የእጅባ ስራ የምታከናውን ናት። አብዛኞቹ የአድዋ ተወላጅ ወታደሮች ነበሩ። ሻለቃዋ በሶስት ጋንታ ትከፈላለች። ‘አንደኛ ጋንታ’ የምትባለው 30 ወታደሮችን ያቀፈች ናት። እነዚህ ሁሉም የአድዋ ተወላጆች ነበሩ። ቅልቅል የለባቸውም። መቶ አለቃ ሙከራ የተባለ ሰው ይመራታል። ቀጥተኛ ስራቸው የመለስን

መኖሪያ ቤትና ቢሮውን መጠበቅ ብቻ ነው። መለስ ወደ ውጭ ሃገር ሲጓዝም እየተቀያየሩ ያጅቡታል። 2ኛ እና 3ኛ ጋንታ የተባሉት ደግሞ የቤተመንግስቱን ዙሪያና ከመለስ ቢሮ ወደ ቤቱ የሚወስደውን መንገድ ጭምር ይጠብቃሉ። በእነዚህ መካከል አልፎ አልፎ የሽራና የአክሱም ተወላጆች ከመቀላቀላቸው በቀር በሙሉ የአድዋ ሰዎች ብቻ ነበሩ። አማራ ወይም ኦሮሞ እዚያ ውስጥ ማግኘት ግን ፈፅሞ አይታሰብም። የአግአዚ አዛዥ ሆነው ሁለቱም በተከታታይ የተሾሙት የአድዋ ተወላጆች ናቸው። ጄኔራል ፍሰሃ ኪዳኑ፣ ሁዋላም ጄኔራል ሙሉጌታ በርሄ አግአዚን መርተውታል። ከነዚህ በመቀጠል ኮሎኔል አለበል አማራ በአመራር ደረጃ ተቀምጦአል።

በአግአዚ ክፍለ ጦር ስር ያሉት ሁለት ከሙንጎዶ ሻለቃዎች (ጉና እና ወጋገን) እስከ 1986 ድረስ እየተቀያየሩ የቤተ መንግስቱን ዙሪያ ሲጠብቁ ቆይተዋል። በ1986 ማብቂያ ግድም አግአዚ ተጨማሪ ሃይል ገባለት። ከተለያዩ የሰራዊት ክፍሎች ብቁ ወታደሮች እየተመለሙ ወደ አግአዚ እንዲገቡ ተደረገ። የክፍለጦሩ የሰው ሃይልም ወደ አራት ሻለቃ ወይም ወደ 2000 የሰው ሃይል ከፍ አለ። ይህም አንድ የከሙንጎዶ ብርጌድ ሆነ ማለት ነው። የብርጌዱ ማዘገፍ ጣቢያም ከአጤ ሚኒልክ ቤተመንግስት ውስጥ ነበር። በ1990 ብርጌዱ እንደገና ወደ 6 ሻለቆች አደገ። የኢትዮ-ኤርትራ የድንበር ግጭት ሲከሰትም አግአዚ ወደ ክፍለጦር ደረጃ እንዲያድግ ተደረገ። በ9 ሻለቃና በ3 ብርጌዶች ተዋቅሮ ‘አግአዚ ከሙንጎዶ ክፍለጦር’ የሚል ስያሜ አገኘ። “አግአዚ” የሚል ስያሜ ያገኘው በሀውሃት ትግል መጀመሪያ ወቅት በጦርነት ህይወቱ ያለፈች፣ “አግአዚ” የተባለ ጓደኛቸውን ለማስታወስ ነበር። አግአዚ ክፍለጦር በዚህ ሁኔታ ተወልዶ አደገ። ይህ በእንዲህ እንዳለ ምርጫ 97 ጊዜውን ጠብቆ መጣ። ምርጫ 97 እና አግአዚም እንደ አጥፊና ጠፊ ስማቸው ለዘልአለሙ ለመቆራኘት በቃ።

ኮሎኔሉ እንዲህ አለኝ፣

“...የአግአዚ ከሙንጎዶ ክፍለጦር አዛዥ የነበርነው ሁሉ በመጨረሻ ትውልድ ዘንድ ስማችን በክፉ መነሳቱ አይቀርም። ምንም ይሁን ምን ግን የተፈፀመውን እውነት ሁሉ መግለፅና የህሊና እረፍት ማግኘት እንደሚገባ አምናለሁ...”

አያይዞ እንዲህ ሲል አወጋኝ፣

“...ምርጫ 97 ከመቃረቡ በፊት ከአንዳንድ የኢህአዴግ የማእከላዊ ከሚቲ አባላት ጋር ስለምርጫው እያነሳን እንጨዋወት ነበር። ያው መቼም አማራ እንደመሆኔ፣ ወደ ሰራዊቱ ከመግባቱ በፊት በአማራው ክልል አካባቢ በካድሬና በህዝብ አስተዳደር ስራ እሰራ ስለነበር ከሁሉም ካድሬዎች ጋር እንተዋወቃለን። ከስራ ሰአት ውጪም እንገናኛለን! በመተማመንና በግልፅነት፣ በወዳጅነት መንፈስም እንጨዋወት ነበር። ሁሉም የሚነግሩኝ አንድ ግልፅ ነገር ነበር፣

‘የዘንድሮው ምርጫ ፍፁም ዴሞክራሲያዊ እንዲሆን ተወስኖአል። የምርጫውን ዴሞክራሲያዊነት የሚያደናቅፍ የኢህአዴግ አባል ያለ ምህረት እንዲቀጣ የላይኛው አመራር ትእዛዝ ልኳል። ተቃዋሚዎች ነፃ ሆነው በነፃነት መንቀሳቀስ እንዲችሉ መመሪያ ወርዷል። ይህ መመሪያም እስከታችኛው የቀበሌ መዋቅር ድረስ መስመሩን ተከትሎ ወርዶአል’ እያሉ አጫውተውኛል።

በእውነቱ ይህ ከተለያዩ አቅጣጫዎች፣ ከአመራሩም ከካድሬዎቹም የሚደመጥ ስለነበር በጣም ደስተኛ ሆንኩኝ። ኢህአዴግ ይህን መሰል ውሳኔ መወሰኑ፣ ውሳኔውንም ተግባራዊ ለማድረግ መትጋቱ በእጅጉ አኩርቶኝ ነበር። የኢህአዴግ አባል በመሆኔ ኩራት የተሰማኝ ጊዜ ነበር።

እነ ተወልደና ስዬ ከመጀመሪያውም እብራተኛና ዘረኞች እንደሆኑ ማንኛውም አማርኛ ተናጋሪ ታጋይ ያውቅ ነበር። በአንፃሩ ይህ የነፃ ምርጫ አዋጅ ከታወጀ በሁዋላ ለመለስ ዜናዊ የነበረን አድናቆት በእጥፍ አደገ። ኢትዮጵያ ከአምባገነንነት አመራር የምትላቀቅበት ዘመን ላይ መገኘቱ ልዩ ኩራት አሳድሮብኝ ነበር። እኔ አባል የሆንኩበት ፓርቲ ይህን ፀጋ ለማምጣት መዘጋጀቱ የህሊና ርካታ አሳድሮብኝ ነበር። እንዲህ ነበር በወቅቱ የተሰማኝ...”

ከጥቂት ዝምታ በሁዋላ ከሎኔሉ ትረካውን ቀጠለ፣

“...ምርጫው ሳምንታት ሲቀሩት የወያኔ ከፍተኛ አመራር አባላት መንፈስ ሁሉ በድንገት ተለወጠ። በአንድ ጉዳይ ላይ መግባባት የጀመሩ ይመስለኛል። ምክንያቱም የዴሞክራሲያዊ ምርጫ ሰበካቸውን በመተው የጦር ሃይሉን ማዘጋጀት ላይ ትኩረት ሰጡ። ‘የምርጫ ከማንድ ፖስት’ የሚል ግራ የሚያጋባ የወታደራዊ ጊዜያዊ ማዘዣ ጣቢያ አዲሳባ ላይ

ማቋቋም እንደሚያስፈልግ የሚገልፅ እቅድ አዘጋጁ።

ጄኔራል ሳሞራ የኑስ የሚመለከተንን ስድስት መኰንኖች ሰብስቦ ገለፃ አደረገልን። ከስድስታችን አምስቱ የሀወሃት መኰንኖች ነበሩ። እነርሱም ገዛኢ አበራ፣ ዮሃንስ ገብረመስቀል፣ ገብረእግዚአብሔር መብራህቱ፣ ሙሉጌታ በርሄ፣ ገብረመድህን ፈቃዱ ሲሆኑ፣ ስድስተኛው እኔ ነበርኩ። እንደ ማጣፊጫ የተጨመርኩ አማራ ኩሎኔል። እነ ሳሞራ ስለኔ ምን እንደሚያስቡ በእውነቱ አላውቅም። ምናልባት 'አይደፍረንም' ብለው ገምተው ሊሆን ይችላል። እብሪትና ንቀታቸው ያው የታወቀ ነው። እኔን መሃላቸው ቁጭ ያደረጉኝ አንድ አማራ ጣልቃ በማስገባት ከሃሜት ለመዳን ሊሆን ይችላል። የሆነው ሆኖ ሳሞራ ሰበሰበንና፣

'ምርጫው ችግር ቢገጥመው እኛ መዘጋጀት አለብን። በተለይም የአግኦዚ ክፍለጦር ይህ ግዳጅ ተሰጥታችሁዋል። ከፌደራል ፖሊስ ጋር የጋራ እቅድ አውጥተናል። እናንተም ከእነሱ ጋር በመሆን የጋራ ኩሚቴና ኩማንድ ፖስት (ማዘገያ ጣቢያ) መስርቱ' አለን።

እንደገለፅኩልህ በዚህ ወቅት እኔ በታማኝነት ለኢህአዴግ ህልውና እየሰራሁ ነበር። 'ኢህአዴግ ለሃገራችን ብልፅግና ሊያመጣ ይችላል' ብዬ አምኜ ነበር የምሰራው። ሳሞራ የኑስ ከምርጫው ጋር አያይዞ አዲሳባ ላይ የወታደራዊ ማዘዣ ጣቢያ ስለማቋቋም ያነሳው ጉዳይ ግን ግራ ስላጋባኝ እንደዋዛ አንድ ቀላል ጥያቄ አነሳሁ፣

'ኢህአዴግ ምርጫው ሰላማዊ በሆነ ሁኔታ በድል እንደሚጠናቀቅ እየገለፀ ነው። ለአባላቱ ሁሉ የስነ ምግባር መመሪያ በጥብቅ ሰጥቷል። የእኛ ዝግጅት ከዚህ ጋር አይቃረንም ወይ? ላልታጠቀ ህዝብስ ምን ኩማንድ ፖስት ያስፈልጋል?' ስል ጠየቅሁ...

ሳሞራ እንደ ማፌዝ ባለ ድምፅ፣

'ምን ይታወቃል? ነፍጠኛው ጦር ቢመዝብንስ? መቸም ወደ ጫካ ተመልሰን እንገባለን እንጂ ዳግም በትምክህተኛው አንገዛም! ደግሞስ ወታደር መሆንህን ረሳኸው እንዴ? ወታደር እንደ ወታደር ማሰብ አለበት...'

እኔ መቼም ከላይ ያለውን ጥያቄ ያቀረብኩት በቅንነት ነበር። ጥያቄው የተቃውሞ አላማ አልነበረውም። 'ነፃ ምርጫ

ይኖራል ተባለ። ምርጫው ነፃ ከሆነ ምን የጦር ሰራዊት ጋጋታ ያስፈልጋል? ብዬ ጠየቅሁ።

በዚህ ጥያቄዬ ግን በሳሞራ የኑስ የብረት ጥርሶች ተነክሰኩ። እኔ ወያኔ ነበርኩ። የወያኔ የጦር መሪ ነበርኩ። ለኢህአዴግ ህልውና ላቤንም ደሜንም ያፈሰሰኩ ሰው ነኝ። ኢህአዴግን የሚነካብኝንም በፍፁም አልወድም ነበር። ሳሞራ ሲሰበሰቡ ግን ያቺን ተናገርኩ። ያቺ እንደተቃውሞ ተቆጠረች። ምርጫው ዲሞክራሲያዊ ምርጫ እንዲሆን ኢህአዴግ ወሰነ ተባለ። 'ታዲያ ጦር ሰራዊት ለምን አስፈለገን?' ብዬ ነው የጠየቅሁ። ይህ ሳሞራን በጣም አናደደው። 'ነፍጠኛው ቢዘምትብንስ?' ብሎ ከብሽቀት ፈገግታ ጋር መልሶ ጠየቀኝ።

ነፍጠኛው ማነው? የታለ? ነፍጠኛ የሚባል አለ እንዴ? ወይስ አማራ ሁሉ ነፍጠኛ ነው? ሊገባኝ አልቻለም። እኔ አማራ ነኝ። ዘርና ጉሳ ሳልለይ በኢትዮጵያዊነት ስሜት ለሃገሪ እየሰራሁ አይደል እንዴ? ሳሞራ ምንድነው የሚናገረኝ? መለስና ሳሞራ እንዲመሩኝ ተቀብያለሁ። ትግራ ስለሆኑ ለምን ትግራ ሆናችሁ አላልኩም። ኢትዮጵያዊ መሆናቸው ብቻ ለኔ በቂ ነበር። መለስ በምርጫ ከተሸነፈ ደግሞ ብርሃኑ ነጋ ወይም መረራ ጉዲና ሊመሩ ይችላሉ። የተመረጠው ፓርቲ ሊመራ ይችላል። ነፃ ምርጫ ከተባለ በሁዋላ 'ጫካ መግባት' የሚለውን ምን አመጣው?

የሆነው ሆኖ በዚያው ሰሞን ወደ ተግባር ተገባና የአዲሳባ ወታደራዊ ማዘዣ ጣቢያ ተቋቋመ። የኮማንድ ፖስቱ አመራር አባላት፣ መለስ ዜናዊ፣ በረከት ስምኦን፣ አባዱላ ገመዳ፣ ሙሉጌታ አለምስገድ መሆናቸው ተነገረን። አፕራሽናል አመራር ደግሞ፣ ጌታቸው አሰፋ (ክንፈን የተካው የደህንነት ሹም)፣ ሳሞራ የኑስ፣ ኢሳይያስ ወልደጊዮርጊስ (ደህንነት)፣ ግርማይ ማንጁስ (ፖሊስ)፣ ተስፋዬ መረሳ (ፖሊስ)፣ ታደሰ መሰረት (ፖሊስ)፣ ታደሰ ወረደ (የመከላከያ ጄኔራል)፣ ዮሃንስ ገብረመስቀል (መከላከያ መረጃ)፣ ገብረእግዚአብሄር መብራህቱ (መከላከያ ዘመቻ)፣ ሙሉጌታ በርሄ (የአግአዚ ክፍለጦር አዛዥ) መሆናቸው ተገለጸልን።

የአመራሩ ዋና ማዘዣ ጣቢያ የምድር ጦር ግቢ ከቀድሞው አውሮፕላን ማረፊያ አቪሽን ህንፃ፣ የአሁኑ የመከላከያ የመገናኛ መምሪያ ላይ ሆነ። በየክልሉ፣ በየከተሞችና

ቀበሌዎችም ንኡሳን ማዘገቢያ ጣቢያዎች ተቋቋሙ።

አደረጃጀቱ እንግዲህ ከላይ ያለውን ይመስል ነበር። የአግኦክ ክፍለጦር ግማሽ ሃይል ታዲያ አዋሳ ነበር። የአግኦክ አመራር አባላት ሁሉ አዲሳባ ሲመደቡ እኔ ወደ አዋሳ እንድሄድ ተደረገ። ወደ አዋሳ የተላኩት ምናልባት በስብሰባው ወቅት ለሳሞራ ባሳሁት ጥያቄ ሊሆን ይችላል። የሆነው ሆኖ ትእዛዙን ተቀብቶ አዋሳ ሆኜ ሂደቱን መከታተል ቀጠልኩ። ገብረዴሳ የተባለ የ44ኛ ክፍለጦር አዛዥ መምሪያውን ሻሸመኔ ላይ አድርጎ የአዋሳና የአርባምንጭን የምርጫ ሂደት ይከታተል ነበርና ከእሱ ጋር ሆኜ እንድሰራ ተነገረኝ። የአዲሳባውን ዘመቻ የኔ የበላይ የነበረው ሙሉጌታ በርሄ የተባለ ጄኔራልና ገብረመድህን የተባለ ኩሎኔል እንዲመሩት ሳሞራ አዘዘ። የፌደራል ፖሊስም ከእነዚህ ከፍተኛ መኮንኖች ጋር በጋራ መስራቱን ቀጥሎ ነበር።

በዚህ መሰረት ወደ ስራ ገባን!

ያው ሁሉም እንደሚያውቀው ምርጫው ግንቦት 7 ቀን ተካሄደ። ውጤቱም ወያኔዎች ያልጠበቁት ሳይሆን፣ ያልፈለጉት ሆነ። በዚያው በምርጫው እለት ምሽት የተዘጋጀው የጦር ሰራዊት ሃይል ወደ አዲስ አበባ መግባት ጀመረ። የአግኦክ ክፍለጦር ሶስት ሻለቆች ሌሊቱን ከአዋሳ ተጉዘው አዲሳባ ገብተው አደሩ። ደብረ ዘይት አየር ሃይል ግቢ ውስጥ የነበሩ 23 ብረት ለበስ ተሽከርካሪዎች ሌሊቱን ተጉዘው አዲስ አበባ ምድርጦር ግቢ ገብተው አደሩ። ከየእዙ የተውጣጡ 30 ያህል ዙ23 ከባድ መሳሪያዎች ወደ አዲስ አበባ ገቡ። ከ60 በላይ ዶሽቃ የጫኑ ፒክአፕ መኪኖች በፓትሮል መልክ ሊነጋጋ ሲል አዲሳባ ገቡ። የዚያን እለት ሌሊቱ ዘመቻ ሲታሰብ፣ ይህ ሁሉ የጦር መሳሪያ ጋጋታ ድምፁን በነፃ ፍላጎቱ የሰጠውን የአዲስ አበባ ህዝብ ለማፈን ነው ተብሎ እንዴት ሊታሰብ ይችላል?

ይህ እንግዲህ የመከላከያ ሃይል ዝግጅት ብቻ ነበር። የፌደራል ፖሊስ በበኩሉ ከፍ ያለ ዝግጅት ማድረግ ችሎ ነበር። በየክልሉ ዋና ዋና ከተሞች በተለይም በአማራና በአሮሚያ ከተሞች በተመሳሳይ በፖሊስና በመከላከያ የተጠናከረ አፋኝ ቡድን ከተሞቹን እያጥለቀለቀ ነበር።

ምርጫው በተካሄደ በ2ኛው ቀን፣ ማለትም ግንቦት 9፣ 1997 ለመረጃ ልውውጥ ወደ አዲሳባ መጥቼ ነበር። አዲሳባ

እንደደረሰኩ በቀጥታ ወደ ምድር ጦር ግቢ ነበር ያመራሁት። በግቢው ከፍተኛ ትርምስ ጠበቀኝ። የጦር አዛዦች ላንድክሩዘሮች ግቢውን ወረውታል። የሲቪል ባለስልጣናት ከነጠባቂዎቻቸው ይተራመሳሉ። የመገናኛ ሬድዮዎች ስራ ብዙ ሆነዋል። አንዳንድ ጄኔራሎች ብረት ለበስ ተሽከርካሪዎች ላይ ተከፍሰው ወዲያ ወዲህ ይላሉ። የመገናኛ ሬድዮዎች ጫጫታ የምድርጦር ግቢን ቀውጦ አድርገውታል። አንዲት ሃያል ሃገር ኢትዮጵያን የወረረች ይመስላል እንጂ ህዝቡ የድምፅ ምርጫ ካርዱን ተጠቅሞ ፍላጎቱን ስለገለፀ የተከሰተ ግርግር ነው ብሎ ማሰብ ከቶ እንዴት ይቻላል?

እኔ ወደዚያ ግቢ የመጣሁት የአግአዚ ክፍለ ጦር አዛዥ የሆነውን ጄኔራል ሙሉጌታ በርሄን ለማግኘት ነበር። እዚያ ግቢ ውስጥ የተሟላ ጊዜያዊ ወታደራዊ ቢሮ ተሰጥቶታል። ስደውልለት ቢሮው የሚገኝበትን ቦታ ጠቆመኝና ወደዚያው ሄድኩ። በሞቀ ሁኔታ ሰላምታ ከተለዋወጥን በሁዋላ መረጃዬን እሰጠው ጀመር። እሱም ወቅታዊና ተጨባጭ ሁኔታውን ያብራራልኝ ያዘ።

ከጄኔራል ሙሉጌታ ጋር በግል እንግባባ ነበር። በርግጥ ጥሩ ጠባይ የለውም። ነጭናጫ ነው። የወያኔ ባለስልጣናትን የማንቋሽሽና የማጥላላት ቋሚ ጠባይ አለው። ሃሜተኛ ነው። ፈገግ ካልክለት ግድቡን እንደሰበረ ወንዝ በልቡ ያለውን ሁሉ የመዘርገፍ ጠባይ አለው። እናም ይህን ስለማውቅ ቆሰቆስኩት፤

‘ሙሴ! እንዴት ነው ሁኔታው? የባድመን ጦርነት እዚህ አመጣችሁት እንዴት? ዝግጅቱ እኩ ጠላት የወረረን ይመስላል’ አልኩት።

ጄኔራል ሙሉጌታ የብሽቀት ሳቅ ሳቀ፤
‘እውነቱን ልንገርህ?’ አለ አገጩን ከጠረጴዛው ጋር አሳስሞ፤ ‘...አመራሩ ስለሚያዘን ጉዳይ በቂ መረጃ የለውም። ህዝቡ ኢህአዴግን ጠልቶታል! ይህ እውነት ነው! በቃ! ስልጣን ላይ ያሉት ደግሞ...በፍርሃት ተንቀጥቅጠዋል። ስልጣን እንደማይለቁ ካወቁ ነፃ ምርጫ ለምን ፈቀዱ? በፊት እንዳደረግነው አያደርጉም? ተመልከት ላልታጠቀ ሰራዊት ይህ ሁሉ መሳሪያና ዘመቻ! ምን ሊባል ይችላል? እግዚአብሔር ብቻ ይርዳኝ! ህዝቡን ፈርተውታል! አድርጉ ያሉንን ደግሞ እኛ እናደርጋለን። ወታደሮች ነን!’

ይህን እየተጨመረውን ሳለ ከሎኔል ስብሃት ድንገት ገባ። የመከላከያ ሚኒስቴር የመገናኛ ሬድዮ ግንኙነት ሃላፊ ነበር። እንተዋወቃለን። ከመተዋወቅም በላይ ደህና እንግባባ ነበር። በሞቀ ሁኔታ ሰላምታ ከተለዋወጥን በሁዋላ፤

‘አዋሳ ለመሆኑ እንዴት ነው?’ ሲል ጠየቀኝ።

‘ያው ነው። አመፅ አለ። እንደ ሁሉም ቦታ’ ብዬ ሳበቃ፤ ‘በእናንተስ በኩል አጠቃላይ ሁኔታው ምን ይመስላል?’ ስል ጥያቄዬን አስከተልኩ።

‘ምን ዋጋ አለው ብለህ ነው?’ ሲል እጁን አወናጨፈ፤ ‘አማራና ኦሮሞ ኢህአዴግን ከድቶታል!’ አለኝ።

አባባሉ ደስ አላለኝም፤

በርግጥ ከሎኔል ስብሃት የሳሞራ ጆሮ ጠቢ ስለመሆኑ ሲወራ ቀደም ብዬ ሰምቼ ነበር። እንዲህ ያለ ወሬ ግን በብዛት ስላለ ያን ያህል ትኩረት የሚሰጠው አይደለም። ስብሃት ከጆሮ ጠቢነት ይልቅ ልክሰክስ ጠባዩ ይበልጥ ያናድደኝ ነበር። ወሬኛ ቢጤ ነው። ‘ከኔ በላይ ለኢህአዴግ ታማኝ የለም’ እያለ በባዶ ሜዳ ይመፃደቃል። ፊቱም ጠባዩም ጠፍጣፋ ጣውላ ነገር ነው። እናም ባልተገራ አንደበቱ መሃይምነቱን ይተረትረው ቀጠለ። እኔ አማራ መሆኔን እያወቀ ቃል በቃል እንዲህ አለኝ፤

‘አማሮችና ኦሮሞዎች ኢህአዴግን ከዱት! ትግራይ ብቻ ነው በዚህ ጊዜ አስተማማኝ። ሌላውን ተወው! ህዝቡስ ግዴላም ይክዳን፤ ደህና! የብአዴንና የአህዴድ አባላትም ነውኮ የከዱን’

በዚህም አሳቦቃ። አያያዘና ቀጠለ፤

‘ነፍጠኛ ከተመረጠ እኛ እንደለመድነው ጫካ እንገባለን። አማራ ዳግም ይመራ ዘንድማ አንፈቅድለትም። በማን ደም ማን ሊነግስ? ነፍጠኛ እንደ እባብ አፈር ልሶ ከመቃብሩ ወጥቶ ወደ ስልጣን ሊመጣ? አፄ ዮሃንስ ስልጣኑን ለነፍጠኛ አስረከበ። ያ ስህተት አይደገምም...’

ብዙ ብዙ ዘበዘበ።

በተለይም የአማራን ህዝብ ወንጀልና ሃጢአት እያነሳ በጣም ደጋገሙብኝ። ከሎኔል ስብሃት ይህን ሁሉ አስፀያፊ ንግግር ሲዘረግፈው ጄኔራል ሙሉጌታ አንገቱን አቀርቅሮ በፀጥታ ሲያዳምጥ አስተውዬዋለሁ። ሁለቱም የትግራይ ሰዎች ናቸው። ጄኔራል ሙሉጌታ ግን በስብሃት ንግግር ሃፍረት ተሰምቶት ሲሸማቀቅ እያስተዋልኩት ነበር። አንዳችም ቃል

ሊተነፍስ ግን አልቻለም። አቀርቅሮ ዝምታውን ገፋበት።
በመጨረሻ ግን መሸከም አቃተኝ።

ኮሎኔል ስብሃት የሚያዘንብብኝን አማራን የሚያጥላላ ጭቃ በጫንቃዬ መሸከም ከቶውንም ሳልችል ቀረሁ። ስሜታዊ ሆኜም እንዲህ አልኩት፤

‘ስማ ስብሃት! አንተ ስለ አማራ ህዝብ ክህደት፣ ስለ ኦሮሞ ህዝብ ክህደት ምን ታውቃለህ? ምንስ አገህ? አንተ ወታደር ነህ። ወታደር ፖለቲካ ውስጥ መግባት እንደሌለበት ህገ-መግስቱ ያዛል! ታዲያ አንተ ይህን ሁሉ የምትጮኸው በምን መነሻ ነው? በተለይም ስለ ህዝብ ክህደት የምትናገረው የማታውቀውን ነው። ህዝብ ከሃዲ ሆኖ አያውቅም። ህዝብ ማንን ነው የሚክደው? ግለሰብ ህዝብን ሊክድ ይችላል። ህዝብ ግን ክህደት ፈፀመ ሊባል አይችልም። ይህ አለማወቅህን ያሳያል። አቅምህን ያስገምትሃል!’ ብዬ በከፍተኛ ብስጭት ተናገርኩት።

ኮሎኔል ስብሃት የኔን መራራ ንግግር ካዳመጠ በሁዋላ ጥርሱን አገጠጠብኝ። እናም እንዲህ አለ፤

‘አሃ! አንተም ከነፍጠኞቹ አንዱ ሳትሆን አትቀርም! ምን ሩቅ አስኬደን ታዲያ! ዋናው ነፍጠኛ፣ ዋናው ቅንጅት! ዋናው ጠላታችን እዚህ ጉያችን ውስጥ እያለሁ...’

እንዲህ እያለ ባለጌ አፉን ከፈተው።
እኔም ባሰብኝና ከፍተኛ ጭቅጭቅ ተፈጠረ።

በዚህ ጊዜ ጄኔራል ሙሉጌታ እኔን በመደገፍ ጣልቃ ገባ። ሊገላግለንም ሞከረ። ኮሎኔል ስብሃትም ተመናጭቆ ወጥቶ ሄደ። ከሙሉጌታ ጋር ብቻችንን እንደቀረን ሙሉጌታ እንዲህ ሲል ሊገስፀኝ ሞከረ፤

‘ስብሃት የሳሞራ ጆሮ ጠቢ መሆኑን እያወቅህ እንዴት እንዲያ ትናገራለህ? ስብሃት በየቢሮው እየዞረ እንዲህ እያናገረ፣ ወሬ እየለቀመ ለሳሞራ ሲያደርስ ነው የሚውለው። ሌላ ስራ የለውም። ይህን የማያውቅ የለም። አንተም ታውቃለህ! እያወቅህ ደግሞ ይህን መናገርህ ልክ አይደለም...’

ሙሉጌታ የሚናገረኝን መቀበል ቀርቶ መስማት እንኳ አልቻልኩም። በመሰረቱ የተፈጥሮ ባህርዬ ይህን የመሰሉ ልክስክስ ጠባዮችን የሚያስተናግድ አልነበረም።

እኔ አማራ ነኝ!
አማራ ሲሰደብ አጎንብሼ መስማት አለብኝ? እንዴት

ሊሆን ይችላል? ይህን መሰል ባህርይ እኔን ለማለማመድ ከቶ እንዴት ደፈሩ? ይህ ፈፅሞ ሊገባኝ ያልቻለ ሁኔታ ነበር። አሁንም ሳስበው ሁኔታውን ልገነዘበው እቸገራለሁ። የሆነው ሆኖ ከሙሉ-ጌታ ጋር ወደ ዋናው ጉዳያችን ገብተን የመረጃ ልውውጥ አካሄድን። በዚያን ቀን የተናገርኩትን ከሎኔል ስብሃት ለሳሞራ እንዳቀበለው ግልፅ ነበር። ያ ግን ለኔ በወቅቱ አሳሳቢ አልነበረም። ከዚያ በላይ የስብሃት ንግግር የልብ ቁስል ሆኖ እያደማኝ ነበር።

ከዚያ ዝግጅት በሁዋላ የአዲስ አበባ አፕሬሽን ጀመረ። በአፕሬሽን ዝግጅቱ ላይ መመሪያ በሚሰጥበት ጊዜ በስብሰባው እኔ አልተሳተፍኩም። ጄኔራል ሙሉ-ጌታ ግን አጫውቶኛል።

‘አመፅ ከተነሳ፣ የአመፅ ግንባር ቀደም ግለሰቦችን ለይቶ መምታት!’ የሚል ቁርጥ ውሳኔ ተላልፎ ነበር።

የአመፅ መሪዎች ከተመቱ ተከታዩ ህዝብ ከተመቱት ተምሮ፣ አደብ ገዝቶ እንደሚቀመጥ ትንታኔ ተሰጥቶበታል። ይህን መመሪያ ያስተላለፈው በመለስ የሚመራው ከሚቴ ሲሆን፣ መመሪያውም እስከታችኛው መዋቅር ድረስ ወርዶ ነበር።

ሙሉ-ጌታ መመሪያውን ለኔም አብራራልኝ።

እኔ በተመደብኩበት በአዋሳ፣ በሻሽመኔና በአርባምንጭ አካባቢዎች አመፅ የሚነሳ ከሆነ በመመሪያው መሰረት ተግባራዊ እንዳደርግ፣ በዚያ ሂደት በሚሞቱ ሰዎች ተጠያቂነት እንደማይኖር ቃል በቃል ነገረኝ።

ጄኔራል ሙሉ-ጌታ፣

‘ሰው መግደል ይቻላል’ የሚለውን መመሪያ ሲገልፅልኝ ለውሳኔው ንቀት ያለው መሆኑን ከአነጋገሩ ተረድቼያለሁ።

‘ውሳኔው ትክክል አይደለም። ሆኖም እኛ ወታደሮች ስለሆንን የመንግስትን ውሳኔ ተግባራዊ የማድረግ ግዴታ አለብን’ አይነት ነበር አነጋገሩ።

ሆኖም በርግጥ ሙሉ-ጌታ ለውሳኔው ንቀት ነበረው ብዬ ልሟገትለት አልችልም። ‘እያስመሰለ ሊሆን ይችላል’ የሚል የራሴ ጥርጣሬ ነበረኝ። ምክንያቱም ግንባር ቀደም አመፀኞችን ለመቀጣጫ የመግደሉን መመሪያ ልንተገብረው እንደሚገባ ደጋግሞ ነግሮኛል። ‘ተጠያቂነት አይኖርም’ የሚለውን ቃልም ከሶስት ጊዜ በላይ አፅንኦት ሰጥቶ ደግሞታል።

ከጄኔራል ሙሉ-ጌታ ጋር ቆይታዬ ካበቃ በሁዋላ አማራ የሆኑ የአግክዚ ክፍለጦር የሻለቃና የሻምበል አመራሮችን በስልክ አግኝቼያቸው ነበር። ሁሉም የጠየቁኝ፤

‘የአመፅ መሪዎችን ግደሉ! ተጠያቂነት አይኖርም!’ ስለሚለው መመሪያ ነበር። የታዘዙትን ሁሉ አጫወቱኝ።

‘እንዲህ ተባልን? እንዴት ነው? አንተ መመሪያውን ሰምተሃል ወይ? ምን ማድረግ አለብን? አንተስ ይህን መመሪያ እንዴት ነው የምታየው?’ ሲሉ በጭንቀት ጠየቁኝ።

እነዚህ ከበታቼ የሚገኙ አማራ መከፋኛዎች ላቀረቡልኝ ጥያቄ በግልፅ ምላሽ ሰጥቼያቸዋለሁ።

‘ውሳኔው ትክክል አይደለም። በውሳኔው መሰረት የታዘዛችሁትን ከፈፀማችሁ፣ የገዛ ወገናችሁን ነው የምትጨርሱት። በተቻለ መጠን ሰዎች ሳይሞቱ አመፅዎችን ለማስቆም ሞክሩ። ጥንቃቄ በተሞላበት ሁኔታ ግርግሮችን ለማብረድ መሞከር ይገባል’ ስል ገለፅኩላቸው።

ይህንንም ለሚያምኗቸው ወታደሮች ሁሉ እንዲነግሩ ተነጋግረናል። በዚህ መንገድ ተግባሩን።

ሁሉም እንደሚያውቀውና እንደተጠበቀው በአዲሳባም ሆነ በመላ ሃገሪቱ ከግንቦት 97 እስከ መጨረሻው 1998 አጋማሽ ድረስ አመፁ ቀጠለ። የበርካታ ንፁሃን ዜጎች ህይወትም ጠፋ። በዚህ ጊዜ ውስጥ በአዲስ አበባ ብቻ 30 ሻለቃዎች ተሳታፊ ሆነዋል። አንድ ሻለቃ ጦር እስከ 600 የሰው ሃይል ይይዛል። ማለትም ከ18 ሺህ በላይ የታጠቁ ወታደሮች በአዲሳባ ተሰማርተው የህዝቡን ቁጣ በማፈን ተግባር ተሰማርተዋል። ከዚህ ሃይል ውስጥ አግክዚ 3000 የሰው ሃይል ብቻ ነው ያሰማራው። ፌደራል ፖሊስም 6000 የሰው ሃይል የነበረው ሲሆን፣ ከላይ ከተጠቀሰው ቁጥር ውስጥ የደህንነትና የአዲሳባ ፖሊሱን ቁጥር የሚጨምር አይደለም።

በዚህ ኦፕሬሽን በህዝቡ ላይ ከፍተኛውን ጉዳት ያደረሱት፣ ከአግክዚ ሌላ 1200 የሰው ሃይል የነበረው የአየር ሃይል ሁለት ሻለቆችና፣ 44ኛ ተብሎ የሚታወቀው ክፍለጦር ውስጥ የነበሩ ሻለቆች ናቸው። እንዲያም ሆኖ የአግክዚ 5 ሻለቆች በአመፁ መጨረሻ ላይ በደካማነት ተገምግመዋል። በአማራ መከፋኛዎችና ወታደሮች በኩል ውስጥ ለውስጥ ሲተላለፍ የነበረውን ፀረ ግድያ መመሪያ የደህንነት መስሪያ ቤቱ

እንደደረሰበት ሁዋላ ሰምተነዋል። መመሪያው ከማን እንደመነጨ ግን መረጃ ያገኙ አይመስለኝም። ቅንጅት ያደራጀው ሃይል ሰራዊቱ ውስጥ ሊኖር እንደሚችል ግን በቀላሉ ይገምታሉ።

ከምርጫው ማብቃት በሁዋላም በርካታ የአግአዚ ክፍለ ጦር ወታደሮች፣ 'የገዛ ወገኖችንን አንጨፈጭፍም' በሚል ትጥቃቸውን እየተዉ በመከብላቸው በ1997 ክረምት ላይ የአግአዚ ክፍለ ጦር መከንኖች አዋሳ ላይ ግምገማ እንዲያደርጉ ሳሞራ የኑስ ወሰነ።

ግምገማውን ጄኔራል ሙሉ-ጌታና ከሎኔል ገብረመድህን የተባሉ የህወሃት መከንኖች እንዲመሩት ታዘዙ። 300 ያህል መከንኖች ነበርን ተሰብሳቢዎች። የመገምገሚያው ነጥብም፣

'በምርጫ 97 አግአዚ ክፍለ ጦር የመንግስት ጠላት ነበር ወይስ የመንግስት ወገን?' የሚል ሆነ።

ተያይዞም በመንግስት ጠላትነት የሚታዩ የአግአዚ መከንኖች በአስቸኳይ እንዲወገዱ የሚል ትእዛዝ መጣ። በዚህ መሰረት ግምገማው ቀጠለ። ግምገማው ሙሉ በሙሉ በምርጫውና በአፈፃፀም ሂደቱ ላይ እንደሚሆን በተገለፀው መሰረት ጄኔራል ሙሉ-ጌታ እንዲህ ሲል የመነሻ አሳብ አቀረበ፣

'የአግአዚ አባላት በምርጫ እንድትሳተፉ ያደረግነው ኢህአዴግን እንድትመርጡ ነበር። ነገር ግን ያለን መረጃ እንደሚያመለክተው የአግአዚ ሁሉም አባል ማለት ይቻላል ቅንጅትን ነው የመረጠው። አመፀን ለማቆም መንግስት የሰጠውን መመሪያ ችላ በማለት በግልባጩ ስታጥላሉም ነበር። ከዚህም በላይ ኢህአዴግ ከስልጣን እንዲወርድ ትፈልጋላችሁ! መንግስት አመፀን ለመግታት እንድንፈፅም የሰጠን ግዳጅ በተጠበቀው ደረጃ አልተፈፀመም። ይህ ደግሞ ግዳጅን ባለመቀበል የሚፈጠር የአመለካከትና የዲሲፕሊን ችግር ነው። በሰራዊቱ የሚታየው መክዳትም የዚህ ችግር ነፀብራቅ ነው። ይህ ችግር በተለይ በአማርኛና በአሮምኛ ቋንቋ ተናጋሪዎች ላይ ጎልቶ የሚታይ በመሆኑ ግምገማችንም በዚያው ዙሪያ ያተኩራል'

ጄኔራል ሙሉ-ጌታ ከላይ ያለውን ተናግሮ የግምገማውን ትኩረት አቅጣጫ ግልፅ አደረገ። ከምርጫው በሁዋላ ከሙሉ-ጌታ ጋር የነበረን ግንኙነት ሻክሮ ነበር። እንደገለፅኩት ሙሉ-ጌታ ሲበዛ ሃሜተኛ ነበር። ይሙለጨለጫል። ይገለባበጣል። ራሱን

ከፍ ማድረግ መለያ ጠባዩ ነው። እንዲነካ አይፈልግም። ሌላውን ግን እንደፈለገ ማንገላታት ይወዳል። ከምርጫው በሁዋላ ሰው መግደል እንደተጀመረ ሙሉ በሙሉ ከእኔ ርቆ ነበር። እሱም ሆነ ሌሎቹ እኔን በጠላትነት እንደሚያዩኝም አውቄያለሁ።

ግምገማውን ከሚመራው ከኩሎኔል ገብረመድህንም ሆነ ከሌሎቹ የትግራይ ኩሎኔሎች ጋር አብረን ብዙ ስለሰራን በቅርብ እንተዋወቃለን። ገብረመድህን ጠባብ አእምሮ እንዳለው አውቃለሁ። የኩሎኔልን ያህል ማእረግ ይዞ ከጎጡ ባሻገር ማየት ይሳነዋል። ከትግሬ ባሻገር ያለነው ኢትዮጵያውያን ላይ ጥላቻውን በግልፅ ያንጸባርቃል። በትንሽ ነገር ይቀናል። የበታችነትና የድህነት ተፅዕኖ ያሰቃየዋል። ሚሊዮን ብር በእጁ ይዞም የድህነት ስቃይ አለበት። ገንዘብ ተሸክመህም ከድህነት አስተሳሰብ መላቀቅ እንደማይቻል ከዚህ ሰው ግንዛቤ አግንቼበታለሁ። አንጎሉ ውስጥ እንደ ሙጫ የተጣበቀ የበታችነት ስቃይ አጨማዶ ይዞታል። ከወጥ ቤት ሰራተኞች ጋር ሲነታረክ ይውላል። ሱቅ ሄዶ ከባለሰቁ ጋር ይጋጫል። በ-ና ቤት ገብቶ ካስተናጋጅኝ ጋር በጠርመሽ ይደባደባል። ካልተነጫነጫ በሰላም መዋል አይችልም። ሌሎችን ማበሳጨትና ነገር መፈለግ የኑሮውና የህይወቱ ብሂል ይመስላል። ከኔ ጋርም እንዲሁ ተግባብቶ አያውቅም። አማራ በመሆኔ ብቻ በጥርጣሬ ያየኛል። አማራ በመሆኔ ብቻ ስልጣኑን ልነጥቀው እንደምችል ገና ድሮ ደምድሞ ጨርሶአል። እንደማልንቀው ለማረጋገጥ ልዩ ልዩ የተንኩል ወጥመዶችን ሲያጠምድ ይውላል። እንግዲህ ይህ የአዋሳው ግምገማ ለዚህ የጫጫ ኮሎኔል ምቹ አጋጣሚ ነበር የሆነለት። እየተቀባበሉ ይፎክሩብን ቀጠሉ፣ ገብረመድህን እንዲህ አለ፣

‘እንግዲህ አግአዚን የምናፈርሳት ወይም የምናድናት አሁን ነው። ሁላችንም ቆርጠን መነሳት አለብን!’

አያያዘና ጨመረበት፣

‘እዚህ ውስጥም ከዚህ ውጭም የአግአዚ ክፍለጦር ባልደረባ ሆኖ ቅንጅትን የመረጠና ቅንጅትን የደገፈ ጠላት ነው። መታሰርም ሆነ መመታት አለበት። ከጠላቶቻችን ጋር አብረን መስራት አንችልም!’

ሙሉጌታ በርሄም ተቀበለው፣

‘ከዚህ በሁዋላ እንደነበርነው ሆነን መቀጠል አንችልም።

እንፈርሳለን! ወይም እንድናለን! ስለዚህ የምታውቁትን ሁሉ ተናገሩ'

ከዚያም እድሉን ለተሰብሳቢው ሰጠ፤

ትግሬዎቹ እጅ እያወጡ ተናገሩ። ከሎኔል አይኖም መስፍን፣ ሻለቃ መብራህቱ፣ ሻለቃ ተስፋይ፣ የሰብሰባዎቻችንን አስተሳሰብ እየደገሙ ረጃጅም ንግግር አደረጉልን። አሳባቸው ሲጨመቅ፣ 'አግአዚ አመፁን ለማቆም የተጠበቀበትን ያህል አልሰራም' የሚል ነበር። በሌላ አነጋገር 'በቂ ሲቪል ዜጋ አልገደላችሁም' ማለት ነበር። ከዚህ የተለየ ሊሰጠው የሚችል ትርጉም አልነበረውም። ስራችንን በሚፈለገው መልኩ መስራት ያልቻልነው ደግሞ፣ 'ከውስጥ እንቅፋት ስላለ ነው' ሲሉ አጠቃለሉ። ከትግሬዎቹ ባሻገር ያለው ኢትዮጵያዊ አንዳችም ሳይተነፍስ በፀጥታ እያዳመጠ ነበር።

እኔ ከፊት ነበር የተቀመጥኩት። እጄን አወጣሁ። ሙሉጌታ ወዲያውኑ እድሉን ሰጠኝ። እንዲህ አልኩ፤

'ቅንጅትን የመረጠ ሁሉ ጠላት ነው ተብሏል። እንግዲህ ምርጫው የተካሄደው በምስጢር ነው። ማን ቅንጅትን ይምረጥ ማንስ ኢህአዴግን ይምረጥ እንዴት ሊታወቅ ይችላል? ይህን ማወቅ የሚችል ጠንቋይ እዚህ አለ? ከዚህ ባሻገር በሃገር ደረጃ ነፃ ምርጫ ነው ተብሎ ታውጆ የለም እንዴት? ማንኛውም ዜጋ በግሉ የፈለገውን ድርጅት የመምረጥ መብት አለው አልተባለም? እኛ ራሳችን እንዲህ ብለን አልቀሰቀስንም? ኢህአዴግም እስከምናውቀው ድረስ በዚህ መርህ ነው ሲሰራ የነበረው። አሁን እንዴት ነው፣ 'ኢህአዴግን ያልመረጠ ይገደል! ይቆረጥ!' ማለት የተጀመረው? ሌላው ጉዳይ ግምገማው በአማራና በአሮሞ ላይ ብቻ ለምን አነጣጠረ?

እንድ ምሳሌ ልንገራችሁ!

ቤተመንግስት ውስጥ 270 የሚሆኑ የጠቅላይ ሚኒስትሩ የውስጥ እጅባ አሉ። ሙሉ በሙሉ የአድዋ ትግሬዎች ናቸው። የቤተ መንግስቱ ዙሪያ ጥበቃ 550 የሰው ሃይል ይዟል። በአብዛኛው ትግሬዎች ናቸው። ጥይት ቤት ካምፕ ከ500 ያላነሰ ወታደር አለ። ሚስቶቻቸው አሉ። ሰራተኞቻቸውም አሉ። አብዛኞቹ ትግሬዎች ናቸው። የእነዚህ ሁሉ ድምር ከ2000 በላይ ነው። እነዚህ ሁሉ በምርጫው ተመዝግበው እንዲመርጡ ተደርጎአል። ሆኖም በቤተ መንግስቱ ዙሪያ፣ እነዚህ 2000

ትግሬዎች በምርጫ በተሳተፉበት ቀበሌ፣ ኢህአዴግ 165 ድምፅ ብቻ ነው ያገኘው። እንግዲህ ትግሬውም ሙሉ በሙሉ ኢህአዴግን አልመረጠም ማለት ነው። ይህ ከሆነ ለምንድነው ትግሬውን ታማኝ ሌላውን ጠላት አድርጋችሁ የምታቀርቡት?

ይህን ካልኩ በሁዋላ የሰብሰባው መንፈስ ሙሉ በሙሉ ተለወጠ። ተስፋ ቆርጠው አቀርቅረው በዝምታ ተቃውሞ ላይ የነበሩ መከፋኔዎች ሁሉ እጅ እያወጡ በጨዋ አነጋገር አሳባቸውንና ምክራቸውን ጭምር ሰነዘሩ። ማንም ከማንም የተሻለ ለዚህች ሃገር ያስባል ሊባል እንደማይችል የጠቆሙ ነበሩ። 'ሃገራችን ሰፊ ናት። ይህችን ሰፊ ሃገር፣ ሰፊ ህዝብ ያቀፈች ምድር ለመምራት ሰፊ ልቦናና ሰፊ አእምሮ ያስፈልጋል' ያሉም ነበሩ። ልብ የሚነኩ አባባሎች ተደመጡ። 'ለመጪው ትውልድ ምን ይሆን ትተንለት የምናልፍ?' ሲሉ በትካዜ ጥያቄ ያነሱም ነበሩ።

በርግጥ የዚህን ውይይት በር የከፈትኩት እኔ ነበርኩ። እኔ ያንን የተናገርኩት መናገር ስለነበረብኝ ብቻ ነው። የተናገርኩት ሁሉ ተመዝግቦ ወደ ሳሞራ እንደሚላክ አውቀዋለሁ። እያንዳንዱን ቃል ሰንጥቀው እንደሚያዩትና በቀላሉ እንደማያልፉትም እረዳ ነበር። አማራጭ ግን አልነበረኝም።

እንጭጭና አጥፊ፣ ሃላፊነት በጎደለው መንፈስ የቆሸሹና አሳፋሪ ቃላትን ለተፋብን ለነዚያ ሰዎች ምንም አይነት አሳማኝ ቃላት እንደማይገኝ ግልፅ ነበር። እኔን በግሌ ቢሰድቡኝ ቢያዋርዱኝ በቻልኩት ነበር። ዝንባሌያቸው የዘረኛነት መንፈስ ነበረው። በጥቅሉ ሃገሪቱን የሚያወድም ነበር። የምንኖርባት ይህችው ሃገር ናት። ሌላ ሃገር የለንም። ከፋም ለማም ከነችግሯም ሆነ ከነፀጋዋ አባቶቻችን አውርሰውናል። ይህ የመማር ያለመማር ጉዳይ አይደለም። አባቶቻችን ገበሬዎች ነበሩ። ሞተውም ተሰውተውም የሃገሪቱን ክብር ባህልና ማንነታችንን ሰጥተውን ሄደዋል። እኛም ያንን የማስተላለፍ ግዴታ አለብን። የኛ ፈተና ግን ሃገሪቱን በማውደም ተግባር ላይ የመሳተፍና ያለመሳተፍ ጥያቄ ሆኖ ነበር። 'ሰው ግደሉ! ተጠያቂም አትሆኑም!' ብሎ በሰብሰባ የሚነግር መንግስት ባልደረባ መሆኔን እንዴት ልክድ እችላለሁ? ሰምቼ እንዳልሰማሁ እንዴት በፀጥታ መተኛት ይቻላል? እነዚህ ሰብሰባውን

የሚመሩት ጄኔራሎች፣ ‘አማራና ኦሮሞ የሃገሪቱ ጠላት ነው’ እያሉ ይህን ትልቅ ህዝብ እየሰደቡት ነበር። ጆሮአችን ላይ ፊት ለፊት እየነገሩን ነበር። እንዳነጋገራቸው መትረየስ አንስተን ደምና ጭቃ ልናደርጋቸው በተገባ። ያን አላደረግንም። በረጋ አንደበት የአንድነት መንፈስ፣ የሃገር ሃላፊነት እንዲሰማቸው ለማድረግ ነበር የሞከርነው። በዚያ ስብሰባ ተቃውሞ ያሰማነው መኰንኖች በምሳ እረፍት ላይ ስንጨዋውትም ያለንበትን ሁኔታ ተገንዝበነው ነበር።

‘በጠላትነት ተፈርጅናል። በጠላትነት እንድንታይ ያደረገን ወንጀላችን ደግሞ አማራ መሆናችን ነው’ የሚል ነገር ለመነጋገር በቅተን ነበር።

የሆነው ሆኖ በዚያ ስብሰባ እኔ ያደረግሁትን ንግግር አብዛኛው ተሰብሳቢ ደግፎት ነበር። ከስብሰባው ውጭ አማራና ኦሮሞ መኰንኖች ጠጋ እያሉ፣

‘ጥሩ አደረግህ! እግዚአብሔር ይስጥህ! ይህችን ሃገር አምላክ ይጠብቃት!’ ይሉኝ ነበር።

እኔን ተከትለውም እነ ሻለቃ አዱኛ አለማየሁ፣ ሻለቃ ምስጋናው ተሰማ፣ ሻለቃ አምሃ ሰዩም፣ ሻለቃ ብርሃኑ፣ ሻለቃ ደምስ፣ ሻለቃ ጌታቸው አንድ ባንድ እየተነሱ የኔን አሳብ መነሻ በማድረግና በማጠናከር የግምገማውን መሪዎች ተጋፈጧቸው።

ለአንድ ወር ያህል ስብሰባው የቀጠለ ሲሆን፣ በመጨረሻ የኢትዮጵያዊነት ስሜት እያየለ መጣ። አማራና ኦሮሞዎች እንደ አንድ ሰው ሆነን ተጋፈጥናቸው። በጠበበ የጎጠኛነት ኩሬ ውስጥ ሲምበጫረቁ የነበሩ አንዳንድ የትግራይ መኰንኖችም ወደ ሰፊው ጎራ መምጣት ሲጀምሩ፣ ስብሰባው ባጭሩ እንዲቋጭ ተደረገ። ሳንስማማ እንደተስማማን ተደርጎ አፈርሳታው አበቃ።

ከስብሰባው በሁዋላ ግን ነጣጥለው መቱን!

ነሃሴ መጨረሻ ላይ እኔን ወደ “የአዛዥነትና የመምሪያ መኰንንነት ኮሌጅ” ለትምህርት ወደ ደብረዘይት ላኩኝ። መስከረም ላይ በስብሰባው ላይ እኔን ደግፈው ሽንጣቸውን ገትረው ከተሟገቱት መካከል ጥቂቶቹ ተይዘው ታሰሩ። እነዚህም ሻለቃ አዱኛ አለማየሁ፣ ሻለቃ ምስጋናው ተሰማ፣ ሻለቃ ብርሃኑ፣ ሻምበል ውበቱ፣ ሃምሳ አለቃ ዘላለም፣ ሃምሳ አለቃ ተስፋዬ ናቸው።

ሁሉም አማርኛ ተናጋሪ ነበሩ።

በሌሊት ከየተኙበት እየታፈኑ ተወሰዱ።

‘መለስ ዜናዊ ላይ የግድያ ወንጀል ለመፈፀም አሲራችሁዋል’ የሚል ጥያቄ እየቀረበላቸው ማእከላዊ ምርመራ ከባድ ፍዳ እየደረሰባቸው መሆኑን ሰማሁ። አንድ ጄኔራልና አራት ኩሎኔሎችን ያቀፈ ኩሚቴ አቋቁመውም በምናብ የፈጠሩትን የግድያ ሙከራ እቅድ ለማግኘት ሲደክሙ ሰነበቱ። የግድያ ሙከራው የህቡእ አደራጅ ብለው የጠረጠሩት እኔን ሲሆን፣ በደብረዘይት ቆይታዬ ገረንስኤ የተባለ ኩሎኔል፣ (በአሁኑ ሰዓት የመለስ የነፍስ ጥበቃ የቅርብ ሃላፊ) መድበውብኝ ሲመርጁኝ ሰነበቱ። ሆኖም የኩሚቴው ምርመራም ሆነ ስውር ክትትላቸው ውጤት ሳያስገኝላቸው ቀረ።

በመጨረሻ ቤተመንግስቱ አካባቢ የነበሩ አማሮችን በሙሉ ከአካባቢው በማራቅ፣ አንዳንዶችን በማሰር ስራቸውን አጠናቀቁ። የታሰሩት አብዛኞቹ ከቤተሰቦቻቸው ሳይገናኙ ለአንድ አመት ያህል በከባድ ምርመራና ድብደባ ስር ከርመው መረጃ ሲያጡ ለቀቋቸው። እኔንም ችላ ብለው ትተውኛል ብዬ ወደ ማመኑ ነበርኩ። ዳሩ ግን ተሳስቼ ኖሮአል። ለአንድ አመት ከሶስት ወር ያህል ታስሬ ከሰራዊቱ ተባረርኩ...”

በሚቀጥለው ቀን “በፃድቃንና በፆረና” ጉዳይ ልናወጋ ተነጋግረን በቀጠሮ ተለያየን።

ስብሃት ነጋ በጨረፍታ

ብልጭ ብሎ ጠፋ፤
 ተወርዋሪ ከከብ - የሃሳብ አንጋፋ፤
 እንደዚህ ከሆነ - ጨለማው በርክቶ - ቆንጆዋ ታጥር፤
 ዘልአለም ታልቅሰው - ሙታ እስክትቀር፤
 በጨለመ ቦታ - የተስፋ ዛፍ ሁላ፤
 ያለምንም መላ፤
 ቅጠልዋ ጠውልጎ፤
 ግንደ ቆርቆር ሁላ - ውስጧ ተመስጎ፤
 ደሞ ፍሬ እንዳትሰጥ - ፍሬ እንዳታበላ፤
 ተቆራርጣ ቀረች - ከስር ተመንግላ፤
 እንግዲህ ማን ቀረ - ጨለማና ቆንጆ፤
 የህሊና ድምፁ - ይግባ ተመልሶ - ከህሊና ጎጆ፤

(ግጥም - የሃንስ አድማሱ)

ከእለታት አንድ ቀን አንድ ሰው ነበረ። ሲያድግ፣
 ሲማር፣ ሲያስተምር፣ ቆየና እድሜው ለትግል እንደደረሰ ወደ
 በረሃ ሸፈተ። ደደቢት ከተባለው በረሃ እንደደረሰም በቅድሚያ
 አምባሻ የተባለ ዳቦ አሲጋገረ። ከዚያም አምባሻው ተቆረሰና
 የጠመንጃ ስም ወጣላት። የወተት ስሙንም፣ “ጠሴን
 ጥምቡሳሴን፣ አታውቃትም ነብሴን” ብሎ ጭንቅላቱ ላይ ሶስት
 ጊዜ አሽከርክሮ ሲያበቃ፣ ወደ ኤርትራ አቅጣጫ ወረወረው።

አምባሻው ሲቆረሰ 7 ነበሩ ይባላል። በ17ኛው አመት
 ለቢሾፍቱ ቆሪጥ የይለፍ ነጭ ላም አርደው አዲሳባ ሲደርሱ 77
 ሺህ ደርሰው ነበር። የክፉ እድል ቀን ብለው የሚጠሯት ቀንም
 በኢትዮጵያ የፖለቲካ ታሪክ የመጀመሪያው ዲሞክራሲያዊ

ምርጫ የተካሄደባትን እለት ሲሆን፤ ያቺም ቀን ግንቦት 7፣ 1997 ናት። 7 ቁጥር ላይ የመጠንቆል አሳብ የለኝም። ለዛሬው እንግዲህ ቁጭ ከማለት ብዬ ከመሪዎቼ አንዱን መደበሪያ ላደርጋቸው ፈቀድኩ። ሰብሃት ነጋ!

* * *

ከሀወሃት መስራቾች አንዱ የሆኑት ሰብሃት ነጋ ወደ ሚዲያ ብቅ ብለው በተናገሩ ቁጥር በርካታ ጫጫታ እንደሚከተል መቼም አስተውላችሁ ይሆናል። ለምን እንዲያ ሆነ ሲባል አንዳንድ ሚዲያዎች፤

“አቦይ ሰብሃት ስላረጁ እየዘላበዱ ነው” ይላሉ። በዚህ እንኳ እኔ አልሰማማም።

በርግጥ ሰብሃት ነጋ እድሜያቸው መግፋቱ እውነት ነው። እንደሚገመተው ግን አሳባቸውን አቀናብረው መግለፅ እስኪቸገሩ ድረስ ጃጅተዋል ብዬ አላምንም። “ዘላበዱ” የሚያሰኝ ንግግር የሚያደርጉበትን ምክንያት መገመት ሳይሻል አይቀርም። በመጠኑም ቢሆን ቀረብ ብዬ ስለማውቃቸው በጨረፍታም ቢሆን አንድ ነገር ማለት የምችል ይመስለኛል...

“በፍቅር ላይ ፍቅር - ፍቅር ተደርቦ” የሚለውን የአስቴር አወቀ ዘፈን ሰምታችሁታል? በእነዚያ በወያኔነት ዘመናት ደግሞ፤ “በአድዋ ላይ እንግሊዝ ተደርቦ” እያልን እንቀልድ ነበር። አቦይ ሰብሃት እሩብ የእንግሊዝ ዘር አለባቸው። በጄኔራል ናፒየር መሪነት አፄ ቴዎድሮስን ሊወጉ መቅደላ አምባ ከመጡት ወታደሮች አንዱ መልኩን ሳይሆን ከፋፍሎ የመግዛት ተንኮሉን አቦይ ሰብሃት ዘንድ ትቶልን ሄዶአል። የዚህን መረጃ እውነትነት ለማረጋገጥ ተፈራ ገዳሙ የተባለውን የኢትዮጵያ ቴሌቪዥን ጋዜጠኛ ዋቢ እጠቅሳለሁ። እሱም የአቦይ ሰብሃት የሰጋ ዘመድ እንደመሆኑ፤ የዚያን እንግሊዛዊ ወታደር ደምና ስጋ ይቋደሳል። ወያኔ በነበርኩባቸው በእነዚያ ዘመናት ከተፈራ ጋር አንዳንድ ጊዜ ቢራ ቤት ስንገናኝ እንግሊዛዊውን መኮንን ማነሳሳታችን አልቀረም፤

አንድ ቀን አንድ የጋራ ጓደኛችን እንዲህ ጠየቀው፤

“እንግሊዛዊው እንዴት ከጠሩ ተለይቶ አድዋ ሊቀር ቻለ? እንዴት ያለች የአድዋ ሽኮሪና(ቆንጆ) ትሆን ልቡን ነድፋ

ያስቀረችው?”

ሌላው ተረበ፤

“ፍቅር ይዘት ሳይሆን፣ ወባ ይዘት ነው የቀረው”

ይህ እንግዲህ ቀልድና ቁምነገር ነው። ቀልዱ ይቆይልንና ወደ ቁምነገሩ እንዝለቅ...

አቦይ ስብሃት ከመቀሌ ሬድዮ ጋር ባደረጉት ቃለ ምልልስ፣ “ኤርትራ የውጭ ወረራ ቢገጥማት ከህዝቡ ጎን ሆነን እንዋጋለታለን” ሲሉ በመናገራቸው አንድ ሰሞን፣

“አዛውንቱ ለየላቸው” የሚል ትችት ተደምጦ ነበር።

ሌላ ጊዜ ደግሞ፣

“EFFORT በኢትዮጵያ ውስጥ ቀዳሚው ቢሊዩነር ከባንያ ነው” ሲሉ ደረታቸውን ነፍተው ተመኩ።

ስለ ስዩ አብርሃ ተጠየቁና ደግሞ፣

“ስዩ አብርሃ የሰገራ ቤት አይጥ ሆኖአል” ሲሉ ተናገሩ።

አቦይ ስብሃት ስዩን ለምን እንዲያ እንደሰደቡት ቤተኞች እናውቃለን። ህወሃትን እንደ ጣውላ ለሁለት በሰነጠቀው ስብሰባ ወቅት ስዩ ሽማግሌውን፣ “ሰካራም!” ሲል ሞልጮአቸው ነበር። ስዩ ተሳዳቢ ነው። ክንፈን፣ “አሽከር!” ሲል ሰድቦታል። አቦይ ስብሃት እንግዲህ ለዚያች ምላሽ መስጠታቸው ሊሆን ይችላል። መሰዳደቡን ከልጅነታቸው የለመዱት ስለሆነ ብዙም አይጓዱም። “ክብሬ ተነካ” ብሎ ያዙኝ ተውኝ የሚል የለም። በተቀረ አቦይ ስብሃት መጠጥ እንደሚወዱ አይክዱም። ቃለ መጠይቅ የሚሰጡት ግን ጠጥተውና ሰክረው አይደሉም። ማታ ላይ ወይም በሰንበት ካልሆነም ጋን ገልባጭ የሚባሉ አይነት አይደሉም። ከቀማመሱ በሁዋላ ግን መስከር ያለ ነው። ሞቅ ሲላቸው ግልፍተኛ ናቸው። በከረንቦላ ኳስ አናትህን ሊበረቅሱህ ይችላሉ። ከተበረቀስክ በሁዋላ ምን ታመጣለህ? ኮሎኔል አበበ ከመበርቀስ እግዜር ነው ያተረፈው። ይህን በቀጣዩ ምእራፍ አወጋችሁ-።

ስለ “ብሽሽቅ” ታውቃላችሁ?

አቦይ ስብሃት ቀልድና ብሽሽቅ አጥብቀው ይወዳሉ። የፖለቲካ ጥበባቸው እንዲያ ነው። “የኔ የራሴ - የልቤ ነብሴ!” የሚሉትን የቅርብ ሰው ሳይቀር በብሽሽቁ ጨዋታ አፈር አባቱን ብቻ ሳይሆን፣ አፈር እናቱን ጭምር ያስግጡታል።

የአቦይ ስብሃትን “ብሽሽቅ” መውደድ እንዴት ብገልፀው

ይሻል ይሆን? ለአብነት ንዋይ ደበበ የተባለው የኛ ዘመን ድምፃዊ፣ አለማየሁ እሸቴ የተባለውን ቀደምት ድምፃዊ ማብሸቅ ይወድ ነበር። ንዋይ እያበሸቀው አለማየሁ እየበሸቀ ረጅም ዘመን ተገዘዋል። አቦይ ሰብሃትና የኢትዮጵያ ህዝብ ንዋይና አለማየሁ ማለት ይመስሉኛል። አቦይ ሰብሃት እያበሸቁን፣ እኛ እየበሸቅን ይኸው ስንት ዘመናችን? 'ትረካን ትረካ ያነሳዋል' እንዲሉ...

(...በደርግ ዘመን እውቅ ድምፃውያን ሁሉ ተሰባስበው ደሴ ከተማ ላይ የዘፈን ትርኢት ሊያሳዩ ሄደው ነበር። በቡድኑ ውስጥ ከጥላሁን ገሰሰ ጆምሮ ታዋቂ የተባሉት ድምፃውያን ሁሉ ነበሩበት። ይህን ታሪክ ያጫወቱኝ ኮሚድያን ደረጄና ሃብቴም አብረው ተገዘዋል። አጣፍጫ ላውጋችሁ...

ንዋይና አለማየሁ እንደልማዳቸው እየተበሻሸቁ መጓዝን ለምደውታል። እና ታዲያ፣ የደሴ ከተማ ህዝብ ጆርባውን ለጠሳ ተራራ ሰጥቶ ዘፈን ሊያዳምጥ ዝግጁ ሆነ። አለማየሁ እሸቴ ከቀደምት ድምፃውያን አንዱ እንደመሆኑ ታዲያ ዜማውን ሊያዜም ወደ መድረክ ብቅ አለ። እና እንዲህ እያለ ዘፈነ፣

"አዲስ አበባ ቤቴ!
ቆንጆ ልጅ፣ ሸጋ ልጅ፣
አለች ኅረቤቴ!"

እንደ ኤልቪስ ፕሪሲጊ፣ ያንን የምንወድለትን ድምፁንና እግሩን እያንቀጠቀጠ፣ እንደ ቆመ ዜማውን አዘነበው።

ዳሩ ምን ያደርጋል?

ደሴ በዚያ ዜማ ሊማረክ ሳይችል ቀረ።

ደሴ የሚወደውን አለማየሁ እሸቴ ሳያውቀው ቀረ። የታለ "የጁ የጁ?"፣ የታለ "የአምባሰል ዳገት?"፣ የታለ "ገራዶ ገራዶ?" የደሴ ታዳሚ ተበሳጩ።

"አሰጋ! ፓርቲያችን!

የድል ውጤታችን! የተባለው ዘፈን የተዘፈነ ይመስል፣ ደሴ በዝምታ አለማየሁን ሸኘው።

እስኪ ራሳችሁ አስቡት? ደሴ ከተማ ላይ፣ "አዲስ አበባ ቤቴ!" ብሎ ማዜም ምን ማለት ነው?

"ደሴ ወልዲያ ቤቴ፣
የጁ፣ ወሎ ቤቴ

አምባሰል ጎረቤቴ!" ብሎ መለወጥ ሲገባው፣ ያንን

ባለማስተዋል የደሴን ሰው አስቀየመ። የደሴ ህዝብ አዲሳባ ዋና ከተማው እንጂ ቤቱ ስላልሆነች በደስታ ሊጮህ አልቻለም። ደሞ አዲሳባ ጠይም ትሁን ጥቁር የት ያውቃታል?

አሌክስ ቴክሱ ዘፍኖ ጨርሶ ሲወጣ እንደ ቀፋፊ ዝናብ “እኝኝ” ባለ ጭብጨባ ነበር የሸኙት።

የቀጣዩ ዘፈን ተረኛ ጨረቃማ ፊት ያለው ንዋይ ደበበ ነበር። ንዋይ ወደ መድረክ እንዲወጣ ተጠርቶ ሲሄድ፣ አለማየሁ ተሰናብቶ ሲወጣ ከመድረክ በስተጀርባ ተገናኙ።

ንዋይ እንዲህ አለው፣

“ጋሽ አለማየሁ! ያስተኛኸውን ህዝብ እንዴት እንደምቀሰቅሰው በል አሁን ተመልከት!”

ንዋይ ደበበ ማይክራፎኑን እንደጨበጠ፣

“የጥቅምት አበባ!” ብሎ ቢያምባርቀው ደሴ ከመቀመጫዋ ተነሳች። በመቶዎች፣ ምናልባት ከዚያ በላይ የደሴ ነዋሪ አብሮት ዘፈነ!

“...የጥቅምት አበባ! ነሽ አሉ፣ አወድሽው አካሌን በሙሉ...”

ወጣቶች ተቃቅፈው እንባ በእንባ!

እንደ ነጎድጓድ በከባድ ጩኸት! ደሴ ተናወጠች! የደሴ ህዝብ የጥቅምትንም ሆነ የመስቀልን አበቦች ቦሩ ሜዳ ላይና ጠሳ ተራራ ላይ ያውቃቸዋል። ጎረምቶች ልጃገረዶችን በጥቅምት አበባ መመሰል የተለመደ ነበር። እና ንዋይ ልባቸውን ጮቤ አስረገጠው። ደምስራቸውን በደስታ ስሜት ነካው! ወደ ልብ የሚያደርሰውን ዋናውን የደምስር ቱቦ!!)

አቦይ ስብሃት በርግጥ የኢትዮጵያውያንን ደም ስር መንካት የሚፈልጉት አስደስተው ሳይሆን በተገላቢጠሹ ነበር። የህዝቡን ደም ስር በመንካት ህዝቡ እንዲቆጣ የማድረግ ችሎታ አላቸው። አቦይ ስብሃት ይህን የሚያደርጉት ግን ብዙዎች እንደሚገምቱት ጃጅተው አይደለም።

ምክንያት አላቸው።

የህዝቡን የቁጣና የአመፅ ደረጃ ይለኩበታል። የተቃውሞውን መጠን ያጤኑበታል። አጤ ምኒልክም በተመሳሳይ የህዝቡን የቁጣ ደረጃ የሚለኩበት የራሳቸው ዘዴ ነበራቸው። አጤ ምኒልክ ‘ህዝብ በአደባባይ ከተቆጣ ችግር

የለውም። ህዝብ ካልተቆጣና ዝም ካለ ያን ጊዜ አደጋ አለ።
ይሉ ነበር። አቦይ ሰብሃት ይህን ልምድ ከአጤ ሚኒልክ
ይውረሱት፣ አለያ ከእንግሊዛዊው አያታቸው ለማወቅ ግን ጥቂት
ጥናት ሳያስፈልገው አይቀርም።

በርግጥም የአቦይ ሰብሃት አብሻቂ ንግግር ጥሩ የፖለቲካ
ትኩሳት መለኪያ ቴርሞሜትር ሊባል የሚችል ነው። ውሻህን
እስከ ምን ድረስ እንደምትገርፈው ካላወቅህ መጠን ታልፍና
ተመልሶ ሊነክስህ ይችላል። ግመል ቂም ከያዘችብህ
አትለቅህም። ጊዜ ጠብቃ ማጅራትህን ነክሳ ትገድልሃለች። ቂም
በማትይዝበት ደረጃ እንድትጭናት ግን ትፈቅድልሃለች።
ትጭናታለህ፣ ታልባታለህ፣ ሌላም ሌላም ታደርጋታለህ።
በመጨረሻ እግርና እጅን አስረህ አርደህ ስጋዋን ትበላለህ።
ከቆዳዋ ደግሞ ጫማ ትሰፋና ትጫማዋለህ። ሌሎች ግመሎች
ጫማህ በእናታቸው ቆዳ እንደተሰራ አያውቁም። እነሱም
ተራቸው ደርሶ ጫማ እስኪሆኑ ድረስ በታማኝነት ያገለግላሉ።
ጫማ ከመሆኗ በፊት ከበረሃ ወደ በረሃ የከብለለች የግመል ልጅ
የለችም። ግመል ምንጊዜም የእናት ያባቷን ተከትላ
ታገለግላለች።

(በዚህ በኛ ዘመን ወተቱን እያሳለበ ያለ ዜጋ እያሻቀበ
በመሄድ ላይ ይገኛል። የወተቱስ ደህና! እዳው ወተት ነው።
ቆዳውን ለጫማ አሳልፎ መሰጠትም አለ። በኔ በኩል በከፊል
መታለቤን አልክድም። ለግለሰቦች የስልጣን ረሃብ ከብት ሆኑህ
ማገልገል ማለት ወተትህን ማሳለብ ማለት ነው። በአንድ ነገር
ግን ርግጠኛ ነኝ። ቆዳዬ ጫማ ከመሆኑ በፊት ማምለጥ
ችያለሁ። ማምለጥ ሲባል ከሃገር መኮብለል ማለት አይደለም።
በሃገር ውስጥ እየኖረ፣ ወተቱን ቀርቶ ፀጉሩን የማያስነካ አለ።
በአንፃሩ አውሮፓና አሜሪካ ተቀምጦ፣ ወተቱን አሳልቦ ጨርሶ፣
'ስለ ፈጣሪ ብላችሁ - ጫማ አድርጉኝ እባካችሁ' እያለ
የሚያስቸግረውን Google ይቆጠረው።)

አቦይ ሰብሃት በአመት አንድ ጊዜ ወደ ሚዲያ ብቅ
እያሉ ደም ስርን በሚያናውጡ ቃላት የቁጣ ስሜታችንን
መለካታቸውን ቀጥለዋል። አቦይ ሰብሃት ወደ ሚዲያ ብቅ
ከማለታቸው በፊት ከመለስ ዜናዊ ጋር ሊነጋገሩ የሚችሉትን

በምናብ ላስደምጣችሁ፤

“ቃለመጠይቅ እያሉኝ ነው። ትምክህተኛው ትንሽ ቢንጫጫ ምን ይመስልሃል?”

መለስ እየሳቀ፤

“አንጫጫው!”

“ቆየት ብለህ አንተ ታስተኛዋለህ!”

ከፍተኛ ሳቅ!

መለስ ህዝቡን ተስፋ እየመገበ፤ ባዶ ኩራት እያሸከመ ለማስተኛት ጥረት ማድረግ ዋና የስራ ተግባሩ ነው።

(...ኢኮኖሚያችን 11% አደገ። ከአውሮፓና ከአሜሪካ መንግስታት ጋር ያለን ወዳጅነት እመርታ አሳዩ። ያራ የተባለ የኖርዌይ ፋንዲያ ነጋዴ ኩባንያ ሽልማት ሸለመን! ጃፓኖች የክብር ደክትሬት ዲግሪ ሰጡን! የ2002 ምርጫ ላይ አመፅ ከተነሳ ጥይት ላለመተኮስ ወስነናል። አመፁን በውሃ ብቻ እንበትነዋለን። መለስ ዜናዊና ሃይሉ ሻውል በመጨባበጣቸው ተደስቶ ባራክ ኦባማ እስክስታ ወረደ። ግንቦት7 የተባለው ቡድን አሸባሪ መሆኑ ስለተረጋገጠ ሞት ፈረድንባቸው። መለስ ‘ብርቱካን ሚደቅሳን ከምፈታ፤ አዜብ መስፍንን መፍታት ይቀለኛል።’ አሉ። ብሄሮችና ብሄረሰቦች በአመራር ችሎታችን ተደነቁ። የኦዲስ አበባ ህዝብ ቅንጅትን በመምረጡ ተፀፅቶ ‘ማረኝ ኢህአዴግ!’ አለ። ሞቃዲሾን በመቆጣጠራችን የሶማሊያ ህዝብ በጭብጨባ ተቀበለን። ክልሎች ከትግራይ ክልል የአስተዳደር ችሎታ ትምህርት ቀሰሙ። የተከከ ግድብ ከአፍሪቃ አንደኛ ሆነ። የኢትዮጵያ ገበሬ ሚሊዩኔር ሆነ። ኤርትራ ላይ ማእቀብ እንዲጣል አደረግን። ቀዳሚ እመቤት መልቲ ሚሊዮኔር ሆነች። የኅተራ ድልድይ የብሄር ብሄረሰቦች እኩልነት፣ የአንድነታችን፣ የመፃኢ ልማታችን፣ የሀዳሴ አርማችን መሆኑን እንትና የተባለው እንትን ገለፀ...)

“መለስ ጠቅላይ ሚኒስትር ቢሆንም፤ ይህችን ሃገር ከጀርባ ሆነው የሚመሯት አቦይ ስብሃት ናቸው!” የሚል አነጋገር አንብባችሁ ሊሆን ይችላል።

አባባሉ የተጋነነ ነው።

አባባሉን የምንቀበል ከሆነ መለስና አባዱ ላ አንድ ሆኑ ማለት ነው። ይህ ሊሆን አይችልም። ኢትዮጵያን በመምራቱ

ሂደት፣ አቦይ ሰብሃት “የማይናቅ ተፅእኖ ያሳድራሉ” ማለት ግን ይቻላል። ይህችን አገር በመምራቱ ሂደት የማይናቅ ተፅእኖ ስለሚያሳድረው ሰው ሰው መነጋገር ግን ተገቢ ይሆናል።

አቦይ ሰብሃት ማናቸው?

ታክቲካቸው፣ ስትራቴጂያቸው፣ ምኞትና ህልማቸው ምንድነው? ምንስ ነበር? ወደፊትስ ይህችን አጀንዳዋ የተንዛዛ፣ ጣጣዋ የበዛ ሃገር ወደየትኛው ገደል ይገፈትሯት ይሆን?

እነህ አዛውንት በጋዜጣና በሬድዮ የተናገሩትን በማንበብ አመለካከታቸውን መመዘን ያስቸግራል። የወያኔ አመራር አባላት የሚናገሩትን ሆነው አያውቁም። እኔም ታዲያ ከሚናገሩት ባሻገር ያሉ ትእዛዝቶቼን ነው በጨረፍታ የማወጋችሁ።

የግንቦት 20 በአል እየተከበረ ነበር።

ካልተሳሳትኩ ጊዜው 1989 ይመስለኛል። እኔም በወቅቱ ጋዜጠኛ እንደመሆኔ በቦታው ቀደም ብዬ ተገኝቻለሁ። የግብዣው አዳራሽ ደጅ ላይ ከአንድ የህወሃት ባለስልጣን ጋር ቆሜ እያወጋሁ ነበር። የአቦይ ሰብሃት ነጭ ከብራ መጥታ ቆመች። ጠባቂዎቹ ግራና ቀኝ ተቀላጥፈው ወረዱ። ሽማግሌው ከመኪና ከመውረዳቸው በፊትም ሁለት ህፃናት ልጆቻቸው ቀድመው ወረዱ። እየተሯሯጡም ወደ አዳራሹ ገቡ። ልጆቹን አውቃቸዋለሁ። የለየላቸው ቀበጦች ናቸው...

(አቦይ ሰብሃት ወደ መኰንኖች ክብብ ከረንቦላ ሊጫወቱ ሲመጡ ይዘዋቸው ይመጣሉ። በሽቦ አለንጋ ሚኒስትሮችንና የጦር መሪዎችን እየገረፉ ሊጫወቱ ይሞክራሉ። ክራሻቱን አሳምሮ ቁጭ ያለ አማራ ወይም ኦሮሞ ሚኒስትር በሰብሃት ቀበጥ ልጆች ሳያስበው “ሾጥ” ሲደረግ፣ መጀመሪያ ይቆጣል። ቀጥሎ የሰብሃት ነጋ ልጆች መሆናቸው ትዝ ሲለው ይስቃል። ሰብሃት ልጆቹን አይቆጣቸውም። ልጆቹ ደግሞ የሚቃለዱት ከሚኒስትሮችና ከጄኔራሎች ጋር መሆኑን አያውቁም። እኩያ ዘመዶቻቸው መስለዋቸው ሊሆን ይችላል። ሚኒስትሮቹም የሽቦ ግርፊያውን መቻል ይመርጣሉ፣ “የልጅ ነገር” እያሉ። ግርፊያው እኔንም አጋጥሞኛል። ሳላስበው ነው። ቁጭ ባልኩበት ከሁዋላ በኩል እንደ ሽቦ በጠነከረ የጥላስቲክ ገመድ ነገር ወደ ጆሮዬ ሊከቱ አስበው፣ ሳቱትና ጐማው በአንገቴ በኩል ብቅ ሲል እባብ የተጠመጠመብኝ መስሎኝ በጣም ደነገጥኩ። ዘወር ስል

ልጆቹ ናቸው። አንዱን ቀጨም አደረግሁትና እንዲህ አልኩት፤
 “እኔ ላይ እንደሱ አታድርግ! ሌላ ሰው ሂደህ ግረፍ! ሌላ ሰው ከገረፍክ እኔ በጣም እስቃለሁ” አልኩና እንዲህ ያለውን ሰቆቃ የመሸከም ጫንቃ ወዳለው የወያኔ ጄኔራል ላክሁት።
 የሰብሃት ጨጨ እኔን ተወና ወደ አባዱላ ሄደ።
 አባዱላን ገርፎ ሲያበቃ ወደኔ ተመልሶ መጣና፤ “ሳቅህ?” ሲል ጠየቀኝ። የምር ስቄ ነበርና “አዎን! በጣም ሳቅሁ!” አልኩት።
 እንደገና ሊያስቀኝ ወደ ሌሎች ባለስልጣናት ሄደ።
 ይህ ልጅ ዛሬ ጎረምሳ ሆኖአል።

መጎርመሱን ያየሁት የንጉሳዊ ህይወትና ቅብጠታቸውን የሚያሳየው ፎቶግራፋቸው የኤልያስ ክፍሌ ethiopianreview ላይ የተለጠፈ ጊዜ ነበር። የሰብሃት ወንድ ልጅ አስቂኝና ጥሩ ልጅ ነበር። በእነዚያ ዘመናት ብዙ አስቆኛል። በቀሪው የህይወት ዘመኑ የቃጅማው ጊዮርጊስ የሳቅ ፀጋ ያብዛለት...)

እና ያን ቀን የግንቦት 20 በአል እየተከበረ ነበር...

የአቦይ ሰብሃት ልጆች እየተራረጡ ወደ አዳራሹ ገቡ። ከፊት ቀድሞ የወረደው ትልቁ ልጅ ሰማያዊ ሹራብ አድርጎ ነበር። የሹራቡ ደረት ላይ በነጭ Free Eritrea የሚል ፅሁፍ አነበብኩ። ሁለቱን ቃላት በመደነቅ ነበር ያስተዋልኳቸው...

አቦይ ሰብሃት ከመኪና ወርደው ወደ አዳራሹ ከመዝለቃቸው በፊት ለኔና አብሮኝ ለነበረው የህወሃት ባለስልጣን የሞቀ ሰላምታ አቅርበውልን ጨበጡን። እናም እኔን እንዲህ አሉኝ፤

- “ምነው ጠፋህ ታዲያ?”
- “ስራ እንዳላሰፈታህ ብዬ ነው።”
- “ደውልና ብቅ በል፤ እናወራለን”
- ቀጥለው እንዲህ አሉ አቦይ ሰብሃት፤
- “የፃፍከውን ደግሞ አንብቤዋለሁ”
- “የትኛውን?”
- “የኩሎኔሉን ሚስት!”
- እና አቦይ ሰብሃት ሳቁ! እኔም ከፍ ባለ ድምፅ ሳቅሁ።

(“እፍታ” ቅፅ 3 ላይ እሳቸውን የተመለከተ አንድ ትረካ አትሜ ነበር። ትረካው በጣም አስቂኝ ሲሆን፤ እሳቸው በግል ያጫወቱኝን ነበር በመጠኑ አሳምሬ ለንባብ ያበቃሁት። ትረካው

በትግሉ ጊዜ አቦይ ስብሃት መድሃኒት ለመግዛት አዲሳባ መምጣታቸውን፣ ከደርግ ነጭ ለባሾች ለመሰወር ሲሉ ከአንድ ኮሎኔል ቤት በዘበኛነት ተቀጥረው እንደነበር፣ የኮሎኔሉ ሚስትም በብቸኛነት በመጎዳቷ አቦይ ስብሃት ያቀብጧት ዘንድ ፈልጋ እንዴት እንደተፈታተነቻቸው የሚያወጋ አስቂኝ ትረካ ነበር።)

አቦይ ስብሃት በ“ኮሎኔሉ ሚስት” ትረካ ቀላልደው ሲያበቁ፣ ወደ አዳራሹ ዘለቁ። እሳቸው ወደ አዳራሹ እንደገቡ አብሮኝ የነበረውን “ብፃይ” እንዲህ ስል ጠየቅሁት፣

“ስብሃት በኤርትራ ላይ አመለካከታቸው እንዴት ነው?”

ከዚህኛው ታጋይ ጋር ስለምንግባባና ኢህአዴግን የማማት ልምድ ስላዳበርን እንጂ ይህን የመሰለ ወግ ከሀወሃት ካድሬዎች ጋር የሚሞከር አልነበረም፣

“ሹራቡን አይተህ ነው?” ሲል መልሶ ጠየቀኝ።

“ሹራቡ አንዱ ነው። ሌላም ግን የታዘብኩት ነገር አለ”

“ምን ታዘብክ?” ሲል ጠየቀኝ።

አንድ አጭር ታሪክ አጫወትኩት።

“ግንቦት ሃያ እለት አዲስ አበባ ሲያዝ አቦይ ስብሃት ደሴ ነበሩ። ዜናውን እንደሰሙ፣ ‘አንድ የታሪክ ምእራፍ ተዘጋ’ ካሉ በሁዋላ፣ ሾፌራቸውን ወደ አስመራ እንዲነጻ አዘዙት። እስከ ሰኔ አጋማሽም አስመራ ነበሩ...”

“ማን ነገረህ ይህን?” ሲል ጠየቀኝ።

“ራሳቸው”

እየሳቀ እንዲህ አለኝ፣

“ነገር ማቆላለፍ መቼም ትወዳለህ። ሁለቱም ትዝብቶችህ ለኔ ትርጉም አይሰጡኝም። አቦይ ስብሃት ፊቱን አዙሮ ወደ አስመራ ያመራው ከአዲሳባ ይልቅ አስመራ ያሉ ጓደኞቹና ዘመዶቹ ስለሚበረክቱ ሊሆን ይችላል። ስራም ሊኖረው ይችላል። የሹራቡም ቢሆን አጋጣሚ ሊሆን ይችላል። ከዚያ ባሻገር ግን አቦይ ስብሃት ከድርጅቱ አስተሳሰብ የተለየ ስሜት ሊኖረው አይችልም” ሲል ግላዊ አስተያየቴን ነገረኝ።

“ብፃይ” ጓደኛዬ እንደገመተው የስብሃት ነጋ ወንድ ልጅ በግንቦት 20 በአል ላይ Free Eritrea የሚል ሹራብ ለብሶ የመጣው በአጋጣሚ ነው ለማለት ግን ሳልችል ቀረሁ።

አቦይ ስብሃት ለበአሉ ታዳሚያን ማስተላለፍ የፈለገው መልእክት ሊኖር አይችልምን? ይህን ለማለት የሚያበቃ ሙሉ መረጃ ባይኖረኝም የመገመት መብት ግን አለኝ። ነገሮችን የማቆላለፍና የተለየ ትርጉም እንዲሰጡ የማድረግ አሉታዊ ዝንባሌ አለኝ ብዬም አላምንም። ምክንያታዊ መሆን እሻለሁ።

በሰርግ ላይም ሆነ በግብዣዎች ላይ የሚገኙ ህፃናት ብዙውን ጊዜ ትኩረት ይሰጣሉ። ሲሯሯጡና ወዲያ ወዲህ ሲሉ ሁሉም ያያቸዋል። ሁሉም ይይዛቸዋል። ሁሉም ይስማቸዋል። “የማን ልጆች ናቸው?” የሚል ጥያቄ ማንሳት የተለመደ ነው። የአቦይ ስብሃት ልጆች መሆናቸው በራሱ ትኩረት ይስባል። ልጆቹ በጥባጭ መሆናቸው ደግሞ ትኩረት የመሳብ እድሉን ይጨምረዋል። “ግንቦት 20” በአል “ኢትዮጵያዊ በአል” ነው ብለን ካመንን፣ “ኢትዮጵያዊ” የሆነ በአል ላይ “Free Eritrea” የሚል መፈክር በመስቀል ከቶ ምን ጥቅም ሊገኝ ይችላል? ለምን አስፈለገ? የኤርትራ ነፃነት ጉዳይ በኢትዮጵያውያን ዘንድ እንዴት እንደሚታይ፣ ምንስ ቅሬታ እንዳስከተለ እየታወቀ፤ ይህ በአናቱ ሲጨመር በአሉ ይደበዝዛል ወይስ ይደምቃል? አቦይ ስብሃት ከቤታቸው ከመነሳታቸው በፊት ይህን ማስተዋል አይችሉም ነበር? የኤርትራ የነፃነት በአል ሲከበር ለልጃቸው ያን ሹራብ ቢያለብሱ፣ “ወንድማማችነት” ምናምን የሚባል ምክንያት ሊሰጠው ይችላል። የኢትዮጵያ “የድል ቀን” ላይ ግን እንዴት ሆኖ?

“ሻእቢያ ወይም የኤርትራ ህዝብ 30 አመት ተዋግቶ ነፃነቱን አግኝቶአል። ይህንንም እኛ የማንሰጠው ወይም ልንከለክለው የማንችለው መብቱ ነው!” ብለህ የፖለቲካ ፕሮግራምህ ላይ መፃፍ ትችል ይሆናል። ወደህ ወይም ተገደህ፣ አለያም አማራጭ አጥተህ፣ የኤርትራን ነፃነት መቀበል ይቻል ይሆናል።

ኢህአዴግ የድል በአሉን ሲያከብር አብዛኛው አባልህን የሚያስከፋ መፈክር ይዘህ በድግሱ ቦታ መምጣት ግን ብሽሽቅ ካልሆነ ከቶ ሌላ ምን ሊባል ይችላል? አቦይ ስብሃት የኢትዮጵያ፣ የኤርትራና የእንግሊዝ ደም ያላቸው ሰው ናቸው ብለናል። ስነልቦናቸው ወዴት እንደሚያደላ እሳቸው ነው የሚያውቁት። ኤርትራዊ መሆናቸውን ለመግለፅ ይሆን ልጃቸውን ያን ሹራብ ያለበሱት? ‘የታገልኩት ለኢትዮጵያ

ሳይሆን ለኤርትራ ነው! ለማለት ነው? ሌሎች የኢህአዴግ አባላትን ለማብሸቅ ነው? የትኩሳታቸውን መጠን ለመለካት ነው? የተቃውሞ አቅማቸውን ለመፈተሽ ነው? የአጎብዳጅነት ደረጃቸውን ለመታዘብ ነው? ንቀት ነው? ከቶ ምንድነው?

አንድ ግልፅ ነገር አለ።

ስዩም መስፍን ወይም ተወልደ ወልደማርያም ያንን ሊያደርጉ አይችሉም። ሰብሃት ነጋ ታዲያ እንዴት ይህን ሊፈፅሙ ቻሉ? ወይስ የወያኔ ፅንፈኛ ተቃዋሚዎች በአንድ ቃል እንዲሟደመድሙት፣ “ሰብሃት ነጋ ሻእቢያ ነው” ብለን እንደምድም? አስገደ ገረላሴ የፃፈውን ሳናመነታ ልንቀበል እንችላለን? ወይስ አንዳንዶች እንደሚገምቱት ሰብሃት ነጋ ኤርትራና ትግራይን አዋህዶ፣ “ትግራይ ትግርኝ” የተባለ ሃገር የመመስረት ህልም ይኖራቸው ይሆን? ምንድን ነው ወይም ምን ነበር የአቦይ ሰብሃት ግብና ልብ? አሁንስ ወዴት ነው የሚነዱን?

አቦይ ሰብሃት ልጃቸውን Free Eritrea የሚል ነጭ ፅሁፍ ያለበትን ሰማያዊ ሹራብ አልብሰው የግንቦት 20 በአል ላይ ከተገኙበት እለት አንስቶ እንደተለመደው ልማዴ፣ “ሰብሃት ነጋ” የሚል ፋይል ከፈትኩ።

ሰነድ አያያዜ ውስብስብ አይደለም።

ባለ 50 ገፅ ደብተር ገዛሁና “ሰብሃት ነጋ” የሚል ቃል አሰፈርኩ። ቀጣዩ ተግባራ እኒህን አንጋፋ ሰው ጠጋ ብሎ ማስተዋልና ማዳመጥ ነበር። ምሽቱ ላይም በዚያች ደብተር ላይ የሰማሁትን አሰፍራለሁ። አስተያየቴንም አክልበታለሁ።

አማረ አረጋዊ እንዳጫወተኝ ህወሃትን የመምራቱ ስልጣን ከሰብሃት ወደ መለስ የተዘዋወረው በምርጫ አልነበረም። በአንድ የፖሊት ቢሮው መደበኛ ስብሰባ ላይ አቦይ ሰብሃት እንዲህ የሚል አሳብ አቀረቡ፣

“ሁላችንም እንደምንታዘበው መለስ የሰብሰባችን Brain እየሆነ ነው። በፈቃዴ ስልጣኔን ልለቅለት እፈልጋለሁ...”

ተሰብሳቢዎቹ ተቃውመው ነበር። ግን ተፈፀመ። ርግጥ ነው፣ ተቃውሞአቸው፣ “አቦይ ሰብሃት አንተው ልትመራን ትችላለህ” አይነት እንጂ፣ መለስን ባለመቀበል አልነበረም። የሆነው ሆኖ መለስ ወንበሩን ያዘ። የአቦይ ሰብሃት ግራና ቀኝ እጆች እንደ ሚካኤልና ገብርኤል ለመለስ የከለላ ክንፍ ሆነው እስከ ሚሊኒየሙ ማግስት ዘልቀዋል። ይህቺን እየጫጫርኩ ሳለም

የተለወጠ ነገር አልነበረም።

መለስና ስብሃት ኢትዮጵያ በተባለችው ሃገር ላይ የልባቸውን እየሰሩ በመዘለቅ ላይ ናቸው። መለስ ይህችን አባባል ይወዳታል።

“ምርጥ ኑሮ ማለት የልብህን ሰርተህ ማደር ማለት ነው” ይላል አዘውትሮ።

“የልብህን ሰርተህ ማደር” ማለት “ሌሎች የልባቸውን እንዲሰሩ መፍቀድ” ማለት ግን አይደለም። ይህ የመለስ አባባል ሌሎች የልባቸውን እንዲሰሩ ቆርቶ፣ የልባቸውን እንዲናገሩ እንኳ አይፈቅድም። መለስና ስብሃት ‘የአንድ ስሙኒ ሁለት ገፅታ ናቸው’ ካልን ሃገራችን ለገባችበት ችግር ቀዳሚ ተጠያቂዎቹ እነዚህ ሁለቱ ዜጎች መሆናቸውን ማመን እንችላለን።

ሁለቱ መሪዎች ተደጋግፈው ለመቆም ያስቻላቸው የጋራ ባህርያት አሏቸው። ይህ ምስጢር አይደለም። ፀሃይና አባራ የጠጣ እውነት ነው። የሁለቱ ግለሰቦች የኢትዮጵያዊነት ስሜት ከልብ ሳይሆን ከምላስ ነው። ኢትዮጵያን በማፍቀር ሳይሆን በግልባጭ ይጠረጠራሉ። በመሆኑም የሚናገሩትና የሚፈፀሙት ተጣጥሞ ማየት ሳንችል ቀርተናል። ብዙውን ጊዜ የቃላት ጨዋታ ይጫወታሉ። ከአስር አመታት በፊት መለስ በሚዲያ ቀረበና እንዲህ አለን፣

“ደርግ ካመጣው ጉዳት ሁሉ በአስተሳሰብ ላይ ያመጣው ቆሻሻና በሽታ የከፋ ነው!”

አባይ ስብሃትም ይህንኑ አባባል ቀደም ብለው ተናግረውት ነበር። የሁለቱ መሪዎቻችን አባባል ሜዳ ላይ የሚደፉ እጣቢ አይደለም። ደርግ የሰከረ ወይፈን ነበር። በዚህች በጋራ ቤታችን ላይ ያደረሰው ጉዳት መጠን አልነበረውም። ያንን የካደም የለም። ፈሪና የሃገር ፍቅር ስሜቱ የደነበሽ ትውልድ ፈጥሮአል። ለሃገር ምሰሶና ዋስትና ሊሆን ይችል የነበረውን አንድ ወርቃማ ትውልድ በጅምላ ያወደመ ስርአት ነው። በጦርነት ፖሊሲው የኢትዮጵያን አንድነት ማረጋገጥ አልቻለም። ስለዚህ መለስና ስብሃት ደርግን በተመቻቸው ቋንቋ ሁሉ ቢያወግዙ ይገባቸዋል።

ቀጣይ ጥያቄ ግን አለ።

ወያኔስ ለዚህች ሃገር ምንድነው ያስገኘው? ምንድነውስ

ያጣነው? ወያኔና ደርግ ሚዛን ላይ ሲቀመጡ ማነው በአስተሳሰብ ደረጃ ለከፋ ጉዳት የዳረገን? ሰዎችን ሳይሆን ትውልድን የሚገድል ያስተሳሰብ ቆሻሻውን ያራገፈብን በርግጥ ማነው? ያለመተማመኑን በሽታ ይበልጥ ያዛመተው ወያኔ ይሆን ደርግ?

አቦይ ሰብሃት እንዲህ ይሉናል፤

“ደርግን ስንገለብጠው አንድ ዩኒቨርሲቲ ብቻ ነበር። አሁን ሃምሳ ዩኒቨርሲቲ ተከፍቶአል”

ይህን ለማሳመንም ዩኒቨርሲቲዎችን ብቻ ሳይሆን የዘረጉትን የኤሌክትሪክ መስመር፣ መንገድና የውሃ ህንፃ ለማሩ ሰንጠረዦች ያቀርቡልናል። ይህንንም ከደርግ ጋር እንድናወዳድርላቸው ይጠይቁናል። ርግጥ ነው የሚነግሩንን ሁሉ አድርገውት ሊሆን ይችላል።

ግን ጣራችን የታለ?

ይህችን ሃገር እንደ ሃገር አንድ አድርጎ፣ በሃገር ፍቅር ሊያቆማት የሚችለው ምስሶ የታለ? ጣራው የፈረሰበት ህዝብ፣ ምስሶው የተገነደሰበት ዜጋ ምን ተስፋ አይቶ ልጆች ወልዶ ሊያሳድግ ይችላል? መንገድና ህንፃ ግንባታው ቀርቶብን የአንድነቱ ሃውልት በቅድሚያ ቢታነፅ ይበጀን ነበር። አንድ ሃገር ጠንካራ የአንድነት መሰረት ከሌለው እንደ ሃገር ሃብቱን ጠብቆ ለማቆየት ምን ዋስትና አለው? የተከዘን ወይም የቆቃን ግድብ በህይወት ይዞ ለመቆየት አንድነት ያስፈልገናል። የተከፋፈለ ቤት ሊቆም አይችልም። የሃገር ፍቅርና አንድነት ከሌለ ያ ሃገር ግንባታዎቹን ጠብቆ ለማቆየት የሚቻለው አይሆንም። የሶማሊያ ሪፖብሊክ በጣም ጠንካራ መንግስት ነበር። ዛሬ ፍርስራሹ እንኳ የለም። እነዚያ እውቅ የነበሩት የሶማሊያ ዩኒቨርሲቲዎች ዛሬ የታሉ? የሶማሊያ የዘመናት የታሪክ ቅርሶችና የታሪክ ሰነዶች የት ገቡ? ሶማሊያ ብዙ ህንፃዎች ነበሯት። ዛሬ የሉም። ፍርስራሻቸው የሜዳ ውሾች በረት ሆኖአል። የሞቃዲሾ መንገዶች ወድመዋል። የሶማሊያ ከፍተኛ ዩኒቨርሲቲዎች፣ የምርምር ተቋማቱን ምን በላቸው? ምን ሩቅ አስኬደን? የኢትዮጵያ አየር ሃይል ትናንት የት ነበር? ዛሬ የት ይገኛል?

አቦይ ሰብሃት፣ በ1990 ለእፎይታ መፅሄት ቃለመጠይቅ ሲሰጡኝ እንዲህ አሉኝ፤

“ኢትዮጵያ ከሰሃራ በረሃ በታች ካሉ ሃገሮች

የመጨረሻዋ ደሃ ሃገር ናት። የኢትዮጵያ ህዝብ ለምን በዚህ ደረጃ ላይ ተገኘ? ኢትዮጵያዊ አመራር ስላላገኘ ለዚህ ውድቀት ተዳርጎአል። ይህ ብሄርተኛ የነበረ ህዝብ አሁን ከሞራል አንፃር ስንለካው ስደትን እንደ ክብር የሚቆጥር ህዝብ ሆኖአል። ታላላቅ ከሚባሉ የኢትዮጵያ ሰዎች ጋር ስለ ኑሮ ወግ ሲነሳ፣ 'መድሃኔአለም ክብሩ ይስፋ! አምስቱም ልጆቼ አሜሪካ ናቸው' የሚል አነጋገር ትሰማለህ። ይህን የሚለው እንግዲህ ደህና ሰው ኩሩ የምትለው የነበረ ነው። ይህን ሁኔታ የፈጠሩት ያለፉት ስርአቶች ናቸው። የወደቀ የደኸየ ህዝብ ነው የተወለደ።..."

አቦይ ስብሃት ይህን ለኔ ከተናገሩ፣ እኔም ይህን ለኢትዮጵያ ህዝብ ካሰራጨሁ 12 አመታት አልፏል። ያ የወደቀና የደኸየ ህዝብ ካለፉት ረጅም አመታት በሁዋላ ከአቦይ ስብሃት አመራር ምን አገኘ? ብዙ ንግግር አያስፈልግም። የአንድነት መሰረቱን ከማጣቱ ላይ የውሸት ባህል ተመረቀለት። ደርግ ውሸታም ነበር። የወያኔን ያህል ዋሽቶ ግን አያውቅም። አቦይ ስብሃት እንደሚሉት የደርግ ችግር የኢትዮጵያዊነት ችግር አልነበረም። የደርግ ችግር አለማወቅና እብሪት ነበር። እብሪቱና አለማወቁም ጎርፍ ሆኖ ይዞት ገደል ገብቶአል።

አቦይ ስብሃት እና መለስ ኢኮኖሚክስ አጥንተዋል። በቅርብ እንደማውቀውም ያነበቡ ብቻ ሳይሆኑ፣ በማንበብ ላይ ያሉም ናቸው። ችግራቸው እውቀት ሳይሆን የኢትዮጵያዊነት የሃገር ፍቅር ስሜት አለመኖር መሆኑን ተከራክሮ ማሳመን ይቻላል። ይህ ተራ የቅስቀሳ ትረካ አይደለም። መሪዎቻችን ለመዋሸት የሚገደዱት የሃገር ፍቅር ስሜት ስሌላቸው ነው። በአናቱ የህዝቡን የተቃጠለ የሃገር ፍቅር ስሜት አጥብቀው ይፈሩታል። ስለዚህ ሊያታልሉት ይሞክራሉ። ስለ ጎኑን እየነካኩ ሊደልሉት ይጥራሉ። መሪዎች ከሚዋሹ ደግሞ አምባገነን ቢሆኑ ይመረጣል። አፄ ቴዎድሮስ አምባገነን ነበሩ። ውሸት ግን አያውቁም። አቦይ ስብሃት የሚያሸከረክሩት ኢህአዴግ አስፀያፊ ባህሪ መረን የለቀቀ ውሸቱ ነው። “ነፃ ምርጫ እናደርጋለን” ብለው ለምን ይዋሻሉ? ህዝቡ ስለዲሞክራሲ ያለውን አስተሳሰብና እምነቱን ለምን ያበላሹበታል?

አቦይ ስብሃትና መለስ ከቶኒ ብሌየር ጋር ራት ሲበሉ፣ “ነፃ ምርጫ እናሳይሃለን!” ብለው በሞቅታ ቃል ገብተውለት ነበር። ቶኒ ብሌየርም፣ “ከፍተኛ የተቃውሞ ምንጭ የሆነውን

አዲስ አበባን ከያዛችሁ ሌላው ስንዴ ነው” ሲል መከራቸው።

“አዲስ አበባን በኮንዶሚኒየም ቤት ግንባታ እንይዘዋለን” ብለው የቀን ህልም አለሙ። ህልማቸው የማለዳ ጤዛ ሲሆንባቸው “እፍርታም” ሆኑ። የጨዋታውን ህግ አፈረሱና ጠመንጃቸውን አንስተው ህፃናትንና ሴቶችን ሳይቀር በጥይት እንደ ንፍሮ ቀቀሏቸው።

ወያኔ ነፃ ምርጫ ፈቅዶ ከሚያጭበረብር፤

“የለም! ምርጫ አያስፈልግም! እኔ እመራችሁታለሁ” ቢለን እንመርጣለን። ህዝብ በምርጫ ስርአት ላይ ተስፋ እንዲቆርጥ ማድረግ ግን ከወንጀሎች ሁሉ የከፋ ወንጀል ነው። ስለዚህ አቦይ ሰብሃት ደርግን የአስተሳሰብ ቆሻሻና በሽታ በማምጣቱ የመክሰስ የሞራል መሰረት የላቸውም።

መለስ እንዲህ ሲል ሰምቼዋለሁ፤

“በአሜሪካ በሰፊ ህዝባዊ ተሳትፎ ላይ የተመሰረተ ዲሞክራሲ አለ ለማለት አስቸጋሪ ነው። በርግጥ በአሜሪካ የዲሞክራሲ ጫፎች አሉ ማለት ግን እንችላለን። በኔ አመለካከት ምርጥ ዲሞክራሲ ማለት የህዝብ ተሳትፎ ነው”

መለስ ይህን ለመናገር ከቶ ምን የሞራል ብቃት አለው? ቢራ ላይ ቢያወራው ችግር የለውም። በሚዲያ ቀርቦ ለህዝብ እንዲያ ሲል ግን ይሰቀጥጣል። መለስ ከላይ ያሉትን አረፍተነገሮች ከሚናገር ዝም ቢል ይሻለው ነበር። ዝም ማለት ካልቻለ ደግሞ እውነቱን ቢነግረን እናከብረው ነበር። የልቡን እንዲህ ሲል መግለፅ በተሻለው፤

“ወገኖቼ ሆይ! ይህችን ስልጣን ያገኘሁት በጠመንጃ ነው። ስለዚህ በምርጫ ካርድ ስልጣኑን ይለቃል ብላችሁ አትድከሙ። በጠመንጃ ሃይል መንጠቅ ከቻላችሁ መንገዱን ጨርቅ ያድርግላችሁ። እስካልቻላችሁ ድረስ ግን ድዳችሁን እየደረመስኩ፤ በድዴም ቢሆን እገዛችሁታለሁ!”

እውነቱን መግለፅ ያስከብራል።

መሪ እንደ ሳሙና ሙልጭልጭ ከሆነ ያ ዘመን የመከራ ዘመን መሆኑን ማስተዋል ይቻላል። ግለሰብ መንግስትን ቢያታልል አይገርመንም። መንግስት ግለሰቦችን ማታለል ከጀመረ ግን ሃገር የለም ማለት ይሆናል። የሰብሃት ነጋ ፍሬ የሆነው የዘመናችን የአገዛዝ ስርአት ያላለቀ የባቡር መንገድ መሰሎ ይሰማኛል። ባቡሩ እየተጓዘ ነው። የተቋረጠው ሃዲድ

ላይ ሲደርስ ምን ይሆን የሚገጥመው?

ከእለታት አንድ ቀን ታዲያ “ሰብሃት ነጋ” የሚል ርእስ የሰጠሁትን ደብተር ስገልጠው እንዲህ የሚል ተፅዕኖ አገኘሁ፤

(የፊታውራሪ ነጋ 4ኛ ልጅ፣ ወልደስላሴ ነጋ በ1934 አድዋ ከተማ ተወለደ። ሰብሃት ወደ ትግል ከመውጣቱ በፊት፣ በ1964 ከአዲሳባ ዩኒቨርሲቲ በኢኮኖሚክስ ተመርቆአል። አድዋ ላይ የንግስት ሳባ 2ኛ ደረጃ ትምህርት ቤት ዳይሬክተር ሆኖም ሰርቶአል። “የህወሃት የአስተሳሰብ መሃንዲስ” በሚል የተቀፀለ ስም የሚገልፁት በርካታ ብእረኞችም አሉ። በርግጥም ሰብሃት ነጋ መለስ ዜናዊን ወደ ስልጣን በማምጣቱ ረገድ መሪ ሚና ነበረው። ሚዲያዎች ሰብሃትን አስመልክተው በርካታ ፅሁፎችን አስነብበውናል። እንደ ሚካኤል ስሁል “King Maker” ይሉታል። መለስ ከስልጣኑ እንዳይነካም አቢይ አስተዋፅኦ እያደረገ ዘልቆአል። የህወሃት ተመራጭ መሪ የነበረውን አረጋዊ በርሄን በማስወገዱ ረገድም ከፍተኛ ድርሻ ነበረው። በ1993 የህወሃት ክፍፍል ወቅት መለስ ዜናዊ ስልጣኑን ይዞ እንዲቀጥል ሰብሃት ነጋ አደገኛ የተባሉትን ቋጥኞች ሁሉ ፈነቃቅሎአል። ተሳክቶለታልም።

ሰብሃትና መለስ በታሪክ ፊት እንደ ቀዳሚዎቹ አምባገነኖች መጠየቃቸው አይቀሬ ነው። የሆነው ሆነና እነዚህ ሰዎች እንደ ሻህ ሬዛ ፖህላቪ፣ እንደ ፊርዴናንድ ማርቆስ፣ ሳሙኤል ዶ፣ ዚያድባሬ፣ ቻውቴስኮና ቦካሳ በክፉ መታወስን ለምን መረጡ? ይህን ጥያቄ ደግሜ ደጋግሜ ባነሳውም ምላሽ አላገኘሁለትም...)

ተስፋ ሲሞት

አብዮት አብቦ - ጎምርቶ አሸቶ፤
የሚዘነጥፈው - የሚቆርጠው ጠፍቶ፤
ጅቡ በላው አሉ - ሌት ከማሳው ገብቶ፤

(ግጥም - ሂለን መሃመድ)

* * *

ጭንቅም በሳቅ ያልፋል - ፍቅርም በወረት፤
ሃዘንም ይረሳል - በጊዜ ብዛት፤
ስቃይም ይቻላል - በተስፋ ፍኖት፤
እንዴት ይሆኑታል!? - ተስፋ ግን ሲሞት?

(ግጥም - በቀለ መንገሻ)

ከልቤ በፈለቀ ስሜት እንዲህ ስል ጠየቅሁት፤

“ሰማ እስኪ አበባ! አንድ ጥያቄ ልጠይቅህ? ከአነግ
ተጣላህና ከጄኔራል ከማል ጋር ለብቻችሁ ተገነጠላችሁ።
በመቀጠል ከጄኔራሉም ጋር አልተግባባችሁም። አሁን ብቻህን
አድፍጠሃል! ለዚች መከራዎ የበዛ ሃገር የፖለቲካ ችግር
መፍትሄው ምንድነው እያልክ ይሆን? ለምን ይሆን የትብብር
ቁጣ መቆጣት ያልተቻለው?”

እየሳቀ እንዲህ መለሰ፤

“የሸዋ ሰው ወደ ስልጣን ካልመጣ መረጋጋት
አይኖርም። ሸዋ ስልህ የሸዋ ኦሮሞና የሸዋ አማራውን ማለቴ
አይደለም። ሸዋ ማለት የሁሉም ዘር ቅልቅል ማለት ነው።”

በተቀረ እንደምታየው ወለጋ፣ አድዋ፣ አርሲ፣ መንዜ፣ ጎንደሬ፣ ተምቤን ሆኖአል የዘመናችን ፖለቲካ። ሃገሪቱን ለማፈራረስ የምንሰራ እስክንመስል ድረስ ውጊያችን ርስበርስ ሆኖአል...”

ኮሎኔል አበበ ገረሱ ስለ ሸዋ ያነሳው እየቀለደ እንደሆነ ተስፋ አደረገሁ። አቤ ቀልዱን ካልሆነ፣ “ሸዋ - ለኢትዮጵያ” የተባለ አዲስ ፓርቲ ያቋቁም ይሆናል። ከቀልዳችን ባሻገር ግን ኮሎኔሉ በጥምና ሊያዳምጡት የሚገባ ሰው ሆኖ አግንቼዋለሁ።

* * *

አዲስ አበባ ጦርሃይሎች ሆስፒታል አጠገብ፣ “መኮንኖች ክብብ” ተብሎ የሚጠራ አንድ ግዙፍ የመዝናኛ ማእከል አለ። ለአራት አመታት ያህል ምሽት ላይ ወደዚያ ክብብ ብቅ እያልኩ በከረንቦላ ጠረጴዛው ዙሪያ ማንገሻቡን እንደ ልማድ ይገጠው ነበር። ጥቂት የማይባሉ የኢህአዴግ ወታደራዊና ሲቪል ባለስልጣናት በከረንቦላው ዙሪያ ይሰባሰባሉ።

ስብሃት ነጋ ዋናው ናቸው። ጄኔራል ሳሞራ የኑስም የከረንቦላ ቀበኛ ነው። የስዩ ታናሽ ወንድም አሰፋ አብርሃ፣ የከረንቦላ ኳሶችን እያንኳኳ፣ “ዶጋ ተምቤን!” እያለ ሲጮክር እስካሁን ድምፁ ጆሮዬ ላይ አለ። ‘ታንኪ’ በሚል ቅፅል ስም የሚታወቅ የአዴት (ትግራይ) ልጅም ከከረንቦላው ዙሪያ አይጠፋም ነበር። አሰፋ አብርሃ ‘ታንኪ’ን እየተረበ የከረንቦላ ኳሶችን ያንኳኳል።

“ታንኪ! አንተ ወደ ትግል ስትወጣ አዴት አለቀሰች የሚባለው እውነት ነው? የአዴት አንድ ምሁር አንተ ነበርክ፤ አይደለም እንዴ? ስንተኛ ክፍል ደርሰህ ነበር? 6ኛ?”

ከዚያም ኳሷን ወርውሮ “ዶጋ ተምቤን!” ሲል ይጮሃል።

(‘ዶጋ’ ምን ማለት እንደሆነ አላውቅም። ‘ዶጋ’ ማለት ይሆን? ‘ተምቤን’ ግን አውራጃ ነው። የስዩ ቤተሰብ ሁሉ የሚመካበት የትውልድ ቦታ። የመመካታቸው መነሻ አጻ ዮሃንስና ራስ አሉላን ጨምሮ በርካታ ስመጥር የትግራይ ሰዎች ከዚህ ከተምቤን አውራጃ የበቀሉ ናቸው ብለው ስለሚያምኑ ነው። ‘እኛም ንግስናው ይመለከተናል’ አይነት ዜማና ቅላጾ ያለውም ይመስላል።)

በዚያ በባርነቱ ዘመን “እኛ አንበሶች!” መኮንኖች ክብብ እያመሸን ውስኪና ቢራ በነፃ እንጠጣለን። እኔ ከፍጹ አላውቅም። ልከፍል ሂሳብ ስጠይቅ፣ “ተከፍሏል” ይሉኛል። ማን እንደከፈለልኝ አላውቅም። ማወቅም አያስፈልግም። ገንዘቡ ብቻ ሳይሆን ኢትዮጵያ የተባለችው ሃገር ራሷ በመዳፋችን ላይ ናት። በመሆኑም ማንም ከፈለ ማን ማመስገን አያስፈልግም። ገንዘቡ የሚያልቅ ስላልሆነ አያሳስብም።

አንጋፎቻችን ከረንቦላ በሚጫወቱበት ጊዜ እኛ ደቂቃን ለአንዱ ደጋፊ መሆኑን ለምደነው ነበር። ጠረጴዛውን ከብበን እናሟሙቃለን። እኔ ብዙውን ጊዜ የአቦይ ስብሃት ደጋፊ ነበርኩ። ደብል ሾድካ በጨረሰኩ ቁጥር፣

‘አቦይ ስብሃት! እንዴት ነው ነገሩ? አንኳኩት እንጂ!’ ብዬ ሳበቃ ወደ አስተናጋጂ ዘወር በማለት እንዲህ እላለሁ፣

“ደብል ጨምሪ!”

እኔ ከረንቦላ ተጫውቼ አላውቅም።

ደጋፊ ብቻ ነበርኩ። እንግዲህ አንዳንዶች ሊቨርፑል፣ አርሴናል እንደሚሉት መሆኑ ነው። እኛ ወያኔዎችም ዝሆኖች ከረንቦላ ሲጫወቱ፣ “አቦይ ስብሃት”፣ “አሰፋ አብርሃም”፣ “ሳሞራ”፣ “ሃይሌ ጥላሁን!” እያልን እንደ አባኩዳ እንንጫጫለን። በዚያ በደጉ ዘመን፣ በዚያ በባርነቱ ዘመን...

የከረንቦላ ላይ ምሽቶች አያሌ አይረሴ ገጠመኞችን ትተውልኝ አልፏል። ከነዚህ አይረሴ ገጠመኞች አንዱ በኮሎኔል አበበ እና በአቦይ ስብሃት መካከል የተፈጠረው ሁኔታ እና መዘዙ ነው።

እንደተለመደው ጥግ ላይ ተቀምጬ የከረንቦላ ተጋጣሚዎችን እየተመለከትሁ ነበር። በተሰላች ሁኔታ ላይ ሆኜ ስቶልቺኒያ የተባለውን ሾድካ ተያይዘው ነበር። ጋባዣችን ነባር የህወሃት አባል መሆኑ የሚነገርለት የአዲግራት ልጅ፣ ኮሎኔል ጎልያድ ነበር።

እንደገባ እንዲህ ሲል ነበር የጋበዘን፣

“ለኔ ሺቫዝ ዊስኪ! እናንተ የፈለጋችሁትን ጠጡ”

የሚደንቀው ነገር እንደ አባዱ ላይነቱ ጄኔራል ሳይቀር በኮሎኔሉ መጋበዛቸው ነው።

‘ማእረጉ ኮሎኔል የሆነ አንድ የአስተዳደር ሃላፊ የሃገሪቱ ጄኔራሎች ፊት፣ እንዴት እንዲያ ሊናገር ደፈረ?’ ብላችሁ

እንደማትጠቁ ተስፋ አደርጋለሁ።

ጎልያድ ሀወሃት ነው።

ጎልያድ ድምፁን ከፍ አድርጎ፤

“ለኔ ሺቫዝ! እናንተም የፈለጋችሁትን!” ብሎ ሲጋብዝ የደብረዘይት ልጅ የሆነው ሚኒስትር ግርማ ብሩም ሰምቶአል። እኔ ጋዜጠኛውም እዚያው ነበርኩ።

የሆነው ሆኖ በዚያን እለት በጎልያድ ግብዣ ሾድካ እየገለበጥሁ የከረንቦላ ጨዋታውን እየተመለከትሁ ነበር። አቦይ ስብሃትና አሰፋ አብርሃ ከረንቦላ እየተጫወቱ ነው። ጎልያድ ተራውን ይጠብቃል። ግርማ ብሩ ተመልካች ነው። ሜጀር ጄኔራል ባጫ ደበሌ ገባ ወጣ ይላል። ጫት ሲቅም መዋሉ ያስታውቅበታል። አይኖቹ እንደ ባውዛ ፈጠው ሊወድቁ በመድረሳቸው ጡት መያዣ ወይም አይን መያዣ እንዲሰጣቸው የሚማፀኑ ይመስላሉ። ባዶ ጉንጨን እያላመጠ ምላሱ እንደ ቆሰለ እባብ ገባ ወጣ ይላል። “አቶ” ይሁን “ጄኔራል” ገና ያልለየለት አባዱ ገመዳ ከግርማ ብሩ አጠገብ የመንግስት ጎተራ መስሎ ቆሞአል። “እንደ ጀርመን ዘመናዊ መኪኖች የአባዱላን ፊትና ሁዋላ መለየት አይቻልም” የሚሉ አሉ። ይህ ውሸት ነው። የአባዱላን ስም ለማጥፋት ነው። ቀይ ዋንዛ የመሰሉ አይኖቹን በማየት የአባዱላን ፊት መለየት ይቻላል። የአባዱላን አይኖች ምንጊዜም ለምን ደም እንደሚመስሉ ግን ሃኪም ይወቅ! ከልብና ከአንጎሉ ውስጥ የዛር ድቤ አዶከበሬውን የሚያስጨፍርበት የቢሾፍቱ ባለ ውቃቢ መስሎ ይሰማኛል። ኮሎኔል አበበ ገረሱ አጠገቤ ቆሞ ለአሰፋ አብርሃ የሞቀ ድጋፍ እየሰጠ ነበር። የስብሃት ነጋ ልጆች የፕላስቲክ አለንጋ ይዘው ከወዲያ ወዲህ እየተሯሯጡ ይጫወታሉ። የአዳል በግ የሚመስል አንድ ጋዜጠኛ ጥግ ላይ ቆሞ ይህን ሁሉ በአይኖቹ ፎቶግራፍ ያነሳል። ጋዜጠኛው ይህን የሚያደርገው ከእለታት አንድ ቀን ይህን እፅፈዋለሁ ብሎ አልነበረም።

በመካከሉ ያልተጠበቀ አደጋ ተከሰተ።

አጠገቤ ቆሞ የነበረው ኮሎኔል ለአሰፋ አብርሃ ድጋፉን እየሰጠ ቆየ። በመቀጠል አሰፋን ከመደገፍ አልፎ አቦይ ስብሃትን እንዲህ ሲል ተረባቸው፤

“አሰፋ በርታ! የአቦይ ስብሃት ስኮር ደክሞአል!”

አቦይ ስብሃት በድንገት ሊወረውሩ የያዙትን የከረንቦላ

ኳስ ጠረጴዛው ላይ ጣሉትና ቀና አሉ። ወደ ኮሎኔሉ አፈጠጡ። ሲንጫጫ የነበረው ሁሉ ትንፋሹን ውጦ በፀጥታ ተዋጠ። አቦይ ስብሃት የከረንባላ ኳሱን በርጋታ አነሱ። አንድ ርምጃ ወደ ኮሎኔሉ ተጠጉ። የከረንባላ አሎሎውን በሚንቀጠቀጥ እጃቸው ጨብጠውታል። ኮሎኔሉ ፊቱ የሽሮ ቅል መስሎ አቦይ ስብሃት ላይ በድንጋጤ አፍጥጦ ነበር።

አሰፋ አብርሃ እና ጎልያድ ድንገት ባንነው ፈጣን ርምጃ ወሰዱ። ተወርውረው መሃል በመግባት አቦይ ስብሃትን ያዙአቸው። አሎሎውንም ከእጃቸው ላይ ፈልቅቀው ነጠቋቸው። እኔና ግርማ ብሩ ኮሎኔሉን ወደ ደጅ ይዘነው ወጣን። ከአቦይ ስብሃት የቁጣ ገፅታ ገለል አደረግነው። እኔና ግርማ ብሩ ኮሎኔሉን ወደ በረንዳው ይዘነው ስንወጣ የኮሎኔሉ ፊት ከሽሮ ቅል ወደ ድልህ ቅል ተለውጦ ነበር።

ግርማ ብሩ ኮሎኔሉን እንዲህ ሲል ገሰፀው፣

“እድሜያቸው ላይ እንዴት እንደዚያ ትቀልዳለህ?”

ኮሎኔሉ በተቆራረጠ ድምፅ ሊያስተባብል ሞከረ፣

“እሳቸው እየተሸነፉ ስለነበር ነው እንደዚያ ያልኩት። እድሜያቸውን አላሰብኩም።”

ግርማ ብሩ ወደ ውስጥ ሲመለስ እኔና ኮሎኔሉ ቀረን፣

“በል ወደ ቤትህ ሂድ። እግዚአብሔር አትርፎሃል” አልኩት። በዚያ አሎሎ መትተውት ቢሆን እዚያው እፊታችን አንጎሉ ይበታተን እንደነበር በማሰብ መላ ሰውነቴን እንደ ኤሌክትሪክ አጨማዶ ነዘረኝ።

ኮሎኔሉ ከመሄዱ በፊት እዚያው በረንዳው ላይ ቁጭ ብሎ ስቅስቅ ብሎ አለቀሰ። ግራ ገብቶኝ አጠገቡ ቁጭ አልኩ። እንዲህ ያሉ የእልህና የቁጣ እንባዎችን አውቃቸዋለሁ። ስለዚህ ኮሎኔሉ ሲያለቅስ የወያኔ ሰዎች እንዳያዩት በጣም ሰግቼ ነበር። ኮሎኔሉ ጭንቅላቱን ጉልበቶቹ መሃል ቀብሮ ከሆዱ ህቅ! ብሎ ነበር የሚያለቅሰው። እስኪወጣለት ጠበቅሁትና ተቆጥቼው ወደ ቤቱ እንዲሄድ ሸኘሁት። ነጭ ኮብራውን አስነስቶ በእርጋታ ግቢውን ለቆ ወጣ። ያቺ ቀን ለኔ የመጨረሻ ቀኔ ነበረች። ወደ መኮንኖች ክበብ መሄዱን አቆምኩ። ኮሎኔል አበበንም ከዚያ ወዲያ አይቼው አላውቅም ነበር።

ከስድስት አመታት በሁዋላ ፕሪቶሪያ ሳለሁ ስለ ኮሎኔሉ ወሬ ሰማሁ። ወሬውን ያመጣልኝ፣ homofafrica.de የተባለው

ድረገፅ ነበር። ከአቦይ ስብሃት የከረንቦላ አሎሎ የተረፈው ኮሎኔል እና ጄኔራል ከማል ገልቹ ከ250 በላይ የታጠቁ ወታደሮችን ይዘው ወደ ኤርትራ የመግባታቸው ዜና የድፍን አለምን ትኩረት ለአንድ አፍታ የሳቦ ነበር።

ድረገፁ ላይ የተለጠፈውን ሺዲዮ ደግሜ ደጋግሜ አየሁት። በዚያን እለት መኮንኖች ክብብ በረንዳው ላይ ተቀምጦ ስቅለቅ ብሎ ያለቀሰውን ኮሎኔል እያየሁት ነበር። በዝምተኛ ፈገግታና ርካታ እንደተዋጠ የእርሞ ወታደሮችን እየመራ የኤርትራን ተራሮች እያቋረጠ ነበር። መዘዙም ከዚያ የከፋ ሆነ። ከጄኔራል ከማል እና ከኮሎኔል አበበ የአመፅ ኩብለላ በሁዋላ ወያኔ 23 ሺህ እርሞዎችን ከሰራዊቱ አባረረ።

* * *

አስመራ በሄድኩበት ጊዜ ታዲያ ኮሎኔሉን አፈላልጌ አገኘሁት። በተደጋጋሚ እየተገናኘንም ረጅም ቆይታ አደረግን። በተገናኘን ቁጥርም በወሬ ወሬ በርካታ ርእሰ ጉዳዮችን ማንሳታችን አልቀረም። ስለ ትውልድ መንደሩ፣ ስለ ወያኔ፣ ስለላለፈውና ስለ መጨው ስለ ወቅታዊው ሁኔታ ጭምር በጥቅሉና በጨረፍታ ተጨዋውተናል...

አንድ ቀን እንዲህ ሲል አወጋኝ፣

“የመከላከያ ሰራዊት አባል ሳለሁ ድህነት ይሰማኝ ነበር። በርግጥ ከባዶ ተነስቼ ጥሩ ኑሮ ላይ ደርሼ ነበር። አግብቼ ወልጃለሁ። ቤት ሰርቻለሁ። ጥጆ ላይ በሬ የማደለብ ቢዝነስ ጭምር መስራት ጀምራለሁ ነበር። መርካት ግን አልቻልኩም። ወያኔዎችና ዘመዶቻቸው ያለ ድካም በሚሊዮናት ሲዘርፉ ስመለከት ድህነት ተሰማኝ። የሚዘረፈው አብዛኛው የእርሚያ ሃብት ነው። እና የአባቴ ቤት ሲዘረፍ እኔ ከሌሎች ዘራፊዎች በታች ነበር የማገኘው። ህሊናዬ ይህን ሊቀበለው አልቻለም።

“...ጅማ የትውልድ ሃገሬ ነው።

“...እንደምታውቀው ጅማ ጫካው ሁሉ ቡና ነው። ማልማት ለፈለገ 200 ሄክታር የቡና ጫካ ‘ምሪት’ ተብሎ ይሰጠዋል። አንድ ሚሊዮን ብር ባንክ ላይ አሳይ ትባላለህ። ከሰው ተበድረህ ያንን ገንዘብ ታሳያለህ። ከሰፊው የጅማ የቡና ጫካ ተቆንጥሮ ይሰጥህና ያንን እየተንከባከብክ ታለማለህ። ከጅማ እስከ ቦንጋ 140 ኪሎ ሜትር ግራና ቀኝ በሙሉ የቡና

ጫካ ነው። ጫካው ውስጥ ቀኑን ሙሉ ብትንዝ ሌባ የሚባል የለም። ሰው ያልደረሰበት ወፍ ዘራሽ ቡና ስላለ የሰው የሆነውን ቡና የሚነካ የለም። ይህ ሃብት ኢትዮጵያ በእግሯ ቆማ እንድትሄድ ያደረገ ሃብት ነው። እኔ የዚህ አካባቢ ተወላጅ ነኝ። ይህ ሃብት ለጠቅላላው ለሃገሪቱ ህዝብ ጥቅም ላይ ቢውል ችግር አልነበረውም። የወያኔ ሰዎች መጥተው እንደ አንበጣ ሰፈሩበት። እነሱ ሚሊዮናት ሲዝቁ ስመለከት እኔ ድህነት ተሰማኝ።

“...ኢ.ሊ.ባቡር ሂድ!

“...ጫካውን መለካት አይቻልም። ጎሬ እና ሞቻ ከጫፍ እስከ ጫፍ ቡና ነው። ይህ ቡና ትግሬ ለሆኑ ሰዎች ብቻ መጠቀሚያ እየሆነ ነው። ኢትዮጵያ እንደ ሃገር ከዚህ የቡና ጫካ የምታገኘው ጥቅም ከበርሜል ላይ በስኒ እንደ መቅዳት ብቻ ይቆጠራል። ይህን በማወቁ በኔ አእምሮ ውስጥ ስቃይ ተፈጠረ። መዝረፍ ከሆነ እኩል መዝረፍ እንኳ ይሻላል። ለሚዘርፉት አጨብጫቢ መሆን ግን ቁጭት የሚፈጥር ሆነብኝ። በገዛ ሃገሬ፣ የትውልድ መንደሪ ላይ? እስከ መቼ ይህን እያየሁ እቀጥላለሁ? ይህን ስነግርህ፣ ከወያኔ የተጣላኸው ከግል ጥቅምህ ጋር በተያያዘ ነው’ ምናምን ልትለኝ ትችላለህ። አይደለም። ሰው ነኝ። እንደ ሰው በቅድሚያ ውስጤ ያደረውን ስሜት ነው የምነግርህ። እንደፈለግህ ተርጉመው እውነቱን ነው የምነግርህ...

“...ባጭሩ! ሩጫው ዝርፊያ ብቻ ነበር።

“...መቆሚያ የሌለው ዝርፊያ። ለሃገርህ መስራት ሌላ ጉዳይ ነው። ለሃገር መስራት ከሌለ ደግሞ ቢያንስ ከዝርፊያው ድርሻህን ማግኘት አለብህ። ብቻቸውን ሲዘርፉ ግን ሊሰማህ የሚችለው ድህነትና ቁጭት ነው። ቁጭት የሚለው ሊያከራክር ይችላል። በትክክል ግን ቁጭት ተሰምቶኛል። ዝርፊያው ቆሞ ገቢው ሁሉ ለሃገሪቱ እንዲሆን መመኘቱ አልቀረም። ምኞትህ እንደማይፈጸም ስታውቅ ግን አብረህ ለመዝረፍ ትሞክራለህ።

“...ከተወለድክበት መሬት ላይ እነሱ በበርሜል ወስደው፣ ላንተ በጭልፋ ሲሰጡህ ግን ልትቋቋመው ትችገራለህ። ‘ጭልፋ’ የምልህ ትንሽ ገንዘብ ነው ብለህ እንዳትገምት። ብዙ ነው። ብዙ ስልህ በመቶ ሺህዎች ሊደርስ ይችላል። ካንተ በታች ያለው ሰው በሚሊዮናት ወስዶ ላንተ አንድ አስረኛውን ሲሰጥህ ማመፅ ተፈጥሮአዊ ነው። በልብህ የሚጠነሰሰው አመፅ ለግል ጥቅም ብቻ ላይሆን ይችላል። ለሃገር ወደ መቆርቆር ሊለወጥም

ይችላል። የኔ ቁጣ በጥቅሉ፣ 'ይህቺ ሃገር መዘረፍ የለባትም። ሃገራዊ አስተዳደርና ስርአት ሊኖረን ይገባል' ወደሚል ደረጃ አድጎአል ብዬ አስባለሁ። ሰራዊት አደራጅተን የኮበለልነው በዚህ መንፈስ ነው። እየዘረፍክና እያስዘረፍክ ከወያኔ ጋር መቆየት በጣም ቀላል ተግባር ነበር። እነ ባጫና አባዱላ ያንን እያደረጉ ነው። ያንን ባደርግ እስካሁን ባለሚሊዮን ጄኔራል መሆን እችል ነበር። ባለመሆኑ አሁን ደስተኛ ነኝ።

“...ስለ ትውልድ መንደሪ ላጫውትህ።

“...ጅማ በአንድ ብር ጠግበህ የምታድርበት ሃገር ነው። ሽልጦና ድንች በልተህ በስሙኒ ጠጅ ጠጥተህ ቤትህ ትገባለህ። ሃገራችን በወራሪዎች መዳፍ ስር የወደቀች ሆኖ ይሰማኛል። ወደ ቴፒ፣ ወደ ሚዛን፣ ሄደህ ታውቃለህ? ሳምንቱን ሙሉ በመኪና ስትዘዋወር ሽፍታ የሚባል አይገጥምህም። የኦሮሚያ ምድር ከደቡብ ህዝቦች ክልል ጋር ይጋጠማል። የወያኔ ሰዎችና አዲስ በቀል ነጋዴዎቻቸው ይህን ሁሉ መሬት ተቆጣጥረው እየዘረፉት ነው። ስብሃት ነጋ 'ኩባንያችን ቢሊዩኔር ሆኖአል!' ሲል ተናገረ። መላ ሃገሪቱን በብቸኛነት ተቆጣጥረው እየዘረፉ፣ ቢሊዩኔር መሆን ይነሳቸው እንዴ?

“...አሳባቸው ያው ዘርፎ ለመሸሽ ነው። ማምለጥ ግን አይችሉም። ራያ ድረስ የኛ ምድር ነው። የበቀል እሳት ሊለኩስ እንደሚችል ካላሰቡ እነዚህ ሰዎች በጣም የዋሆች ናቸው። ዘርፎ ማምለጥ የሚባል ቁማር የለም። በዚህ እስካፍንጫቸው እየዘረፉ፣ መልሰው ደግሞ 'ሃገሪቱ ድሃ ናት' እያሉ ይናገራሉ። ኢትዮጵያ ድሃ ሆና አታውቅም። ድህነት ያለው የመሪዎቻችን አስተሳሰብ ውስጥ ነው።

“...አንድ ጊዜ የሆነውን ላጫውትህ?

“...የሽራሮ ልጆች ከሆኑ ሁለት የህወሃት ከፍተኛ መኮንኖች ጋር ወደ ጅማ እየተጓዝን ነበር። ትግራዎቹ አካባቢውን ገና ማየታቸው ነበር። ኩረሪማና ዝንጅብል፣ ዘይቱንና አገዳ በየሜዳው በቅሎና ወድቆ ሲያዩ ማመን ተቸገሩና፤

'ይህ ገነት ነው። ይሄ መንግስተ ሰማያት ነው' ማለት አበዙ። ቢቸግረኝ እንዲህ አልኳቸው፤

'በስልጣን ዘመናችሁ በጎ ከሰራችሁ ስትሞቱ ነፍሳችሁ እዚህ ትመጣለች! ካልሆነ ግን ነፍሳችሁ ሽራሮ ትቀራለች።'

“...በክፉ አልያዙብኝም።

“...ደኑ መስጧቸው ስቀው ብቻ አለፉኝ። አነጋገራን በክፉ ባይዙብኝም ለካሰ ያን የመሰጣቸውን ደን በክፉ አይን አይተውት ኖሮአል። መጥረቢያ ተመኛለት። የመጥረቢያ እራት ያደርጉት ገቡ። እኔና አንተ እዚህ ስናወጋም የጅማ ጫካ እየታጨደ ነው። እንደ ጠላት ሃገር እያወደሙት ነው። የራስ መስፍን ስለሺ ንብረት የነበረው ከምፔርሳቶ ፋብሪካ የጅማ ጫካ ጥገኛ ነበር። አሁን ወያኔዎች ተረክበውታል። እኔም ሆንኩ የጅማ ሰው የ500 አመት እድሜ ያላቸው የቀረሮ ዛፎች ሲታጨዱ ቆመን ተመልክተናል። እነዚህ የትግራይ ተወላጅ የሆኑ ነጋዴዎች ዛፎቹን እየቆረጡ፣ በቀን ከሃያ እስከ ሰላሳ ኤንትራ እየጫኑ ወደ ሳውዲ አረቢያ ይሸጡታል። ቀረሮ ለኛ ህይወታችን ነው። ቀረሮ ተመንጥሮ ካለቀ ጅማ በረሃ ትሆናለች። ቀረሮ በጣም ግዙፍና የጥንት ዛፎች ናቸው። ቁመታቸው ሰማይ ጠቀስ ነው። አንዱን ቀረሮ ዛፍ ወያኔ እስከ 15ሺህ ብር በቁሙ እየቸበቸበው ነው። ይህን አይቼ ካልተቆጣሁና ካላመፀኩ ታዲያ መቼ ነው ልቆጣና ላምፅ የምችለው? ቡናውን እንደፈለጉ ይዝረፉ! ዛፉን ግን መንካት አልነበረባቸውም። ዛፎቹ ከሌሉ ቡናው አይኖርም። ቡና ቀጥተኛ ፀሃይ መቋቋም ስለማይችል የዛፎቹን ጥላ ይፈልጋል። የትግራይ ተወላጆቹ ስለዚህ ጉዳይ ግንዛቤ የላቸውም ብቻ ሳይሆን ደንታም የላቸውም። ‘ወደፊት ትግራይ ትገነጠላለች’ የሚል ነገር ጭንቅላታቸው ውስጥ ስላለ፣ ስለገንዘብ ብቻ ነው የሚያስቡት። የጅማ ደን ተመንጥሮ ካለቀ፣ ትግራይ ላይ የሚዘንበው ዝናብ ጭምር ሊቀንስ እንደሚችል ግንዛቤ የላቸውም።

“...እኔ አሁን ርቁያለሁ። የትውልድ መንደራዬ ደን ሲጨፈጨፍ አለማየቱ ይሻለኛል። ቢያንስ ይህን የምነግርህን ከፃፍኸው ሃላፊነቴን እንደተወጣሁ ሊቆጠር ይችላል። ከሚዘርፉት ጋር አብራ መዝረፌን መናዘዙ ሃጢአቴን ያፀዳልኛል።

ሃገሪቱ ባለቤት እንደሌላት የሚያሳይ ገጠመኛን ልንገርህ። ሚስቴ በወለደች ጊዜ ከመከላከያ መኮንኖች ብቻ ከ20 በላይ ባለ ጅሮ ማንጠልጠያ ያለው ብላክ ሌብል እና ቺቫዝ ውስኪ መጥቶልኛል። አንዱ ደምበዣን አራት ሌትር የሚይዝ ሲሆን፤ የአንዱ ዋጋ 1800 ብር ነበር በወቅቱ። የመከላከያ

አለቆቹ ይህን ውስኪ ያመጡልኝ ገዝተው እንዳይመስልህ። መከላከያ ድንበር ላይ የሚወርሰውን ኮንትሮባንድ ውስኪና ሌላ ንብረት እያመጣ አዲሳባ መጋዘን ውስጥ ይከምራል። ከዚያ እየመረጥክ መውሰድ ነው። ጠያቂ የለም። ሚስቴ ወልዳ ሳለ ሊጠይቁት ለመጡት ገበሬዎች በጠላ ብርጭቆ ሺሻዝ ውስኪ ቀዳንላቸው። ገበሬዎቹ ቀመሱትና፣ 'ምንድነው ይህ ትሁዋን ትሁዋን የሚል መጠጥ? አረቄ ወይም ጠላ ካለ አምጡልን' ሲሉ ጠየቁ።”

ሌላ ቀን ደግሞ እንዲህ ሲል አጫወተኝ፣

“...መለስ ዜናዊ አንድ ጊዜ አባዱላን ጠርቶ።

‘ኢትዮጵያ በእግሯ የቆመችው በኦሮሚያ ሃብት ሳይሆን በእርዳታ ነው። አነግ የሚፎክርበት የኦሮሚያ ሃብት ከአዲሳባ ወለጋ ያለውን መንገድ መስራት አይችልም። የአነግ ቫይረስ ተሸካሚ ለሆኑ አባሎችህ ይህን ቃል በቃል ንገር! ሲል አዘታል። አባዱላም ‘መለስ እንዳለው’ እያለ ይህንኑ ሲያስተምር ከርሞአል። መለስ ዜናዊ ከላይ ያለውን አባባል ዲማ ነገዎ ፊት እንደማይደግመው ግልፅ ነው። የአማራ ጄኔራሎችን ደግሞ፣ ‘አስር ገፅ እንኳ መፃፍ የማትችሉ ጄኔራል አድርገናችሁ በትምክህት ታስቸግሩናላችሁ!’ እያለ ሲሰድባቸው ሰምቼአለሁ። ጄኔራሎቹ የመለስን የእብሪት ንግግር በፀጥታ ማዳመጣቸው የፍርሃት ነው ሊባል ግን አይቻልም። ፍርሃት ሊሆን የሚችለው እየተሰደቡ ከቀጠሉ ብቻ ነው። በተለያዩ አጋጣሚዎች የአመፅ ምልክቶች እየታዩ በመሆኑ አጎንብሰው ተቀብለውታል ለማለት የሚቻል አይደለም። መለስ እብሪት ይዞት ያንን ተናገረ እንጂ ከትግራይ የመጡት ጄኔራሎች የተሻለ እውቀት ያላቸው ሆነው አይደለም። አካዳሚውን እንተወው። በውጊያ መስኩስ ቢሆን የትኛው ልምድ አላቸው? መንግስቱ ሃይለማርያም ራሱ እንደነገረን ደርግ ከሻእቢያ ጋር ነው ሲዋጋ የነበረው። ‘ወያኔን አናውቀውም ነፋስ ነው ያመጣው’ ሲል የተናገረው ግነት ቢኖርበትም እውነት ነው። ደርግ ያለቀለት 604ኛ ኩር ሽሬ ላይ ሲደመሰስ ነው። ያንን የደመሰሱት ደግሞ በሻእቢያ የሚካናይዝድ ሃይል ርዳታ ነው። ከዚያ ወዲያ ደርግ ሲሸሽ እንጂ ሲዋጋ መቼ ታየና? እንተዋወቃለን። አብረን ነበርን።

“...ወደ አካዳሚው ከመጣን ደግሞ፣ አብዛኞቹ የህወሃት ጄኔራሎች ከሶስተኛ ክፍል ያላለፉ በመሆናቸው የወታደራዊ

ሳይንሱንም ሆነ፣ የአዛዥነቱን ጥበብ ሙያው በሚፈቅደው ደረጃ አንብበው ችሎታቸውን ወደ ማእረጋቸው ደረጃ ለማድረስ ይቸገራሉ። ርግጥ ነው ይዋጋሉ! መጥፎም ይሁን ጥሩ ለአላማቸው ጠንክረው ይቆማሉ። ይህ ማለት ግን የአመራር ብቃት አላቸው ማለት አይደለም። መቶ ወታደር ብቻ የሰፈረበትን ገዢ መሬት ለመያዝ፣ አንድ ሺህ ሰው ካስፈጀህ በወንጀል ትጠየቃለህ እንጂ በድል አድራጊነት መሸለም ባልተገባህ። የኛዎቹ ጄኔራሎች በግዴለሽነት በሺህዎች አስፈጅተው ሲያበቁ፣ ውጊያው ሲያልቅ የታሰሩ ብሮችን ተሸክመው ሴትና መጠጥ ፍለጋ በየከተሞቹ ሲዘምቱ ነው የምናውቃቸው። በተለይም ቆንጆና ወጣት ሴት ማሳደዱ የአብዛኞቹ አዛዦች ልዩ መለያ እስከ መሆን ደርሶአል። ርስበራስ እየተነጣጠቁ ጭምር ይዝናሉ። እንደ መዝናኛ ያስቡት እንደ ስልጣኔ አይገባኝም። ያንዱን ሚስት ሌላው መወሸም ጭምር በጄኔራሎቹ አካባቢ በጣም የተሰፋፋ ባህል ሆኖአል። አንዱ የፈታትን ጓደኛው ያገባታል። ሚስቱን ፈቶ የአክስቷን ልጅ ያገባል። እንደገና ከሁለቱም ጋር ይቀጥላል። ይህን መሰል ቅሌቶች ጆሮአችን እስኪደነግጥ እንሰማለን።

“...ሳሞራ መፅሃፍ አንብቦ አያውቅም።

“...ብዙውን ጊዜ ቢሮው ውስጥ እንደ አንበሳ ተኝቶ ይውላል። ከእንቅልፉ እየነቃ የቀጠራቸውን ሰዎች ያነጋግራል። ‘በሰላም ወቅት ትምህርትና ስልጠና’ የሚለው ወታደራዊ መርህ ወያኔ ዘንድ አይታወቅም። ‘በሰላም ወቅት መጠጥና ሴት’ በሚለው የተተካ እስኪመስል ድረስ በአሳዛኝ ሱስና ልማድ የተዋጡ ናቸው።

ወያኔ ራሱ የፃፈውን ህገመንግስት በፍፁም አያውቀውም። ህገመንግስቱን ያረቀቀው መደረግ ስለነበረበት ብቻ ነው። ሳሞራ በምርጫ 97 ዋዜማ የአረቄ ብርጭቆ ጨብጠ፣

‘ተቃዋሚዎች ቤተመንግስት የሚገቡ ከሆነ እሸፍታለሁ። በማን ደም ማን ይነግሳል?’ እያለ ይናገር ነበር። በርግጥም ወያኔ ስልጣኑን ሊያስረክብ እቃውን ጠቅልሎ ነበር። የምርጫ 97 ውጤትን ተከትሎ የህወሃት አባላት፤

‘እኛስ ሃገር አለን። ይብላኝ ለአማራው’ እያሉ ይናገሩ ጀምረው ነበር። የወያኔ የፖሊት ቢሮ አባላት፣ የከፋ ነገር ቢመጣ ስልጣኑን አሮሞ ይወስዳል እንጂ አማራ ተመልሶ ወደ

ስልጣን አይመጣም! እያሉ አሮሞን በአማራ ላይ ለማነሳሳትም ሞክረዋል።

እዚህ ላይ ታዲያ ህገመንግስቱ የት ገባ?

ችግሩ የአፈፃፀም ችግር አይደለም። የሃገሪቱ መሪዎች ህገመንግስቱን አያውቁትም። አብዛኞቹ ፅንሰ ሃሳቡን ጭምር አያውቁትም። አግባብ እና ሽራሮ ዋሻዎች የደበቁቸው ተተኳሽ መድፎች ትግራይ በእግሩ እንድትቆም፣ በጡንቻዋ እንድትመካ ያስችላታል ብለው ይመካሉ...

* * *

በትካዜ እንዲህ ሲል አወጋኝ፣

“...የኢትዮ-ኤርትራ ጦርነት ለጦርነቱ መሪዎች የሃብት ምንጭነት ሆኖ ማገልገሉን ማየት ችያለሁ። በጦርነቱ ሰበብ በተዘረፈ ሃብት ብዙዎቹ የህወሃት ጄኔራሎች ሚሊዩኔር ሆነዋል። ፃድቃን፣ ጆቤ፣ ብርሃነ ነጋሽ፣ ገዛኢ አበራ፣ አባዱላ ገመዳ፣ አበባው ታደሰ፣ ባጫ ደበሌ፣ ታደሰ ወረደ፣ ሰአረ መኰንን እና ሌሎችም ጄኔራሎች በአዲስ አበባ፣ በባህርዳርና በመቀሌ ያስገነቡት ቪላና ፎቅ ውበቱ አይንን ያፈዛል። የቤት እቃዎቻቸው፣ ምንጣፎቹ፣ መብራቶቻቸውና ከሮኒሶቻቸው በውድ ዋጋ ከአውሮፓ እየተጫኑ የመጡ ናቸው። የመጨረሻውን ቴክኖሎጂ እየተጠቀሙ ለቪላዎቻቸው ማሞቂያና ማቀዝቀዣ ተክለውላቸዋል። ከዚያ ሁሉ እልቂት በሁዋላ ጄኔራሎቹ በቀጥታ ወደ ሃብት ፉክክር ነው የገቡት። የሚፈሰው ገንዘብ በጦርነቱ ወቅት የተዘረፈ ነው። የዚህ ጦርነት አድርጊ ፈጣሪዎቹና ዘራፊዎቹ እነሱው የትግራይ ተወላጆች ናቸው። እንደ ባጫ ደበሌ፣ አለሙ አየለ የመሳሰሉት ጄኔራሎች በማእረጉ ይጠሩበታል። ዝርፊያም ይፈቀድላቸዋል። በስራ ግን አይሳተፉም። የሚቀመጡበት የረባ ቢሮ እንኳ በአግባቡ የላቸውም። የከተማ ቦታዎችን በመቸብቸብ ረገድ የመከላከያ ጄኔራሎችን የሚስተካከላቸው የለም። በዱከም፣ በናዝሬት፣ በደብረዘይትና በአዲሳባ አይናቸው ያማራቸውን ግንባር መሬት ሁሉ እየሰጩባቸው ወስደው ሸጠውታል። ይህ ተዘርዘሮ የሚያልቅ አይደለም። ዘረፋው በጣም እየከፋ በመሄዱ መለስ ዜናዊ ሁለት ጊዜ ያህል ከኩሎኔል ማእረግ በላይ ያሉትን በፅሁፊት ቤቱ አዳራሽ ሰብስቦ፣ ዘረፋው እንዲቆም ለማሳሰብ ሞክሮ ነበር።

የጦርነቱ ኪሳራም ሆነ ይህ መረን ያወጣ ዝርፊያ ሁሉ የዚችው ደሃና መከረኛ ሃገር ሃብት ነው። ሃገራችን የምንላት ኢትዮጵያ ባለቤት ያጣች የሽፍቶች መፈንጫ መሆኗን በዝርዝር ማወቅ በጣም ያስቆጫል።

አለማወቅ እንኳ ይሻል ነበር።

እያወቅህ ዝም ማለት ደግሞ ሀሊናን ያደማል። እዚህ የምናየው ሁለት ችግር ነው። ወታደራዊ ችሎታቸው 'የጦር መሪ ጄኔራል' የሚያስኛቸው አይደለም። የሃገር ፍቅር ስሜትም የላቸውም። ስለዚህ ነጋ ጠባ ኪሳቸውን ወደ መሙላት ይሮጣሉ። የሚፈፀሙትን የሚያስተውል 'በርግጥ ይህች ሃገር ሃገራቸው ናትን?' ብሎ መጠየቁ አይቀርም..."

ከኮሎኔል አበበ ገረሱ ጋር በተለያዩ ጊዜያት እየተገናኘን ብዙ ተጨዋውተናል። ሌላ ቀን ደግሞ እንዲህ ሲል አጫወተኝ፣

"...እኔ ኮሎኔል ነኝ።

"...ማእረጌ ግን የውሸት ነው። አንድ ትግሬ መቶ አለቃ እንደፈለገው ሊጫወትብኝ ይችል ነበር። አንድ ተራ ትግሬ ከጠላህ አለቀልህ። 'እዚ እነግ እዩ!' ብሎ ከተናገረ ያንተ ነገር አበቃ ማለት ነው..."

ስለ ጄኔራሎች ስናወራ ደግሞ በአጋጣሚ የአበባው ታደሰ ስም ተነሳና እንዲህ አለ፣

"አበባው ብልጥ ናት። ሳሞራን እያባባለ ክብሩን ሳያስነካ የሚኖር ጮሌ ነው። ችሎታ ያንሰዋል እንጂ በውጊያ ላይ ልብ ያለው ወታደር መሆኑን ማንም አይክድም። ከውጊያ በሁዋላ ግን ሳሙና ሆኖ ታገኘዋለህ። በአንድ ሌሊት 10ሺህ ብር ጨርሶ ያድራል"

"ከየት ይመጣል ይህ ገንዘብ?" ስል ጠየቅሁት።

"ብዙ መንገድ አለ። መከላከያ ሚኒስቴር ለበቅሎ ቀለብ በአመት አንድ ሚሊዮን ብር መድቦ ነበር። በኛ እዝ ግን አንድም በቅሎ አልነበረም። የኛ በቅሎ ጄኔራል አበባው ነው። እነ ሳሞራ ደግሞ በእጅ አዙር ከአበባው ይቀበላሉ።"

"አንተስ? ምንም አይደርስህ?" ስል ጠየቅሁት።

አበበ ሳቀ!

"ብዙ አይደለም እንጂ ትርፍራፊውን እወስዳለሁ"

“ሂሳብ አታወራርዱም እንዴ?”

“ይወራረዳል። ለበቅሎ ቀለብ ያቀረቡ ሰዎች ስም ዝርዝር እየሞላን እጃችን እስኪደማ ድረስ ራሳችን እንፈርማለን። ምን ይህ ብቻ? ብዙ ዘዴ አለ። ‘ለምሽግ ስራ’ በሚል ወጪ ይደረጋል። የተሰራ ምሽግ ግን የለም። ስኳር ለሰራዊቱ ሲታዘዝ መቀሌ ላይ ይራገፍና ይሸጣል። ሰራዊቱ ሻይ አያገኝም። መንግስቱ ሃይለማርያም፣ ‘ሰራዊታችን ሙሰኛ አልነበረም’ ያለው እውነቱን ነው። ከወያኔ ጋር የምታወዳድረው አይደለም። እዚህ ዘረፋው በግልፅ ነው የሚካሄደው። ነፍጠኛ ስልጣን ላይ በነበረ ጊዜ የጅምን ጫካ የኔ ነው ብሎ ስላመነ አልነካውም። እነዚህ እኮ አጭደውና ፈልጠው ለመሸሽ የመጡ ወሮበሎች ናቸው። ለሰራዊት እለታዊ ካምፕና ለሽሮ መቀቀያ 500 አመት እድሜ ያለውን የቀረሮ ዛፍ ያስቆርጣሉ። አንድ የቀረሮ ዛፍ የአራት የደለቡ በሬዎች ዋጋ ነው። እነሱ ሽሮ ያበስሉበታል። በሌሎች ሃገራት ዛፍ የቆረጠ እስር ቤት ይላካል...”

አቋረጥኩት፤

“ዛፍ እየተከሉ መሆናቸውን ግን በሬድዮ ሲናገሩ ሰምቻለሁ።” አልኩ።

“ለትግራይ ጥሩ የዛፍ ፖሊሲ አላቸው። በሌላው ክልል የይስሙላ በዘመቻ የዛፍ ተከላ ስራ ሰርተዋል። የሚመነጠረው ይበዛል። አዋሳ ከመግባትህ በፊት ከመንገዱ ግራና ቀኝ የነበረው ዛፍ ትዝ ይልሃል? ዛሬ አንድ ዛፍ ለአይንህ አታይም”

ከጥቂት ሰከንዶች ፀጥታ በሁዋላ ቀጠለ፤

“...ከምርጫ 97 በሁዋላማ ለይቶላቸዋል። ገንዘብ የሚያስገኝ ከሆነ ማንኛውንም ወንጀል ይፈፀማሉ። ዛፋንም መሬቱንም በቁሙ እየቸበቸቡት ነው። የሽሽት ጣቢያ የሚባሉት አሜሪካና ትግራይ ናቸው። ሳትቀደም ቅደም! ዘርፈህ አምልጥ! ይባባላሉ። በውጊያ ወቅት አንድ እግር በመሬት የሚባል ነገር አለ። እስከ ኮሎኔል ያሉት ትግሬዎች በአብዛኛው ቤተሰባቸውን ወደ አሜሪካ አሸሽተዋል። በስደት ያሉ የባለስልጣን ቤተሰቦች ዶላር የሚላክላቸው ከሃገር ውስጥ ነው። ተገላቢጦሽ። ሽመልባ የሚባል የስደተኞች ካምፕ አለ፤ ትግራይ ውስጥ። ትግሬዎቹ፣ ‘ኤርትራውያን ነን’ እያሉ በብዛት ወደ ውጭ ሃገር ይሄዱበታል። ምንም ነገር ከማድረግ ወደ ሁዋላ አይመለሱም...”

* * *

“...አንድ ጊዜ ያጋጠመኝን ላጫውትህ?” ሲል ጀመረና እንዲህ ሲል ቀጠለ፣ “...ግንቦት 20 አዳሪ ትምህርት ቤት ሳለሁ ምግብ ቤት ውስጥ እየተመገብኩ ሳለ፣ ውሃ ፈለግሁና በአጠገባችን በማለፍ ላይ የነበረችውን አስተናጋጅ፣ ‘አንቺ!’ ስል ጠራሁዋት።

ልኡል የሚባል ሻምበል ከጎኔ ተቀምጦ ነበር። አማራ ሳይንት የተወለደ አክራሪ አማራ ነው፣

‘ባለጌ!’ አለኝ፣ ‘...ሴት ልጅን አንቺ! ብለህ መጥራት ነውር ነው።’

‘ማን ብዬ ልጥራት ታድያ?’

‘እቴቴ ነው የሚባለው’

‘እኔ የማውቀው ሴት ከሆነች አንቺ! ወንድ ከሆነ ደግሞ አንተ ማለትን ነው’ ብዬ መለስኩ።

‘ከንግዲህ ግን እቴቴ! ማለትን ተማር’ ይለኛል።

‘መማር አያስፈልገኝም። ያንተን እቴቴዋ ኪስህ ውስጥ ጨምረው!’ አልኩት።

ልኡል በዚህ ይበሳጭና በግምገማ ላይ ክስ ያቀርባል፣

‘አማርኛ ብሄራዊ ቋንቋችን ነው። ይህ ቋንቋችን ከአግባብ ውጭ ጥቅም ላይ ሲውል አዳምጬ እርማት ለመስጠት በመሞከራ፣ ‘አማርኛህን ቀቅለህ ብላው!’ ተብያለሁ። ባንዴራ፣ ሃገር፣ ቋንቋ ክብር አላቸው። የማንነታችን መግለጫ ናቸው። ስለዚህ አበበ ላይ ሂስ አቅርቤያለሁ’ ይላል።

ሃይሉ ሳንቲም የተባለ ካድሬ ተልኮ መጣ። ጉዳዩ ትኩረት አግኝቶ ሰፊ ክርክርና ውይይት ተደረገበት። የኔ መከራከሪያ፣ ‘እኔ ኦሮሞ ነኝ። በምችለው መጠን አማርኛ የመናገር መብት አለኝ’ የሚል ነበር።

ሀወሃቶች የአማራንና የኦሮሞን መለያየት ስለሚፈልጉ ሚዛን ወደኔ አጋደለና ልኡል ተቀጠቀጠ። የሀወሃት ካድሬዎች ከኔ ጎን ቆመው፣ ከኔ በባሰ ቁጣ ጭምር እየተናገሩ፣ ልኡልን በትምክህተኝነት ፈረጁት። አማርኛ ቋንቋንም በአማርኛ እየተናገርን አላገጥንበት። እኔ ነፃ ወጣሁ። ከስድስት አመታት በሁዋላ ግን በተቃራኒው ሌላ ችግር ገጠመኝ። ስህተቴን ለመመዘንም ቻልኩ።

በኤርትራ ጦርነት ወቅት አራት የጦር ሰራዊት መከራከሪያዎች ከደምበ ገዳሙ ወደ ሸሬ እየተጓዝን ነበር። ርቀቱ

150 ኪ.ሜ ይሆናል። በመኪና ውስጥ የነበሩት መኮንኖች ትግሬዎች ነበሩ። ወዲ እጅግ፣ ነጋሲና አለም ይባላሉ። ሽሬ ደርሰን መኪናዋ እስክትቆም ድረስ ትግርኛ ብቻ ነበር የሚነጋገሩት። መከላከያ ሚኒስቴር ሃገራዊ መስሪያ ቤት እንደመሆኑ የመነጋገሪያ ቋንቋው አማርኛ ነው። እኔ ትግርኛ አልችልም። ጦርነት ላይ ነን። እኔ ኮሎኔል ነኝ። መኮንኖቹ ለአፋቸው እንኳ፣ ‘ተጫወት’ አላሉኝም። በትግርኛ እያወሩ ሽሬ ገባን። የሽሬ ስራችንን እንዳበቃን ለመልስ ጉዞ ተዘጋጀን። በዚህ ጊዜ፣

‘ከእናንተ ጋር አልመለስም’ አልኳቸው።

‘ምነው?’ አሉ።

‘እኔ ሰው እንጂ እንጨት አይደለሁም። እናንተ ስለ ሰው ክብር አታውቁም። እኔ መሃላችሁ ቁጭ ብዬ ሳለሁ ሁላችንም በምናውቀው ቋንቋ ለመነጋገር ፈቃደኛ አልሆናችሁም። ስለዚህ ከናንተ ጋር አልመለስም።’

ጥለውኝ ሄዱ።

እኔ በሌላ መኪና ወደ ደምበ ገዳም አቀናሁ። ይህ ጉዳይ ግን በቀላሉ አልታለፈም። አጀንዳ ሆኖ ግምገማ ላይ ተነሳ። ክስ ቀረበብኝ፣

‘በትግርኛ ስለምታወሩ ከእናንተ ጋር አልሄድም’ ብሎናል ሲሉ ከሰሱ። በሚያስገርም ደረጃ፣ ‘የትግሬ ጠላት’ ተብዬ ተፈረጅኩ።

‘እኛ እኩ የታገልነው በቋንቋችን ለመጠቀም ነው። ላንተ ተብሎ አማርኛ እንዲናገሩልህ ትፈልጋለህ?’ ተብዬ ተጠየቅሁ።

እዚህም ላይ እንደገና አማርኛ በአማርኛ ተቀጠቀጠ። እነሱ ሲቀጠቅጡኝ ልኩልን አስታወስኩት። ሌላም ጥያቄ ወደ አእምሮዬ ሳይመጣ አልቀረም። አማርኛ ባናውቅ ኖሮ ከነዚህ ሰዎች ጋር በምን እንነጋገር ነበር?...”

* * *

“...ክንፈ በተገደለበት ስብሰባ ላይ የልባችንን ለመናገር ሞክረን ነበር። ብዙዎች ብዙ ተናግረዋል። ያ ስብሰባ መቼም ከኢህአዴግ የግምገማ ባህል ባፈነገጠ ሁኔታ፣ ሁሉም የልቡን የተነፈሰበት ስብሰባ ነበር። ከዚያ በፊትም ሆነ ከዚያ በሁዋላ ያን

የመሰለ ስብሰባ አልተካሄደም። በኔ በኩልም አንዳንድ ነጥቦች አነሳሁ። ያልኩት ምንድነው?

‘አሮሞዎች ተቸግረናል። የአሮሞ ህዝብ ያለምክንያት እየታሰረና እየተገደለ ነው። አሮሞ የሆንን የኢህአዴግ አባላት ከሁለት ገደል አፋፍ ላይ ሆነን ተቸግረናል። ስለ ህዝቡ መበደል ስንናገር አነግ እንባላለን። ዝም ስንል ደግሞ ህዝባችን እንደ ጠላትና አሽከር ያየናል። በሁለቱም በኩል ገደል ሆኖብናል።’

ክንፈ እንዲህ ሲል መለሰ፣

“ከደቡብ ህዝቦች አንፃር ሲመዘን አሮሞዎችን አልበደልናችሁም። አነግ እንዳያጋልጠን እየሰጋን አሮሚያ ላይ እንጠነቀቃለን። የደቡብ ህዝቦችን ምን እንደምናደርጋቸው ብታዩ በጣም ታዘኩ ነበር። በኛ አስተዳደር የደቡብ ህዝቦች ያሳለፉት ዘመን አስቃቂ ነው። ወላይታ፣ ጋሞ፣ ጎፋ እና ዳውሮ የተባሉትን ብሄረሰቦች ባንድ ላይ ጨፍልቀን ‘ወጋጎዳ’ የሚል ስም ሰጥተን፣ አዲስ ቋንቋ ለመፍጠር ሞክረን ርስበራስ እንዲጫረሱ አድርገናል። የአዋሳ መሬት በሙሉ ለትግሬ ተሸጦ አልቆአል። አሮሚያ ላይ ግን ይህን ያህል አንደፍርም። አነግን እንፈራዋለን። ኢህአዴግ እንደ አሳ ከጭንቅላቱ ነው የገማው...”

አቋረጥኩት፣

“ክንፈ ይህን ተናገረ?”

“ቃል በቃል ነው የምነግርህ። የመኮንኖች ስብሰባ ላይ ክንፈ ቃል በቃል ይህን ተናግሮአል። በነጋታው ግን እዚያው እፊታችን በአራት ጥይት ጭንቅላቱ ላይ ተደብድቦ ተገደለ። ‘የጋዜጠኛው ማስታወሻ’ ላይ ‘ከክንፈ ግድያ በስተጀርባ ማንም የለም’ ብለህ ፅፈሃል። ስብሰባው ላይ የነበሩ መኮንኖች ግን ይህን አይቀበሉህም...”

እንዲህ ስል ተቃወምኩት፣

“ስለበረታችሁብት በመጠኑ ግልፅ መስሎ ሊያበርዳችሁ ያን ተናግሮ ሊሆን ይችላል እንጂ፣ ክንፈ የህወሃት ተቃራኒ ሊሆን አይችልም። የሆነው ሆኖ ‘አብዮታዊ ዴሞክራሲ ላይ ውይይታችሁ ምን ይመስል ነበር?’ ስል ጠየቅሁት።

“አብዮታዊ ዴሞክራሲና ሊበራል ዴሞክራሲን በማነፃፀር ጠንካራ ውይይቶች ተካሂደው ነበር። ክንፈ፣ ‘ኢኮኖሚያችን ካፒታሊዝምን ቢከተልም መስመራችን ከአብዮታዊ ዴሞክራሲ አይዛነፍም’ ብሎ ነክሶ ያዘ። ‘አብዮታዊ ዴሞክራሲ እያልን

ተቀርቅረን ቀርተናል። ሊብራል ዲሞክራሲ ሳይሻለን አይቀርም የሚሉም ነበሩ። በመጨረሻ፣ 'አብዮታዊ ዲሞክራሲ ለኛ ለኢህአዴጎች የመኖርና ያለመኖር ጎዳይ ነው። ህዝቡ እንኳ ባይቀበለን ጫካ ተመልሰን እንገባለን እንጂ አንለቀውም። የህልውና ጉዳይ ነው' በሚል ተደመደመ። ያው እንደ ሁልጊዜው የተምታታ ነበር”

የደቡብ ህዝቦች ከወያኔ የሚደርስባቸውን የመብት ረገጣና ዝርፊያ ቢያንስ በጩኸት እንኳ የሚያግዛቸው አለመኖሩ የዘመናችን ትራጂዲ ሳይሆን አይቀርም። ብቸኛው የደቡብ አንጋፋ ፖለቲከኛ በየን ጴጥሮስ ራሱን በታማኝ ተቃዋሚ ዘንቢል ውስጥ በማስቀመጡ ለዚያ ክልል መከታ ሊሆን የሚችል የፖለቲካ ሰው በአይን ማየት አልተቻለም። የእምነቱን በድፍረት በመናገርም ሆነ በማድረግ ደረጃ አሰፋ ጫቦ አንቱ የተባለ ነበር። በስደት ቀልጦ የቀረ ይመስላል።

ሌላ ቀን ደግሞ አበበ እንዲህ አለኝ፣

“ትግሬ ተናዳጅ ነው!” የሚባል ወሬ ሰምተህ ሊሆን ይችላል። ይህ አባባል አሁን ተለውጦአል። ትግሬ መናደድ ትቷል። ትግሬ የሚናደደው ስለ ከፋው ነበር። ሰው በተመቸው ቁጥር ንዴቱ እየቀነሰ ይሄዳል። ‘ኦሮሞ ቶሎ አይናደድም’ የሚባል ወሬም ነበረ። እሱም ተለውጦአል። በዚህ ዘመን ገና ስትነካው እንደ ክብሪት የሚጨሰው ኦሮሞ ሆኖአል። ትግርኛ የሚናገሩ ወገኖቻችን የኢትዮጵያን ነባር ጫካ ሲያስፈልጡ፣ ኦሮሞ ካልተቆጣ መቼ እንዲቆጣ እንጠብቃለን? አዋሳ መግቢያ መንገድ ላይ ግራና ቀኝ ይታዩ የነበሩት ዛሬች ዛሬ አንዳቸውም አይታዩም። ከጥቂት ጊዜ በሁዋላ፣ ‘የጅማ በረሃ!’ የሚል አዲስ ቃል ብንሰማ መደንገጥ የለብንም...”

ብሉናይል ከተባለ ሬስቶራንት ምሳ ልንበላ ሄደን ነበር። “የኦሮሞ ሽሮ አማረኝ” በማለቱ ነበር ወደዚያ የሄድነው። የሬስቶራንቱ የወጥቤት ሃላፊ ኦሮሞ ነበረች። የአስመራን የምግብ ቤት ገበያ ብቻዋን ሳትቆጣጠረው አልቀረችም። ሁሉም ወደዚያ ምግብ ቤት ያመራል። ብሉናይ ምግብ አዝዘን እየተመገብን ሳለ፣

“እነዚህ ሰዎች ጤነኛ ናቸው ትላለህ?” ስል ጠየቅሁት።

“አላውቅም” አለ ፈጥኖ፣ “...ችግራቸው ምን እንደሆነ አላውቅም። ኢትዮጵያን እንደ ሃገራቸው አያዩዋትም። ከዚያም

በላይ በሃገሪቱ ላይ ጥላቻ ሳይኖርባቸው አይቀርም። ምቀኝነትና ክፋት ይኖርባቸውም ይሆናል። የጅማን ጫካ ሲያዩ እንደራሳቸው፣ እንደ ኢትዮጵያ ሃብት ከማየት ይልቅ በቅናትና በጥላቻ ታመው ሊሆን ይችላል። በጥቅሉ ግን አመራሩ ሞራሉ የወደቀ አመራር ነው። 'በወንጀለኛነት እንጠየቃለን' የሚል ስጋት ሊኖርባቸው ይችላል። የአቅም ማነስም አለ። የጤና መታወክም ተደራርቦባቸዋል። ለዚህች ሃገር በጎ ህልም ማለም ሳይችሉ የቀሩት ይህን በመሰሉ የስነልቦና ቀውስ ምክንያት ሊሆን ይችላል። የቤተሰብ ቀውስ በራሱ አደጋ ነው። በፖሊት ቢሮ ደረጃ ያሉ አመራር አባላት ሶስት ጊዜ ሚስት እየፈቱ አዳዲስ ሚስት ያገቡ አሉ። ከሶስት ሴቶች የወለዱቸውን አንድ ላይ ሰብስበው የሚያሳድጉ የአመራር አባላትም አሉ። አዲሱ ለገሰ ሊጠቀስ የሚችል ነው። ታጋይ ሚስታቸውን እስር ቤት ልከው የከተማ ቆንጆ ያገቡ አሉ። መድሃኒት ባልተገኘለት አደገኛ በሽታ የተያዙ አሉ። ለቤተሰቡ ፍቅር የሌለው ሰው በአናቱ በበሽታ የሚሰቃ ከሆነ አደገኛ ነው። በቤተሰቡ ደስተኛ ያልሆነ መሪ ለሃገሪቱ ህዝብ እንዴት ተስፋ ሊሆን ይችላል? በአንፃሩ መላ ህብረተሰብ ላይ ጥላቻ ሊያድርበት ይችላል። እንደዚህ ያለ የአመራር ስብስብ እንዴት ያለ ራእይ ይኖረዋል ተብሎ ይታሰባል? 'አረጃችብኝ' እያሉ ሚስታቸውን የፈቱና ወጣት ቆንጆ እየመረጡ ያገቡ እንደ ተፈራ ዋልዋ አይነቶች አሉ። የሌሎችንም የአመራር አባላት ስም ልጠራልህ እችላለሁ። ኩማ ደመቅሳ አለልህ። ሚስቱን ከመኪናው ለይቶ ማየት ያልቻለ ሰው፣ ዜጎችን እንዴት በበጎ አይኑ እንዲያይ ይጠበቃል? እነዚህ ሰዎች ገንዘብ አላቸው። ገንዘቡን አምላክ ይባርክላቸው። የያዙትን ይዘው የለመዱትን ህይወት እንዲቀጥሉ እንመኝላቸዋለን። የሃገሪቱ ስልጣን ግን የጋራ የህዝብ ንብረት ነው። በሰከነ መንፈስ ወደ ልቦናቸው እንዲመለሱ እንጠብቅ ነበር..."

* * *

በዚያን ቀን አበበ ሲያወጋኝ፣ በመካከሉ ወደ አዲሳባው የመኮንኖች ክብብ በአሳብ ሸው አልኩ። ሃሳብ ፈረሰኛው። ማን ሊያቆመው? ቼ! ፈረሴ! ቁና ገብሴ! ሸው እልም... ሸው እልም፣ ሸው እልም ይላሉ... እንደ ሃምሌ ጥላ...

በከረንባው ጠረጴዛ ዙሪያ...

ኳኳኳኳኳ! ጥይት አይደለም! የከረንባ ኳስ ሲንኳኳ!

ከእለታት አንድ ቀን ሁለት ጄኔራሎች የከረንባ ግጥሚያ ላይ ነበሩ። ሳሞራና ሃይሌ ይባላሉ። ሁለቱ የማይዋደዱ ጄኔራሎች በከረንባው ጠረጴዛ ዙሪያ ትንቅንቅ ላይ ነበሩ። አባዱላ ገመዳ ዋና አጋፋሪ እንደነበር ትዝ ይለኛል። ባጫ ደበሌም ከአባዱላ አጠገብ ቆሞ አረቄውን ያጋባል። ጎልያድ እና ሌሎች ስማቸውን የማላውቃቸው ሲቪልና ወታደራዊ ባለስልጣናትም ነበሩ። አበበ ገረሱም የጄኔራሎቹ ገንዘብ ያዥና በዝርፊያውም አስፈፃሚ ምስጢረኛቸው እንደመሆኑ ከአካባቢው አይጠፋም። እኔም አለሁ...

የጄኔራሎቹ ግጥሚያ አበቃ። ጄኔራል ሃይሌ አሸነፈ። ሃይሌ ደስ ብሎት እንደ ደወል ስቆ ሲያበቃ፤

“አሸነፍኩህ!” አለው።

ሳሞራ በጣም ሲናደድ አየሁት። ሳሞራ ምናልባት በሃይሌ የስላቅ ሳቅ ሳይበሳጭ አልቀረም። ሲቋሰሉ ባጅተዋል። በአሸሙር መጠራረቡን ተላምደዋል። ተናንቀዋል። እና ሳሞራ እንዲህ አለው፤

“አላሸነፍክኝም!”

“ምን ማለትህ ነው? ተሸንፈሃል!”

“አንተ መቼም ቢሆን እኔን አታሸንፈኝም! ትናንትም አላሸነፍክኝ! ዛሬም አላሸነፍክኝ! ነገም አታሸንፈኝም!”

ሃይሌ አሸሙሩ ገብቶት እንዲህ ሲል መለሰ፤

“ባለጌ ነህ! የምትናገረውን አታውቅም!”

በዚህ ጊዜ ሳሞራ ለጠብ ተጋበዘ።

ቦክስ ሊገጥም እጅጌውን እየሰበሰበ ሲጠጋው አባዱላ በፍጥነት መሃል ገብቶ ሳሞራን ያዘው። ሌሎች ከፍተኛ መኮንኖች ሃይሌን ያዙት። ባንድ አፍታ ግርግር ሆነ። የሽጉጥ ድምፅ እየጠበቅሁ ነበር።

አባዱላ ሳሞራን እንዲህ ሲለው ሰማሁ፤

“የተናገርከው ልክ አይደለም!”

ሳሞራ በንቀት መለሰለት፤

“አንተም ሰው ሆነህ እኔን ትናገራለህ? ፈርሳም!!”

ይህን በመስማቴና በማየቴ በጣም ደንግጩ እንደነበር

አስታውሳለሁ። ከግልግሉ በሁዋላ በጉዳዩ ላይ ግምገማ እናድርግ
ተባብለው የመኮንኖችን ክብብ ለቀው ተያይዘው ወጡ።
በሶስተኛው ቀን ሳሞራና ሃይሌ እንደገና ከረንቦላ ሲጫወቱ
አገኘሁቸው። አባዱላም ቆሞ የሳሞራ ደጋፊ ሆኖ ጨዋታውን
ያዳምቅ ነበር። አዬ አባዱላ!? ሳሞራ ልክ ብሎታል!

ፃድቃንና ፆረና

ምን ጠቀመው ቃየል - የመሳሪያ ቋንቋ፤
 ሰጠመ ጠፋ እንጂ - ባቤል ደም አረንቋ፤
 መኢኑም አባተ - ሰመረ መረሳ፤
 አባንግ አብዱል ከሪም - ጋቸኖ ቶሎሳ፤
 አብረኸት ምንትዋብ - ኛዳክም ጋዲሴ፤
 በላህ በነብዩ - በሶስቱ ሰላሴ፤
 ሰይፉም ደማ ይሁን - ሞርተሩም አንካሴ፤

(ግጥም - ሃይለመለኮት መዋእል)

“እንደምን አደርክ ኮሎኔል?”

“ሰላም ላንተ ይሁን ጋዜጠኛው?”

“ቀጠሮ በማክበርህ አመሰግናለሁ”

“ወታደር አይደለሁ መቸስ?”

“እንግዲህ ወደ ጉዳያችን እንዝለቅ። ‘ጄኔራል ፃድቃንና የፆረና ውጊያን በተመለከተ አጫውትሃለሁ’ ብለኸኝ ነበር። ከየት ብንጀምረው ይሻል ይሆን?”

“ከመሃሉ መጀመር ሳይሻል አይቀርም። ያየሁትንና የሰማሁትን እንደወረደ ላውጋህ። ፀሃፊው አንተ ነህና እንደሚሆን ታደርገዋለህ...”

“መልካም ወንድሜ። አንተ እንዳመጣልህ ተናገር። እኔ ያንን ወስጄ ለታሪክ ተረካቢው ትውልድ አደርስልሃለሁ።”

* * *

“...ወያኔ ወደ ኤርትራ ጦርነት የገባው 10 ክፍለጦሮች ይዞ ነበር” ሲል ጀመረ። እናም ቀጠለ፤

“...ከዚህ ውስጥ አንዱ ሜካናይዝድ ክፍለ ጦር ሲሆን፣ አንድ ተጨማሪ ከሙሉም ብርጌድም ነበር። በ1991 ጦርነቱ ሲጀመርም ይህ የሰራዊት ሃይል በአራት ግንባሮች ነበር ለማጥቃት የተዘጋጀው። ቡሬ፣ ዛገንበሳ፣ የረና እና ባድመ ግንባሮች ላይ ማለት ነው።

በ1991 ላይ የተደረገው የመጀመሪያው ውጊያ የተበላሸና በጣም አሰቃቂ ነበር። የጦር መኮንን ሆነህ እንደ ባለ ሙያ ስታየው ውጊያው በጥቅሉ የሙያ ብቃት ያልታየበት አሳፋሪ ጦርነት ነበር ማለት ይቻላል።

ያ ሁሉ ዜጋ ያለቀበትና ያ ሁሉ የአገር ሃብት የወደመበት ጦርነት ከጦርነት አመራር ችግር መሆኑ በግልፅ እየታወቀ አንድም የጦርነቱ መሪ ተጠያቂ ሳይሆን እንደሁ መቅረቱ በጣም ያሳዘነኛል። ይልቁን በምርጫ 97 ‘ቅንጅትን አልተዋጋችሁም። የአመለካከት ችግር አለባችሁ’ በሚል ከጦርነቱ በላይ ትኩረት ተሰጥቶ ነበር። ከጄኔራል መኮንን እስከ ተራ ወታደር 20,000 የሚገመት መለዩ ለባሽ ያለሃጢአቱ ታሰሮ ተባርቀዋል። ከሃላፊነቱ እንዲወገድ ተደርጎአል።

አንተ የፃፍከው “የጋዜጠኛው ማስታወሻ” ላይ የሰፈረውን እንደ ምንጭ ብንጠቀምበት እንኳ፣ በጃንሆይና በደርግ ዘመን ኤርትራ ላይ ውጊያ ተደርጎ የተሰዋው ዜጋችን ቁጥር ከ250 ሺህ እስከ 300 ሺህ ይደርሳል። ከዚህ አንፃር ወያኔ በአንድ አመት ውስጥ ኤርትራ ላይ ያስፈጀው የወታደር ቁጥር በጣም አሳፋሪ ነው። ከመከላከያ የሰው ሃይል አስተዳደርና ልማት መምሪያ ሰነዶች ያገኘሁት መረጃ እንደሚያሳየው፣ በጠቅላላ በኢትዮ-ኤርትራ ውጊያ 98,700 ወታደር ሲሞትብን፣ 194,300 ቁስለኛ ተረክበናል። ከአርዲናንስ እዝ ያገኘሁት መረጃ ደግሞ መጀመሪያ ለውጊያ ከተዘጋጀው ከባድ መሳሪያ 2/3ኛው መውደሙን ነግረውኛል። ይህንን ትርጉም አልባ ጦርነት የመሩት መሪዎች ሰአረ መኮንን፣ ሳሞራ የኑስ፣ የሃንስ ገብረመስቀል፣ ታደሰ ወረደ፣ ኳርተር (አብርሃ ወልደማርያም) ብርሃነ ነጋሽ የተባሉት ጄኔራሎች ናቸው። የጦርነቱ የማእከላዊ

እዝ አባላት ደግሞ መለስ ዜናዊ፣ ስዬ አብርሃም ተወልደ ወልደማርያም፣ አለምሰገድ ገብረአምላክ፣ ተፈራ ዋልዋ፣ ፃድቃን ገብረትንሳኤ እና ክንፈ ገብረመድህን ነበሩ።

የኢትዮ-ኤርትራ ጦርነት ሰነድና መረጃ ገና ታሪክ ፀሃፊዎች እጅ አልገባም። ወደፊት ብዙ አስገራሚ ታሪኮችን ልንሰማ እንችል ይሆናል። በ1991 የተካሄደውን የመጀመሪያ ዙር ጦርነት እንኳ ብናይ በጣም መሰረታዊ የሆኑ ወታደራዊ ስህተቶችን በቀላሉ ማውጣት እንችላለን።

የቡሬ ግንባር ላይ ታደሰ ወረደ ተመደበ።

የተሰጠው ትእዛዝ አሰብን ከያዘ በሁዋላ የቀይ ባህርን ዳርቻዎች እያጠቃ፣ ምፅዋን እንዲቆጣጠርና እዚያው ሆኖ ቀጣዩን ግዳጅ እንዲጠባበቅ ነበር።

ያረና ላይ አብርሃም ወልደገብርኤል፣ (በቅርብ ፃድቃን እየተከታተለው) ዛገንበሳ ደግሞ ብርሃነ ነጋሽ ነበሩ።

ሁለቱም በየአቅጣጫው አጥቅተው ሰገንይቲ ላይ በመገናኘት አንድ ግንባር እንዲፈጥሩና በአንድ ኮማንድ ስር በመደራጀት አስመራ እንዲገቡ ታዘዙ።

ባድመ ላይ ሰአረ መኮንንና ዮሃንስ ገብረመስቀል፣ እንዲሁም አበባው ታደሰ (በቅርብ ሳሞራ እየተከታተላቸው) ተሰየሙና ቆላማውን የኤርትራ ክፍል ሙሉ በሙሉ እንዲቆጣጠሩ ተነገራቸው።

ለዚህ እቅድ የአሸዋ ገበታ በየአካባቢው ተዘጋጅቶ ያን መሰረት ያደረገ ሰፋፊ ልምምዶች ተደርገዋል። የጦርነቱ እቅድም በየደረጃው ተነግሮአል። በእቅዱ ላይ ታዲያ ብዙ አከራካሪ ጉዳዮች ተነስተው ነበር። ለምሳሌ አዲግራት ላይ በተዘጋጀው የአሸዋ ገበታ ልምምድ ላይ የ23ኛ ክፍለ ጦር አዛዥ የነበረው ከሎኔል በርሄ ገብረማርያም (ቅፅል ስሙ በርሄ ሻእቢያ)፣

‘ኤርትራን የመውረር እቅድ ፖለቲካዊ ኪሳራ አያስከትልብንም ወይ? ሰራዊታችንን የመዋጋት ፍላጎት እንዴት ይኖረዋል? እንዴትስ ማሳመን ይቻላል? በትክክልስ ውጊያውን በተባለው መሰረት ማካሄድ እንችላለን ወይ? እቅዱን እንደገና ብታዩት ጥሩ ነው’ የሚል አስተያየትና ጥያቄ አነሳ።

ጄኔራል ፃድቃንና ወዲ መድህን የሰጡት መልስ፣

‘ሻእቢያን ካላጠፋን እኛ መኖር አንችልም። የሻእቢያ

ሃይል ደካማ ነው። የኤርትራ ኢኮኖሚ ጦርነቱን መሸከም አይችልም። በተኩስ ሃይልም የበላይነት አለን። ይህ ውሳኔም የመንግስት ውሳኔ በመሆኑ ማንም ሊያደናቅፈው አይችልም የሚል ነበር።

በአሸዋ ገበታው ዙሪያ የነበሩት የበታች አዛዦች፣ 'እቅዱ ሊሳካ አይችልም' የሚል ጥርጣሬ ነበራቸው። አሸዋ ገበታው ላይ የምናየውን፣ በተግባር መሬት ላይ በትክክል መፈፀም የመቻላችን ጉዳይ ሚዛኑን ያልጠበቀ ነበር። ይህ የጥርጣሬ ጥያቄ በባድመና በቡሬ ግንባሮችም ተነስቶ የነበረ ሲሆን፣ እንደ አዲግራቱ ውይይት፣ 'ውሳኔው የመንግስት ነው' በሚል ነበር የተዘለለው።

ጦርነቱ ተካሂደ።

በባድመ ግንባር ነበር የተጀመረው። ማጥቃቱን የጀመሩት ሶስት ክፍለ ጦሮች ከፍተኛ ጉዳት ስለደረሰባቸው፣ 20ኛው ሜካናይዝድ ክፍለ ጦርና አንድ ከሚንዶ ብርጌድ ተጨምሮ፣ ሌሎች ሁለት ክፍለ ጦሮች ታክለው በድጋሚ ተሞክረዋል። ከፍተኛ ሰብአዊና ማቴሪያላዊ ጉዳት ደርሶብን እቅዱ ሳይፈፀም ቀረ።

በባድመ ውጊያ በእቅዱ መሰረት መሄድ እንዳልተቻለ እየታወቀ፣ በሦረና በኩል ውጊያው እንዲቀጥል ገድቃን አዘዘ።

የውጊያው እቅድ መግለጫ የተሰጠው እንፋራ በተባለ ቦታ ላይ ነበር። ሦረና ላይ ልዩ ዝግጅት ተደርጎ ነበር። 12,000 ያህል የትግራይ ሚሊሺያ፣ ከ5,000 በላይ አግላይ እንዲሁም ስንቅና ጥይት አቀባይ፣ በሺህዎች የሚቆጠሩ አህያና ፈረስም ለዚህ ጦርነት ተሰልፈው ነበር። ለአንድ ሳምንት ያህል ከፍተኛ የጭንቀት ሙከራ ቢደረግም በዚያች ጠባብና ሙት መሬት የተሰለፈው ያ ሁሉ ንብረት፣ መሳሪያ፣ ሚሊሻና አግላይ፣ አህያና ፈረሶቹ ሳይቀር አንድ ላይ ረገፉ።

የ20ኛው ግዙፍ ሜካናይዝድ ሃይል እግሪ መከል ላይ አመድ ሆኖ ቀረ። ታንኮቹና ተሽከርካሪዎች በሙሉ አረሩ። ሻእቢያ በቀላሉ ከዛላንበሳ፣ ከአዲኳላና ከማይአይኒ አቅጣጫዎች በተጠመዱ መድፎች ሰራዊታችንን ተቀበለው። ይህ የጀግንነት ጉዳይ አይደለም። የኛ የጦር መሪዎች ወታደራዊ ቴክኒክ ከአለማወቅና ከብቃት ማነስ የመጣ ነበር። ሰራዊታችን እንዳለ ገብቶ ረገፈ። ከዚህ እልቂት የተረፉት ወደ ሁዋላ ሸሽተው ገርሁ

ስርናይ እና እንትጮ፣ አድዋ ገቡ። ለአንድ ሳምንት የተሞከረው ውጊያ በከፍተኛ ኪሳራ ከተደመደመ በሁዋላ የጦርነቱ አዛዥ የነበረው ጄኔራል ሳድቃን በወቅቱ ማዘዣ ጣቢያ ከነበረችው እንፋራ ላይ ስብሰባ ጠራ።

ሳድቃን ስብሰባውን ሊጀምር ሲል እንባው ቀድሞት ስቅስቅ ብሎ አለቀሰ። ሁሉም ተሰብሳቢ ተያይዞ መላቀስ ሆነ። እንፋራ የለቅሶ ቦታ ሆነች።

ሳድቃን በመጨረሻ እንደ ምንም ራሱን ተቆጣጥሮ ከተረጋጋ በሁዋላ ተሰብሳቢውንም ለማረጋጋት ሞከረ። እንዲህ ሲልም ተናገረ፣

‘እስካሁን ብዙ ጦርነቶችን መርቻለሁ። ብዙ ውጊያዎችንም ተዋግቼያለሁ። አይቻለሁ። ሰምቼያለሁ። እንዲህ አይነት መጥፎ ሁኔታ ግን ገጥሞኝ አያውቅም’

የስብሰባው አላማ የጦርነቱን ሁኔታ ገምግሞ መፍትሄ ለመፈለግ የታሰበ ነበር። በመሆኑም ጦርነቱ ሁለት መሰረታዊ ችግሮች እንዳለበት ተሰብሳቢው ገመገመ።

‘ከቦታው አስቸጋሪነት አኳያ የውጊያ እቅዱ ስህተት ነበር። ቦታው ለመከላከል ለጠላት ምቹ ሲሆን፣ ለወገን ጦር ማጥቃት ምቹ አልነበረም። በቂ ዝግጅት አልነበረንም። በቂ የሰው ሃይልና የተኩስ አቅም አልነበረንም። በጠላት ላይ የነበረን ግምገማ የተሳሳተ ነበር። ጠላት የመሬቱን አመቺነት ተጠቅሞ ተኩስ እንደፈለገ ማዘዋወር ችሎአል። ጠላት በቂ የሰው ሃይልና የውጊያ ቁመና ይዞ ነበር’ ተባለ።

ወደ ዝርዝር ጉዳይ ሳይገባ፣ ግምገማው በዚህ ተዘጋ። ይህን መነሻ በማድረግም ሌላ ውሳኔ ተወሰነ።

‘...በዛገንበሳና በቡሬ ተይዞ የነበረው የማጥቃት እቅድ እንዲሰረዝ። የተኩስ አቅምን ለማጠናከር ከአየር ሃይልና ከምድር ሃይል ከሚገኙ ተቋቁሞ በጄኔራል አበበ ተክለሃይማኖት መሪነት መሳሪያዎች እንዲገዙ። ከፍተኛ የሰው ሃይል ምልመላ ተደርጎ በስፋት ስልጠና እንዲካሄድ። ይህን የምልመላ ስራ ደግሞ በረከት ስምዖን እንዲመራው። የስልጠና ስራውን አባዱላ እንዲከታተለው። አሁን ያሉን 12 ክፍለጦሮች በአጭር ጊዜ ወደ 30 ክፍለጦሮች እንዲያድጉ። ስራዊቱ ማገገም እንዲችል በመከላከል ብቻ እንዲቆይ...’

እነዚህ ውሳኔዎች ከጦርነቱ ማእከላዊ እዝ መወሰናቸውን ግድቃን እንፋራ ላይ ከክፍለ ጦር አመራር በላይ ላለን አዛዦች ጦርቶ ውሳኔውን ነገረን።

በዚህ መመሪያ መሰረት እንድንዘጋጅም ተነገረን።

በዚህ ውሳኔ መሰረትም ለአንድ አመት ያህል ዝግጅት አደረግን። በ1992 ሚያዝያ ወር ላይም አጠቃላይ የጦርነት እቅድ ወጣ። ግድቃን፣ ጀቤ እና አባዱላ በመቀሌ ከተማ የምክር ቤት የሰብሰባ አዳራሽ ሰብስበው እቅዱን ገለጹልን።

(የ1992 እቅድ ከ1991 እቅድ የሚለየው ነገር ነበረው። በ1991 ኤርትራን ጠቅልሎ የመያዝ ፍላጎት ነበረ። በ1992 ግን 'እቅዳችን የፈቀደውን ያክል እንዋጋለን' የሚል ሆነ። በ1991 በነበረው እቅድ፣ 'ወደ ኤርትራ መሬት ስንገባ የኤርትራን ሃብትና ንብረት እናወድማለን። ህዝቡም የሻእቢያ ደጋፊ ስለሆነ ልናምነው አይገባም' የሚል ነበር። በ1992 እቅድ ይህ በግልፅ አልተቀመጠም። 'ህዝቡ የሻእቢያ ደጋፊ ስለሆነ ከፍተኛ ጥንቃቄ እናደርጋለን' የሚል አረፍተነገር ግን ነበረበት።)

በ1992 ሚያዝያ መጨረሻ ግንቦት መጀመሪያ ላይ ጦርነቱ በባድመ ግንባር ተጀመረ። በውጊያው ከፍተኛ ጉዳት ቢደርስብንም እስከ ባረንቱ መዝለቅ ቻልን። ሻእቢያ ሰራዊቱን ይዞ ስልታዊ ማፈግፈግ እያደረገ ስለሆነ፣ የጠላት ኪሳራ አነስተኛ መሆኑን፣ ይልቁን ወደ መግደያ ወረዳ እየሰበሰቡ መሆኑን አዛዦች ሃሳባቸውንም ለግድቃን ያቀርቡ ነበር። በአንፃሩም ወደ ኤርትራ ምድር እየዘለቅን በገባን ቁጥር ከዋና ማዘዣችን እየራቅንና የድርጅት ድጋፍ እያጣን እንሄድ ስለነበር፣ የሚያዋጣን አማራጭ ወደ ሁዋላ መመለስ ሆነ።

ከባድመ ግንባር ውጊያ በኋላ የባድመ የውጊያ ችግር ሳይገመገም በችኮላ በራማ፣ በዖረና እና በዛላንበሳ ግንባሮች በተመሳሳይ ጊዜ ማጥቃቱ ተጀመረ።

የነበረው ግምገማ፣

'በባድመ ውጊያውን ቀድመን ስንጀምር ሻእቢያ ብዙ ሃይል ወደ ባድመ ሊያመጣ ስለሚችል ሌሎች ግንባሮች በሰው ሃይልና በመሳሪያ አቅም ይሳሳሉ' የሚል ነበር።

እንደታቀደው ግን አልሆነም።

በመሆኑም በእነዚህ ሶስት ግንባሮች በተመሳሳይ ሰአት የተጀመረው ውጊያ በእቅዱ መሰረት ሳይሳካ ሲቀር ባጭር ጊዜ ውስጥ ሌላ የውጊያ እቅድ ተዘጋጀ።

‘በቡሬ ግንባር አሰብ ከተማን መያዝ ከቻልን የሞራል ግንባታ እናገኝበታለን’ የሚል አሳብ መጣ። አሰብን ለመያዝ ያደፋፈረው ዋናው ምክንያት፤

‘ጠላት በቡሬ ግንባር እንጠቃለን ብሎ ስለማይገምት በቂ ዝግጅት አይኖረውም። ከጅቡቲ መንግስት ጋር ስለተነጋገርን ሃይላችንን በቀላሉ በጅቡቲ መሬት ማስጠጋትና ለውጊያም ምቹ ሁኔታ መፍጠር እንችላለን’ የሚል ነበር።

በዚህ መነሻና ገለፃ ላይ በርካታ ጥያቄዎች ተነስተው ነበር። ለምሳሌ የ36ኛ ክፍለጦር አዛዥ ከሎኔል መሃመድ ኢሻ፣ የ39ኛ ክፍለጦር አዛዥ ከሎኔል ወንደሰን ተካ፣ የ14ኛ ክፍለ ጦር አዛዥ ከሎኔል ወዲ አባተ ያነሱት ጥያቄ፤

‘እስካሁን ባደረግናቸው ውጊያዎች ሁሉ ሻእቢያን ከያዘው ምሽግ እንዲያፈገፍግ አደረግነው እንጂ፣ በእቅዳችን ያስቀመጥነውን ተግባራዊ አላደረግንም። ለዚህም ብዙ ኪሳራ ከፍለንበታል። በኪሳራው ምክንያትም የጦሩ ሞራል መጥፎ ሁኔታ ላይ ይገኛል። የቡሬ አየር ጠባይም ሆነ መሬቱ በጣም አስቸጋሪ ነው። በቂ የሎጀስቲክ ዝግጅት የለንም። ድንገተኛ ድል እናገኛለን ብለን ድንገተኛ ሽንፈትም ሊከተል ይችላልና ቢታሰብበት? ስለ ጠላት እስካሁን የተናገራችሁት ሁሉ ልክ አልሆነም። እና አሁንስ ምን ያህል ትክክል ናችሁ?’ የሚል ጥያቄ አንስተው ወይይት አደረግን።

በመጨረሻ አሳማኝ ነጥቦች ባይቀርቡም፣ የማይቀየር የመንግስት ውሳኔ ነው ተብሎ ‘አሰብን መያዝ’ የሚለው እቅድ ፀደቀና ውጊያው ተካሄደ። ውጊያው ለአምስት ተከታታይ ቀናት የተካሄደ ቢሆንም፣ እንዲያውም ከሌሎች ውጊያዎች ሁሉ የከፋ ውጊያ ሆነ። ሰራዊታችን ከፍተኛ የሰው ሃይል የከፈለው በቡሬ ግንባር ነበር። ሻእቢያ በበርካታ ውጊያዎች የሚጠቀምበትን ወደ መግደያ ቦታ እያስገባ የመምታቱን ስልት ቡሬ ላይም ስለ ደገመው ከፍተኛ እልቂት ተቀብለን አሰብን የመያዙ እቅድ ከሸፈ...

“...የኢትዮ ኤርትራ ጦርነት ሲነሳ ከሁሉም እንቆቅልሽ

የሚሆንብኝ የሶሪናው ውጊያ ነው። እንደገለፅኩልህ ከፍተኛ መስዋዕትነት ከፍለንበታል። የውጊያ እቅዱ ስህተት ነበር ወይስ ሆን ተብሎ የተፈፀመ? ለሚለው ጥያቄ ግን ገና ምላሽ አልተገኘም። ስህተት ከነበረ 'የማን ስህተት?' 'ማነው ተጠያቂው?' ለእነዚህ ጥያቄዎች አንድ ቀን ምላሽ መገኘቱ አይቀርም..."

(በ1993 የሀወሃት ክፍፍል ወቅት መለስ ተሸንፎ ቢሆን ኖሮ በሶሪናው እልቂት ሲወነጀሉት ተዘጋጅተው እንደነበር የጨረፍታ ወሬዎች አሉ። ወዲ አሸብር ላይ የተሞከረው ጥቃት መለስን ለማዳከምና ለመምታት ያለመ ነበር ብለው የሚያምኑም አሉ። በእርግጥም የሶሪናው ውጊያ ሳይገመገም ተደፋፍኖ ቀርቶአል።

በወቅቱ ግን የግድ አንድ አካል ተጠያቂ ማድረግ ስለነበረባቸው፣ አምስት ኦሮሞ መኮንኖች እንዲወነጀሉ ተደርጎአል።

"የውጊያውን እቅድ በአነግ በኩል ለሻእቢያ አሳልፋችሁ ሰጥታችሁዋል" የሚል ክስ ቀርቦባቸው፤ ኮሎኔል ብራ የተባለች ሴት ጢጣ ካምፕ ውስጥ ስታስገርፋቸው ሰነበተች።

ኦሮሞ መኮንኖቹ ድብደባው ሲበረታባቸው፣ "አድርገናል፤ ፈፀመኝዋል" ብለው አመኑ። "ግንኙነታችሁ በማን በኩል ነበር?" ተብለው ሲጠየቁ፣ "አባዱላ" ሲሉ መለሱ።

አባዱላ ግን ወያኔን እንደማይከዳ ይታወቅ ስለነበር ምርመራዊ እዚያው ላይ ቆመ።

በኮሎኔል ብራ ግርፌያ ከተፈፀመባቸው ከፍተኛ መኮንኖች አንዱ በድብደባ የዘርፍሬው የተኮላሽ ሲሆን፤ ሌላው ፓራላይዝድ ሆኖአል። መኮንኖቹ በሀይወት ያሉ ሲሆን፤ የወያኔ ስርአት ለሚፈፀመው አሰቃቂ የመብት ጥሰት ህያው ምስክር ሆነው የተፈፀመውን ሁሉ ህግ ፊት የሚገልፁበት እለት ይመጣ ይሆናል ብዬ ተስፋ አደርጋለሁ። እነዚህ ኦሮሞ መኮንኖች ላይ የደረሰው አሰቃቂ ግፍ "በሶሪናው እልቂት ማን ይጠየቅ?" የሚለውን ጥያቄ ከሀወሃት ዝሆኖች ሰፈር ለማውጣትና አጀንዳውን ለመዘጋት እንጂ መኮንኖቹ ንፁህ መሆናቸውን ገድቃን፣ ሰዬ እና መለስ ያውቁ ነበር።)

ያልተጻፈ መፅሕፍት

የሞት ገበሬ.....
 ቤተክሲያን ይሄዳል - ዘወትር እሁድ፣
 ወደ ነው በግድ?
 ይሰማል ሲሰበክ - የክርስቶስ ትምህርት - በሄደ ቁጥር፣
 'ድሆች ብፁእ ናቸው!' የሚባል ነገር፣
 የመሬቱ መንግስት - ባይሆነውም ለሱ፣
 የሰማዩን መንግስት - እንደ-ትወርሰው ነፍሱ፣

.....
 ግና አንዳንዴ ደግሞ፣
 ከቤተክሲያን ሄዶ፣
 ሲያዳምጥ አርፍዶ - ስብከተ ወንጌል፣
 ሰምቶ ይመጣና - ተቃራኒ ትምህርት - የሆነ አንጎል፣
 'ይጨመርለታል - ላለው' የሚል ቃል፣
 ለጊዜው መንፈሱ ይበጠበጣል...

(ግጥም - ዮሃንስ አድማሱ)

ኢትዮጵያ ማለት ወሎ ናት...

የወሎ ማእከል ደግሞ ደሴ።
 ከምቦልቻ፣ ወልዲያ፣ ባቲ፣ ጢጣ፣ አምባሰል፣ ሃይቅ
 ደሴን በሩቅና በቅርብ ከበዋታል። የደሴ ልጅ የሆነ ሁሉ
 ለቦርከና ወንዝና ለጠሳ ተራራ ልዩ ትዝታ አለው። በኢትዮጵያ
 ጠቅላይ ግዛት ውስጥ እንደ ወሎ ባህል፣ ቋንቋ፣ ሃይማኖትና
 ወግን ያዋሃደ ከቶውንም አይገኝም።

ወሎ ማለት ኢትዮጵያ ማለት ናት።
 ወሎ የጥበብ መፍለቂያ። የባህላዊ መዝቃችን ምንጭ።

የአምባሰል፣ የባቲ፣ የአንቺ ሆይ፣ የትዝታ፣ ቅኝቶች ሃገር። ወሎ ከበላይ ዘለቀ ጀምሮ ስንቱን አፍርታዋለች? በላይ ዘለቀ ቂልጡ የኦሮሞ፣ የአማራ፣ የክርስትያንና የእስላም ቅልቅል በመሆኑ በላይ ከማንም በላይ ኢትዮጵያዊ ነው። ወሎ ስንቱን አፍርታዋለች?

የወይዘሮ ስህን ትምህርት ቤት ያፈራቻቸውን የፖለቲካና የሳይንስ ምሁራን ቆጥሮ መዝለቅ አይቻልም። መብቃ፣ እውቀት፣ ወብት፣ ጀግንነት፣ እንደ ምንጭ የፈለቀበት ቅዱስ ምድር...”

ከላይ ያለውን ትረካ ያገኘሁት ካልታተመ የአንድ ሽማግሌ ረቂቅ ፅሁፍ ውስጥ ነው። የሰውየውን ስም አልነግራችሁም። ያልታተመውን የአባቱን ዲያሪ አሳልፎ ለሰጠኝ ልጃቸው ቃል በገባሁት መሰረት “አባትየው” አሊያም “ሽማግሌው” እያልኩ አወጋችሁባለሁ። በቅድሚያ ግን ይህ ያልታተመ ጥራዝ እንዴት እጄ ላይ ሊገባ እንደቻለ በጨረፍታ ልጠቁም።

* * *

አንድ ማለዳ የማላውቀው ሰው በጂሜይል አድራሻዬ በኩል ብቅ ብሎ ያዋራኝ ጀመር። እንዲህ ሲል ፃፈ፣

“መፅሕፍቱን አድንቄያለሁ”

“አመሰግናለሁ” ስል ምላሽ ሰጠሁ።

“አንድ ነገር ላማክርህ ፈልጌያለሁ። በskype መነጋገር እንችላለን?”

“ይቻላል” አልኩና አድራሻዬን ሰጠሁት።

ደወለና እንዲህ አለኝ፣

“እኔ የለንደን ከተማ ነዋሪ ነኝ። አባቴ በሀይወት የለም።

2001 መግቢያ ላይ ነው ያረፈው። ሃዘን ለመድረስ አዲሳባ ሄጄ ሳለ የአባቴን ዲያሪ አገኘሁና ይገኘው መጣሁ። 73 ገጾች ናቸው። አንዳንድ ምስጢሮች አሉበት። ይህንን ነው ላማክርህ የፈለግሁት። ምናልባት አንተ ልትጠቀምበት ከቻልክ ብዬ ነው...”

“ላክልኝና አየዋለሁ” አልኩ።

እያቅማማ እንዲህ አለ፣

“ከመላኬ በፊት ግን እንድንነጋገር እፈልጋለሁ። የአባቴ ማስታወሻ ከታተመ ወያኔ ዝም ብሎ አይተወኝም። ለኔ አደገኛ ነው። ስለዚህ ስለ ክፍያ መነጋገር እፈልጋለሁ...”

ያልጠበቅሁት ስለሆነብኝ አሰብኩና እንዲህ መለስኩ፣

“የሞቱ ሰዎችን ማስታወሻ ደብተር ገዢዎ አላውቅም። ምናልባት ሌሎች የሚገዙህ ሰዎች ካሉ አፈላልግ።”

“ማን ሊገዛኝ ይችላል?”

“ምናልባት አዲሳባ ያሉ የግል ጋዜጦች”

“ለጋዜጦች የሚሆን ፅሁፍ አይመስለኝም።” አለ ርግጠኛ ባልሆነ ድምፀት፣ “...አንተ በሚቀጥለው መፅሃፍህ ብትጠቀምበት ይሻላል። አባቴ ወያኔን የሚመለከቱ፣ የደርግና የጃንሆይንም ምስጢሮች ፅፎአል። ላንተ ጠቃሚ ሊሆን ይችላል...”

“ስለ ገንዘብ እያሰብክ ከሆነ ሌላ ሰው ፈልግ!” አልኩት።

“ለገንዘብ ብዬ አይደለም” ካለ በሁዋላ አያይዞ እንዲህ ሲል አከለበት፣ “...ችግራን ብትረዳልኝ ደስ ይለኛል። እዚህ ለንደን በመንግስት ድጎማ ነው የምኖረው። አምስት አመት ያለ ስራ ነው ቁጭ ያልኩት። በዚያ ላይ አልተማርኩም። እንደ ዛፍ ማደግ ብቻ ሆኛለሁ። ለአንዳንድ ነገሮች ትንሽ ገንዘብ ባገኝ ብዬ ነው።”

“እዚያው አካባቢ ገዢ ለምን አታፈላልግም ታዲያ?”

“ሞክራ ነበር። አላገኘሁም። ላንተ ብልክልህና ጠቃሚ ሆኖ ካገኘኸው ክፍያውን አስበህ ትሰጠኛለህ...”

“ወንድሜ!” አልኩት “... የገንዘቡን ነገር እርሳው”

“ዲያሪው ግን ብዙ ምስጢር ይዞ ነበር”

“ይዘቱን እስኪ ባጭሩ ንገረኝ?” አልኩት።

እንዲህ አለ፣

“አባቴ ደሴ ወይዘሮ ስህን ትምህርት ቤት ነው የተማረው። ብዙ ታዋቂ ሰዎች ጓደኞቹ ነበሩ...”

“እነማን ለምሳሌ?”

“ኢሳይያስ አፈወርቂና ነጉደ ጉብኬን ጠቅሶአቸዋል። ዋለልኝ የሚባል ጓደኛም ነበረው። በአሉ ግርማ ‘ኦሮማይ’ የተባለ መፅሃፉ ላይ ‘ቢሮክራሲ’ ሲል የጠቀሰው ሰውም ጓደኛው ነበር። ስለ ወያኔ ብዙ ፅፎአል። ሙሉውን አላነበብኩትም። አለፍ አለፍ ብዬ ሳየው ግን ጠቃሚ ይመስላል...”

“ለምን አላነበብከውም?”

“ስጅምረው አባቴ ትዝታው እየመጣብኝ በቃ ተውኩት”

“Scan አድርገውና ላክልኝ” አልኩ።

“በቅድሚያ ትከፍለኛለህ?”

ትእግስቴ አለቀኛል።

“ገንዘብ ከሆነ ፍላጎትህ በዚህ እናቁም!”

የግንኙነት መስመሩን አቋረጥኩት። በዚያው ይቀራል ብዬ ገምጽ ነበር። ምሽት ላይ ጁሜይል ስገባ ቁጭ ብሎ ሲጠብቀኝ አገኘሁት፤

“የአባቴን ዲያሪ ልልክልህ ወስኛለሁ” ሲል ፃፈ። አያያዘናም ያንኑ የገንዘብ ነገር አከለበት፤ “...ካነበብከው በሁዋላ ራስህ አስበህ፤ መረጃውን አይተህ ትከፍለኛለህ”

መልስ ሳልሰጠው ዝም አልኩ።

ቀጠለና እንዲህ ፃፈ፤

“Scan አድርጌዋለሁ። አሁኑኑ ሳፕንህ ላይ ታገኘዋለህ።”

እንዳለውም አደረገው።

TOYOTA የሚል የንግድ ምልክት ያለበት አጀንዳ ላይ በጥሩ የእጅ ፅሁፈት የተፃፉ 73 ገፆችን ላክልኝ።

በአንድ ትንፋሽ ጭልጥ አድርጌ አነበብኩት።

አንብቤ ሰጨርስ ደስ የሚል ረጅም ሳቅ ሳቅሁ። በአባትየው የፅሁፍ ችሎታ ተደንቄ ነበር። በርግጥም የሽማግሌው የብእር አጣጣል የሰጠ ነበር።

ዳሩ ምን ያረጋል?

የልባቸውን አደራጅተው ለመተንፈስ አልቻሉም። ውስጥ ውስጡን እንደ ንፍሮ ተርገብግበው ተቀቅለው አልቀዋል። ስንቱ ይሆን እንደዚህ ችሎታውን የፍርሃት ጉድጓድ ውስጥ ቀብሮ በዚያው ያመለጠ?

እነዚያን 73 ገፆች ካነበብኩ በሁዋላ፤ “ያልተፃፈ መፅሃፍ” በሚል ርእስ አንድ መፅሃፍ ለመፃፍ ተመኝጅ ነበር። “ያልተፃፈ መፅሃፍ” አሪፍ ርእስ ነበረኝ። “ያልተመለሰው ባቡር” በሚል ርእስ ያሳተምኩትን መፅሃፍ ደረጄ ደስታ በዚህ ርእስ ነበር ሪፖርተር ጋዜጣ ላይ አፈር አባቷን ያበላት። የተመኘሁት ግን በዚህ ርእስ “በየቤቱ የታሸጉ ረቂቆችን ለፀሃይ የማብቃት አብዮት!” ማካሄድ አይነት ነበር።

ተከታታይ ጥራዞች።

ያልተፃፈ መፅሃፍ...

እርግጥ ነው፣ የአባትየውን 73 ገጾች “ልጠቀምባቸው አልችልም” ብዬ አስቤ ነበር። አባትየው ብዙ መረጃ የአንገላቸው ዋሻ ውስጥ ቀብረዋል። ሊያወጡት ግን አልቻሉም። ይጀምሩትና ይተውታል። አንዳንድ ጊዜ ስጋት እየመጣ በመደሻው ይወቅራቸዋል። ሌላ ጊዜ የፍርሃት ብርድ እንደ ደራጎን በጭራው በጥፊ ይወለውላቸዋል። አንዱን ምእራፍ እንኳ እንደልባቸው፣ ከልባቸው ሳይተነፍሱ፣ የተነፈሱትንም አደራጅተው ለፀሃይ ሳያበቁ ሞት “ዘልአለማዊ” ወደ ተባለው ሩቅ ሃገር ይዞአቸው ነጎደ።

የመጀመሪያዎቹ አምስት ገጾች ስለ ልጅነት ህይወታቸው የሚተርክ ነበር። ደሴ ላይ በድህነት ማደጋቸውን በጥሩ ብእር ገልጸውት ነበር። አልፎ አልፎም ከባለቤታቸው ጋር ያላቸውን አለመግባባትና የግል ምስጢራቸውን አስፍረዋል። ልጅየው ይህን አንቀፅ ያነበበው አይመስለኝም። የሚወዷቸውን አንዳንድ ግጥሞችና ጥቅሶችም ለማሰባሰብ ሞክረዋል። ራሳቸው የቋጠሯቸው ስንኞችም ነበሩ። የወይዘሮ ስህን ትምህርት ቤት ገጠመኛቸው ላይ ግን ልጅየው እንደጠቆመኝ ፋይዳ ያለው ነገር አላገኘሁበትም። ይልቁን በፖለቲካ ጉዳይ ላይ የሚሰጡት አስተያየት እና ገጣሚው የሃንሰ አድማሱን በተመለከተ ያሰፈሯቸው ነጥቦች ትኩረቴን መሳብ ችለው ነበር። የአባትየው ማስታወሻ ከፊሉ ተጀምረው ያልተቋጩ፣ መያዥያ መጨበጫ የሌላቸው ነበሩ። ሽማግሌው ሲፅፉ ቀን አይጠቅሱም። ቅደም ተከተል አይጠብቁም። ሲሻቸው እለታዊ ገጠመኛቸውን ያሰፍራሉ። ወደ ሁዋላ ተመልሰው የሚተርኩበት ቦታም አለ። የእጅ ፅሁፋቸው የተለያዩ መሆኑ በተለያዩ ጊዜያት እንዳሰፈሯቸው ግንዛቤ ይሰጣል። ከባለቤታቸው ጋር ግንኙነታቸው መሻከሩን የሚገልፁ አንቀጾች ኑሮአቸው ችግር ላይ መውደቁን የሚጠቁም ነበር።

ቢሆንም የአባትየው ማስታወሻ ቀልጦ አልቀረም። ቅደም ተከተሉን ለማስተካከል ሞክራና ጠለቅ ያለ የኦርትዶክስ ስራ ሰርቼበት አንድ ቁራጭ ምእራፍ ለመሆን በቅቶአል። እንዳጀማመሬ “አባት” እና “ልጅ” እያልኩ አወጋለሁ። እነሆ! ያልተፃፈው መፅሃፍ።

* * *

“...መንፈሳችን እስኪቃጠል ድረስ ገጣሚው የሃንስ አድማሱ ንቁ እንድንሆን አድርጎናል። አንድ ቀን ማለዳ በአንደኛው የትምህርት ክፍለ ጊዜ ጋሽ የሃንስ ክፍል ውስጥ እንደገባ እንዲህ አለን፤

‘መፅሃፍ ቅዱስ ላይ ‘ድሆች ብፁአን ናቸው’ የሚል ቃል አንብባችሁዋል? በሌላ ቦታ ደግሞ፣ ‘ላለው ይጨመርለታል’ የሚል ሰፍሮአል። እስኪ እነዚህን መርምሩ?’

የሃንስ አድማሱ ይህን ብሎን ሲያበቃ ከኛ ምላሽም ሳይጠብቅ በቀጥታ ወደ መደበኛ የማስተማር ስራው ገባ። በኔ በኩል የተቃጠለ ከሚረዱት መሆን የጀመርኩት በዚህ እለት ሳይሆን አይቀርም...

ሌላ ጊዜ ደግሞ ጋሽ የሃንስ የውይይት ክለብ ስብሰባችን ላይ እንዲህ አለን፣

‘ኢትዮጵያ ከአለም ሰልፍ ጭራ ነች። ቀኝ ሁዋላ ዙር ከተባለ ግን የአለም መሪ እንሆናለን። ስለዚህ ተስፋ አለን!’

በዚህ ንግግሩ በጣም ሳቅን።

ጋሽ የሃንስ አንዲት ድንቅዬ ድንክ ቡናአይነት ውሻ ነበረችው። እሷን አስከትሎ ሲሄድ እስካሁን በአይኔ ላይ ይታየኛል።

የዛሬው ዶክተር ሃይሉ አርአያ ያኔ የእንግሊዝኛ መምህራችን ነበሩ። በወቅቱ የሃንስ አድማሱን እንደ ተራማጅ እንወደው ነበር። መምህር ሃይሉ አርአያን ግን ‘አድርባይ ነው’ ብለን ስለምናስብ አንቀርበውም ነበር። ሃይሉ አርአያ ታማኝ የንጉሱ ጠባቂ ሆኖ ተመልምሎ ነበር። መምህር ሃይሉ የቋንቋውን ትምህርት ትራስ በማድረግ የJohn F. Kennedyን የሽክላ እትም፣ በንግስ በአላቸው ላይ በነጩ ቤተመንግስት ያደረጉትን ንግግር ያስተምር ጀመር፣ My fellow citizen’s of the world: ask not what America will do for you, but what together we can do for the freedom of man. እያለ መቀስቀሱን ተያይዞት ነበር። ጋሽ የሃንስ ሃይሉ አርአያን ‘ነጭ አምላኩ’ ይላቸው ነበር። ሳይጣጣሙ ተለያዩ።

በመጨረሻ ገጣሚው አባታችን አሰበ ተፈሪ ላይ ተገደለ። መጠጥ እንደገደለው የሚናገሩ አሉ። እኔ ይህን

አላምንም። የመንግስት ነጭ ለባሾች የሚጠጣው መጠጥ ውስጥ መርዝ ጨምረው ሳይገድሉት እንዳልቀረ ወሬ አለ...”

* * *

“...ጥላሁን ግዛው ወይዘሮ ስህን ከኛ ጋር የተማረው አንድ አመት ብቻ ሲሆን፣ ዋለልኝ ግን ሙሉውን High School ከኛ ጋር ነው የጨረሰው። ኢሳይያስ አፍወርቂም አንድ አመት ወይዘሮ ስህን ተምሮአል። ከዚያም ወደ አስመራ ተመለሰ። የኢሳይያስ አጎት በወቅቱ የደሴ አስተዳዳሪ ነበሩ። ነገደ ጎብዜም እንደ ኢሳይያስ ከኛ ይቀድም ነበር እንጂ፣ እሱም የሰህን ግርፍ ነው። የነገደ አባት ጎበዜ ጣፈጠ ይባላሉ። ደራሲና የፖለቲካ ሰው ነበሩ። ‘እስላማዊ አፍሪቃ’ የሚል መፅሃፍ ፅፈው ነበር። በዚህ መፅሃፍ ምክንያት በቅጣት አምባሳደር ሆነው ወደ ሶቪየት ህብረት ተላኩ። የነገደ እህት ሃና ጎብዜ ትባላለች። በዚህ ሰሞን (ምርጫ 97ን ማለታቸው ነው) እና ጎሜዝን ‘ሃና ጎብዜ’ ይሏት የነበረው ከነገደ እህት ጋር እያመሳሰሉ ለመቀለድ ነበር። የነገደ ወንድም እያሱ ጎብዜ ኢንጂነየር ሆኖአልን ሰማሁ። የጅምናስቲክ መምህራችን ጋሽ አሸንፍ አበራ ነገደንና እያሱን ‘አማች’ ይሏቸው ነበር። ጋሽ አሸንፍ ቆንጆ እህት ያላቸውን ተማሪዎች ‘አማች’ የማለት ልምድ ስለነበራቸው እኛም መልሰን ‘አማች’ እንላቸዋለን። ኪሮስ ወልደስላሴ መሃንዲስ ሆኖ ሳኦዲ አረቢያ ይገኛል። አባቱ (ባራምባራስ) የወሎ ፈረስ የስምራት ሃላፊ ስለነበሩ ወደ አዲስ አበባ ስንሄድ ነፃ የአውቶብስ ትኬት ይፈቅዱልን ነበር። የደመቱ ልጅ፣ ሰለሞን እንቋይ! እሱም የወይዘሮ ስህን ተማሪ ነበር። አክሱማይት የተባለች አንዲት ምስኪን መምህር እህት ነበረችው። ሰለሞን ለንደን እያለ የሻእቢያ ተባባሪ ደጋፊ ነበር። ደርግ ሲወድቅ ሻእቢያ በስጦታ ለወያኔ ሰጡት። ወያኔ ከሾሙት በሁዋላ ጉራ ቢጤ ይሞካክረዋል። ሁለት ጊዜ ደወለልኝ። ላገኘው አልፈለግሁም።

ወይዘሮ ስህን ስንቱን አፍርታዋለች?

ጌታቸው ዘሩፋኤል የሚባል ሰነፍ ተማሪ ነበር። አሁን አሜሪካን ሃገር ሳይንቲስት ሆኖአል። ድንቅ ነው። ተኮላወርቅ ሃጎስ እና ፍስሃፅዮን ተክኤም የሰህን ተማሪ ነበሩ።

“አሮማይ” የተባለው መፅሃፍ ላይ በአሉ ግርማ፣ ‘ቢሮክራሲ!’ ሲል በኩድ የጠቀሰው አፈወርቂ ተወልደመድህን፣

ከራሪም ነው ተወልዶ ያደገው። ታናሻችን ነበር። ቦርከና ወንዝ ላይ ዋና ያለማመድኩት እኔ ነበርኩ። polite እና unpredictable አይነት ልጅ ነበር። ሁዋላ የሻጸቢያ ምልምል ሰላይ ሆኖ የደርግን የሰላላ መዋቅር ለመበዝበዝ በቃ። በአሉ ግርማ እንደጻፈው አደገኛ ሰላይ ነበር። የሁዋላ ሁዋላ አሳደው ድሬዳዋ ላይ ያዙትና ረሸኑት።

ከብርሃነ መስቀል ረዳ ጋርም አንድ ላይ ነበርን። 'ብርሃነ' ብቻ ነበር ስሙ። እንደ አፄ 'ሃይለ ሰላሴ' ለስሙ አጃቢ አስፈለገውና 'መስቀል' የምትለዋን ጨመረባት። ብርሃነ ረዳ ጠንካራ የማደራጀት ችሎታ የነበረው ጎበዝ ሰው ነበር። ምን ያደርጋል? ችኩል የሆነ ፍጡር። ችኩላው ይዞት ጠፋ...

“...ከወይዘሮ ስህን ትምህርት ቤት እንዲህ ያሉ እሳት የላሱ ሰዎች ሊገኙ የቻሉት ለምን ይሆን? ቢባል አንድ ምክንያት ብቻ ሊኖረው አይችልም። ወቅቱ ራሱ የለውጥ ወቅት ነበር። በመላ አለም ከሚኒስትሮች የአብዮት ችቦ እየለከሱ ነበር። ንጉሱም አርጅተው መምራት አቅቶአቸዋል። የመምህራኖቻችን ተፅእኖም ነበር። የአማርኛ መምህራችን ጋሽ ዮሃንስ 'የገደል ስር አጥንት' እና 'ተወርዋሪ ከከብ' የተሰኙ ስነ ግጥሞችን በስነ ፅሁፍ ክበብ ውስጥ ያነብልን ነበር። በጥቅሉ ግን ጊዜው ራሱ የፖለቲካ ትኩሳቱ የፈላበት ዘመን ነበር...”

* * *

“...የዋለልኝ መከራንን መሞት ይፋ እንደሆነ ሰው ሳይሆን ተስፋ ራሱ የተገደለ ሆኖ እንደተሰማኝ ትዝ ይለኛል። 'የኢትዮጵያ ተስፋ ሞተ' አልኩ።

ማርታና ዋለልኝ ጓደኞቼ ሆነው ዘልቀው ነበር። ብዙውን ጊዜ መስቀል ራንዴቮ ይመጡ ነበር። ከእኔም ጋር እዚያ ነበር የምንገናኘው። ከፍቅራቸው ባላነሰ ጓደኛነታቸው የጠነከረ ነበር። ማርታ ጀግና ነበረች።

'ማርታ ለምን ለምን ሞተች?' የሚለው ጩኸታችን አሁንም ጆሮዬ ውስጥ አለ። ኢትዮጵያዊቷ አንጄላ ዴቪስ ለዋለልኝ የተተከሰውን ጥይት በደረቷ ተቀበለችው። ዋለልኝ የሞተው የማርታን ደረት በስቶ ባለፈው ጥይት ተመትቶ ነበር። ከማርታ ጋር በተያያዘ ልቤን ከሰበሩት የዘመናችን ክስተቶች

አንዱ የኤርትራ መገንጠል ነው።

ወፈፈው መንግስቱ ጄኔራል አማን አንደምን የገደለ ጊዜ ነበር ሁሉም ነገር የተበላሸው። ኤርትራንና ኢትዮጵያን መለያየት ማርታና ዋለልኝን መነጣጠል መስሎ ነበር የተሰማኝ። ወሎየው ዋለልኝና ኤርትራዊቷ ማርታ የፍቅርና የአንድነት ጀግኖች ነበሩ። አንድ ልብ ነበራቸው። ያም ልብ ኢትዮጵያዊነት ነበር። ዛሬ ባለ ሃምሳ ልብ ሆነናል። ጠላቶቻችን ከምድረ ገፅ ካላጠፉን አይተኙም። እኛም እየተባበርናቸው ነው። መጥኔ ለዚች ሃገር...

የሁለቱ ጓደኞቼ የመገደል ወሬ በኢትዮጵያ ሬድዮና ቴሌቪዥን እንደተሰማ በብሽቀት ዊስኪ ስለበልብ ነጋብኝ። በነጋታው ረፋዱ ላይ ላሊበላ ሆቴል ቁጭ ብዬ ሳለ አጥወለወለኝና መፀዳጃ ቤት ገብቼ አስመለስኩ። አሞት በቁና ነበር የወጣው። ድሮውንስ አሞታችንን በየመፀዳጃው እያፈሰስን ምን አሞት ቀርቶን ቁም ነገር ልንሰራ? ጋሽ የሃንስ ይህን ቢያይ ሁለት ሞት በሞተ...

ዋለልኝና ማርታን አይሮፕላን ላይ ተኩሶ የገደላቸው ማን መሆኑን ለማወቅ የደሴ ልጆች መከታተል ጀምረን ነበር። በወቅቱ ሳናውቀው ተድበሱበሶ ቀረ። የጓደኞቼ ገዳይ የዛሬው ጄኔራል ተስፋዬ ሃብተማርያም መሆኑን በቅርቡ ነበር የሰማሁት። ስለማ በጣም ደንግጬ ነበር። ጄኔራሉ ብሄራዊ ጀግና እንደመሆናቸው በጣም አከብራቸዋለሁ። የሁለቱ ጓደኞቼ ሞት ከእኔህ ከማከብራቸው ሰው ጋር ሲያያዝብኝ ምን ልሁን? እየቆየሁ ግን ስሜቴን ለማስታረቅ ሞክርኩ። ጄኔራሉ በወቅቱ ወጣት ኮማንዳስት እንደመሆናቸው የታዘዙትን ፈፅመዋል። ግዴታቸውን ተወጥተዋል። እና ይቅርታ ላደርግላቸው ሞክራለሁ። የተሳካልኝ ግን አይመስለኝም..."

* * *

"...ጄኔራል አማን አንደም የተገደሉት ለመንግስቱ ሃይለማርያም ስልጣን ስጋት በመሆናቸው ብቻ ነበር። ሌላ ምክንያት የለውም። ጄኔራሉ የኤርትራን ችግር በሰላም ለመፍታት ያደረጉት ሙከራ በክህደት ሊታይባቸው ባልተገባ። ወፈፈው መንግስቱስ ምን አስገኘ? ያን ሁሉ ፎክሮ፣ ያን ሁሉ ሰው ጨርሶ ሲያበቃ ሃገሪቱን ለጅቦች ትቶ ፈረጠጠ።"

‘እንደ አጤ ቴዎድሮስ ለምን ሽጉጥ አልጠጣህም?
ስትፎክር አልነበረም ወይ?’ ተብሎ ሲጠየቅ፤

‘ጊዜ አልነበረኝም’ ሲል አላገጠብን። ስድ አደግ!

የጄኔራል አማን አሟሟት፤ “House of sand and Fog”
የሚለውን ድንቅ ፊልም ያስታውሰኛል። ፊልሙን ከማየቴ በፊት
መጻፍን ያነበብኩ ቢሆንም፤ ፊልሙን ሶስት ጊዜ
ተመልክቼዋለሁ። የፊልሙ ዋና አክተር Ben Kingsley
አሟሟት ጄኔራል አማን አንድምን ያስታውሰኛል።

አማን ራሳቸውን ከመግደላቸው በፊት የክብር
ልብሳቸውን ለብሰው ሜዳሊያዎቻቸውንም አጥልቀው እንደነበር
ዳዊት ወልደጊዮርጊስ ፅፎ አንብቤያለሁ...”

* * *

“...ጃንሆይ ተገልብጠው መንግስቱ ሃይለማርያም ወደ
ስልጣን ብቅ ሲል እኔ አዋሳ ነበርኩ። በዚያን እለት ምሽት
በደስታ ብዛት ከጓደኞቼ ጋር እየጠጣን ስንጨፍር አደርን።
ከአንድ ከተናቀ የድሃ ቤተሰብ የተወለደ የወታደር ልጅ ወደ
ስልጣን መምጣቱ ብቻውን በስሜት አሳብዶን ነበር።

ብዙም ሳንቆይ ግን መሳሳታችንን አወቅን።

መንግስቱ ፈሪ እና ባለጌ መሆኑን ተረዳን። ጃንሆይ
ያመጣቸውን ሰው ፈትተው የመልቀቅ ድፍረት የነበራቸው
አርቆ አስተዋይ መሪ ነበሩ። የትምህርት መስፋፋት
ለስልጣናቸው ጠንቅ መሆኑን እያወቁ ለትምህርት ጥራት
ይጨነቁ ነበር። ‘የባሰ አለ፤ አገርህን አትልቀቅ’ ነበር ተረቱ።
በእኛው እድሜ ከደርግ የከፋ ስርአት ለማየት በቃን...”

* * *

“...ምቀኝነትና ቅናት የውርስ እሴቶቻችን ስለመሆናቸው
ከመናገር ባሻገር እንዴት ከዚህ ስንኩል ባህል ልንወጣ ሳንችል
ቀረን? የባህል መሰረቱ ሲደፈር አንገቱን እንደ በግ ለቢላ
የሚሰጥ የሰው ልጅ ይኖር ይሆን? ደርግ ግንባራችንን በጥይት
ይፈረክስ ገባ። ወደ ድንጋይ ዘመን ተመለስን።

እሰይ! ደግ አደረገን!

እኛ የታሪካችንና የትውልዳችን ውጤት ነን። መካድ
ምን ያደርጋል? መንግስቱ ሃይለማርያምን ለዚህ ያበቃነው

እኛው ራሳችን ነን። ዳዊት ወልደጊዮርጊስ በመፅሃፉ አንድ አስቂኝ ወግ አንስቶ ነበር።

አንድ ጊዜ ዳዊት ከመንግስቱ ሃይለማርያም ጋር ቢሮው ውስጥ እየተጫወቱ ሳለ መንግስቱ ለዳዊት እንዲህ ይለዋል፤

“ዳዊት! እንደምታውቀው by Profession Economist ነኝ”

ዳዊት የዚህን ባለጌ ሰው ትምህርትና ታሪክ አሳምሮ ስለሚያውቅ ግራ ተጋብቶ ራሱን እየነቀነቀ አዳምጦ ወጣ። ከወጣ በሁዋላ ባለስልጣን የነበረ ጓደኛውን ያገኘውና ይህንኑ መንግስቱ ያለውን ያጫውተዋል።

ባለስልጣኑም እየሳቀ እንዲህ አለው፤

“ላንተ Economist ነኝ አለህ? ለኔ Lawyer ነው ያለኝ” ይሄ ባለጌ እንዲህ እየቀለደ 15 አመት ገዛ።

የማንክደው እውነት አለ።

መንግስቱ ሃይለማርያም ኢትዮጵያን ያፈቅራት ነበር። ኢትዮጵያ የተባለችውን እናት ሃገር፤ ጉሮሮዋን አንቆ ለአመታት ከንፈሯን ሳማት። ሳማት ከማለት እየነከሰ አደማት ማለት ይቀላል። መሳምና መንከስ ለይቶ ሳያውቅ የጋራ አገራችንን ተጫወተባት። ኢትዮጵያ በመንግስቱ የፍቅር የጥርስ ንክሻ ለ15 አመታት ተሰቃየች። ጉሮሮዋ ታንቆ፤ ትንፋሽ አጥሮአት በአፍንጫዋ ብቻ እየተነፈሰች ከንፈሯን መሳም የምትሻ የለችም። ኢትዮጵያ የገጠማት ግን እንዲያ ነው። ከሎኔል መንግስቱ አሻግሮ ማየት ቢችል ኖሮ የግል ፍላጎቱን በመተው ይህች ሃገር የተሻለ እድል ይገጥማት ዘንድ አንድ እርምጃ መራመድ በተቻለው ነበር። የዳዊት ወልደጊዮርጊስን የልብ ምክር በማዳመጥ ብቻ መባኘን በቻለ ነበር። ይህንን ማድረግ ባለመቻሉ ግን ይህን መከረኛ ህዝብ እዚህ የጨለመ ገደል ውስጥ ጣለው።

መለስ ዜናዊ ከመንግስቱ በተለየ መንገድ እየነገደ ይገኛል። ኳሷ እግሩ ላይ አለች። ፀሃይ ከመጥለቋ በፊት ኳሷን እንደሚለጋት ይታመናል። Plan A እና Plan B አስቀምጦ ማብቃቱ ምንም ጥያቄ የለውም። Plan B የተባለው ተለዋጭ ህልም ትግራይን እንደ እስራኤል ሃያል አድርጎ የመፍጠሩ ህልም ነው...”

* * *

“...የቤተሰቤ ሁኔታ ጥሩ አይደለም። ህይወት

ተላክቶልኛል ማለት አልችልም። የመጀመሪያው ችግር የባለቤቱ ባህርይ ነው። ኑሮአችንን ሲአል አደረገችው። ከ31 አመታት በፊት መጀመሪያ ያየሁዋት ቀን እንዴት በፍቅር እንዳበድኩላት ይታወሰኛል። ጥርሰ በረዶ ነበረች። አመሷ ወርቅ ነው ብዬ አመንኩ። ወገሷ አለንጋ ነበር። የወገሷ አለንጋ መምሰል ያያትን ሁሉ የሚያነሆልል ነበር። ዳሩ ምን ያደርጋል? ምላሷም አለንጋ ሆነ...”

* * *

“...በረጅም ጊዜ ውስጥ እንደ ውሻ ኖርኩ። በጥልቅ የፍርሃት ጉድጓድ ውስጥ ተቀብሬ የህይወት ዘመኔን ጨረስኩ። ልጆቼንም ከኔ የባሉ ፈሪ አደረግሁዋቸው። ወደ አሜሪካና አውሮፓ አሻግራያቸው ሳበቃ ከሚሰጡ ጋር ባዶ ቤት ውስጥ ቀረሁ። ልጆቼን ወደ ስደት አባርሬ ሳበቃ እድለኛ የሆንኩ መስሎኝ ነበር። ለካስ መውለድና መክበዴ በኪሳራ ኖሮአል የተደመደመው? ከስድስቱ ልጆቼ አንዱ እንኳ አጠገቤ የለም። ‘ታመምኩ’ ስላቸው ልጆቼ ገንዘብና መድሃኒት ይልኩልኛል። በሽታዬ ግን ተስፋ እና ፍቅር ማጣት ነበር ...”

* * *

“...ጨዋነት ምንድነው? ሃጢአትስ? ተፈጥሮ ራሱ ጉያችን መሃል እሳት ተክሎብን ሲያበቃ፤ በዚህ ደግሞ ግብረገብ! እዚህ ውበት የፈሰሰበት ከተማ ውስጥ ሰው እንዴት በግብረገብ መኖር ይችላል?

የምመኛት አንዲት ወይዘሮ ነበረች።

እንዴት ውብ ናት? ኤድያ! ደክሞአል፤ አይሰራም። ከዱባይ በመጣ ሃይል ሰጪ ሞክርኩት። ጥሩ ነበር። ልቤ ግን ቀጥ ልትል ደረሰች። ለጥቂት ተረፍኩ።

ይሄ ብቻውን ሙሉ መፅሃፍ ይወጣው ነበር።

መፃፍ እወዳለሁ። ሰነፍ ባልሆን የደራሲ ነፍስ ነበረኝ። ‘የጋን ውስጥ ሻማ’ ነው የሚሉት? ከዱባይ በመጣው ማነቃቂያ ታግዜ...ኤዲያ! ዋጋ የለውም። ብደግመው እሞት ነበር። ገሃነብ! ቤት ስገባ ታዲያ ለህሊና ማፅጃ ቢሆን ብዬ ጠቦት ይገዜ ገባሁ።

ለነገሩ ሂያጅ አይደለሁም።

ወጣትነት ድሮ ቀርቶአል። የዳጃች አላምረው ልጅ፤ አሰገደች አላምረው የኛ ዘመን ኮከብ ነበረች። ከተማ ይፍሩ

(ከቴ - ከትክቴ) ዋናኛ ውሽማዋ ሲሆን፤ ለኛም ደርሳናለች።
'ውቤ በረሃ - በሶስት ቀን - አደረግሽኝ ደሃ' እያልን አዚመን
ነበር። የማያልፍ የለም፤ አለፈ። ቀሪ ሃብቴ የባለቤቴ ምላስ ብቻ
ሆኖአል። መፈጠራን እስክጠላ እንደለበለበችኝ ነው። እኔ ምኔ
ሞኝ? እናትና ልጅ ለብልቤ ለጥ”

* * *

“ሴቶች ሲባሉ ምላስና ፀጉር ማለት ናቸው። ሰው
ደክሞት ውሎ ቤቱ ገብቶ በሰላም ማረፍ አይችልም?”

‘አትጠጣ! አታምሽ!’

ሴትየዋ ሌላ ቃል አታውቅም። ሰው ሁሉ እየጠጣ
አይደለም እንዴት? እንዴት ነው እኔ ከሰው ተለይቼ ሳልጠጣ
የምገባው? በአመት ውስጥ 365 ጊዜ ‘አታምሽ!’ ትለኛለች። 60
አመት ያለፈኝ አባወራ ነኝ። አመሻለሁ! እጠጣለሁ! እድሜዬን
ሙሉ የፈፀምኩትን ላቆም አልችልም።

ከትናንት ወዲያ ደግሞ የሊፒስቲክ ቀለም ሸሚዜ ላይ
አገኘኝና እዬዎን አቀለጠችው። ነጠላ አዘቅዝቃ ፍራሽ
ማውረድ ነው የቀራት። የሚደንቅ ነው። ወላዲትን! በዚያን ቀን
ምንም የፈፀምኩት ነገር አልነበረም። ቡና ቤት የሚሰሩት
አስተናጋጆች ተንኮላቸው አይቻልም። ሰላምታ የሚሰጡ
እየመሰሉ የአባወራውን ሸሚዝ እየለቀለቁ የሰንቱን ትዳር
በጥብጠዋል። ወላዲትን! ማን እንደቀባችኝ እንኳ አላውቅም።

ይህን ለመበቀል ነው መሰለኝ፤ ትናንት ቤት ስገባ
ከቀድሞ የከንፈር ወዳጅ ጋር የተነሳችውን ፎቶ ጠረጴዛው ላይ
ቁጭ አድርጋ ጠበቀችኝ። ልታስቀናኝ መሆኑ ነው።

የወፍ ጭንቅላት!

ደስ እንዲላት ብዬ ቡራ ከረዩ አልኩ...

እንዳልኩት ሂያጅ አይደለሁም። በዚያ ላይ
ደክሜያለሁ። የማልክደው ነገር ብዙውን ጊዜ ጎዳናዎች ላይ
እየተዘዋወርኩ የሴቶችን ውበት አደንቃለሁ። አንድ Paranoid
የሆነ ሸማግሌ ጓደኛ አለኝ። ማንኛውንም ነገር ሲጠራጠር
ይውላል። ከእሱ ጋር ከመደንዘዝና ጭንቀቱን ከሚያራግፍብኝ
የሴቶችን እግር እያየሁ መዋል ይሻለኛል። ዛሬ ያየሁዋት ሴት
እግርዋ የሚጣል የለውም። እስከ እቤቷ ተከተልኳት። አህ!...”

* * *

ሽማግሌው ሰው ጓደኛዬ ነው ማለት እንኳ አልቸልም። የምንገናኘው ፖፖላራ ፊያት አጠገብ ካለችው መጠጥ መሸጫ ግርሰሪ ወስጥ ሲሆን፤ የምንለያየውም እዚያው ነው። አንድ አመት በዚህ መንገድ አብረን ጠጣን። ብዙውን ጊዜ እነዚህን ከይሲዎች እናማለን። ከዚያ በተቀረ ለስድስት ወራት ያህል ሰውዬው ምን እንደሆነ እንኳ አላውቅም ነበር። Paranoid መሆኑን በመጀመሪያው የተገናኘን ቀን ነበር ያወቅሁት።

ጎን ለጎን ቁጭ ብለን ነበር። ጠጋ አለኝና፤

“ቢራ በባዶ ሆይ ብጠጣ ምን ይሆናል?” ሲል ጠየቀኝ።

“ምንም አይልህ። ቢራ ራሱ ምግብ ነው” አልኩት፤

“መድሃኒት ግን ውጫለሁ”

“መቼ?”

“ከሁለት ሰዓት በፊት”

“ምንም ችግር የለውም። እንዲያውም መድሃኒትን በቢራ የሚውጡ አሉ” አልኩት።

በተረጋጋ መንፈስ ፊቱ ፈክቶ ቢራ አዘዘና በአንድ ትንፋሽ ግማሽ አደረሰው፤

“መጠጥ ከጀመርክ ስንት ጊዜ ሆነህ?” ስል ጠየቅሁት።

“45 አመት”

“የረጅም ጊዜ ጠጪ ነህ!” አልኩ፤

“አዎን!” ካለ በሁዋላ እንዲህ ሲል ያብራራልኝ ገባ፤

“ስለ ቢራ አንተን መጠየቁ ወሬ ለመጀመር ብዬ ነው።”

ከዚያም ስለ መጠጥ ያብራራ ገባ።

“...መጥፎው አረቁ ነው። አረቁ ሂዶ ጉብትህን ያነደዋል። ጉብት በአረቁ ከተነካች አለቀላት። መመለሻ የላትም። በልተህ ከጠጣህ ግን ምንም አትሆንም። ከመጠጠች ሁሉ መጥፎ ምን እንደሆነ ልንገርህ? ጠጅ! ጠጅ ብዙ ከጠጣህ ማጅራትህና ጉንጭህ እየተሰማማው መወፈርና ማብረቅረቅ ይጀምራል። ይህ ምን ማለት እንደሆነ ልንገርህ? የሚቀጥለው ቅዳሜ በጠዋት ትሞትና እሁድ ቀብርህ ይሆናል...”

ትምህርታዊ ገለፃውን ከጨረሰ በሁዋላ እንዲህ አለኝ፤

“አንተ በጣም ትመቻለህ”

“ማለት?”

“አንተን ባላገኝህ ኖሮ ዛሬ ደብሮኝ ይውል ነበር። አንተ ግን ምን እንዳልከኝ ታውቃለህ?”

‘ጠጣ!’ አልከኝ።
 ሞራልህ ብቻ ይበቃል። እኔ የመጠጥ ልምድ አለኝ።
 አንተን ያማከርኩህ ሞራል ፈልጌም ነው።
 አንዳንድ ምቀኛ ምን ይልሃል?
 ‘ሄደህ ተኛ!’
 ግንድ ሆዱ ላይ ይተኛበት።
 ‘መድሃኒት ውጫለሁ’ ብዬ ስናገር፤
 ‘ሄደህ እረፍበት’ የሚለኝ ጠላቴ ነው።
 ምክንያቱም ‘እረፍበት’ የሚልህ ላንተ አስቦ አይደለም።
 የአበሻ ምቀኝነት ነው። አንዳንድ ጭራሽ ሆን ብሎ መካከሉ ላይ
 ያስታውስሃል።
 ‘መድሃኒት ውጠህ የለንዴ? ይብቃህ’ ይልሃል። የጠጣው
 አይብቃው!...”

እንዲህ እየሳቅን የጀመርነው ወግ ለንደኛነት አበቃን።
 ከአስተናጋጆች ጋር ሁልጊዜ እንደተጋጨ ነው።
 ‘ሲታዘዙ የሚዘገዩት ሽማግሌዎች ስለሆንን ነው። ወጣት
 ብንሆን ከፈገግታ ጋር ፈጠን ብለው ያመጡልን ነበር’ ብሎ
 ስለሚያስብ እንደሰደባቸው ነው ሁልጊዜ፤

“ማነሽ!? ቢራ አምጪ!
 ጆሮሽ ላይ ተኛሽበት?
 ፀጉርሽ ምን ይመስላል? ጃርት!
 ሴትዮ! አንትን አይደለም እንዴ? ጉልቻ!
 ፊቷ ደሞ ምን ይመስላል? ያለቀ ካርቦን!
 ተመልከተው ከንፈሯን? ላፒስ!
 ወገቧን አታየውም እንዴ? አክንባሎ!
 ምላስ የለቀቀባት፤ መቀስ አፍ!
 ይቺ በምላሷ ፀጉር ትከረክማለች!”

በስድስተኛው ወር ቤቱ ወስዶ ራት ጋበዘኝ።
 ድቅቅ ያለች የስምንት አመት ልጅና በእድሜ በጣም
 የምታንሰው ሚስት ነበረችው። ሁለቱም በጣም ይፈሩታል።
 ምግብ በልተው የሚያውቁ አይመስሉም። ራት በልተን ጨርሰን
 ከዚያ ቤት እስከምወጣ በጣም ተቻኩዬ ነበር። አንድ ሰአት ብቻ

በፈጀው የራት ቆይታችን አስጨናቂ ቃላትን ብቻ ነበር የሰማሁት። ገና እንደገባን ልጁን በሃይለ ቃል አናገራት፤

“አጠናሽ?”

ራሷን ላይ ታች ነቀነቀች።

እግሯን ውሃ የሞላ ቁና ውስጥ ከትታ እያወዛወዘችው ነበር። ልጅቱ በስርቆሽ እኔን ደጋግማ ተመለከተችኝ። መለሰና እንዲህ ሲል ጠየቃት፤

“ራት በላሽ?”

እንደገና ራሷን ላይ ታች ነቀነቀች።

“ለምን ታስፈራታለህ?” ስል ጠየቅሁት።

“ፍቅር ከየት ይምጣ?” ሲል መልሶ እኔኑ ጠየቀኝ።

“...የምትሰጠው እኮ ሲኖርህ ነው። ከየት አምጥቼ ልሰጣት?”

እንደገና አምባረቀባት፤

“ጨዋታውን ተይና ታጥበሽ ግቢና ተኚ”

እሷ ግን አልሰማችውም። ቀና ብላም አላየችው።

“አትሰሚም እንዴ? ዲስኩ!”

ቀና ብላ ስሜቱ ባልታወቀ ሁኔታ ካጤነችው በሁዋላ እግሯን መታጠብ ጀመረች፤

“ዲስኩ ስሟ ነው?” ስል ጠየቅሁት።

ራሱን ላይ ታች ነቀነቀች።

“ለምንድነው ዲስኩ ያልካት?”

“ስም ነዋ!”

“ማለቱ ልዩ ምክንያት አለህ?”

“ንግድ የጀመርኩት በዲስኩ ሰአት ነበር”

ሰውነቷ ጥውልግ ማለቱን ስላስተዋልኩ፤

“ምግብ ትወስዳለች?” ስል ጠየቅሁት።

“ምናባቷ አውቄላት። ተፈጥሮዋ ነው። ረሃብተኛ ትመስላለች። እየበላች እጅ ሰባራ ታደርጋለች። ዲቃላ!”

ባልና ሚስቱ ሁለቱም ጥቋቁሮች ሲሆኑ ዲስኩ ደግሞ በግልባጫ ፈረንጅ ትመስል ነበር፤

“ማንን ነው የምትመስለው?” ስል ጠየቅሁት።

“ምናባቷ አውቄላት?”

“መስደብ ግን ጥሩ አይደለም” ስል አስተያየት ሰጠሁ።

“ምን ትሆናለች? እኛም እየተሰደብን ነው ያደግነው”

ቆየና ግን ጠርቶ አቀፋትና ያባብላት ገባ፤

“የኔ ዲስኮ! የኔ ዲቃላ! እንደምወድሽ ታውቂያለሽ መቼም? ዲስክዬ! ዲስክ፣ አይዘሽ! በይ ሂጂና ተኘ”

ይህ ሁሉ ሲሆን ሚስቱ አንዲትም ቃል ያልተነፈሰች ሲሆን፤ እጃችንን አስታጥባ ራት አበላችን። በችኮላ ቤቱን ለቅቄ ወጣሁ።

ዲስኮ በዚያው ሰሞን ሞተች።

ጓደኛችን ለአንድ ሳምንት ያህል ከግሮሰሪዋ ጠፍቶ ነበር። በሳምንቱ አንድ ሰንበት ተስያት ላይ ቀን ድንገት ብቅ አለ። የጠፋበትን ምክንያትም እንዲህ ሲል ነገረኝ፤

“ዲስኮ ታማ ነበር። እና ሞተችብኝ!”

ይህን ካለ በሁዋላ አይኖቹ በርበሬ የሚተፉ መስለው በእንባ ተሞሉ። ፈጥኖ መሃረብ አውጥቶ አይኖቹን አባበሰ። እናም ጂን አዘዘ። ከዚያ ቀደም ጂን ሲጠጣ አይቼው አላውቅም ነበር...”

* * *

አባትየው ማስታወሻቸውን የሚፅፉት ማታ ማታ ሳይሆን አልቀረም። ባለፈው ምሽት ያቆሙበትንም የሚያዩ አይመስሉም። ከውሎአቸው ጋር በተያያዘ አጀንዳ ላይ ብሶታቸውን የሚያራግፉት እዚያቸው ጉድጓዳቸው ላይ ነው። ገፅ 69 ላይ እንዲህ አስፍረዋል፤

“...አንድ ግለሰብ በዘር ሃረጉ ብቻ የአመለካከት ቆብ ሊጫንበት አይገባም። ጎበና ዳጩ ዛሬ በኦሮሞዎች ዘንድ ስሙና ታሪኩ በጣም የተጠላ ነው። በዚህ ዘመን ማንኛውም ኦሮሞ ‘ጎበና’ ብለህ ከምትሰድበው ብትገድለው ይመርጣል። በዚህ ዘመን ልጁን ‘ጎበና’ ብሎ የሚጠራ ኦሮሞ በፍፁም አይገኝም። ‘ራስ ጎበና ከሃዲ ነበር’ ማለት ግን አንችልም። ራስ ጎበናና አጤ ምኒልክ አብረው ያደጉ ጓደኛዎች ነበሩ። ‘ኢትዮጵያ’ የተባለች የተማከለች ሃገር ለመፍጠር በዘመናቸው ብዙ ሰርተዋል። ጎበና ለምን ከሃዲ ይባላል? ጎበና በዘር ኦሮሞ ቢሆኑም፣ በወቅቱ የራሳቸው የፖለቲካ አመለካከት ነበራቸው። አበቃ!”

እንዳመጣላቸው ነው የሚፅፉት። ከራስ ጎበና በቀጥታ ወደ ታምራት ላይኔ ነበር የዘለሉት፤

“...የቀድሞው ጠቅላይ ሚኒስትር ታምራት ላይኔ ከእስር

እንደተፈታ በቴሌቪዥን ቀርቦ፣ 'አለቅሳሌሁ ገና!' ብሎ ሲናገር በውነቱ ደስ አላለኝም። ማልቀሱ አልነበረም ደስ ያላለኝ። በመንፈሳዊ ህይወታቸው የመጠቁ ምእመናን የተቀደሰ እንባቸው ገፅታቸውን ሲያጥበው ተመልክቼ አውቃለሁ። ስሜቱንም እገነዘበዋለሁ። ታምራት ላይ ከነበረበት ፅንፋዊ የፖለቲካ ተሳትፎ አንፃር ግን አባባሉ ከምናውቀው ሰብእናው ጋር የሚቃረን ይመስላል። ታምራት ለህዝብ የማይጠቅመውን የጥላቻና የዘር ፖለቲካ በማውገዝ የተቀደሰ መንገድ መከተሉ የሚያስወድሰው ነው። ሆኖም ወደ ሰባኪነት ከመሸጋገሩ በፊት እንደ ንጉስ ዳዊት ሃጢአቱን በወፍራም ጥራዝ ቢናዘዝ በተሻለ ነበር።

ንጉስ ዳዊት ወንጀል ነክ ምስጢሩን ለመደበቅ ሲል በሰልጣኑ ስር ከነበሩ ጄኔራሎች አንዱን ሆን ብሎ አስገድሎ ሲያበቃ። መልሶ ደግሞ ቤርሳቤህ የተባለችውን የጄኔራሉን ሚስት የጠቀለለ፤ ድርብ ድርብርብ ወንጀለኛ ነበር። ያን ሃጢአቱን ግን በአደባባይ ስለተናዘዘ። ፈጣሪያችን ይቅርታ አድርጎለታል። ይህ ታሪክ ለኛ ለብዙሃን መፅናኛችን ነው። የኛ ትውልድ እንኳን የሰው ባል አስገድሎ የሰው ሚስት ደርቦ ሊወሽም የኑሮ ውድነት እያንገላታው የራሱንም ሚስት ማስተዳደር ከብዶት ችግር ላይ ነው። በተለይ ይቺ የኔ ሚስት! ምላሷ! አይጣል! የጉማሬ አለንጋ! ከይሲ የሆነች...

በርግጥ ታምራት ላይ በሰልጣን ዘመኑ የፈፀመውንና ያስፈፀመውን ሁሉ በመፃፍ ላይ ይሁን አይሁን አላውቅም። VOA ላይ ከጋዜጠኛ አዲሱ አበበ ጋር ሲነጋገር እንደሰማሁት ግን ያለፈውን፣ 'ሆድ ይፍጀው!' ብሎ ማለፍ የፈለገ ይመስላል። ጥላሁን ገሰሰ ባንድ ወቅት አንገቱን ማን እንዳረደው ሲጠየቅ። 'ሆድ ይፍጀው!' ማለቱ ጉዳዩ የግሉ ስለነበረ ነውና አለመናገር መብቱ ነው። ታምራት ላይ 'ሆድ ይፍጀው!' የማለት መብት ግን የለውም። ምክንያቱም እሱ ሰልጣን ላይ በነበረበት ጊዜ የታረደው አንገት የሌሎች ነው። 'አለቅሳሌሁ ገና!' የሚለው አባባል ብዙዎችን የጎረበጠው ለዚህ ሳይሆን አይቀርም..."

ባለቅኔና ፀሃፊ ተውኔት መንግስቱ ለማ ከሞቱ በሁዋላ ብሄራዊ ቴአትር አዳራሽ ለመታሰቢያቸው በተዘጋጀ አንድ

በአል ላይ መገኘታቸውንም ጠቅሰዋል። በዚያ ዝግጅት ላይ አስራት አንሊይ የተባለ ሰው አንድ ግጥም ማቅረቡንም ይገልጻሉ። የግጥሙንም አዝማች ማስታወሻ ደብተራቸው ላይ አስፍረውት ነበር፤

በጠራ ጨረቃ - በእኩለ ሌሊት፤
አንደበተ ርቱእ - ፀሃፊ ተውኔት፤
የለማ ዘር ፍሬ - መንግስቱ ገነት፤
ጠርተውት አርጎአል - የቅኔ አማልክት፤

በሽማግሌው ማስታወሻ ደብተር ላይ የሰፈሩትን አብዛኞቹን ግጥሞች አውቃቸው ነበር። ስነግጥሞቹን ካሰፈሩ በሁዋላም የገጣሚውን ስም ከስር ያስቀምጡታል። የገጣሚው ስም ያልሰፈረባቸው ጥቂት ስንኞችንም አግንኜ ነበር። ቀደም ሲል ያላነበብኳቸው በመሆኑ ራሳቸው የቋጠሯቸው ሊሆኑ እንደሚችሉ ገምቻለሁ። ባለቤት ከሌላቸው ግጥሞች አንዱ እንዲህ ነበረች፤

“አማርኛ ታመመ” ሰምቼ፤
ሰጨነቅ አመሸሁ ሰግቼ፤
ሳልተኛ ነጋ ፈርቼ፤
.....ዳሩ ግን.....
ሰጋቴ! ፍርሃቴ! - ነበረ ለካ ከንቱ፤
ጨለማው ሲገፍ ሌሊቱ፤
ፀሃይ ብቅ አለች በጧቱ፤
ከእንቅልፌ ስነቃ በርግጌ፤
ሰጋቴን አጣሁት ፈልጌ፤
በቅቧቃው ሰጋት!
ማነህ ለመሆኑ አንተ?
ሞራልህ አርጅቶ - እንደ ጨርቅ የሞተ!
ይልቁን ልንገርህ - ዜና አለኝ ጉደኛ!
ከቶ አይሞትም - አማርኛ!
እኛ እያለን እኛ!

ጥቅሶችንም አስፍረዋል። በአብዛኛው አፍሪቃ ነክ ሲሆኑ፤ ከነዚህ ጥቅሶች አንዱ አንድ ጋናዊ ምሁር የተናገራት ነበረች። እንዲህ የምትል፤ “አፍሪካ! ብልሆች በጅሎች የሚመሩበት አህጉር”

* * *

ከወያኔ ጋር የተያያዙ ገዎችም ነበሩ።

“...የወያኔ አለቆች ከዛሬ ነገ ልብ ይገዛሉ ተብሎ ይጠበቅ ነበር። አልሆነም። የቤት ቁሳቁስ ሲገዙ ነው የሚታዩት። የሃገሪቱን ኢኮኖሚ መገንባት ትተው፤ ጓዳቸውን መገንባቱን ተያይዘውታል። በረሃ በነበሩ ጊዜ ‘ድንጋይ ኳሱ፣ ጠመንጃ ትራሱ፣ ሰማይ ዳሱ’ ነበሩ። አዲሳባ ከገቡ በሁዋላ ‘ውሸት ኳሱ፣ እብሪት ትራሱ፣ አለማወቅ ዳሱ’ ተብለዋል።

...የትግራይ ምሁራን በያዙት መንገድ እስከቀጠሉ ድረስ በታሪክ ተጠያቂ መሆናቸው የማይቀር ነው። ‘የመለስ በስልጣን መቆየት ለትግራይ ክልል ጠቃሚ ነው’ ከሚል መነሻ ስርአቱን መደገፋቸውን ከቀጠሉ አደጋውን መልሰው ያጭዱታል። ከዚህ ከሚታጨድ አደገኛ አደጋ ለማምለጥ ይችሉ ዘንድ ኢትዮጵያ በሃገር ደረጃ እያጋጠማት ያለውን አደጋ ማጤን ይጠበቅባቸው ነበር። ‘የትግራይን ሪፑብሊክ ማወጅ’ እንደ ሁለተኛ አማራጭ የሚያዩት ቢሆን እንኳ ከአደጋው አያመልጡም። ከታሪክ እንደምንማረው ጭቆና የሚወልደው አመፅን ብቻ ነው። ከጭቆና ነፃነትን ያገኘ ስርአት በማንኛውም ዘመን አልታየም...”

* * *

“...ድምፅ ለመስማት ብረትና ብረት መጋጨት አለባቸው። ጨርቅና ወርቅ ተጋጭተው ድምፅ ሊያወጡ አይችሉም። በወርቆችና በጨርቆች የተሞላው ፓርላማም ድምፅ ሊሰጠን አልቻለም። ተቃዋሚዎች ብረት ሆነው ከብረት ጋር ተጋጭተው ድምፅ ሊሆኑን አልቻሉም። በእድሜው ወጣት ስለሆነ ልደቱ አያሌው ባህር ይሆናል ብለን ተስፋ አድርገን ነበር። አሳ ሆኖ ተገኘ። ፕሮፌሰር መስፍን የፊውዳል ጠባይ አለው። ያገኘውን ሁሉ እየተቃወመ እድሜውን ጨረሰ። ፓርላማ የገቡት በየነና መረራ የብረቱ ገበና ሸፋኝ አልባስ ሆነዋል። ሰውና ጀግና የጠፉበት ዘመን! ጀግና ማለት፤ ጀግና የሚሆን ነበር፤ ጀግና የጠፋ እለት። በኛ ዘመን ጀግና ጠፋ። ጊዜ ያነሳው ፍየል በነብር ጭራ ሲጫወት እያየን ነው። በአጤ ምኒልክ ዘመን አይጥ በልቶ፣ ዳዋ መደብደቡን ነበር የሰማነው። በመለስ ዘመን ይህ ተለውጦ፣ ‘ወያኔ በበላ! ደሃው ተቆላ’ ሆኖአል ተረቱ። ”

* * *

“...እቴጌይቱ አዜብ መስፍን አገሩን እየተዘባነችበት ነው። ወልቃይቱ ናት አሉ። በእናቴ በኩል ሳትዛመደኝ አትቀርም። እናቴ ከወልቃይት ትወለዳለች። ይች ሴትዮ ከተማው ውስጥ ጥሩ ስም የላትም። ነገረኛ ሰናፍጭ ናት ይላሉ። ቤተመንግስቱን የሚጠብቁት ባልደረቦቿ ሳይቀሩ እብሪተኛ ናት በሚል ይጠሏታል። የእቴጌይቱ ሃብት ልክ የለውም ይባላል። የሚደንቀው ግን ‘ይህን ሃብት ያገኘሁት ደክሜ ሰርቼ ነው’ ብላ ትናገራለች መባሉ ነው። ርግጥ ነው፤ በቅርብ የሚያውቋት የወልቃይት ሰዎች እንዳጫወቱኝ ፍሰሃዬ ደባልቀው በሚመራት ጋንታ ውስጥ የጋንታ አስመጋቢ በነበረች ጊዜ ስራዋ ከባድ ነበር። የወጥ መቀቀያ ጎሳዎች በሷ ሃላፊነት ስር ነበሩ። በዚያ ምክንያት ‘አዜብ ጎሳ’ ነበር የበረሃ ስሟ።

ዘመዶቹ የሆኑ የወልቃይት ሰዎችን ቤተመንግስት ጋብዛቸው ነበር። ንግስታችን ከ20 በላይ የፈረንጅ ውሾች እንዳላት በአይናቸው አይተው ነገሩኝ። በርግጥ ውሾቹ ከውጭ ሃገር በስጦታ የመጡላት ይሆናሉ። ውሻ በስጦታ መስጠት በፈረንጅ የተለመደ ነው። እንደ ቅብጠት ላይቆጠርባት ይችላል። ሶስት ልጅ መቀለብ በተቸገረ ህብረተሰብ መሃል፣ ውድ ሳሙናና ሽቶ በመጠቀም እነዚህን ውሾች መንከባከብና ከውጭ ሃገር የሚመጣ የውሻ ምግብ መመገብ ግን ጥሩ ስነምግባር አይደለም። ምናልባት ጃንሆይ ለአንድ ውሻ ኬክ ስለመገቡ የደረሰባቸውን ውግዘት ንግስታችን አታውቅም ይሆናል። ባህልና ልማድም አለን መቼም። እኛ ሃበሾች ቤታችን በውሻ ይጠበቃል እንጂ ውሾቻችንን የሚጠብቅ ዘበኛ ቀጥረን አናውቅም። ይህን መሰሉን ‘ከህብረተሰብ መነቀል’ የተባለ የእብደት በሽታ የሚያድን መርፌም ሆነ ኪኒና ስለመኖሩ እስካሁን አልተሰማም...”

* * *

“...ህዝብ ተሰፋ አይቆርጥም። የእምነቱን ባንዴራ የሚያነሳለት ካገኘ ከግቡና ከህልሙ ለመድረስ መፍጨርጨሩ አይቀርም። ለድርጊት ራሳችንን ማዘጋጀት አለብን። የት ላይ ቆመናል? ‘እኔ የቤተሰቤን ህይወት ማሻሻል ብቻ ነው የምፈልገው’ የሚል አቋም የያዘ ዜጋ ጥቂት አይደለም። ከእነዚህ

አንዱ እኔ ነኝ።

መፍትሄው በእጃችን ነበር...

የአምባገነኖች ግንብ በቁሙ በስብሶ ነበር። አልተጠቀምንበትም። የደከምነው እኛ ነን። የበሰበሰው ግንብ እንደበሰበሰ ቀጥ ብሎ ቆሞአል። ገጣሚው መምህራችን እንዳለው ጥቂት እውቀት ያላቸው፣ ፍርሃትን፣ ሽንገላን፣ ንዝህላልነትን በጅምላ ሸመቱ። ምንም የማያውቁት ደግሞ፣ ሳይታወቃቸው አይናቸው ተጋርዶ ገደል ገብተው ሞቱ። መንፈሳችን ከውስጡ በስብሶ፣ ቁንቁን ቆርጥሞት፣ በቆመበት ያማረ ይመስላል እንጂ መተንፈሻ የህይወት ዘር የሌለው የደረቀ ዛፍ ምስሶ ሆኖአል።

* * *

የሽማግሌው ማስታወሻ ግልፅ ባልሆነና ባላለቀ አንቀፅ ነበር የሚያበቃው። ምናልባትም ከመሞታቸው በፊት ያሰፈሩት ሊሆን ይችላል። እንዲህ የሚሉ አረፍተኛዎች ነበሩበት፣

“...የነበረኝን ጥሩ የስንዴ ዘር ሁሉንም ዘራሁት። እና እንክርዳድ በቀለ። ያንን እንክርዳድ አጨድኩት። የዘራኸውን ታጭዳለህ ይባላል። እኔ እንዴት ያልዘራሁትን አጨድኩ?”

ይህን ዘግተው ሲያበቁ ደ’ሞ እንዲህ ሲሉ አስፍረዋል፣

“...አባ ጨጓሬ! ቀድሶ አያውቅ አባ ይሉታል! ‘አባ!’ ከሚሉት ‘እባብ ጨጓሬ!’ አይሉትም? የዚህ ምስጢር ምንድነው? ትግሬ ሲባል ጠልቻለሁ...”

* * *

በነጋታው ልጅየውን መስመር ላይ አገኘሁት። በጣም ጓጉቶ ነበር። ሰላምታም አላቀረበኝ፣

“አነበብከው?”

“አነበብኩት”

“እንዴት ነው ታዲያ”

“አባትህ ብዙ መረጃ እንደነበራቸው አልጠራጠርም። ሳይናገሩት አልፈዋል...”

“ባለው ደረጃ ልትጠቀምበት አትችልም?”

“አልችልም። የተሟላ አይደለም...”

በዚህም በዚያም ብሎ ሊያሳምነኝ ቢሞክርም እንደማይሆን ቁርጡን ነገርኩትና ተለያየን። ይህ በሆነ በሁለተኛው ወር ግን የአባትዬውን ማስታወሻ በዚህ መንገድ ልጠቀምበት እንደምችል ተረዳሁና መልሼ ወደ ለንደን ደወልኩ።

“ስለ ክፍያ የማታነሳ ከሆነ እጠቀምበታለሁ” አልኩት።

ተስማማ።

“ቅር ይልሃል እንዴ?”

“የለም። ተጠቀምበት”

በመጨረሻም አንድ የማሳረጊያ ጥያቄ ጠየቅሁት፤

“ለመሆኑ አባትህ ምን ሆነው አረፉ?”

ዘግየት ብሎ ነበር ምላሽ የሰጠኝ፤

“ሞቶ ነው የተገኘው። ብዙም የሚታወቅ ነገር የለም።

እናቴ እየተከታተለች ነው...”

“አይዞህ እንግዲህ! ጥናቴን ይስጥህ...”

“አሜን!”

የተቀበረ ህዝብ

የትም ዞሬ ስመለከት፣ ጉድ ነው! የማየው እለት በእለት፣
 የትም የት ያለው ግርፊያ ነው፣ የትም የት ያለው ስንሰለት፣
 የወጣው ህግ የሞት ነው፣ አሰፈሪና ክብር አዋራጅ፣
 ሳይወድ በግድ በሚፈሰው፣ በድሆች እንባ ላይ ቀላጅ፣
 ህገወጥ ስልጣን የትም አለ፣ ህግ አልባ አሰራርም አብሮ፣
 የፍትህ ስርአቱም አለ፣ በጨለማ ውስጥ ተቀብሮ፣

(ግጥም - አሌክሳንድር ፑሽኪን)
 - አያልነህ ሙላቱ እንደተረጎመው -

“**ጤና** ይስጥልኝ ኮሎኔል?”

“እንዴት አለህ ወንድሜ?”

“የምፅዋ ቅዝቃዜ እንዴት ይዘሃል ታዲያ?”

“ይገርምሃል! ምፅዋ ሲባል ምንጊዜም ሙቀት ነበር
 የሚታሰብኝ። እንዲህ ያለ ጃኬት የሚያስለብስ የቅዝቃዜ ወራት
 ይኖረዋል ብሎ ማን ያስባል? የምፅዋ ሰው ዝናብ ጠብቆ በቆሎ
 ይዘራል ብሎስ ከቶ ማን ሊገምት?”

“እኔም የመጀመሪያ ቀን እንዳንተው ነበር የተሰማኝ”
 ካልኩ በሁዋላ ማስታወሻ ደብተሬን ገለጥኩ።

* * *

“...ክረምት ነበር።

“...ሃምሌ 1999 አንድ ምሽት አንድ ሁኔታ ተከሰተ። ከምሽቱ በግምት ሶስት ሰአት ላይ ሲግናል ከሚገኘው የመከላከያ አፓርትመንት መኖሪያ ቤቱ ቁጭ ብዬ ከባለቤቴና ከልጆቼ ጋር እየተጫወትኩ ሳለ የቤቴ በር ተንጓጓና ስንከፍተው ስድስት ወታደሮች ተከታትለው ገቡ።

ሁሉንም አውቃቸዋለሁ።

በአግአዚ ኮማንዶ ክፍለ ጦር የልዩ ሃይል አባላት ነበሩ። ስድስቱም ትግሬዎች ነበሩ። ሻለቃ ገብረሊባኖስ ‘ቦራ’ በሚል ቅፅል ስም በሚጠራ ሻለቃ እየተመሩ ከገቡት አምስት ወታደሮች ሶስቱ መቶ አለቆች ነበሩ። እንደገቡ፣

‘ምን ሆናችሁ ነው?’ ስል ጠየቅሁ።

‘ርስዎን በቁጥጥር ስር እንድናውል ታዘን ነው። ቤቴንም እንድንፈትሽ ታዘናል። መሳሪያም፣ ሞባይልም እንዲያስረክቡን ታዘናል’ ሲሉ ገለፁልኝ።

ቦራ ይህን ሲናገር ገፅታው ላይ የጭንቀት ምልክት አይቆይታለሁ። አለቃቸው ነኝ። አማራ ከመሆኔ በቀር ወንጀል እንደሌለብኝ ይረዳሉ። ሰው ናቸውና ግን ታዛዦች ነበሩ። እኔም ችግሩን ተገንዝቤ ነበር። ወታደሮች ናቸው፣

‘እኔን ለመያዝ የማዘዣ ደብዳቤ አላችሁ? ቤቴን ለመፈተሽስ የፍርድ ቤት ትእዛዝ ይዛችሁዋል?’ ስል ጠየቅሁ።

‘ምንም የያዝነው ነገር የለም። ታዘዘን ነው የመጣነው’

‘እንግዲያው ያለምንም የማስረጃ ትእዛዝ እኔን ልታስሩ አትችሉም። ቤቴን ለመፈተሽም አልፈቅድላችሁም። ለላካችሁ ሰው ይህንኑ ንገሩት’ አልኩ።

ሻለቃ ቦራ ወደ ደጅ ወጥቶ በስልክ ተነጋገረ።

እና ተመልሶ ወደኔ መጣ።

የሞባይል ስልኩንም ሰጠኝ። የመከላከያ ዘመቻ ሃላፊው ጄኔራል ገብረእግዚአብሄር መስመር ላይ ነበር። እንዲህ አለኝ፣

‘የመጡት ሰዎች አንተን ለመውሰድ ነው። አንዳንድ የሚጣራ ነገር ስላለ አብረሃቸው ሂድና ተጣርቶ ትመለሳለህ’

‘ይህን ለመፈፀም ሳሞራ ራሱ ያነጋግረኝ’ አልኩ።

‘ሳሞራ ውጭ ሃገር ሄዶአል’

‘እንግዲያው አንተ እኔን አታስረኝም። አላውቅህም።’

‘ተው ይብስብሃል’ ሲል ለማስፈራራት ሞከረ።
ደግሜ ከቤቴ እንደማልወጣ አረጋገጥኩለት።
አምስት ደቂቃም ሳይሞላ ሳሞራ ለቦራ ደወለ። ቦራ
ስልኩን ለኔ ሰጠኝ። ሰላምታ ካቀረበልኝ በሁዋላ፤

‘የሚጣራ ነገር ስላለ ሊወስዱህ ከመጡት ጋር አብረህ
ሂድ። ቤትህ ግን አይፈተሽም’ አለኝ።

ከሳሞራ ጋር ትንሽ ተጨቃጨቅን።
በመጨረሻ ግን ሽጉጤንና ሞባይሌን አስረክቤ በስድስቱ
ወታደሮች ተይዘኛል ከቤቴ ወጣሁ።

ባለቤቴ በጣም ደንግጣ ነበር።
ልጆቼም የጨው ሃውልት ሆነዋል።

አፅናንቼያቸው ወጣሁ። በሁለት ፓትሮል ሆነን በቀጥታ
ወደ አዋሳ ወሰዱኝ። ከሌሊቱ ዘጠኝ ሰአት ሲል አዋሳ ገባን።
እዚያም በአንድ ማጉሪያ ክፍል አሰረው አሳደሩኝ። ከሁለት
ቀናት በሁዋላ አዋሳ የክፍለ ጦሩን ስታፍ ሰብስበው 400
በሚጠጋ ወታደር ፊት አንዳንድ ጥያቄዎች አነሱ።

ጥያቄዎቹ የተለመዱ አይነት ነበሩ።

‘ከቅንጅት ጋር ትስስር ነበረህ። በምርጫ 97 ወቅት
አግአዚ ግዳጁን በብቃት እንዳይወጣ ቅስቀሳ አድርገሃል።
አማራን ታደራጃለህ። ኢህአዴግን ትጠላለህ። ትግሬዎችን
ትሳደባለህ። በጠቅላይ ሚኒስትራችን ላይ የግድያ ወንጀል
ለመፈፀም ተዘጋጅተህ ነበር’ የሚሉና ሌሎችም ተራና አሳፋሪ
መረጃዎች ቀረቡ።

‘ትግሬን ትጠላለህ’ የሚለውን ክስ ለማሳመን ያቀረቡት
ማስረጃ በጣም አስቂኝ ነበር። አንድ ጊዜ አንድ ትግሬ ወታደር
የቢሮዬ መስኩት ስር ቆሞ የትግርኛ ሬድዮ ያዳምጥ ነበር፤
‘ሬድዮ አታጨህብኝ! ዘወር በል ከዚህ’ ብዬው ነበር።
ያንን በምስክርነት አቀረቡ። ለቀረቡት ጥያቄዎች ሁሉ
ምላሽ ለመስጠት ሞከርኩ። ሳጠቃልልም፤

‘አካሄዳችሁ የዘረኝነት መንገድ ነው። ተመልሶ እናንተኑ
ጠልፎ ይጥላችሁዋል። ይህ የሰጋትና የፍርሃት እርምጃችሁ
ከፍርሃትና ከሰጋታችሁ የሚያድናችሁ አይደለም። ይልቁን
ሰጋታችሁን ያባብሰዋል’ አልኳቸው።

አዋሳ አራት ቀናት ካሳደሩኝ በሁዋላ መስከረም 16፣
1999 ከምሽቱ 2:30 ሲሆን፤ ሁለት ኒሳን ፓትሮል መኪኖች

ከዘጠኝ አጃቢዎች ጋር መጥተው፣ ሻለቃ ሃዩሎም የተባለ መኮንን የቡድኑ መሪ ሆኖ ይዘውኝ ወደ ምስራቅ ኢትዮጵያ ጉዞ ጀመሩ።

አዎሽ እረፍት አደረግን።

እዚያ እንዳረፍን፣ 'ሰልክ ሰጡኝ' ስል ጠየቅሁዋቸው።

አንዱ ወታደር፣

"...ብናስደውልዎት ደስ ባለን። ግን ሰልክ እንዳንሰጥዎት ከባድ ማስጠንቀቂያ ተሰጥቶናል" አለኝ።

ያጀቡኝም ሆኑ ሾፌሩ ሁሉም ትግሬዎች ነበሩ። ጥሩ ሰዎች ነበሩ። በአክብሮት ይዘውኝ ነበር። ሊነጋጋ ሲልም ሃረር ገባን። ሃረር ከተማ ውስጥ ከሚገኝ ወታደራዊ እስር ቤት ከመሬት ስር ከሚገኝ ጠባብ ክፍል ውስጥ ከተቱኝ።

እስር ቤት ስገባን እነዚያ የወሰዱኝ የትግራይ ወታደሮች የገባሁበትን ክፍል አይተው ቅር እንዳላቸው አስተዋልኩ።

ሲሰናበቱኝም፣

"ኮሎኔል! አይዞህ! እግዚአብሔር ከአንተ ጋር ይሁን።"

ብለው ተሰናበቱኝ።

የእስር ቤቱ ክፍል ጠባብና በጣም ቆሻሻ ነበር።

ከዚህ ቀደም የአልኢትሃድ፣ የኦብነግና የኦነግ ተጠርጣሪዎች ለረጅም ጊዜ የታሰሩበት ክፍል ነው። ይህን እስር ቤት ቀደም ሲልም በዝና አውቀዋለሁ። መረጃዎች ነበሩኝ። በርካታ ሶማሌዎችና ኦሮሞዎች በእነዚህ እስር ቤቶች ውስጥ ሞተው፣ ሬሳቸው እየተገቡተተ ወጥቶ መጣሉን የእስር ቤቱ ጠባቂዎች አጫውተውኛል። የታሰርኩበት ክፍል ወለሉ የደረቀ ደም የበዛበት፤ ጣሪያውና ግድግዳው እየተፈረካከሰ አባራና ብናኝ የሚበዛበት፤ በአንድ አቅጣጫ ጠባብ የብረት ፍርግርግ የተሰራች ለአየር ማስገቢያ ያክል መስኮት ያላት፤ በሩ ደግሞ በከባድና ወፍራም ላሜራ የተሰራ ነበር።

ወርሃ መስከረም እንደመሆኑ ቢንቢዎች በዚያች የአየር ማስገቢያ ቀዳዳ ገብተው ዙሪያዬን ሰፈሩብኝ። መከላከል አልቻልኩም። የቻልኩትን ያህል ልገድላቸው ሞከርኩ። ትርፉ ጉልበት መጨረስ ሆነ። በጆሮዬ ሙሉ ጆሮ የሚበሳ ሙዚቃቸውን ያስታቅፉኛል። በመጨረሻ እንዳላቸው ያኝኩኝ ዘንድ እንደ አራስ ውሻ ተዘርግቼ ተኛሁላቸው። ቡችሎች በፀጥታና በርጋታ ከእናታቸው ጡት ወተት እንደሚጠቡት፤

ቢንቢዎቹ ደሜን ሲጠቡት አደሩ።

በእስር ቤቱ ግቢ ውስጥ አንድ የውሃ ኩንቴይነር አለ። በአጼ ሃይለስላሴ ጊዜ የተተከለ ነው። ቦቴዎች በየሳምንቱ ይመጡና ውሃ ይሞሉታል። የምንጠጣው ውሃ ከዚያ ከዛገና ከበሰበሰ ኩንቴይነር እየተቀዳ ነበር። ለዚያውም ያልቃል እየተባለ በቁጠባ ነው። ውሃው በጠቋቋሩ ደቃቃ ብናኞች የተሞላ ቢሆንም፣ ያንን ከመጠጣት በቀር አማራጭ አልነበረም። ምግቡ ላለመሞት ያህል የሚበላ፣ ለጠላት ታስቦ የሚዘጋጅ አይነት ነበር። ጠዋትና ማታም ከጨለማው ማጎሪያ እያወጡ ደጁን ያሳዩኛል።

እየቆየሁ አንዳንድ መረጃዎችን አገኘሁ።

እዚያ እኔ በነበርኩበት እስር ቤት አካባቢ ከቅንጅት ጋር በተያያዘ ብቻ 1700 አማራ ወታደሮችና ኦሮሞዎች ታስረው ነበር። ኩሎኔል ሃይሉ እና ሻለቃ መራ የተባሉ ኦሮሞ መኩንኖችም በአነግነት ተጠርጥረው ታስረው ነበር። ሁለቱም እንደኔው ለየብቻ ታስረዋል። ሶስታችንም እንዳንተያይ በየተራ ነበር ወደ ሽንት ቤት የሚያወጡን። እኛ ስንወጣ በአንድ ላይ የታሰሩት 1700 ወታደሮች ወደ ማጎሪያ አዳራሻቸው እንዲገቡ ይደረጋሉ።

በእዚህ ሁኔታ ላይ ሳለሁ ታመምኩ።

በሚጠቡኝ ቢንቢዎች ሳቢያ እግሬና ፊቴ በጣም ቆሳሰለ። ውሃውና ምግቡ በፈጠረብኝ ችግር ደግሞ የተቅማጥ በሽታ ያዘኝ። የእስር ቤቱን ሃላፊ አስጠርቼ ይህንኑ ነገርኩት። 'ሪፖርት አድርገን መልሱን እንነግርሃለን' አለኝ። በድጋሚ ጠየቅሁት።

'ወደ አዲሳባ ደውለን ነበር። ህክምናው አልተፈቀደልህም' አለኝ።

በእግዚአብሔር ተአምር ከአንድ ሳምንት በሁዋላ ተቅማጡ በራሱ ጊዜ ቆመ። ቢንቢዎቹ የሚፈጥሩት ችግር ግን ቀጠለ። ፊቴ ከማበጥ ባሻገር መድማት ጭምር አመጣ። እንደገና ከሁለት ሳምንት በሁዋላ በድጋሚ ተቅማጥ ጀመረኝ። በድጋሚ አመለከትኩ። ተመሳሳይ መልስ አገኘሁ። ተቅማጡም እንደገና በራሱ ጊዜ ቆመ።

ብቻዬን በጨለማ ቤት ውስጥ ተቀምጬ የማሰላስለው፣ 'ከቶ ምንድነው የፈጸምኩት?' የሚለውን ነበር። ምግብ ከደጅ

አይገባልኝም። ጠያቂ የለኝም። ህክምና አልተፈቀደልኝም። እኩ ለምን?...”

ኮሎኔሉ ትረካውን አቋርጦ እንዲህ ሲል ጠየቀኝ፤

“የቡርቃ ዝምታ’ በሚለው መፅሃፍህ ላይ በቅዱስነታቸው ያወደስካቸው ታጋዮች እንግዲህ እንዲህ ሆነው ተገኙ። ‘ህዝብ ድንጋይ ሲወረውርባቸው ጠመንጃቸውን ቁልቁል ደፍተው አቀርቅረው ይሄዳሉ’ ብለህ ያልካቸው ነፃ አውጪዎች፣ ባሪያ ፈንጋይ ኖረዋል። የታገሉት ለራሳቸው ኖሮአል? ልባቸው የማይገኝ እስሱቶች! በጦርነቱ ጊዜ ያሳዩት ስነስርአት የልብ ቢሆን የት ይሄድ ነበር? ግመል መጀመሪያ ለአንገቷ ማስገቢያ ትጠይቃለች። ከዚያ ድንኳኑን ትቆጣጠረዋለች። እንደዚያ ነው የሆነው። እንዳልከው ብፁእ ይመስሉ ነበር በርግጥ። ሁላችንም ሰው መስለውን ነው ያገዝናቸው። አዲስ አበባን ከተቆጣጠሩ በሁዋላ ግን የተሸሸገ ማንነታቸው ፈጥጦ ወጣና ሌላ ፍጡር ሆነው ተገኙ። ራሳቸውን ወደ አየር ባየር ነጋዴነት ለመለወጥ ጥቂት ወራት ብቻ ነበር ያስፈለጋቸው። ሶማሊያ ስትፈርስ ሃዩሎም አርአያ ከሶማሊያ የሚመጡ እቃዎችን ሃረር ላይ እየተቀበለ፣ በተፈራ ዋልዋ በኩል አዲስ አበባ ላይ ይነግድ ነበር። በመጨረሻ ይኸው ፍፁም ሰብአዊነታቸውን አጥተው፣ ለታሰረ በሽተኛ መድሃኒት እስከ መከልከል ድረሱ። ያውም አብሮአቸው ለደማና ለቆሰለ ጓደኛቸው...”

አቀርቅሬ ከመሰማት በቀር አስተያየት አልሰጠሁም።

ኮሎኔል አለበል ጥቂት ፋታ ወሰደና ቀጠለ፤

“...መንበረ ሃብቱ የምትባል እህት ነበረችኝ። ኢንጂነየር ናት። እኔን ለማየት ከደብረታቦር መጥታ ሁለት ቀናት ሙሉ እያለቀሰች ለምና ሳይፈቅዱላት ቀርተዋል። ወንድሜ ከጎንደር፣ ሌሎች ዘመዶቼ ካዲሳባ፣ የባለቤቴ እህት ከሳኡዲ አረቢያ እኔን ለማየት መጥተው ሳይሳካላቸው ተመልሰዋል።

(መስከረም 11 ቀን እኔን ከቤቴ በስድስት ወታደሮች በወሰዱኝ እለት ከሳሞራ ጋር በስልክ ስንነጋገር ቤቴ እንደማይፈተሽ ገልጾልኝ ነበር።

ውሸቱን ነበር።

ስድስት ሰዎች ከቤቴ ጀርባ ተዘጋጅተው ኖሮ፣ ልክ እኔ እንደሄድኩ ቤቴን ለመፈተሽ ገብተው ኖሮአል። ሁዋላ እንደሰማሁት ባለቤቴ፣

‘ምን ፈለጋችሁ?’ ትላቸዋለች።

‘ቤቴን ልንፈትሽ ነው’ ይሏታል።

ከሳምራ ጋር ያደረግነውን የሰልክ ንግግር ስለሰማች፣

‘ቤቴ እንዳይፈተሽ ከሳምራ ጋር ሲነጋገሩ ሰምቻለሁና ቤታችን አይፈተሽም’ ትላለች።

ሲነታረኩ ቆይተው እኩለ ሌሊት ላይ ወታደሮቹ በሃይል ለመፈተሽ ሙከራ ሲያደርጉ ባለቤቴ ወደ ደጅ ወጥታ እራታዋን ታቀልጠዋለች። ሲግናል በሚባለው ግቢ 800 ያህል አባወራ ይኖራል። ሁዋላ እንደሰማሁት ባለቤቴ እራታዋን ስታቀልጥ የአካባቢው ሰው ሁሉ ተገልብጦ ወደ ቤታችን ይመጣል። በመቶዎች የሚቆጠር ሰው ተሰብስቦ ቤታችንን ሲከበው ፈታሾቹ ይደናገጣሉ።

‘እኛ ህጋዊ ነን! እኛ የተበጠበጥነው በቅንጅትና በሻእቢያ ነው!’ ብለው ይናገራሉ።

ቅንጅት እኔ መሆኔ ነው። ሻእቢያ ደግሞ ሚስቴ። የሚገርመው ግን ሚስቴ አስመራ የተወለደች ኢትዮጵያዊት ነበረች። አባቷ አማራ ነው። እናቷ ደግሞ ከትግራይ። ንግስት ፋሲል ነው የምትባል። በጣም ጥሩ ስነምግባር ያላት ጠንካራ ሴት ናት። ያ ወታደር ባለቤቴን “ሻእቢያ” ሲላት፣

“ሂድና ራስህን መርምር!” ስትል መለሰችለት።

ፈታሾቹ ወታደሮች የህዝቡን ግርግር አልፈሩም። ምንተእፍረታቸውን፣ ‘ካልፈተሽን አንሄድም!’ በማለታቸው፣ የአካባቢው ሰው ባለቤቴን አግባብተዋት ቤታችን ተፈተሽ። አንዳችም ያገኙት መረጃ ወይም የጦር መሳሪያ አልነበረም። የግል ማስታወሻዎቹን፣ ሰነዶች፣ የትምህርት መፃሕፍት፣ የልጆች መማሪያ ኮምፒውተር፣ ሲዲዎች፣ የእኔን ልዩ ልዩ የትምህርት ማስረጃዎች ጨምሮ ወረቀት የተባለውን ሁሉ በጆንያ አስረው ወሰዱ።)

ከታሰርኩ በሁዋላ ባለቤቴ የታሰርኩበትን አድራሻ እንደምንም ብላ አገኝታ ከአዲሳባ ሃረር ድረስ ልትጠይቀኝ መጥታ ነበር። መጀመሪያ እዚያ አለመኖሪን የምስራቅ እዝ ምክትል አዛዥ ነገራት። ወዲ እምበይተይ የሚባል ጄኔራል ነው። እሷም፣ “የታሰረው እዚህ መሆኑን ሰምቻለሁ” ብላ ናትናኤል የተባለውን የአራት አመት ልጄን ይዛ፣ ከጠዋቱ 2 ሰአት እስከ 10 ሰአት ፀሃይ ላይ ከልጇ ጋር ስታለቅስ ውላ

በመጨረሻ ለአምስት ደቂቃ ብቻ ፈቀዱላት።

ስቀቀን ነበር የሆነብን።

በታሰርኩ በአስረኛው ወር አንድ መርማሪ ቡድን መጣና ለጥያቄ አስጠሩኝ። አዋሳ ግምገማ ላይ ያነሱትን ጥያቄ መልሰው ጠየቁኝ። ምላሽ ሰጠሁ። ምርመራቸውን አጠናቀው ሄዱ። እኔም ወደማጎራያዬ። እንደገና በ14ኛው ወር አራት ወታደሮች መጥተው፤

‘ወደ አዲስ አበባ ልንወስድህ ነው’ አሉኝ።

ጠዋት ተነስተን ማምሻው ላይ ታጠቅ ጦር ሰፈር ገባን። እዚያ ወስደው ከ800 እስረኛ ወታደሮች ጋር ቀላቀሉኝ። ከዚህ ቀደም ከማውቃቸው መከንኖች ጋር እስርቤት ውስጥ ተገናኘን። ከሎኔል አበበ፣ ከሎኔል ተስፋዬ፣ ሻምበል ፍርድአወቅ፣ ሻምበል ካሳሁን እና ሌሎችም ተሰባስበው አገኘሁዋቸው።

ሲያዩኝ በጣም ደነገጡ።

እኔ ስታሰር እነሱ ገና አልታሰሩም ነበር። ብዙዎቹ የሚኖሩት ሲግናል ግቢ ነበር። እኔ የታሰርኩ ጊዜ ባለቤቱ እንዴት እራታ አሰምታ ግቢው እንደተተራመሰ፣ የባለቤቱ ድርጊት እንዴት ህዝቡን እንዳስደሰተ አጫወቱኝ። ‘ሞቶአል’ ብለው ተስፋ ቆርጠው እንደነበር ጭምር ነገሩኝ።

ሙሉ ሌሊቱን ሳንተኛ ስንጨዋወት አደርን።

በ14ኛ ወር የሰው ሽታ በማግኘቴ፣ የተሻለ ምግብ በመብላቴና በመተኛቴ እንደ አዲስ የተወለድኩ መሰሎ ተሰማኝ። ታጠቅ በገባሁ በአምስተኛ ቀኔ ደግሞ ከሎኔል አስካለ የተባለች የመከላከያ ፍትህ ቢሮ ሃላፊ ወደ ቢሮዋ አስጠራችኝ። የጄኔራል አበበ (ጀቤ) ሚስት ናት። ሌሎች ከሎኔሎችም አብረዋት ነበሩ። ልታባብለኝና ልታታልለኝ ሞከረች። አብረዋት የነበሩትም ምንም ወንጀል እንዳልተገኘብኝ ገለጹልኝ።

አዳመጥኳቸው።

አስካለ የሃረሩን የእስር ቤት ሁኔታ አንሰታ፤

‘እኛ ህክምና አልከለክልንም። ቤተሰብ እንዳይጠይቅም አልከለክልንም። ምግብ እንዳይገባልህ አላልንም። የእነርሱ ስህተት ነው’ በማለት ሁሉን ሳሞራ ላይ ለመጫን ሞከረች።

‘አንቺ የማታውቂው ድርጊት ይፈጸማል ብዬ እንኳ አላስብም’ አልኳት።

ታጠቅ በገባሁ በገኛው ቀን ህዳር 15፣ 2000 ከእስር ቤት ተፈታሁ። ስፊታ ያልተከፈለ ደሞዜ እንደሚከፈለኝና ሳሞራም እንደሚያገኘኝ፣ ስሜትም እንዳልይዝ ገለጹልኝ።

ከእስር ከተፈታሁ ከአንድ ሳምንት በሁዋላ ሳሞራ በፀሃፊው በኩል ወደ ቢሮው አስጠራኝ። እኔም በቀጠሮው መሰረት ህዳር 30 ቀን 2000 ከሳሞራ ጋር ተገናኘሁ።

ከወንበሩ ተነስቶ በክብር ሰላምታ አቀረበልኝ። ሳመኝ!

እኔም አፀፋዊ ሰላምታ ሰጠሁትና ቁጭ አልን።

‘እስር ቤት እንዴት ነበር?’ ሲል ጠየቀኝ።

የእስር ቤቱን አሰቃቂ ሁኔታ ሁሉ ዘረዘርኩለት።

አዳምጦ ሲያበቃ፣

‘ሁሉም ለፈተና ነው’ ሲል ፈገግ ብሎ ነገረኝ።

አያይዞም፣ ‘...በአንተ ላይ አንዳንድ ጥርጣሬዎች ነበሩን። አሁን ግን ብዙም የተረጋገጠ ነገር አላገኘንም’ አለ።

በትእዛብት ማዳመጤን ቀጠልኩ። ሳሞራ ሲያመነታ ቆየና እንዲህ አለ፣

‘አንድ ጥያቄ ልጠይቅህ?’

‘እሺ ጠይቀኝ’

‘አማሮች ተደራጅታችሁ እንደነበር ምንም ጥርጣሬ የለንም። አንተም የአማሮችንም የእሮሞዎችንም አደረጃጀት ታውቃለህ። ይህን ምስጢር ንገረኝና ወደፊትም ከእነዚሁ በምስጢር ከተደራጁት ሰዎች ጋር አብረህ መስራትህን እንድትቀጥል እናደርጋለን። ለዚህም የፈለግኸው ቦታ እመድብሃለሁ!’ አለኝ።

በአጭሩ ምላሽ ሰጠሁት።

‘ምንም የማውቀው ነገር የለም። ወደፊትም በአሰብኸው ነገር ከእኔ የምታገኘው ነገር የለም። ምክንያቱም ምንም ነገር የለምና’ አልኩት።

እንደገና ሳሞራ ስሜታዊ ሆነ። ልንግባባም ሳንችል ቀረን። በመጨረሻ፣

‘ወደ ሰሜን እዝ ትመደባለህ። እስከዚያው ጠብቅ’ አለ።

ይህን ሲለኝ እኔም ቅድመ ሁኔታ አስቀመጥኩ።

‘እኔ እንደታሰርኩ ለሰራዊቱ ገልፃችሁዋል። ጠላት መሆኔን አውጃችሁብኛል። ወንጀል ለመፈፀም የተዘጋጀሁ

እንደነበርኩ ተናግራችሁዋል። ስለዚህ ወደ ስራ ገብታዬ ከመመለሴ በፊት በደብዳቤ ወይም በአካል እኔ ላይ የተነገረው ወንጀል ሃሰት መሆኑ እንዲስተባበል እፈልጋለሁ'

ሳሞራ ይህንን እንደማያደርግ ቁርጠን ነገረኝ። 'መንግስት ግለሰብን ይቅርታ አይጠይቅም' አለኝ።

በዚህ ተለያየን።

ከአንድ ወር በሁዋላ እንደገና ጠራኝ።

'የነገርኩህን ሁኔታ አሰብክበት ወይ?' ሲል ጠየቀኝ።

'የማላውቀውን አውቃለሁ አልልህም። ያልነበረውን ነበረ አልልህም። ስለዚህ ያሰብኩበት ነገር የለም። ስለምደባው ከሆነ ግን የትም ቦታ ለመስራት ዝግጁ ነኝ። የምጠይቀው የማረሚያ ደብዳቤ እንድትፀፍልኝ ነው። በስህተት እንደ ወነጀላችሁኝ ካልገለፃችሁ ግን የፈለጋችሁትን ርምጃ ውሰዱ እንጂ አልሰራም' አልኩት።

ሳሞራ በጥላቻ አይኑ እንደ ቀስት ከወጋኝ በሁዋላ፣

'ሰማ! አለበል!' አለኝ ረጋ ብሎ '...የቀበርናቸውን የአያቶቻችሁን አፅም ቆፍራችሁ ለማውጣት እየሰራችሁ ነው። አይላካላችሁም። አርቀን ቀብረናቸዋል። ቆፍራችሁ ልታወጧቸው አትችሉም። እናንተንም በተመሳሳይ ጉድጓድ እንቀብራችሁዋለን!' አለኝ።

እኔም በተመሳሳይ ርጋታ ምላሽ ሰጠሁ።

'ሳሞራ! አያቶቻችንን እኩ አብረን ነው የቀበርናቸው። ብቻችሁን አልቀበራችሁዋቸውም።'

ይህን ብዬው ከሳሞራ ቢሮ ወጥቼ ሄድኩ።

የደረሰንበት መደምደሚያ ከሰራዊቱ እንዲያሰናብተኝ ነበር። ልክ በወሩ መጨረሻ ላይም የሰንብት ደብዳቤ ተሰጠኝ።

ጥር 2000 ከመከላከያ ተሰናበትኩ።

ርግጥ ነው፣ ይህ የሽንፈት ምልክት አልነበረም። በአዲስ አጎምሮና በአዲስ መንፈስ ለሌላ ትግል ዝግጁ ነበርኩ። የኔን ያህል የስርአቱን አስከፊ ገፅታ ማን ያየ አለ? የገዳይ ቡድን ባልደረባ መሆኔ ብቻ አልነበረም አስከፊው ገፅታ። የገዛ ወገኖቼን የሚገድለው ቡድን አመራር መሆኔ ነበር ስቃዬን ይበልጥ መራራ ያደረገው።

እና ምን ማድረግ ይጠበቅብኝ ነበር? ልጆቼን ይገድ ከሃገር መሸሽ? የለም! ያንን ላደርግ አልችልም። ይህ የሽፍታና

የቀማኛ ቡድን እንዴት በእግሩ እንደቆመ አውቃለሁ።
አሰራራቸውን ብቻ ሳይሆን፣ መግቢያና መውጫቸውን፣
ማምሽያና መዋያቸውን ጭምር አውቃለሁ። አስተሳሰባቸውን
አውቃለሁ። ከባድ ሃጢያት የሚሆነው የማውቀውን እንዳወቅሁ
ይገባ ዝምታን ከመረጥሁ ብቻ ነበር ...”

- 17 -

ወንዞች እና ጎርፎች

አበባዮሽ - የለም! አበባዮሽ የለም!
 ባልንጀሮቹ ጠጡ በተራ፣ ፀሃይ እስክትሸሽ ጨለማን አፍራ፣
 ባልንጀሮቹ ጠጡ በተራ፣ ቱቦ ስር ወድቅን እስክናቅራራ፣
 እንኳን ቀረርቶ የለኝም አቅም፣
 እዚያው አድራሲ - ጥርሴን ስለቅም፣
 ኮማሪቶቹ ቅዱ ባካችሁ፣ ዶላር አላጣም የምከፍላችሁ፣
 እንኳንስ ዶላር የለኝም ዱዲ፣ የጠጄ ጌታ ምታኝ እንግዲህ
 አልመታም ካልከኝ ልሂድ ስለው፣ በዩን ጠራና ጎኔን አለው፣
 ከጎኔም ጎኔን ኩላሊቴን፣ አረቄን ጥሯት መድሃኒቴን፣
 ሰክረው ይቆዩን ሰክረው፣ ሰባት ብርሌ ሰብረው፣
 ታመው ይቆዩን ታመው፣ ባመት ሺህ ኪነን ውጠው፣
 ይሽታል ጠጁን ጠጁን ሲጎትቱት እጁን፣
 ይሽታል ቢራ ቢራ፣ ልጃችን ሲያቅራራ፣

(ግጥም - ታገል ሰይፉ)

ወንዞችና ጎርፍ...

ወንዞች ከተራሮች ይፈልቃሉ። ጎርፍ መነሻው
 አይታወቅም። ጎርፎች ፈጥነው ያልፋሉ። ወንዞች ግን ለረጅም
 ጊዜ አሊያም ለዝንተ አለም ይኖራሉ። የወንዝ ጉዞ ለረጅም ጊዜ
 አያቋርጥም። ጎርፍ ተቀላቅሎ ካላደፈረሰው በቀርም ንፁህ ነው።
 ጎርፍ እለታዊ ነው። ቆሻሻና ግብስባሽ ያቀፈ፤ የድመትና የውሻ
 ሬሳ፣ የአህያ መንጋጋ፣ ቡትቶ ጨርቅ ሳይቀር ተሸክሞ
 የቻለውን ያህል አጓርቶ ከዚያ በራሱ ጊዜ ድራሽ አባቱ

ይጠፋል።

ወንዞችና ጎርፎች...

በውነቱ በጎርፍ ሊመሰሉ የሚችሉ ተሳዳቢ ፀሃፊዎች ሞልተውናል። እነዚህን ብእረኞች “ስድብኤል” ሲል በስማቸው የሰየማቸው ስብሃት ገብረእግዚአብሔር ነበር። እኔም ታዲያ በምፅፋቸው ፅሁፎች ምክንያት ስድብ ከዘል ደብዳቤ ሲገጠመኝ በተከረከመ አረንጓዴ የሳር መስክ ላይ ጉች እንዳለ የውሻ ኩስ እየዘለልኩ የመሻገሩን ጥበብ ተላምጄዋለሁ።

“የጋዜጠኛው ማስታወሻ” ከታተመ በሁዋላ ከአስር ወራት በላይ አያሌ በጎ እና ክፉ መልእክቶችን ተቀብያለሁ። ወይም አንብቤያለሁ። እነዚህንም “ወንዞች” እና “ጎርፎች” ብዬ ሰየምኳቸው። ጎርፍና ወንዝ በማለት የለየሁዋቸው በድጋፍና በተቃውሞ ጎራ ሳይሆን በይዘታቸው ነው። አንዳንድ “የሞህ” የወያኔ ካድሬዎች ስድብ ደግሞ የሚያስቅ ሆኖ አግንቼዋለሁ።

እንዲህ የሚል ደብዳቤ ደርሶኛል፤

ኦሮሞና አማራውን በኛ ላይ ለማነሳሳት የሞነጫጨርከው መፅሃፍ መሆኑን ደርሰንበታል። አታመልጠንም አንተ የሻእቢያ ባንዳ! ለትምክህተኞች አጎብዳጅ! የጠባቦች ተላላኪ! የጥገኛ ትምክህተኞች አጨብጫቢ! የተለጣፊ ነፍጠኞች ሎሌ። ጥቅማቸው የተነካባቸው ደመኛ ጠላቶች ፍርፋሪ ለቃሚ! ለፕሮፌሰር ተብዬ አማሮች ያጎበደድክ የሻእቢያ ርዝራዥ። ጭቁን ብሄረሰቦቻችን በህወሃት አመራር በዴሞክራሲ ተንበሽብሽው፤ የልማት ጎዳናው ፖሊሲ ተቀይሶ፤ በህዳሴው ዋዜማ፤ (ሚሊኒየማችን) አንፀባራቂ ድል የጨበጠበት ጊዜ ላይ መሆናችን ሃቅ ነው።”

ከላይ ያለውን አንቀፅ 11 ጊዜ ብታነበት እንኳ ሊገባችሁ አይችልም። አማርኛ መሆኑ ራሱ ያጠራጥራል። ይህን የፃፈው ተጋዳላይ ደግሞ ከOpen University በህግ የማስትራት ዲግሪ በጡንቻው የጨበጠ የዘመናችን ሹም ነው። ይህ ሹም ኢትዮጵያ የተባለችው ሃገር ላይ አዛዥ ናዛዥ የነበረ ወይም የሆነ የ50 አመት አዛውንት መሆኑን ስትገነዘቡ የሚቀራችሁ ብቸኛ አማራጭ ስቅለቅ ብሎ ማልቀስ ይሆናል።

እንዲህ ያለ ደብዳቤ ከፃፋልኝ አድካሚ ሰዎች አንዱ ተክሉ ተክላይ (አታክልቲ) ይባላል። ሆላንድ ላይ በስደት ነዋሪ ሆኖአል። “አረና” የተባለውን የገብሩ አስራት ድርጅት

ከመቀላቀሉ በፊት 'ወይን' የተባለው የወያኔ ጋዜጣ ዋና ተቆጣጣሪ ነበር። ይህ አዛውንት መሳደብ እጣ ክፍሉ ናት። እድሜው ከ50 ቢያልፍም ሰከን ሊል አልቻለም። ሰዎች ሁሉ የሚንቁት ይመስለዋል። ሲፅፍም ሆነ ሲናገር ጥላቻና ስድቡን ያዘንበዋል። ስለ ህወሃት ሲገልፅ ምንጊዜም፣ 'ትምክህተኛውን በማንበርከክ' ካላለ አይሆንለትም። ይህ የተሳዳቢነት ችግር የአታክልቲ ወይም የተክሉ ተክላይ ችግር ብቻ አይደለም። የህወሃት ካድሬዎች በጥቅሉ በዚህ ልማድ ተጠልፈዋል። የወያኔም ብቻ አይደለም። የሃገራችን ባህልና ልማድ እየሆነ በማደግ ላይ ይገኛል። የወያኔ ሰዎች እንደ ሙያ ተራቀውበታል። የስድብ ችሎታችንም እንደ ኢኮኖሚያችን 11% እድገት አሳይተዋል።

(ኢኮኖሚያችን ለምን 10% ወይም 12% እንዳላደገ አውቃችሁዋል? ወያኔ ከ11 ቁጥር ጋር 'ፍቅር እስከ መቃብር' የተባለ ቃል ኪዳን ገብቶአል።)

"ተለጣፊ ነፍጠኛ" የተባለችውን ቃል መጀመሪያ የሰማሁዋት ቀን በጣም ነበር የሳቅሁት። ለብርሃኑ ነጋ ተብላ የተፈጠረች ቃል ነበረች። ብርሃኑ ወደ ፖለቲካው ብቅ ሲል ለስድብ ወይም ለፍረዳ አስቸግሮ ነበር። "ጠባብ" እንዳይሉት፤ "ኢትዮጵያዊነት" ሆነ መፈክሩ። "ትምክህተኛ" እንዳይሉት "ጉራጌ" ሆነባቸው። "ነጋዴ" እንዳይሉት "ምሁር" ነው። "ተለጣፊ ነፍጠኛ" የምትለው ተገኘችለት።

በአንድ ውይይት ላይ ተፈራ ዋልዋ ብርሃኑ ነጋን በዚህችው ቃል ሲገልፀው ብርሃኑ፣

"የአቅም ግንባታ ሚኒስትራችን ዛሬ ተሳክቶላቸዋል። የጉራጌ ነፍጠኛ መስራት ችለዋል" ሲል አላግጠበታል።

* * *

እርግጥ ነው፤ እኔም ራሴ የጋዜጠኛነትን ሙያ 'አባጊዳ - ሄውዞ' ብዬ የጀመርኩት ሙሉጌታ ሉሌን እና ፕሮፌሰር መስፍንን በመሞላጭ ነበር። በነዚያ የተምታቱ ዘመናት እነዚህን ሰዎች እያሳደድን በስድብ ጅራፍ ካልገረፍን ስራ የሰራን አይመስለንም ነበር።

አለቆቻችንም፣ "ጎበዝ! አንበሳ! በርታ! ብላ! ጠጣ!" የሚሉን እንዲህ ያሉ ተቃዋሚዎችን በስድብ አፈርድሜ

ስናስግጥላቸው ነበር። በተለይ፣ “ኢትዮጵያዊነት” የሚል ባንዴራ የሚያውለበልቡ ብቅ ካሉ አለቆቻችን በትግርኛ ይናደዳሉ።

ዛሬ እንደምንዘበው የጋዜጠኛነት ስራውን በስድብ የጀመረ ሰው እግዚአብሔር ካላገዘው በቀር ከገባበት የስድብ አዙሪት ከሆነ የስድብ ጎርፍ መውጣት አይቻለውም።

ከተሳዳቢነት ጎርፍ ለመውጣት ትግልና ሂደት ይጠይቃል። መባንን ያሻል። ለመባንም መነሻ ያስፈልገዋል። በኔ በኩል ስድብኤል ከተባለው ጎርፍ በጊዜ ተላቅቄያለሁ። ከተሳዳቢነት ወራጅ ጎርፍ ተንፏቅቄ እወጣ ዘንድ በርካታ ሁኔታዎች አግዘውኛል።

አንድ ጊዜ ሙሉጌታ ሉሌ፣

“ያልሰደቡኝ እለት ቅር ይለኝ ጀምሮአል” ሲል አላገጠብን። በዚያን ሰዎን ይህ አባባሉ በጣም ሲከነክኝ ከረመ። የሙሉጌታ ሉሌን ፅሁፎችም እንደዋዛ ብድግ አድርጌ በቅጡ ማጤን ጀመርኩ።

በእንክብካቤ እንደተያዘ ፓርክ ንፁህ ነበሩ። ንዴት፣ ስድብ፣ ቁጣ፣ ፉከራ፣ ያዙኝ ተዉኝ የለባቸውም። ጋዣውን እያስተኛ እንደሚፈስ ጅረት በፀጥታ ይወርዳሉ። ሙሉጌታ ሲፅፍ የሰዎችን ሰብእና አይነትም። በዝምታ ይናገራል። የኔን ፅሁፎች ደግሞ አነሳሁባቸው። ገና ከርእሱ ስድብ ነበሩ፣

“መቅዘፊያው የጠፋበት ፕሮፌሰር”

“ከተሰነጠቀ ደወል የሚወጣ ድምፅ”

“ተቀብራችሁዋል! አርፋችሁ ተኙ!”

“ውሾቹ ይጮሃሉ! ግመሉ ጉዞውን ቀጥሎአል!”

ርእሱን አልፎ ወደ ይዘቱ ስገባ የሚሰቀጥጡ ቃላት ግንባሬን በመደሻ ይደውሉኝ ያዙ። ልዩነታችን ግልፅ ነበር። ሙሉጌታ አይሳደብም። እኔ እሳደባለሁ። ወንዝና ጎርፍ ነበርን። የኔ ፅሁፍ ጎርፍ ነበር። ግብስባሽ ተሸክሞአል። የበሬ ቀንድ፣ የተቀዳደደ አንድ እግር ጫማ፣ ጣሳ፣ ግንድ፣ የሰሌን ኮፍያ ቅዳጅ፣ የሞተ ዶሮ፣ የጠርሙስ አንገት፣ መሃሉ የተቀደደ ትሪ እነዚህን ሁሉ ያቀፈ ጎርፍ ከየት መጣህ ቢባል ከየት ነኝ ይላል? መነሻ የለው መድረሻውን አያውቅ። የሙሉጌታ ሉሌ መጣጥፎች ግን እንደ አባይ ወንዝ ነበሩ። እንደ ማርቆስ ዋሽንት

ቃና ነበራቸው። እንደ አክሱም ሃውልት ደግሞ መልክና ቅርፅ ነበራቸው። መነሻና መድረሻቸው ይታወቃል። ይዘምራሉ። ያወጋሉ።

እኔስ?

ከመሬት ተነስቼ እናደዳለሁ። ምን ያናድደኛል? ማለት የምፈልገውን ረጋ ብዬ አልናገርም? የምን እንደ ክላሽ መንጣጣት ነው?

በዚያው ሰዎን ይመስለኛል ጋዜጠኛና ገጣሚ አበራ ለማ ወደ ቢሮዬ ደወለና ማምሻው ላይ ቀጠረኝ። ቢራ ጋብዞኝ ሲያበቃም እንዲህ ሲል መከረኝ፤

“ስድብ አትፃፍ! ስድብ ስነፅሁፍ አይደለም። ቆሻሻ ብቻ ነው። ቃላት አትደርት። ለሰዎች ስም ተጠንቀቅ። ለጓደኛነት ክብር ስጥ። ቅፅል አታጅጎድጉድ። ቃላት መከመር ጥበብና ውበት አይደለም። ይህን ውብ ብእርህን አታበላሽው። እባክህ!”

አበራ ለማ ከመከረኝ በሁዋላም ቢሆን ወዲያውኑ ስድብ አልተውኩም። ስድብ የሌለበት ፅሁፍ ለመፃፍ ሞክርኩና አቃተኝ። ለካስ መከራከሪያ ሃሳብ ካጠረህ ጭንቅላትህ ውስጥ የሚቀረው የመመከቻ ዱላ ስድብ ብቻ ይሆናል። እየቆየሁ ግን በጭቃ ከተሞላው የስድብ ጎርፍ እንደምንም ወጣሁ። ዳርቻው ላይ ቆሜ ስድብኤል የተባለው ጎርፍ ለጆሮ የሚቀፉ አፀያፊ ግብስባሾችን ይዞ ሲጓዝ ቆሜ አየሁት። እናም ወደ ተራራው ጫፍ ወጣሁ። ንፁህ ወንዝ እየዘመረ ሲጓዝ ሰማሁ። ካልተሳሳትኩ የወንዙ ስም ፑሽኪን ይባል ነበር...

ልብሷ የባላገር - አየሯ ገጠር፤
ኩለንታዊ ውበት - ይዛ የምትኖር፤
አየሁዋት በመስኩ - ወደ ገጠር ሂጂ፤
ተፈጥሮን ስፈልግ - ተፈጥሮን ወድጄ፤

የከሸፉ ኩዴታዎች

እኔ ምናገባኝ - የምትሉት ሃረግ፣
እሱ ነው ያረዳት - ሃገሪን እንደ በግ፣
የተሰኘች ግጥም - ልፅፍ አሰብኩና፣
ምናገባኝ! ብዬ - ቁጭ አልኩ እንደገና፣

(ግጥም - ኑረዲን ኢሳ)

“ከሁሉ ኮሎኔል! ዛሬ የመጨረሻችን መሆኑ ነው።
ሀወሃት ‘እነ መለስ’ እና ‘እነ ተወልደ’ የተባለ ሁለት ጎራ ለይቶ
ሲተራመስ እኔም እዚያው ነበርኩ። በቀዳሚው መፅሃፌ
የማውቀውን ያህል መፃፊንም አይተኸው ይሆናል። በአንተ
እይታ ሌላውን ገፅታ እስኪ አውጋኝ?”

“ወንድሜ ሆይ! የሀወሃት ክፍፍል ጉዳይ ላይ የተለየ
የምነግርህ የሚኖር እንኳ አይመስለኝም። ይልቁን ስላከሸፍኩትና
ስለከሸፈብኝ የመፈንቅለ መንግስት ሙከራ ላውጋህ...”

* * *

እና እንዲህ ሲል ቀጠለ ኮሎኔሉ...

“...የጋዜጠኛው ማሰታወሻ” ላይ የፃፍከውን አይቼዋለሁ።
አንድ ስህተት ያገኘሁበት ይመስለኛል። የሀወሃት አመራር
የመጨረሻውን ስብሰባ ያካሄደው አንተ በመፅሃፍህ እንደገለፅከው
ሂልተን ሆቴል አልነበረም። እዚያው ቤተመንግስት ግቢ ውስጥ
ነበር የተሰበሰቡት። ሆኖም ስብሰባቸው ሂልተን ሆቴል በመካሄድ

ላይ መሆኑን ያስወሩ ነበር። የወሬው አላማ ምናልባት ያልተጠበቁ ጥቃቶችን ለመከላከል ሊሆን ይችላል...”

ኮሎኔሉ አያያዘና ቀጠለ፣

“...እርግጥ ነው፤ በወቅቱ ያስተዋልኳቸው አንዳንድ አስገራሚ ትዝብቶች ነበሩ። በጦርነቱ ወቅት የወያኔ አመራር የመከፋፈል ነገር እንደነበረበት በተለያዩ አጋጣሚዎች እንሰማ ነበር። ሰራዊቱን በበላይነት የሚመራው ያው ዓድቃን ስለነበር ሁሉም የጦር ከፍተኛ አመራር አባላት ልብና ጆሮ ሁሉ ለዓድቃንና ከዓድቃን ጋር ነበር። ሳሞራ እና የሃንሰ የተባለው የመረጃ ክፍሉ ጄኔራል ብቻ ነበሩ በተባራሪነት የሚታዩት።

“...አንድ ጊዜ ከክፍለ ጦር አመራር በላይ የምንገኝ አዛዦች አዲግራት ላይ የአሸዋ ገበታ (sand model) ልምምድ ላይ ሳለን ጄኔራል ስዩም በአንድ የውጊያ እቅድ ውይይት ላይ፣

‘ሳሞራን ብናማክረው’ ሲል ይጠይቃል።

የመድረኩ መሪ የነበረው ጄኔራል ብርሃነ ነጋሽ የስዩምን አሳብ በማጣጣልና እጁን በማወናጨፍ፣

‘ሳሞራን ተወው! ሳሞራ አቅሙን ጨርሶአል። ምንም ጠብ የሚል ነገር ከሱ ልናገኝ አንችልም’ ሲል ተናገረ።

ይህ የመከፋፈል አዝማሚያቸውን በይፋ የሚጠቁም አንድ ምልክት ነበር። በርግጥም ዓድቃን ሳሞራን አግልሎት ነበር። ሰአረን ቡሬ ግንባር፣ ብርሃነ ነጋሽን ዛላንበሳ፣ አበባውን ባድመ ግንባሮች አዛዥ አድርጎ ሲመድብ ሳሞራ የኑስን አዲሃገራይ አስቀምጦት ለአበባው ድጋፍ እንዲያደርግ ነበር የመደበው። የሃንሰም በዚያው በባድመ አካባቢ ያለ ሥራ እንዲቀመጥ አድርጎት ነበር።

ይህ ለሳሞራ ውርደት ነበር።

በርግጥም በወቅቱ ሳሞራ ለመዝናኛ የኪስ ገንዘብ እንኳ አጥቶ የተቸገረበት ጊዜ ነው። ከግለሰቦች በግል ገንዘብ እስከመጠየቅ ደርሶ ነበር። የጄኔራል አበባው ከጦር ልዩ ገቢ ቦርድ የነበረው ከሎኔል አበበ ገረሱ ብዙ ጊዜ በአዘኔታ ለሳሞራ ገንዘብ ይሰጠው እንደነበር አጫውቶኛል።

ሌላ ጊዜ ደግሞ ባድመ ላይ አንድ ስብሰባ ተደርጎ ነበር። ስብሰባውን ዓድቃን ነበር ይመራው የነበር። በስብሰባው ላይ በረከትና አለምሰገድ ተገኝተው ነበር። የዓድቃን እይታ ለበረከትና ለአለምሰገድ እኩል አልነበረም። በረከት እንደ ልዩ

ጥበቃ አጃቢ ዳር ዳሩን ተገፍቶ ነበር። ሰራዊቱ ይህን ሁኔታ ታዘቦ በኢህአዴግ ውስጥ ውስጡን የሚብላላ መፈረካከስ ስለመኖሩ ይነጋገር ነበር። የወያኔ ሽኩቻ የተጀመረው ዞሮ ዞሮ የኢትዮ-ኤርትራ ጦርነት ከታወጀ በሁዋላ ወዲያውኑ ነበር።

ከሃምሌ 1993 እስከ ጥቅምት 1994 ለአምስት ወራት ያህል የአጤ ምኒልክ ቤተመንግስት ተወጥሮ ነበር የሰነበተው። በዚያን ጊዜ እኔ የአግአዚ ክፍለ ጦር አመራር አባል በመሆኔ፣ ቢሮዬ እዚያው ቤተመንግስት ውስጥ ነበር። የሚካሄደውን በቅርብ ለመታዘብ እና ለመከታተል እድሉ ነበረኝ።

በቅድሚያ ክረምቱ ላይ የህወሃት ፖሊት ቢሮ አባላት ረጅም ጊዜ የፈጀ ስብሰባ አደረጉ። ጠዋት የጀመሩ እስከ ምሽት አራት ሰአት ይዘልቃሉ። በየመካከሉ የሻይ እረፍት ነበራቸው። ገፅታቸው ላይ የጭንቀት ምልክት ይታያል። ንዴታቸውን ማቀብ የሚችሉ አለመሆናቸው መቼም ይታወቃል። ጠባያቸውና አነጋገራቸው ያው እንደ ጎረቤት መገንፈል ነው። ሰከን ብለው እንደ ሃገር መሪ የመነጋገር ችሎታው ያጥራቸዋል። ለሻይና ለቡና ሲወጡ ሲጋራቸውን እያሰነኑ፣ እንደገና በየቡድናቸው እየሆኑ ድምፃቸውን ሳይቀንሱ ይንተከተካሉ።

መለስ ዜናዊ ግቢውን በእግሩ እየዞረ ወዲያ ወዲህ እያለ ሲንቀዠቀዥ መውጫ ቀዳዳ የሚፈልግ የተዘጋበት ቀበሮ ነበር የሚመስል። አድርገውት የማያውቁትን ወደኛ ክበብ እየመጡ ሻይ መጠጣት ጀምረዋል። የመለስን ክበብ የጠሉት ይመስላሉ። መለስ ዜናዊ ድጋፍ ማጣቱን፣ እያለቀለት መሆኑ እና የነተወልደ ቡድን እየነገሰ መሆኑን እንሰማ ነበር።

በነሃሴ ወር ላይ ስብሰባው ከፖሊት ቢሮ አባላቱ ወደ ማእከላዊ ኮሚቴው ተሻገረ። ቁጥራቸው ወደ 40 ይጠጋ ነበር።

የህወሃት ማእከላዊ ኮሚቴ ስብሰባ እየተካሄደ ደግሞ ሌሎች የእንጀራ ልጅ ድርጅቶች ጎን ለጎን የራሳቸውን የማእከላዊ ኮሚቴ ስብሰባ እንዲያካሂዱ ታዘዋል። ብአዴን ከብሄራዊ ቤተመንግስት ጎን ካለው የእንግዶች ማረፊያ (Guest House) ከተባለው ቦታ ነበር የተሰበሰቡት። አህዴዶች ከዶክተር ነጋሶ ቢሮ መሸገዋል። የደቡብ ህዝቦች ደግሞ ኢህአዴግ ፅህፈት ቤት ውስጥ ነበሩ። የሁሉንም የጥበቃ ሃላፊነት አግአዚ ስለተረከበ ሂደቱን በቅርብ እየተከታተልኩት ነበር።

ብአዴን ስብሰባውን በአስር ቀናት ውስጥ አጠናቀቀ።

ደቡብና አህዴዶች ያለ ስምምነት ተነካክተው ተበተኑ። ለሶስቱም የእንጀራ ልጆች፣ 'በነበራችሁበት ቆዩና እኛ እስክንጨርስ ጠብቁ' የሚል ተነገራቸው።

የህወሃት ማእከላዊ ኩሚቴ አባላት በእረፍት ሰአት ወደ እኛ የሻይ ክብብ መምጣታቸውን ቀጠሉበት። አካባቢያቸውን ለመቆጣጠር እንኳ ሳይሞክሩ፣ የሰብሰባ አጀንዳቸውን እያነሱ ይከራከራሉ። ወደላየለት ፀብ እያመሩ መሆኑን ማንም ሊገነዘበው የሚችል ነበር።

መለስ ዜናዊ ሁለት ጊዜ ያህል በእግሩ ከበር ውጭ ሊወጣ ሲል መልሰነዋል። ቀውሶ ነበር። በብስጭት እየጨሰና እያጨሰ ግቢውን በፈጣን ርምጃ ይዘረዋል። ሲጋራ ማጨስ አቁሞ ነበር። በዚያ ስብሰባ ላይ ግን እንደ አዲስ ያባነው ጀመረ። አንድ አሳብ እያኾኑ፣ አንድ ነገር እየገመደ ሳያውቀው ዝም ብሎ ወደ መውጫው በር ይገሰግሳል። ስንከለክለው እንደገና ይመለሳል።

ስብሰባው እየጠነከረ ሲሄድና ክፍፍሉም ከሚዛን በላይ እየሆነ ሲመጣ፣ የነተወልደ ቡድን ሃይል እያገኘ መሄዱ ግልፅ ሆነ ...”

ኩሎኔሉ ፋታ ወሰደና እንዲህ አለኝ።

“...ስለ ህወሃት ክፍፍል ስትፀፍ አንድ ያልገለፀከው መረጃ አለ። ክፍፍሉ ይፋ ከመሆኑ በፊት መለስ አንድ አደገኛ ተንኩልና ቁማር ተጫውቶአል። ክንፈ ገብረመድህንን ወደ እነተወልደ እንዲያዘነብል አደረገው። ማታ ማታ ታዲያ እነ ተወልደ አህዴዶችንና ደቡቦችን ይዘው መለስን ለመጣል የሚያደርጉትን ምክክር ሁሉ ክንፈ ፀረ-መለስ መስሎ ከነተወልደ እየቀዳ ሁሉን ለመለስ ያቀብል ነበር። እናም ላይ ላዩን ሲታይ እነተወልደ የጠነከሩ ይመስል ነበር።

እነ ተወልደ፣ 'ክንፈን ይዘናል' ብለው ስለገመቱ ተዘናጉ። ሰራዊቱም በእጃቸው ነበር። በጥቅሉ ደህንነቱና ሰራዊቱ ስለተያዘ 'መለስ አንዳችም ሃይል አልቀረውም' ብለው ገመቱ። እነተወልደን ከመለስ በላይ የጎዱቸው ክንፈ ነበር። ዶክተር ነጋሶ በሰዬ ተፅፎ የተሰጠውን ለሰራዊቱና ለህዝቡ የሚተላለፍ የአስቸኳይ ጊዜ አዋጅ ደብዳቤ ይዞ ቀን እየጠበቀ ነበር። በመጨረሻ እነተወልደ በድምፅ ሲሸነፉ፤ በቀላሉ ክንፈን በማዘዝ መለስን ወደ እስር ቤት መላክ እንደሚችሉ ገምተው

ነበር። ባልጠበቁት መንገድ እንደ ተልባ እስር ሁሉም ከእጃቸው አፈተለከ። መለስ ታማኝ አማካሪዎቹን ስብሃት ነጋ፣ አዲስአለም ባሌማ፣ በረከት ስምአንና ሙሉጌታ አለምሰገድን ይዞ የጥይት ድምፅ ሳይሰማ የተገባውን ሴራ ማክሸፍ ቻለ። መንግስታዊ ስልጣኑ ችግሩን ለመፍታት አግዞታል። ቅዱሳን ነጋ፣ አርከበ አቅባይ፣ ሃለቃ ፀጋይና ስዩም መስፍን የመሳሰሉትም የትግራይን ካድሬ በማደራጀት አቢይ ሚና ተጫውተዋል።

የቤተመንግስቱ ስብሰባ ተቋርጦ ሁሉም ወደ መቀሌ ተጓዙ። እንደሰማነው ከሆነ በመቀሌው ኮንፈረንስ አንድ አከራካሪ ጉዳይ ብቻ ነበር የተነሳው።

ይህም 'ስብሰባውን በሊቀመንበርነት ማን ይምራው?' የሚል ነበር። መለስ 'እኔ ነኝ ሊቀመንበር። እኔ መምራት አለብኝ' አለ። እነተወልደ፣ 'ሌላ ጊዜያዊ ሊቀመንበር ያስፈልገናል' ሲሉ ልዩነት አነሱ።

በዚህ ያለመግባባት ሆነ።

እነተወልደም ስብሰባውን ረግጠው ወጡ። ይህኛ ቀን ለመለስ ዳግም የውልደቱ ቀን ሆነችለት።

የመለስ ቡድን ወዲያውኑ የ12 ሰዎችን ስም ዝርዝር ፅፎ በተመንግስት እንዳይገቡ አገደ። ይህን ደብዳቤ የፃፈልን ሙሉጌታ አለምሰገድ ነበር።

በሶስተኛው ቀን ነው መሰለኝ ስዬ አብርሃ ወደ ቤተመንግስት መጣ። እኛም የተባልነውን ገለፅንለት። አንዳችም ቃል ሳይተነፍስ መኪናውን አዙሮ ተመለሰ። ብዙም ሳይቆይ ቢተው በላይ መጣ። ለእሱም ተመሳሳዩን ገለፅንለት። እሱ ግን ተሳደበ፣

'እነዚያ ትምክህተኞችና የባንዳው ልጅ ነው ያዘዟችሁ?' ብሎ ተወናጭፎ ተመለሰ። 'የባንዳ ልጅ' ማለቱ መለስን ሲሆን፣ ትምክህተኞች ደግሞ ብአዴኖች መሆናቸው ነው።

ከዚያ በሁዋላ የመጣ አልነበረም።

እነ መለስ በመቀሌው ስብሰባ ድል ማድረጋቸው ሲሰማ ክንፈ ገብረመድህንና ሃሰን ሺፋ ግለሂስ በማድረግ የነመለስን ቡድን ተቀላቀሉ ተባለ። ይህ ግን የሚታመን አይደለም። ሁለቱም ገና ከመጀመሪያው ከመለስ ጎን ነበሩ።

የሀውሃት አመራር በዚህ ሁኔታ ሲታመስ ሌሎች የእንጀራ ልጆችና መከላከያ ውስጥም ተመሳሳይ ውዝግብ ጦፎ

ነበር። ጻድቃን፣ አበበ ተክለሃይማኖት፣ ታደሰ ጋውና፣ ገዛኢ፣ ወዲ መድህን፣ ታደሰ ወረደ፣ ሰአረ ወዘተ እየተባሉ የሚታወቁት የህወሃት ጄኔራሎች በአንድ ቡድን ሆነው እነ ተወልደን ደገፉ። በሌላ ወገን ደግሞ ዮሃንስ፣ አባዱላ፣ አለምሸት፣ አበባው የተባሉት ጄኔራሎች በሳሞራ እየተመሩ መለስን ወገኑ። ማእከላቸውንም ጎልፍ ክለብ አድርገው ነበር የሚንቀሳቀሱት።

ጄኔራል ጻድቃን 600 የወታደር ሃይል ያላት አንድ ሻለቃ ጦር በድብቅ ሁርሶ እና ፍቼ አሰልጥኖ ብላቴ አስቀምጦአቸው ነበር። ከጻድቃን በቀር ይህን ጦር የሚያውቀው አልነበረም። ማንም አያዘውም።

የእኛ የአግኦዚ አንድ ብርጌድ ጦር ታዲያ ብላቴ ለሰልጠና ገብቶ በልምምድ ላይ ነበር። የብርጌዱ አዛዥ ሻለቃ ግርማይ ደቻሳ (ሰብሃት) ይባላል። ምክትል አዛዥ ሻለቃ አምሳሉ መሰለ ይባላል። እኔ የአግኦዚ ክፍለ ጦር አመራር በመሆኔ ቢሮዬ ቤተመንግስት ውስጥ ሆኖ አዲስ አበባ ነበር መኖሪያ ቤቴ።

አንድ ቀን ምሽት ሻለቃ አምሳሉ ስልክ ደውሎ፣ 'ተዘጋጁ! ተብለናል። መኪናም መጥቶ በቅርብ ተዘጋጅቶአል። 'ሂሊኮፕተሮችም ሊመጡ ይችላሉ' ተብሎአል። 'ለአንድ ወሳኝ ጉዳይ ተዘጋጁ' ብለውናል። የምታውቀው ነገር አለ ወይ?' ሲል ይጠይቀኛል።

ከአንድ ሳምንት በፊት ታዲያ አዲሱ ለገሰ መኖሪያ ቤቱ ጦርቶን ነበር። በአዲሱ መኖሪያ ቤት የተገኘነው አራት መኮንኖች ነበርን። ጄኔራል አለሙ አየለ፣ ጄኔራል አሳምነው ፅጌ፣ ጄኔራል አከለ አሳየ እና እኔ ነበርን።

አዲሱ ለገሰ አጠቃላይ ሁኔታውን ገልጾልን ሲያበቃ፣ 'እነተወልደ መፈንቅለ መንግስት ለማድረግ እየተዘጋጁ ነው። አሮሞና ደቡብንም ይዘዋል። ብአዴን ከመለስ ጎን ነው። ተጠናክረንም ሁሉን እየተቆጣጠርን ነው። በየአካባቢው የምታዩትን ምልክት ሁሉ ዝም ብላችሁ አትለፉት' ብሎን ነበር።

ሻለቃ አምሳሉ ደውሎ ይህን ሲነግረኝ ወዲያውኑ ለጄኔራል አበባው ደውዬ ነገርኩት። ስለ ጉዳዩ የሚያውቀው ነገር አለመኖሩን ገልጾልኝ፣ መልሶ እንደሚደውልልኝ ነገረኝ።

ከጥቂት ደቂቃዎች በሁዋላ ሳሞራ ደውሎ ስለሁኔታው ጠየቀኝ። የሰማሁትን ነገርኩት።

ከግማሽ ሰአት በሁዋላ በድጋሚ ደውሎ ወደ ጎልፍ ክለብ ጠራኝ። እዚያ ስደርስ ከምሽቱ 4 ሰአት ሆኖ ነበር። አባዱላ፣ ባጫ፣ አለምሽትና አበባው ሳሞራን አጅበው ጠበቁኝ። በጉጉት ሲጠብቁኝ አገኘሁቸው። ሳሞራ፣

‘ሁኔታው እንዴት ነው?’ አለኝ።

በስልክ የተናገርኩትን ደገምኩላቸው።

ሳሞራ ሻለቃ አምሳሉን በስልክ ማግኘት ፈለገና ደውዬ አገናኘሁቸው። ከእኔ የሰማውን ከሻለቃውም አረጋገጠ። ከዚህ በሁዋላ ጄኔራሎቹ ለብቻቸው የተወሰነ ደቂቃ ተመካከሩ። በመቀጠል ሳሞራ ወደ ውስጥ ይዞኝ ገባና በፈፀምኩት ተግባር አመስግኖኝ ሲያበቃ፣ አጣዳፊ ግዳጅ ሰጠኝ።

ሳሞራ የራሱን ኩብራ ከነሾፊሩ ስለሰጠኝ ሌሊቱን ስገስግስ አድራ ከመንጋቱ በፊት ብላቴ ገባሁ።

የተሰጠኝ ትእዛዝ የአይሮፕላን ማረፊያውን በመቆፈር እንዳበላሸውና ይቺ ለልዩ ግዳጅ የተዘጋጀችው ብርጌድ እንድትታሰር ማድረግ ነበር።

እኔ ብላቴ ስደርስ ኩሎኔል ሽኩር አህመድ የተባለው የብላቴ ማሰልጠኛ ማእከል አዛዥ የተወሰኑ ወታደሮችን ይዞ አይሮፕላን ማረፊያውን እያስቆፈረና ድንጋይ እየከተረ ጠበቀኝ።

(ይሄ መኮንንም አማራ በመሆኑ ከምርጫ 97 ጋር በተያያዘ ተባርሯል።)

ሳሞራ ደውሎ ቁፋሮውን እንዲፈፅም እንዳዘዘው፣ ቀሪውን ተግባር ከኔ ጋር ተነጋግሮ እንዲሰራ መታዘዙን ነገረኝ። ሊነጋጋ አካባቢ ግዳጃችንን በብቃት ተወጥተን ጨረስን። አይሮፕላን ሜዳውን አበላሸነው። አይሮፕላን ማረፍም መነሳትም እንደማያስችል አድርገን አወደምነው።

ጨርሶ ሲነጋም ከሻለቃ አመራር በላይ አስቸኳይ ስብሰባ ጠራሁ። የታዘዘኩትን አብራርቼ ጠንካራ መመሪያ ሰጠሁ። ከማሰልጠኛ ጣቢያው ዝቅ ብሎ ካለው ጫካ 22 VOLVO የሰራዊት ማጓጓዣ መኪኖች ተደብቀው አገኘናቸው። ሾፊሮቹን በሙሉ አሰራ፣ መኪኖቹ ካሉበት እንዳይንቀሳቀሱ አስጠበቅሁቸው። ይህን ፈፅሜ ሳበቃ ወደ ሳሞራ ደውዬ ሁኔታውን አብራራሁለት። ሳሞራ ስሜታዊ ሆኖ በደስታ ሳቅ ሰከረ። ማወቅ የሌለብኝን ምስጢሮች ጨምሮ በፍንደቃ እንዲህ ሲል ተናገረ፣

‘ኩዴታው ከሸፎአል! ከአየር ሃይልም ሄሊኮፕተሮች ተዘጋጅተው ነበር! ከመነሳታቸው በፊት አስቆምናቸው! ከሸፈ ኩዴታው! ኩዴታው ከሸፈ!!’

የሳሞራ ኩብራ ለአንድ ሳምንት ያህል አብራኝ ከቆየች በሁዋላ መለስኩለት...”

* * *

“በመጨረሻስ እንዴት ሆነ?” ስል ጠየቅሁት።

ኮሎኔሉ በፈገግታ እንዲህ ሲል መለሰ፣

“የወያኔ ስርአት ሳይወድቅ ምን መጨረሻ አለ?”

“እንዴት ካገር ወጣህ? ከግንቦት ጋር በመተባበር የሞከራችሁት ኩዴታ ለምን ከሸፈ? ወያኔ እንዴት ምስጢሩን ሊደርስበት ቻለ? ከመካከላችሁ የከዳችሁ ሰው ነበር? አሁንስ መዋቅራችሁ በሙሉ ተበጣጥሶአል? ከእናንተ ስህተት ተምሮ መንቀሳቀስ የሚችል ሃይል መከላከያ ውስጥ ያለ ይመስልሃል? በግለሰብ ደረጃ ተስፋ የሚጣልባቸው መኮንኖች ሊኖሩ ይችላሉ? ወይስ እነ ዘውዱ እሸቴ ብቻ ነው የቀሩት?”

ለሰከንዶች ያህል በፀጥታ ቆየ።

መናገር ከጀመረ በሁዋላ ግን ለአራት ሰአታት ያህል ያለማቋረጥ አጫወተኝ። አንዳችም ሳይደብቅ ሁሉን በዝርዝር ተረከልኝ። ያለውን ሁሉ ሰጠኝ። የሰጠኝን ሁሉ ተቀበልኩ። እና እንዲህ ሲል ቋጬ፣

“...ጥር 2000 ከመከላከያ ከተሰናበትኩ በሁዋላ ብዙ ጓደኞቼ፣ ትግራዎች ጭምር፣ ‘ከዚህ በሁዋላ ሁኔታው ከባድ ሊሆንብህ ስለሚችል ተጠንቀቅ’ ሲሉ መክረውኝ ነበር።

በርግጥም ‘ከሁሉም ነገር ነፃ ወጥቻለሁ’ ብዬ ላሰብ አልችልም ነበር። ህሊናዬ ግን በርግጥ ነፃ ነበር። ከዚያ የቀትር ወንበዴና የሽፍታ ቡድን ጋር የቆየሁባቸውን ጊዜያት ዘወር ብዬ ሳስታውሳቸው ቅዥት ሆነው ይታዩኝ ነበር።

ወገኔንና አገሪን ጎድቻለሁ።

ይቅርታም እጠይቃለሁ። የበደልኩትን ህዝብ የመካሰ የሞራል ግዴታም ነበረብኝ...

....የሆነው ሆኖ ከመከላከያ ከተሰናበትኩ በሁዋላ የወያኔ

የደህንነት መዋቅር ክትትል ያደርግብኝ ጀመር። በጥር ወር ተሰናብቼ፣ የካቲት ክትትል ጀመሩኝ። ለአንዳንድ ጉዳዮች ጎንደርና ጎጃም እመላለስ ነበር። አጅብውኝ መንዝ ጀመሩ። ቀደም ሲል ከማውቃቸውና ከሚያውቁኝ ከነ ጄኔራል አሳምነው ፅጌ፣ ከነ ከሎኔል ደምሰው አንተነህ፣ ከነሻለቃ መኰንን ወርቁ፣ ከነሻለቃ አዱኛ አለማየሁ፣ ከነሻለቃ ምስጋናው ተሰማ ጋር በተለያዩ ጊዜያት እየተገናኘን መጨዋዎቻችንን በልዩ ሁኔታ ይከታተሉት ነበር። አዲሳባ ላይም አብረን ውለን እናድራለን። በመኪና ብንዝም ለውጥ አልነበረውም። ይከተሉኛል። ተንቀሳቃሽ ስልኬም ሆነ ቀጥታው የቤት መስመር መጠለፋቸውን መረጃ አለኝ። እኔ በአይኔ ከማየው በተጨማሪ የወያኔ የመረጃ አባሎች በየጊዜው ይነግሩኝ ነበር። አንድ ቀን ባደባባይ ምስጋናዬን የማቀርብላቸው ጊዜ ይመጣል። የሆነው ሆኖ በዚህ ሁኔታ ላይ እንዳለሁ ሚያዝያ 16፣ 2001 የመጨረሻ ቀኔ ልትሆን በቃች።

መኖሪያ ቤቱ ከተቤ ነበር።

ከባለቤቱ ጋር በመኪና ከግቢ ስንወጣ ሰርካለም የምትባል አንዲት ጎረቤቱ በአጋጣሚ መኪናዋ ሰርቪስ ላይ ስለነበረች ሊፍት እንድንሰጣት ጠየቀችንና አብረን ወጣን። ወደ ጎዳናው ስንወጣ፣ ከቤቱ ሰላሳ ሜትር ርቀት ላይ ስድስት የደህንነት የክትትል ሰዎችን አየሁ። ሁለት ሁለት ሆነው ተበታትነው ቁመዋል። የሁሉም አይን እኔው ላይ አርፎ ነበር። ባለቤቱ ሁኔታቸውን ስታጤን ደስ አላላትም መሰለኝ ወይም ማን እንደሆኑ አላወቀች ይሆናል።

‘እንዴት ብለው ነው የሚያዩህ?’ አለች።

‘ተያቸው ምን እንዳያመጡ?’ ብዬ ወደ አስፋልቱ ወረድኩ። የኔ ቤት በግምት ከአስፋልቱ የ200 ሜትር ርቀት ላይ ቢሆን ነው። አስፋልቱ ላይ ስደርስ ሁለቱ የደህንነት አባሎች እኔን ተከትለው በፍጥነት ደረሱ። አራቱ እዚያው ሰፈራችን የቀሩ ይመስለኛል። አስፋልቱ ላይ ሶስት DX መኪኖች ተራርቀው ቆመው አየሁ። ፊታቸው እኔ ወደምሄድበት ወደ መገናኛ አቅጣጫ ነበር። ሁለቱ መኪኖች ቀደም ሲልም ይከታተሉኝ ስለነበር አውቃቸዋለሁ። የመኪኖቹ ታርጋ ቁጥር ኦ-ኦ-2-74773፣ ኦ-ኦ-2-21945 እና ኢት-3-17264 ነበር።

ሁኔታው ስለገባኝ ወደ መገናኛ መሄዱን ትቼ ወደ ግራ

ታጠፍኩ። ወደ ካራ አቅጣጫ መንዳት ስጀምር ሶስቱም መኪኖች በፍጥነት አቅጣጫቸውን ቀይረው ተከተሉኝ። ሁለቱ የክትትል ሰዎችም ወደ መኪኖቹ ሲገቡ በመስታወት አይቼያቸዋለሁ። ሁለት ኪሎሜትር ያህል እንደሄድኩ ወደ ቀኝ በመታጠፍ ውስጥ ለውስጥ ወደ ሲኤምሲ ወደሚያመራው መንገድ ገባሁ። እነርሱም ተከተሉኝ።

ፍጥነት ስጨምር ይጨምራሉ። ስቀንስ ይቀንሳሉ። አላማቸው ከክትትል እንደማያልፍ ብገምትም ርግጠኛ አልነበርኩም። ሁኔታቸው ከወትሮው የተለየ ነበር። በዚህ ሁኔታ እየተጓዝን ባለቤቴን ገርጂ ኢምፔርያል ሆቴል አጠገብ አወረድኳት። እዚያ አካባቢ ነበር የምትሰራው። ጎረቤቴን ወደምትሰራበት ለመሸገጥ ቀለበት መንገዱን ይገባ ወደ ሳሪስ ቀጠልኩ። ቦሌ ሚካኤል አካባቢ ስደርስ እሷን አውርጄ እኔ ወደ ቀኝ ታጥፌ ወደ ውስጥ ስገባ እነርሱም ተከተሉኝ።

ወደ ቦሌ አቅጣጫ አመራሁ።

ወደ ግራ ታጥፌ እንደገና ወደ ቦሌ መድሃኔአለም ስታጠፍ እየተከተሉኝ ነበር። ፍጥነት ጨመርኩና ከቦሌ መድሃኔአለም በጀርባ ባለው አስፋልት ወደ ቀኝ ታጥፌ ስረግጠው ተተረማምሰው መቅረታቸውን አረጋገጥኩ። ወዲያው መኪኖቹን ለባለቤቴ ሰጥቼ በእግራ ጉዞ ጀመርኩ።

መንገድ እያሳበርኩ አንድ የማውቀው ሰው ቤት ገብቼ ምሳ በላሁ። ስልክ ደውቼም ለምሳ እንደማልገባ ለባለቤቴ ነገርኳት። ምሳ ሰአት ላይ ከመኖሪያ ቤቴ ደጃፍ የደህንነት የክትትል ሰዎች ተከታይላቸው እየተጠባበቁኝ መሆኑን አረጋገጥኩ። ሁኔታው ከወትሮው ለየት ስላለብኝ፣ ተጨማሪ መረጃ ባገኝ ብዬ ወደ ጓደኞቼ ስልክ መደወል ጀመርኩ። በቅድሚያ ስልክ የደወልኩት ለጄኔራል አሳምነው ፅጌና ለጄኔራል ተፈራ ማሞ ነበር።

የሁለቱም ስልክ አይመልስም።

ወደ ሌሎች ቀጠልኩ። ሻለቃ መኩንን ወርቁ፣ ኩሎኔል የሸዋስ አጥናፉ፣ ኩሎኔል አስቻለው አምባቸው፣ ሻለቃ አዱኛ አለማየሁ፣ የሁሉም ስልክ ከስራ ውጭ መሆኑን አረጋገጥኩ። ይህን ጊዜ በርግጥ ችግር እንዳለ ገባኝ። ለማጣራት መረጃ ወደሚሰጡን የደህንነት ባልደረቦች ስልክ ደወልኩ። የጠቀስኳቸው መኩንኖች ሁሉ በቁጥጥር ስር መዋላቸውና እኔም

እየተፈለግሁ መሆኑ ተነገረኝ።

ሌሊቱን ወደ ቤቴ አልገባሁም።

የደህንነት ሰዎች እንደቆሰለ አውሬ እየተወራጩ የኔንና የጎረቤቴን መኖሪያ ቤቶች እየገለባበጡ ሲፈትሹ ማደራቸውን ሰማሁ። ቅዳሜና እሁድ ሙሉ ቀን ቤታችንን ሲበረብሩ ውለው አደሩ። ብረት ነክ ነገሮችን የሚመረምር ማሽን ጭምር አምጥተው ፈተሹ ተባለ። ምንም ነገር ሲያጡና እኔንም ስላላገኙኝ እሁድ ምሽት ባለቤቴን ወስደው አሰሯት። የሶስት አመት ህፃን ልጅ ትታ ሁለት ወራት ያህል እስር ቤት እንድትቆይ አደረጉ። ሁለቱንም ወራት ከማንም ጋር አልተገናኘችም ነበር።

ከተሰወርኩ ከአምስት ቀናት በሁዋላ ወደ ምስራቅ ተጓዝኩ። በወሎ፣ ወልዲያ፣ ጋይንት አቋርጫ፣ ወደ ሱዳን ድንበር አቅጣጫ አመራሁ።

ጉዞዬ በእግር ነበር።

በረሃ በረሃውን፣ ጫካ ጫካውን፣ ውሃ መውረጃ ጦቶችን እየተከተሉ፣ ከወያኔ ጥበቃ እየተሰወሩ መጓዝ፣ ራሱን የቻለ ፈታኝና አስቸጋሪ ምእራፍ ነበር። በመጨረሻም ይኸው እዚህ አለሁ! ይህ ሽሽት አይደለም! ከሃገሬ የመሸሽ ፍላጎት የለኝም። በቅርቡ ወደ ሃገሬ እመለሳለሁ። ሁላችንም ወደ ሃገራችን እንመለሳለን። የወያኔ የሽፍታ ቡድን ገና አልገባቸውም እንጂ የጫካት እሳት መልሶ ራሳቸውን ይፈጃቸዋል...”

ታህሳስ ወር 2002 ላይ የወያኔ ፍርድ ቤት ከሎኔል አለበል አማረ በሌለበት የእድሜ ልክ እስራት የበየነበት ሲሆን፣ አምስት ግለሰቦች ላይ ደግሞ ሞት ፈርዶባቸዋል። እነዚህም ዶክተር ብርሃኑ ነጋ፣ አንዳርጋቸው ፀጌ፣ ሙሉነህ እዮኤል፣ መስፍን አማን እና መላኩ ተፈራ ናቸው።

የእድሜ ልክ እስራት ከተፈረደባቸውና በስደት ላይ ከሚገኙት መካከል ያረጋል ይማም የተባለውን ዱባይ ላይ አግንቼው ሁሉን አውግቶኛል። ኮሎኔሉ ያጫወተኝን ሁሉም እዚህ አልፎኩላችሁም። ከግማሽ በላይ የሚሆነውን መረጃ ቦርሳዬ ውስጥ ቆልፌ ለመደበቅ ተገድጄያለሁ። በቀጣዩ መፅሃፌ “የስደተኛው ማስታወሻ” ላይ አጫውታችሁ ይሆናል። ጠቢቡ ስለሞን እንዳለው፣ ‘ቦ ጊዜ ለኩሉ’...

- 19 -

ከበረሃ ወደ በረሃ

የውበት መቅረዟ፤

የዳሌዋ ለዛ፤

የባቷ እስክስታ...

ድንገት ቢወረወር - እንዳፋር አንካሴ፤

ልቧን ሙጢኝ አልኩት - እንዳትወጣ ነፍሴ፤

(ግጥም - አበራ ለማ)

* * *

አወይ ድንቁርና - አወይ መሳሳት፤

ለካስ ትግሉ ኖሮአል - ለከተማ እሴት፤

(ቅኔ - አንዳርጋቸው ፅኔ)

- ባለ በከተማ ኮማንዶ የቀየራት አንዲት የኢህአዴግ ታጋይ ስትቆዝም የተቀኘችው በሚል ደወል ጋዜጣ፤ ግንቦት 1985 እንዳተመው -

አንድ ሰው በፃፈልኝ ደብዳቤ ላይ፤ ዶክተር ነጋሶ ጊዳዳ 2001 አጋማሽ ላይ ለአውራምባ ጋዜጣ የሰጡትን ቃለመጠይቅ ጠቅሶ፤

“ከፕሬስ መምሪያ ሃላፊነቱ ያነሳነው ሴት አያያዙ ልክ ስላልነበረ ነው። ወደ ዝርዝሩ መግባት ግን አልፈልግም” ብለውሃልና ምን ማለታቸው ይሆን?” ሲል ጠይቆኛል።

በውነቱ ምን ማለት እንደፈለጉ ነጋሶ ናቸው የሚያውቁት። ገምት ከተባልኩ ግን፤ “ሴት አውል” ማለታቸው ሳይሆን አይቀርም።

የኛ ሰው መቼም አንድ ቀን ከሴት ጋር ካየህ ችኮላው አይቻልም! ለነገሩ እኔ አንድ ቀን ብቻ ሳይሆን ብዙ ቀን ከሴቶች ጋር ታይቼ ሊሆን ይችላል። ብታይስ ታዲያ ምንድነው? ዶክተር ነጋሶ ለምን በግልፅ አልተናገሩም? “ዝርዝር ውስጥ መግባት አልፈልግም” ብለዋል። ከጀመሩ ላይቀር ግን

ቢዘረዝሩት ይሻል ነበር።

“እገሊት ወይም እንቶኒት ከተባሉት ሴት ጋር በዚህ ቀን እዚህ ቦታ ሲገባና ሲወጣ ታይቷል” ብለው የሰሙትን ለምን ፍርጥርጥ አላደረጉትም? የምን አንጉቶ መተው ነው?

በኔ በኩል ትዝ የሚለኝ ልዩ ነገር የለም።

እንደ ማንኛውም ወጣት በተለያዩ ጊዜያት ጥቂት የሴት ጓደኞች ነበሩኝ። በቀዳሚው መፅሃፌም አልደበቅሁም። መቼም መተዋወቅ፣ ማብሰል፣ መለያየት ሊያጋጥም ይችላል። ዶክተር ነጋሶ ጊዳዳ ስለየትኛዋ ሴት እንደተናገሩ ግን ሊገባኝ አልቻለም። ስሟን ከራሱት በምልክትም ቢሆን ረጅሟ፣ አጭሯ፣ ፍንጭቷ፣ ቀይዋ፣ ጠይሟ ብለው ትንሽ ፍንጭ ቢጤ ቢሰጡኝ እኔው ራሴ አሳምሬ አብራራው ነበር።

የሆነው ሆኖ እስኪ የውጫሌው ይቆይልንና የአድዋውን እንነጋገር። እኔ ያላገባሁ ወጣት ነበርኩ። ሚስት ባፈላልግ ሃጢአት ሊሆን አይችልም። እድሜዬም ይፈቅድልኛል።

በወቅቱ አግብተው የወለዱ የኢህአዴግ ባለስልጣናት ጨለማ ለብሰው ቆንጆ እየመረጡ ያበሰሱ አልነበረም እንዴ? ምነው የሌሎቹ ሳይነሳ ቀረ?

በቀዳሚው መፅሃፌ ይህን መሰል ጉዳዮች ያላነሳሁት ባህላችን አይፈቅድም በሚል ነበር። አሁንም ቢሆን ዝርዝር ጉዳዮች ውስጥ የመግባት ፍላጎት የለኝም። ዶክተር ነጋሶ ህሊናቸውን ሚዛን ላይ ያስቀምጡ ዘንድ ግን የኢህአዴግ አመራር አባላትን ገበና በትንሹ ገለጩ ማሳየት እፈልጋለሁ።

ታጋይ ባለስልጣናቱ አዲስ አበባ እንደገቡ ምንድነው ያደረጉት? ፀጉራቸው ዞማ፣ ወገባቸው ቀጤማ፣ ተረከዛቸው ኮረሪማ፣ ከንፈራቸው ጣዝማ፣ አስተዳደጋቸው በከተማ እያሉ የከተማ ሴት ሲያማርጡ አልነበረም እንዴ? ታጋይ ሚስታቸውን እየፈቱ እየተሻሙ ይመርጡ አልነበረም?

ስዩም መስፍን ምንድነው ያደረገው?

ሚስቱ ማህታ የተባለች አንዲት አብራው የታገለች፣ የትግራይ የገጠር ሴት ነበረች። ወዲያው አባረራትና የኤርትራ ሪፈረንደም ዋዜማ ላይ ማዶናን የመሰለች ኤርትራዊት አገባ። የኢትዮ - ኤርትራ ጦርነት በሁዋላ ደግሞ ከእሷም ተፋታና ጄት የመሰለች ነጋዴ የትግራይ ሴት አገባ። ዶክተር ነጋሶ ይህን አሳምረው ያውቃሉ። ስለዚህ ጉዳይ ግን አንዲት ቃል ትንፍሽ

ብለው አያውቁም። ቢል ክሊንተን ጥቂት ስለ ቀበጠ የደረሰበትን ፈተና የምናውቀው ነው። ምክንያቱ ግልፅ ነው። አገርን መምራት ከቤተሰብ ይጀምራል። በኔ በኩል ሃገር የመምራት ፍላጎት አድርብኝ አያውቅም። ዶክተር ነጋሶ የዋና ዋና መሪዎቹን ቅሌት በዝምታ አልፈው እንዴት የኔን ስነምግባር ነጥለው ሊያዩት ቻሉ? 'ስለ ሌሎቹ አላውቅም ነበር' ሊሉን አይችሉም። ያውቃሉ። ከረሱትም ላስታውሳቸው እችላለሁ።

ዶክተር ነጋሶ የተፈራ ዋልዋን ቅሌት አበጥረው ያውቃሉ። ዋልዋ የበረሃ ሚስቱን መፍታት ብቻ ሳይሆን፤ እንዳትረብሸው ታጠቅ ጦር ሰፈር ወስዶ አሳስሮአት ነበር። ፕሬዚዳንቱ ይህን አልሰማሁም ሊሉ አይችሉም።

አባዱላ ገመዳ ሴት ይዞ ወደ ሼራተን ልዩ የመኝታ ክፍሎች ሲገባ የመከላከያ ፀረ መረጃ አባላት እነ ኮሎኔል ጌትነት ጉደያ ጥበቃ ያደርጉለት የለም እንዴ? ዶክተር ይህን አያውቁም? ካላወቁ ሌላ ልጩም።

አባተ ኪሾ ሚስቱን እስር ቤት አስገብቶ በጠለፋ አይደለም እንዴ አንዲት ቆንጆ ያገባው? ገብሩ አስራት ባለቤቱ ፓራላይዝድ ስትሆንበት ፈትቶአት የለም እንዴ? መፍታት ደህና። አይኗን ማየት ባለመፈለጉ አዲሳባ፣ ቦሌ ማተሚያ ቤት አጠገብ አንድ አፓርታማ ውስጥ አልቀረቀረባትም? በወቅቱ ይህን ወሬ እንደሰማሁ በአካል ሄጄ ጠይቄያት አልቅሳ ነግራኛለች። ውሃ የሚያቀብላት ሰው እንኳ አልነበረም። እየተንፏቀቀች ነበር ከአልጋ ወደ ሸንት ቤት የምትመላለሰው። ሳሞራ ስንት ጊዜ ነው አግብቶ የፈታው? የ70 አመቱ አዛውንት ስብሃት ነጋ የልጆቻቸውን እናት ፈትተው የ18 አመት ኮረዳ አግብተው የለም እንዴ? ይህ ሁሉ ሲሆን ነጋሶ ፕሬዚዳንት ነበሩ። አንድም መድረክ ላይ ግን ይህን ጉዳይ አላነሱም።

ከመቼ ወዲህ ነው ደግሞ ኢህአዴግ ውስጥ ብልግና ወንጀል የሆነው? ያስወለዱትን መካድና ውሸማ ማስቀመጥ በኢህአዴግ አመራር ዘንድ ፋሽን አይደለም እንዴ?

ዶክተር ነጋሶ እንዴት ነው እኔን በስነምግባር ጉድለት የሚተቹት? በእድሜ እና በስልጣን ከኔ በላይ የነበሩት፣ የነጋሶ ጓደኞች ቅሌት ምን ማለቂያ ነበረው?

ኩማ ደመቅሳ የልጆቹን እናት በከተማ ሴት ሲለውጣት፣ ዶክተር ነጋሶ፣ “አይገባም” ብለው አልመከሩትም። ጄኔራል ባጫ

ደበሌ አራት ጊዜ አግብቶ ሲፈታ ነጋሶ ምነው ትንፍሽ ሳይሉ ቀሩ? አንድ ኮሚቴ ውስጥ አልነበረም እንዴ የሚሰሩት? ይባሰ ብለው ክራሻታቸውን ግጥም እያደረጉ የባጫ ሰርጎች ላይ ይገኙ አልነበረም እንዴ? የእነዚህን ሰዎች ቅሌት ማየት ያልቻሉት ስልጣን ላይ ስለነበሩ ይሆን? እኔ በወቅቱ የስልጣን ዝውውር ሳደርግ ጠርቶ የነገረኝ በረከት ነው። የነገረኝ፣ “የበለጠ ልትሰራ ወደ ምትችልበት ቦታ አዘዋውረንሃል” የሚል ብቻ ነው። ደሞዜም በእጥፍ ጨመረ እንጂ አልቀነሰም። ፀሃዬ ደባልቀው እኔን እንዲተካ አሳብ ያቀረብኩትም እኔው ነበርኩ። ስብሰባውን የመሩትም ነጋሶ ሲሆኑ፣ አማረ አረጋዊና ፈቃደ የምሩ ስብሰባው ላይ ነበሩ።

ለመሆኑ ከኢህአዴግ ባለስልጣናት መካከል ከስዬ እና ከበረከት ስምዖን ሌላ በቀሚስ አሳዳጅነት የማይታገዝ ማን አለ?

በርግጥ ዶክተር ነጋሶም አይታሙም።

ጀርመናዊት ሚስትና ሩዋንዳዊት የማደጎ ልጅ አላቸው። ዶክተር ከስራ ሲወጡ ወዲያ ወዲህ የለም። ወደ ሚስታቸው ጥልቅ ነው። በዚህ አደንቃቸዋለሁ። ለነገሩ ጀርመናዊቷ እውነተኛዋ ቀዳሚ እመቤትም ሃይለኛ ናቸው። አያፈናፍኑም። አንድ ቀን ግብጥ ላይ ጨብጫቸው ነበር። ሲጨብጡህ የጨመደዱህ ነው የሚመስለው። ደግመህ ለመጨበጥ ትፈራለህ። እኔም ለነገሩ ከብእር ሌላ ጠንከር ያለ ነገር ጨብጫ አላውቅም...

የቀሚስ ጉዳይ ኢህአዴግ ውስጥ በወንጀል ሲነሳ ገና ከነጋሶ መስማቴ ነው። መባለግ ወንጀል ከሆነ አብዛኛው ባለስልጣን ከስራው መባረር ነበረበት። እንደ አመራሩ ቅሌት ቢሆን፣ “የጋዜጠኛው” እና “የደራሲው” ሳይሆን፤ “የብልጣናው ማስታወሻ” የሚል መፅሃፍ ነበር ከኔ የሚጠበቅ። ብቻውን 500 ገፅ ይወጣዋል። በተለይ ሱሪያቸውን አውልቀው ከሴት ጋር አንድ ሽርጥ ውስጥ ገብተው በለጩ የተባለውን የወንድ ገነት ጫት የሚቅሙ ባለስልጣናት! አያስፈልግም እንጂ፣ ስም እየተጠቀሰ ዝርዝር ነገር መፃፍ በተቻለ...

“በየገደሉ እየዞሩ መቀደስ፣ የተኛውን ሰይጣን መቀስቀስ” ይባላል። ነጋሶ ቀስቅሰውኛል። በዚህ መረጃ የምትበሽቁ በኔ ሳይሆን በነጋሶ ብሽቁ። እኔማ አበሻ እንደመሆኔ በጨዋ ደምብ አርፌ ቁጭ ብዬ ነበር። ዶክተር መጡና ነገሱን።

በርግጥ በቀዳሚው መፅሃፌ ዶክተሩን፤ “የተቆለፈበት አንበሳ” ብዬአቸው ነበር። ዶክተሩ በዚህ አነጋገራ ደስ ካላላቸው፤ እኔ ካልኳቸው ጋር የሚመጣጠን ቃል ፈልገው፤ “የኮበለለ ድመት” ሊሉኝ እየቻሉ ወደ ግል ጉዳይ ገብተው ስለ ቀሚስ አነሱ።

እንዲህ መነጋገር ከተጀመረ ደግሞ የምናውቀውን ማፍረጥ መብታችን ነው። እርግጥ ነው፤ እኔ ጨዋ እንደመሆኔ ስለ ሴት አንስቼ ‘እገሌ ከእገሊት ጋር እንዲህ አደረገ፤ ጂኒ ቁልቋል፤ ቲማቲም፤ ቃሪያ’ ብዬ በዚህ ርእስ ላይ የመጻፍ ፍላጎት አልነበረኝም። ሌላው ወገን ከጀመረው ግን ምንም ምርጫ የለኝም።

“የለም! እንከባበር። ፖለቲካው ላይ ብቻ እንነጋገር” ከተባለ በኔ በኩል ችግር የለብኝም። በጨዋ ደምብ፤ ጨዋ የሆኑ ጭምት፤ ጨው ያላቸው ጨዋታዎችን አወጋለሁ።

ጉራ አይደለም! ብዙ አውቃለሁ። በጣም አደገኛ መረጃዎችን ጭምር አውቃለሁ። መረጃውን ከየት እንዳገኘሁት ልጠቁምም እችላለሁ። ማታ ማታ ባለስልጣኖች ቤታቸው እስኪገቡ ድረስ እንቅልፍ አጥቶ ይጠብቅና ይሸኝ የነበረው የ4ኛ ሻለቃ አዛዥ ኮሎኔሉ ጓደኛዬ ነበር። ኮሎኔሉ ብዙ እንደሚያውቅ የቀድሞ አለቆቹ ያውቃሉ። እሱ የሚያውቀውን ሁሉ እኔ አወቅሁ ማለት ደግሞ ትርጉሙ ግልፅ ነው። ስለዚህ ዝምታ ወርቅ ነው። የዶክተር ነጋሶ አይነት የዋህነት መዘዝ ያመጣል።

በዚህ ውስጠ ወይራ አነጋገራ አንባቢዎቼ የተደበቀውን ለማወቅ እንደሚጓጉ ግልፅ ነው። አዝናለሁ። ሁሉን ልናገር አልችልም። ይሄ ከኔ መርህ ውጭ ነው። በርግጥ በተፈጥሮዬ አጓጉቼ መተው ደስ አይለኝም። ስለዚህ ከማውቀው የቀድሞ አለቆቼ የሌሊት ህይወት በጨረፍታ ላውጋችሁ...

ለአብነት እንደ ዳዊት የሃንስ አይነት ቀምቃሚ በዚህች ምድር ላይ የለም። ውድቅት ላይ ጨርቅ ሆኖ በድጋፍ ነው ቤቱ የሚገባው። ከመኪና ወደ መኝታ ቤቱ እንኳ መግባት እየተቸገረ እንደ ስጋ ግራና ቀኝ ብብቱ ላይ ይዘው እየጎተቱ መኝታ ቤቱ ውስጥ ያስገቡታል። አጃቢዎቹ እንደሚያውሩት ብዙውን ጊዜ ከነጫማው እንደ ቀረሮ አጋድመውት ይወጣሉ። መለስ ዜናዊ በዳዊት ጠጨነት መማረሩን በየስብሰባው ይናገር ነበር። አንድ

የማእከላዊ ኮሚቴ ስብሰባ ላይም እንዲህ ብሎታል፤

“ዳዊት! ሰካራም ነህ! የኢህአዴግ አመራር አባል በመሆንህ ግን ተሸክመንሃል።”

ታምራት ላይኔም ያው ነበር።

እንደ ዳዊት ራሱን ባያዋርድም በጊዜ ቤቱ ገባ ከተባለ ከእኩለ ሌሊት በሁዋላ ስምንት ሰአት ላይ ነበር። ጥሎበት ደግሞ ሴቶች አይናቸውን ይጥሉበታል። እሱም አይሰንፍም። እንደ ፍቅረስላሴ ወግደረስ ሽቅርቅር ማለቱን ያውቅበታል። እንዲህ እንደ ዛሬው ፊቱን ወደ አምላክ ከመመለሱ በፊት በር እያዘጋ መጨፈር እለታዊ ፕሮግራሙ ነበር። እጁን ዘርግቶ ጣቶቹን እያንጣጣ...

ከተራራው ወዲያ - ናፍቆቲ!

ከወንዙ ባሻገር - ናፍቆቲ!

ከደመናው ውስጥ - ናፍቆቲ!

ልቤ ተጨነቀ - ናፍቆቲ!

መልሶ አይታፈስ - ናፍቆቲ!

እያለ ያዘመባቸው እኒያ ውብ ዘመናት አልፈው ታምራት ዛሬ እንደ እኔ የእግዚአብሔር በግ ሆኖአል። ሰው ሲለወጥ ደስ ይላል። ታምራት ክፉ ተግባራትን ትቶአልናም አንወቅሰውም።

ነፍሱን ይማረውና ክንፈም የሌሊት ወፍ ነበር።

ሊነጋጋ ሲል ነበር ቤቱ የሚገባው። ፈንክቶና ተፈንክቶ እንደ ገጠር መኪና ብቻውን ሊነጋጋ ሲል ወደ ቤቱ ይገሰግሳል።

አንድ ጊዜ ሳሙኤል የተባለው የሰንሻይን ኮንስትራክሽን ባለቤት (ሳትኮን) መጠጥ ቤት ውስጥ ከክንፈ ጋር ተጋጫ። ሳሙኤል ክንፈን በስም እንጂ በአካል አያውቀውም ነበር። እና አንድ ሁለት ሲባባሉ ቆዩ። ሳሙኤልም ያው ትግሬ በመሆኑ ‘ማን ይነካኛል’ አይነት እብሪት ይገፋፋውና ባለጌ ወንበር አንስቶ ክንፈን አናቱ ላይ ይፈልጠዋል። የኢትዮጵያ የደህንነት ሚኒስትር ወለሉ ላይ ወርዶ ጥቅልል! ወዲ መድሀን የሚባል ጄኔራል ከክንፈ ጋር አብሮት ነበር። ሽጉጡን መዘዘና የሳሙኤልን እግር አነደደው። ሳሙኤል ወደ ፖሊስ ሆስፒታል ተወሰደ። ክንፈ ቆይቶ ነቃ። ስላልተጎዳ ራሱን አሻሽቶ ቤት ቀይሮ መጠጣቱን ቀጠለ። ሳሙኤል ፖሊስ ሆስፒታል ደርሶ ህክምና እስኪያገኝ ድረስ ማንን በወንበር እንደፈነከተ አላወቀም

ነበር። ታክሞ ሲያበቃ ቀስ ብለው ነገሩት፤

“የደበደብከው ክንፈ ገብረመድህንን ነው!”

ሳሙኤል ቃል አልተነፈሰም። እዚያው በዚያው ፍሁን ሳተ። አንድ ቀን ተኩል ያህልም ኮማ ውስጥ ገባ።

ሳሙኤል የትግራይ ሰው በመሆኑ፣ አንድ አዲስአበቤ በመደብደቡ ማንም እንደማይነካው ርግጠኛ ነበር። ባጋጣሚ ግን የራሱን አምላክ መደብደቡን ሲነግሩት ፍሁን ሊውጣት ለጥቂት ተረፈ። ሳሙኤል ትግሬ በመሆኑ ዳነ እንጂ፣ ትግሬ ባይሆን ኖሮ የክንፈን ጭንቅላት በወንበር ፈንክቶ በህይወት አይኖርም ነበር።

ይህንን ወሬ የሰማሁት ማለዳ ላይ ነበርና ምሳ ሰአት አካባቢ ደውዬ ክንፈን አገኘሁት።

ክንፈ አጫወቶኝ ሲያበቃ፤

“እንዳትፅፈው ደግሞ” አለኝ።

“ጅል አደረከኝ እንዴ?” ስል መለስኩ።

ለካስ ጅል ኖራያለሁ። ይኸው ዓፍኩት።

ነፍሱን ይማረውና ብዙ ጊዜ ከክንፈ ጋር መስመር ላይ እንገናኝ ነበር። የ26 አመት ጎረምሳ ስለሚመስል የደህንነት ሹም ነው ብሎ የሚጠረጥረው የለም። ጥግ ላይ ቁጭ ብለን ስንት ጊዜ አብረን ቀምቅመናል?

ወሬን ወሬ ያመጣዋል...

አንድ ጊዜ ከኮሚድያን ደረጄና ሃብቴ ጋር እየቀመቀምን ሳለ ክንፈ ከአንዲት ቆንጆ ልጅ ጋር መጣ። (ሁዋላ ከልጅቱ ጋር ተጋቡ መሰለኝ። ርግጠኛ አይደለሁም።) የሆነው ሆኖ ቆንጆዋ ልጅ ደረጄና ሃብቴን ስታይ ክንፈን ረስታ አይኗ እኛ ላይ ሆነ። ክንፈ ቢቸግረው ይዞአት ወደኛ ጠረጴዛ መጣ። የማይተዋወቁትን አስተዋወቅሁና ተቀላቀልን። ደረጄ እና ሃብቴ ክንፈ የሃገሪቱ የደህንነት ሚኒስትር መሆኑን ሊያውቁ ቀርቶ፤ ቢነገራቸውም ባላመኑ። ቲሸርት ለብሶ፣ በዚያ ላይ ቀጭን፤ መቀለድ የሚወድ፣ ትንሽ ባር ውስጥ፤ ማንም ሊጠረጥረው አይችልም ነበር።

ደረጄና ሃብቴ ለህዝብ የማይቀርቡ የፖለቲካ ቀልዶች ነበሯቸውና እነዚያን ለክንፈ እንዲነግሩት ገፋፋሁዋቸው።

ደረጄ ክንፈን እያጤነ፤

“ይታመናል?” ሲል ጠየቀኝ።

“የኛው ነው ችግር የለውም” አልኩ።
ክንፊም እየሳቀኛ፤
“የናንተው ነኝ” አለ።
አንድ ቀልድ አወሩልን፤

...አንድ ጊዜ ተፈራ ዋልዋ ፕሬዚዳንት ነጋሶን አየር ሃይልን ሲያስገብኘው ደብረዘይት ይዞት ሄደ። (በወቅቱ ተፈራ መከላከያ ሚኒስትር ነበር።) ከዚያም ተፈራ ፕሬዚዳንቱን አስገብኝቶት ከጨረሰ በሁዋላ፤

“ሚግ ማብረር የሰለጠኑ አምስት ታጋዮች የምረቃ በረራ ያካሂዳሉ” ብሎ ገለፃ አደረገ። እነዚህ ታጋይ አብራሪዎች የአየር ላይ የመገለገባጥ ትርኢት ያሳያሉ ተባለናም ለማየት ተዘጋጁ። ነጋሶና ተፈራ ዋልዋ ጎን ለጎን ተቀምጠው ሰማዩን ያዩ ጀመር። አምስት ጅቶች በተርታ ሰማዩን ሰንጥቀው አለፉ።

ተፈራ አብራራ፤

“ይሄ የሙከራ በረራ ነው። ዞረው ሲመለሱ ይገለገባሉ” ነጋሶም ራሱን እየነቀነቀ ሚኒስቴሩ ሲገለገበው ለማየት ሰማይ ሰማዩን ያዩ ጀመር።

አምስቱ ሚኒስቴሮች ተመልሰው መጡ።

አሁንም ግን ሳይገለገቡ ቀጥ ብለው አለፉ።

ተፈራ አብራራ፤

“አየሩን እየፈተሹ ነው። አሁን ሲመለሱ ጠብቅ። ተገለገብጠው ድብልቅልቁን ያወጡታል።”

ሚኒስቴሩ ለሶስተኛ ጊዜ ዞረው መጡ። ቢሆንም አልተገለገቡም። ቀጥ ብለው አለፉ። በዚህ ጊዜ ነጋሶ ወደ ተፈራ ዘወር አለና እንዲህ አለው፤

“ተፈራ! የኢትዮጵያ አየር መንገድ አየር ሃይልን ወርሶታል እንዴ?”

በዚህ ቀልድ ክንፊ በሳቅ ወደቀ። ስቆ ሲያበቃም ወደ ሽንት ቤት ሄደ። በዚህ ጊዜ ቀስ አልኩና ለደረጄ፤

“ባለስልጣን ነው” አልኩት።

አይኑን አፈጠጠ።

“የኛው ነው አላልክም እንዴ?”

“እኮ የኛው ነው። እኔ ወያኔ አይደለሁ እንዴ?”

“እየቀለድክ ነው?”

ክንፈ ተመልሶ በመምጣቱ ንግግራችን ቆመ። ክንፈ እንደመጣ እንዲህ አለ፤

“ሌላ የፖለቲካ ቀልድ ንገሩኝ?”

ኮሜዲያኑ ተጠቃቀሱና ሌላ አስታራቂ ቀልድ ነገሩን፤

...ኢህአዴግ አዲስ አበባ እንደገባ መለስ ዜናዊ የሽግግር መንግስቱ አባል ለሚሆኑ ተቃዋሚዎች የፓርላማ ወንበር ማደል ጀመረ። ለአነግ፣ ለአብነግ፣ ለኢዳቅ፣ ለምናምን እደላ ሲያደርግ ኢዲዩ አንድ ወንበር ደረሰው። የኢዲዩ ሊቀመንበርም መለስ ዜናዊን በቀጠሮ ያገኘውና ቅሬታውን ገለፀ፤

“እኛም ደርግን ለመጣል ታግለናል። እንዴት አንድ ወንበር ብቻ ይሰጠናል? ሊጨመርልን ይገባል...”

መለስ ዜናዊ መልስ ሰጠ፤

“የሚገባችሁን ሰጥተናችሁ-ዋል። አንጨምርላችሁም”

የኢዲዩ መሪ ምሬታቸውን እንዲህ ሲሉ ገለፁ፤

“አንድ ወንበር ብቻ!? በጣም ያሳዝናል። እንግዳ ቢመጣብን ምን ላይ ልናስቀምጠው ነው?”)

ወግን ወግ አነሳውና ወደ ቀልድ ገባን እንጂ አጀንዳችን ዶክተር ነጋሶና የወያኔ አመራር ብልግናን የሚመለከት ነበር...

ሴቶችን በተመለከተ ይዘክዘክ ከተባለ እኔ በበኩሌ እንደ ፈንጣጣ ወጥቶልኛል። ያስታወስኩትን ያህልም በቀዳሚው መፅሃፌ ፅፌዋለሁ። እንዳይሰለቻችሁ እንጂ የረሳሁት ካለ ልተርከው ዝግጁ ነኝ። ዶክተር ነጋሶ እንደ ጀመሩት “ውሃ መረጫጫት” ከቀጠለ ግን እገሌ ከእገሌ ማለት አይኖርም። ከመለስ ጀምሮ፣ ቀዳማዊ እመቤቲቱን ጨምሮ፣ የአብዛኛው ጉድ ይዘክዘካል። የአዜብና የሶሎሜ ታደሰ ፀብ መነሻው ጭምር ይፋ ይሆናል። ስለዚህ ሃበሻ እንደመሆናችን ወደ ግል ጉዳይ እየገባን ባንነካካ ይመረጣል።

‘ጉረኛ! አታስፈራራ! ምንም የምታውቀው ምስጢር የለም!’ የሚሉ ካሉ ደግሞ ፍንጭ ልሰጥ እችላለሁ።

ለአብነት የቆቃውን ምስጢር አውቃለሁ።

አሮጌው አይሮፕላን ማረፊያ አካባቢ በሚገኙ የደህንነቱ

መስሪያ ቤት በያዛቸው ድብቅ ቪላዎች ውስጥ እነማን፣ ከማን ጋር ምን ያደርጉ እንደነበር አውቃለሁ። ማን መሆናቸው እንዳይታወቅ አርተፊሻል አፍንጫ፣ አርተፊሻል የፀጉር ኮፍያ፣ አርተፊሻል ዊም እየተለበሰ፣ ማታ ማታ ምን እንደሚሰራ እናውቃለን። ይህን ለማውራት ግን ባህላችን አይፈቅድልንም። የእኛ ብእር እንደ ምእራባውያኑ ስድ አይደለም።

በኔ በኩል 26 አመት ሳይሞላኝ ከአስረሽ ምቹው ህይወት ወጥቼ ወደ መደበኛ ማንነቴ መመለስ ችያለሁ። 56 አመት እድሜ ላይ ደርሰው፣ “ክቡርነትዎ” ሲባሉ የምር ክቡር የሆኑ የሚመስላቸው፣ ጭፈራውን በትኩሱ የተያያዙት ስልጣኑ ላይ አሉ። ለነገሩ ነጋሶ ጊዳዳ ገፋፍተውኝ ይችን ጫጫርኩ እንጂ ህዝቡ ከዚህ በላይ ዝርዝሩን ያውቀዋል። “ከደደቢት በረሃ፤ ወደ ውቤ በረሃ” ብሎ የቀለደውስ አዲሳበቤው አይደል?

ዘርና ዘርማንዘር

ከህይወትህ ወዲያ ላይልፍ - የጥናትህ መደቡ፣
 ከህዝብ ጉያ ላይርቅ - የምርምርህ ክበቡ፣
 ምን ብትረቅ፣ ምን ብትርቅ - እምትደርስበት ግቡ፣
 ወይ የመነሻህ ርካቡ.....

....የሰንቱን አይነ ልቡና አታለልክ?
 አስተዋይነቱን አጭበረበርክ?
 በቋንቋ ግርዶሽ እየተጠለልክ፣
 ተጠባብኩ ስትል ጠባብክ፣
 አወቅሁ ስትል ደነቆርክ፣

(ግጥም - ደበበ ሰይፉ)

ቡቅርቡ ኤርትራ ሂጄ የሩቅ ዘመዶቹን ስተዋወቅ
 ትኩረት የሚሰብ ሁኔታ ገጠመኝ። ይህም በእናቴ በኩል አፋርና
 እስላም ልሆን የመቻሌ መረጃ ነው።

ላብራራላችሁ!

የእናቴ የትውልድ መንደር፣ “ሰም አሰም” ይባላል።
 ሰምአሰም ቀደም ሲል ሰራዬ ተብሎ በሚጠራው አውራጃ ውስጥ
 የሚገኝ ሲሆን፣ አሁን አካባቢው ደቡብ ዞን ተብሎ ይታወቃል።

“ሰምአሰም ምን ማለት ነው?” ብዬ ጠይቄ ነበር።

“ሰብ አሰብ” ነው የምንባለው። ከጊዜ ብዛት ግን
 ተለወጠና ሰምአሰም እንባላለን’ አሉኝ።

መጨረሻውን ለማወቅ ጥያቄዬን አራዘምኩ፤

“ለምንድን ነው ሰብ-አሰብ የተባላችሁት?”

“ቅድመ አያቶቻችን ከአሰብ ነው ወደዚህ የመጡት’

ይህን አባባላቸውን የሚያረጋግጥ ሌላ መረጃም አገኘሁ። ዘመዶቹ ከእጃቸው ላይ ድንገት እቃ ሲወድቅባቸው፤ ወይም ስርክሩ፤ አለያም ሲዘቱ፤ ‘ደቂ ባህሪ’ ይላሉ። “የባህር ልጆች!” እንደማለት ነው። እንግዲህ በኛ ሃገር “ኢጆሌ ዋራ ቢሸፍቱ!” እንደምንለው ማለት ነው። ወይም ሌሎች፤ “ጀግናው ጎንደራ!”፤ “ወዲ ትግራይ!” “ቆፍጣናው መንዜ!” እንደሚሉት አይነት ማለት ነው።

አዬ ጉድ!

እነሆ! እስላምና አፋር ሆኜ ተገኘሁላችሁ።

ሉሲ የሰጋ ዘመዴ ናት ማለት ነው። የዘር ግንደን ለማወቅ ማጠያየቱን ከቀጠልኩ የት ሊደርስ እንደሚችል ከወዲሁ መገመት የሚቻል አይሆንም። የዘር ፍተሻ ጉዳይ እንዲህ በሶስት አረፍተነገር የሚጠቃለል ባይሆንም ወደድንም ጠላንም የዘር ግንዳችን የአዙሪት ታሪክ ከዚህ አያልፍም።

ዞረን ዞረን እኛው ነን።

ዞረን ተዟዙረን እኛው ብንሆንም ዘር እና ዘረኛነት፤ ጎሳና ጎሰኛነት የአካባቢያችን አጀንዳ ሆነዋል። በአካባቢያችን ዘርና የዘር ጉዳይ፤ ጎሳና የጎሳ አጀንዳ ፖለቲካውን እየመሩት ይገኛሉ። በመሰረቱ ለፖለቲካ መጠቀሚያና መቀስቀሻ ስላዋልነው መዘዙ እየከፋ ሄደ እንጂ ስለ ዘር ማውጋት ዘረኛነት ባልሆነ ነበር። ከቅድመ አያታችን አለፍ እያልን ስለዘራችን ጥቂት ማውጋት ብንችል፤ ምን ያህል እንደተቀላቀልን ልንገምተው እንኳ አንችልም ይሆናል። ወደ ዘር ፍተሻ ከገባን ‘አሮሞ ነኝ’ የሚለው ሁሉ አሮሞ ላይሆን ይችላል። ጉራጌዎች ጉራእ ከሚባለው የኤርትራ ወረዳ ተነስተው በራስ ስብሃት እየተመሩ ዛሬ ወደ ሰፈሩበት የኢትዮጵያ መሬት ስለ መምጣታቸው ጥቂት ተፅዕኖዎች ኤርትራ ውስጥ ናይጄሪያውያን አሉ። ወደ መካ መዲና ለመስገድ የኤርትራን መሬት ሲያቋርጡ ወባ ይዞአቸው ይሁን፤ ወንዙ ደስ ብሏቸው ባይታወቅም ኤርትራ ላይ በቋሚነት ሰፈሩ። ኤርትራውያን ሆነዋል። የዛሬዎቹ እንግሊዞች ከጀርመን የፈለሱ እንደመሆናቸው፤ መንዜዎች ከኤርትራ ወደ ሸዋ የተሻገሩ

ሃማሴኖች ስለ መሆናቸው ጥናታቸውን የፃፉ ከጥቂት በላይ ናቸው። ከጎንደር የፈለሱ የአገው ሰዎችና የአፄ ገላውዴዎስ ወታደሮች ኤርትራውያን ሆነው ቀርተዋል። በጌምድር የሚለው ቃል “ቤጃ ምድር” ከሚለው መምጣቱ ተፅዕኖአል። የቤጃ ሰዎች በኤርትራና በሱዳን ይገዙ ነበር። የዘራቸው ሰንሰለት እስከ ፖርት ሱዳን ተዘርግቷል። ካርቱምን የመሰረቱት አማራ የተባሉ ወታደሮች ናቸው። የአሮሞና የአማራ መቀላቀል መገመት ከሚቻል በላይ ሰፊ ነው። አሮሞዎች በጦርነት ድል ሲያደርጉ የተሸናፊውን ወገን ሚስትና ልጆች ወርሰው በጉዲፊቻ የራሳቸው የማድረግ ባህል ነበራቸው። የአጤ ምኒልክ ወታደሮች እንደ ከዋክብት አሮሚያን ሲያጥለቀልቁ ምን እንደተፈፀመ መገመት አይቻልም። የዘር መነሻና መድረሻው እንደ ወንዝ ነው። ከየት ተነስቶ የት እንደሚደርስ አይታወቅም። የዘር ሃረግና ዜግነት ለየቅል ናቸው...

“የሃንስ ወልደማርያም” የተባሉ የተገለጹ ሰው በፃፉት መፅሃፍ ደግሞ፣ “ከሃረርጌ ግንብ የሚኖር ህዝብ ከሃማሴን የመጣ ነው” ብለዋል። ታሪኩንም እንዲህ ያብራሩታል፣

“በዳዊት ዘመን በሃማሴን አንድ ሃይለኛና ጀግና ሰው ነበር። በሃይለኛነቱ ሰው ስለጠላው ከሰው ተለይቶ ሚስቱንና ልጆቹን ይዞ ለብቻው በችፍግ ዱር ውስጥ ቤት ሰርቶ ተቀመጠ። ሃይለኛው አባት ሲሞትም አገራው፣ ‘እንግዲህ የዚያን የርጉም ልጆች ከምድር እናጥፋቸው’ ብለው ተነሱባቸው። በተዋገም ጊዜ እኒህ ልጆች ድል አድርገው ጠላቶቻቸውን ፈጁቸው። ጦርም ከፊታቸው የማይቆም ሆነ። አገር እያሴረ፣ እንደገና ጦር እየሆነ፣ ቢያስቸግራቸው ጓዛቸውን አንስተው ከብቶቻቸውን ነድተው እየተዋገና እየተከላከሉ፣ እስከ ሃረርጌ ተሰደዱና በዚያ ተቀመጡ። የአካባቢው (አሮሞ) እየተዋጋ ሲያስቸግራቸውም የአገራቸውን ዙሪያ በብርቱ ግንብ አጠፋትና አምስት በር አደረጉለት። ቋንቋቸው ትግርኛ የነበረው ከዘመን ብዛት ተለውጦ ሌላ ሆነ። ነገር ግን ይኸውም ቢሆን ከትግርኛ በብዙ ይመሳሰላል...”

ገጠር የሚኖሩ ሃረሪዎች ሲፎክሩ፣ “ይፋት ሃገሬ! ይፋት ሃገሬ!” እንደሚሉም ተረድቼ ነበር። ሃረሪዎች፣ “ዘራፍ!” እንደሚባለው እነሱም፣ “ይፋት ሃገሬ!” እያሉ ይፎክራሉ። በርግጥ “ሃገር” የሚለውን ቃል ሳባውያንም ይጠቀሙበት ስለነበር

ቃሉ ከአማርኛ በፊት የነበረ ነው። ሃረሪዎች “ይፋት ምንድነው?” ተብለው ሲጠየቁ ግን ትርጉሙን አያውቁትም። “ሃገሬ ማለትስ ምን ማለት ነው?” ብዬ ስጠይቅ፣ እሱንም “አናውቅም!” አሉ “ከቅድመ አያቶቻችን ከጥንት ጀምሮ ‘ይፋት ሃገሬ!’ እየተባለ ይፎከራል” ብለው አጫወቱን።

ከሃማሴን የተሰደደው ቤተሰብ በቅድሚያ ይፋት ላይ ሰፍሮ ሊሆን ይችላል። በመቀጠል ወደ ሃረር ተሻግረው ሊሆን ይችላል። በርግጥ “ሊሆን ይችላል” እየተባለ ታሪክ እንደማይፃፍ አውቃለሁ። ይህ ግን ታሪክ አይደለም። የእሳትዳር ወግ ነው።

* * *

ፕሬስ መምሪያ ላይ አንድ ትንታግ የሆነ ጋዜጠኛ ነበር። ጋረደው ደምሴ ይባላል። እዚያ መስሪያ ቤት ሃላፊ በነበርኩበት ዘመን በየጊዜው ቢሮዬ እየመጣ፣

“ኤርትራ ከምትገነጠል ኢሳይያስ አፍወርቂ እዚህ መጥቶ ለምን አይመራንም?” እያለ በቁጭት እየተንገበገበ ይጠይቀኝ ነበር። ማህተማ ጋንዲም እንደ ጋረደው ደምሴ ያለ ተመሳሳይ ስሜት ነበራቸው፣

“ፓኪስታን ከምትገነጠል እባካችሁ ወንበሩን ውሰዱትና ምሩን” እያሉ ይለምኑ ነበር።

ይህን መሰል አነጋገር የሃገር ፍቅር የወለደው ስሜት መሆኑ አይካድም። ተጨባጩን እውነት ተቀብሎ ወደ ሚቀጥለው ምእራፍ መሸጋገር ግን ከህልመኛነት ያድናል።

ኢትዮጵያዊነትም ሆነ ኤርትራዊነት በአንድ ወቅት አልነበሩም። ሰዎቹ ግን ከዛሬው የማንነታቸው መጠሪያ በፊትም በነበሩበት ነበሩ። በአንድ አጋጣሚ አንድ ማንነት ሊፈጠር ይችላል። ሊከስምም ይችላል። ሮዶገርያዊ መሆናቸውን በኩራት ይናገሩ የነበሩት የብሪጣኒያ ዝርያ ያላቸው ነጮች ዛሬ ሮዶገርያዊነታቸውን በህግ ጭምር አጥተውታል። “ሶቪየት” የሚለው ግዙፍ የማንነት መግለጫ ቃል ወደ ልብስ አርማነት ተፈጥፍጦ ወድቋል። “ኤርትራ” ማለት ትርጉሙ “ቀይ” ማለት ነው። “ኢትዮጵያ” ማለት ደግሞ “ጠይም” ማለት ነው። እነዚህ ሁለቱም ቃላት የግሪክ ናቸው። “ሃበሻ” የሚለውም ቃል የዛሬው የማንነታችን የቅፅል ስም ለመሆን የበቃበት መነሻ ከማንነታችን

በጣም የራቀ ነው። አባ ጋስፒሪያ የፃፉትን እንደ ምንጭ ከተጠቀምን ሃበሳት የሚባል ከደቡብ የመን የመጣ አንድ ጠይም አጎት ነበረን። የዚያን ሰውዬ ስም ወርሰን ራሳችንን “ሃበሻ” እንላለን። “ሃበሻ” ማለት “ቅልቅል” ማለት ነው ሲሉ የሚከራከሩም አሉ። እርግጥ ነው፤ ስሙ ከየትም ይምጣ ከየት ከስነልቦናችን ጋር ከተዋሃደ የኛ ሆኖ መቅረቱ ግድ ነው። ዚምቧብዌ ማለት “የተደራረቡ ድንጋዮች” ማለት ነው። ትርጉሙና ስሜቱ ግን ከቀጥታ ትርጉሙ በላይ አድጎ የማንነት መግለጫ ለመሆን በቅቶአል። ዚምቧብዌያውያን ራሳቸውን ሲገልፁ፣ “በዚምቧብዌነታችን እንኮራለን” ይላሉ። ይህ ሲተረጎም፣ “እኛ የተደራረብን ድንጋዮች! በመደራረባችንም ሆነ በድንጋይነታችን እንኮራለን” ማለታቸው ሊሆን አይችልም።

መራራውን እውነት መራራም ቢሆን እየጎመዘዘን ልንውጠው ይገባል። መራራውን እውነት ለኛ በሚጠቅም መንገድ ልናጣፍጠው እድልም አለን። አካባቢያችን እየተተራመሰ መሆኑ አይካድም። ጨርሶ ከቁጥጥር ውጭ ከመሄዱ በፊት ልናድነው ግን ይቻለናል። ይህ ህዝብ እስከዛሬ አብሮ መኖር የቻለው በሰንሰለት ስለተያያዘ አይደለም። በመሪዎች በጎ ፈቃድም አይደለም። መሪዎች በሚዘሩት የመለያየት መርዝ ሊበታተን እንደማይችል ግን ዋስትና የለንም።

ሱዳን ወደ አራት ያለመከፈል ዋስትና አላት ማለት አይቻልም። አሮሚያና አጋዴን በኢትዮጵያዊነት ላይ የመደራደር ዝንባሌ አላቸው። የትግራይ ኢትዮጵያዊነት ጥያቄ ውስጥ ገብቶ ባያውቅም የህወሃት ካድሬዎች ግን አጀንዳውን እንደ ማስፈራሪያ እየቆመሩበት ይገኛሉ።

“ትምክህተኛው ዳግም ወደ ስልጣን ከመጣ ትግራይ ነፃነቷን ታውጃለች” የሚለውን ህልማቸውን በተለያዩ ጊዜያት ብቅ ጥልቅ ማድረጋቸው አልቀረም። ሶማሊያ ተከፋፍላም እንኳ ሰላም የማግኘቷ ነገር አጠራጣሪ ሆኖአል። የሶማሊያ ምሁር ተሰባስቦ “አንድነት” መፍጠር ይችል የነበረበት አጋጣሚ ሁሉ አምልጦት አካባቢው ወደ ነበረበት ከማይመለስበት ደረጃ ላይ ደርሶአል። ጅቡቲ በጎረቤቶቿ በሚደርስባት ጫና እና ጉያዋ ገብተው ድንኳን በተከሉት ሃያላን አገራት ታፍና ተይዛ ትንፋሽ አጥታለች። ሻእቢያና ህወሃት ጥርስ ተናክሰው ያለሰላምና

ያለጠርነት ድንበር ላይ እንደተፋጠጡ አሉ? የኤርትራ ህዝብ ከግግሽ በላይ የወታደር ቁመና ይዞ በተጠንቀቅ ላይ ይገኛል። ከ18 አመት እድሜ በላይ ያለ ወንድና ሴት ኤርትራዊ ሁሉ ጠመንጃ ፈትቶ መግጠምና መተኮስ ይችላል። የኢትዮጵያ ሰሜንና ምእራብ ድንበሮች ላይ ታጣቂ ሃይሎች ይንቀሳቀሳሉ። የአሮሞ፣ የትግራይና የአማራ አማፅያን ድንበርና በረሃ በረሃውን ሰፍረውበታል። “የአርበኞች ግንባር” የቴዎድሮስ መንደር እስከሆነችው እስከ ቋራ፣ እየተጠጋ ገባ ወጣ ይላል። አነግ በባሌ ተራሮችና በምእራብ ጫካዎች የማይነካ ይዞታ አለው። የአጋዴን አማፅያን ክልሉን በጠመንጃቸው ቁጥጥር ስር አስገብተውታል። በመጨረሻም አፍሪቃ ቀንድ በጭጋጋማ ጉም ውስጥ ወድቆ የሚደናበር ክልል ለመሆን በቅቶአል።

“ወዴት እያመራን ይሆን?” ለሚለው ጥያቄ መልስ ለማግኘት የፖለቲካ ጠበብት ቁምስቅላቸውን እያዩ ነው። ልዩነታችን ሰፍቶአል። የሚያጣላ በዝቶአል። የሚያስታርቅ ጠፍቶአል። የእብድ ገላጋይ በርክቶአል። የሚናገር እንጂ የሚያዳምጥ ጆሮ የለም። አእምሮው በጥያቄ የተወጠረ ዜጋችን ቁጥር የትየለሌ ነው...

ይህን ጨለማ ለመጨው ትውልድ አውርሰን እናልፍ ይሆን? እንደምንመኘው መኖር ለምን አንችልም? ለዚያ ለምንመኘው ህይወት አንመጥንም? ሃገር በጨለማ ጎጆ ውስጥ ተዘጋግታ ተቀምጣለች። የተሰደደው ወገን የሰደት እድሜ ይቆጥራል። ባለንበት የሰለጠነ ዘመን እንዴት ከጃንሆይና ከደርግ የከፋና የዘቀጠ የአገዛዛ አስተዳደር ስር ልንወድቅ ቻልን? ለምንስ ሊከፋፍሉን ቻሉ? ወይስ ቀድሞውኑ አንድነታችን የቅጥፈት አንድነት ነበር? ሃገርን የሚከዱ ሰዎች እንደ ክረምት አንበጣ ሊፈሉ የቻሉበት ምክንያት ከቶ ምን ይሆን? መጠየቅ ለምን ወንጀል ሆነ? አሸናፊ አሳብን የመቀበል ወኔ ለምን ላይኖረን ቻለ? ግለሰቦች በአቅማቸው ሊያበረክቱ የሚችሉትን ልዩ አስተዋፅኦ የመናቅን ልማድ ከየት አመጣነው? ከመከባበር ይልቅ ግለሰብን የማዋረድ ባህል ለምን አዳበርን? ከሰለጠነው አለም ከመማር ይልቅ ለምን ይሆን በተቃራኒው መንገድ ለመጓዝ የተጣደፍነው? እንዴት እንዲህ ሊሆን ቻለ? ...

“አዲስ 40” በሚል የጫካ ስም ከሚታወቁት አቶ መልኬ

መንግስቱ ጋር አስመራ ላይ ተገናኝተን ስንጫወት፤

“እኔን ያሳሰበኝ ‘ቀሪዋን ኢትዮጵያ ለማዳን እንችል ይሆን?’ የሚለው ነው” አሉኝ።

እኔ በበኩሌ የአቶ መልኬን ስጋት አልጋራውም። ከዚያ የላቀ ራእይ ሊኖረን ይችላል ባይ ነኝ። ወያኔ ከደገሰልን ከጤፍና ከበርበሬ ፖለቲካ የላቀ ህልም ማለም እንችላለን። ለዚያም ደግሞ እንመጥናለን።

የላቀው ራእይ በአፍሪቃ ቀንድ ደረጃ ማሰብ ነው። የኤርትራ መገንጠል የችግራችን ማእከል አልነበረም። ርግጥ ነው፤ አቶ መልኬ መንግስቱ እንደሰጉት የአጋዴንና የኦሮሚያ አጀንዳም ገና መልክ አልያዘም። ከሃያ አመታት በሁዋላ በኢትዮጵያ ምድር ላይ አማርኛ መናገር የሚችል አንድም አሮሞ አይኖርም። ይህን አስተውለናል? የጋራ ቋንቋ በምንናገርበት በዚህ ዘመን ቁጭ ብለን ካልተግባባን በቱርጁማን ኢትዮጵያዊነትን እንገነባለን ብሎ ማሰብ ህልም ነው። መፍትሄዎች በአፍሪቃ ቀንድ ደረጃ መታሰብና መፈለግ አለባቸው ብዬ እየጮሁኩ ነው። ኢትዮጵያን ከካርታ ላይ ለመደምሰስ የሚሮጡ ሃይሎችን መቋቋም የምንችለው ከብጥሰጣሽ የጎሳ ስሜቶች ባሻገር ሰፊ ራእይ ካለን ብቻ ነው። ይህን መሰሉ ራእይ ሊፈጸም እንደማይችል ቅዠት በመቁጠር፤ ‘እግዚአብሔር ያውቃል’ የሚሉ አጎቶች ሞልተውናል።

አጎታችን ሆይ!

ርግጥ ነው! እግዚአብሔር ያውቃል። እንጀራህን ግን ራስህ መጋገር አለብህ። እግዚአብሔር አምላክህ እንጂ አሽከርህ አይደለም።

ድብልቅ ነን።

ድብልቅ ስለሆንን ግን የብሄር ጥያቄ ተፈቶአል ማለት አይደለም። ጦርነቶች ይካሄዳሉ። ጦርነት ስደትን ይወልዳል። በጦርነት ድልና ሽንፈት ይከተላል። ዜግነትና ማንነትም እንዲሁ ከፖለቲካው ጋር ይቀያየራል። እኔና ጓደኞቼ አሮሞ፣ አማራ፣ ጉራጌ ወይም ትግሬ ስለመሆን አለመሆናችን ትዝ ብሎን አያውቅም ነበር። ይህን ባህል ያመጡብን ከኛ የቀደሙት ፖለቲከኞች ናቸው። ተከታይ ትውልድ እንደመሆናችንም ችግሩ ከነአተላው ተደፍቶብናል።

ወያኔ በግድ ስለ ዘራችን እንድናወራ አስገድዶናል።

ለዎችን በዘራቸው የመፈረጅን በሽታ ወያኔ ጀመረው ማለቱ ግን አይደለም። በሚኒልክና በጃንሆይ ዘመን የነበረው የብሄር ጭቆና የዛሬውን መረን የለቀቀ መከፋፈል እንደ ወለደው ማመን ይገባል። ወያኔ በሽታውን ከማከም ይልቅ አባብሶታል። በመሆኑም እከሌ ከእከሌ ሳይባል ሁላችንም ገብተንበታል። እንደገባንበት መካድ መፍትሄ አይደለም። ከዚህ ቆሻሻ የዘረኝነት ገንዳ እንዴት እንደምንወጣ ማሰብ ግን አለብን።

በቀዳሚዎቹ ስርአት በቋንቋቸው ምክንያት በደል ያልደረሰባቸው አማሮች ሳይቀሩ በዚህ ዘመን “ኢትዮጵያዊነት” ከሚለው ዝቅ ብለው “አማራ ነኝ!” ማለቱን እየለመዱት መጥተዋል። ፕሮፌሰር አስራት “መላው አማራ” የተባለውን (መአህድ) ሲመሰርቱ በእነመለስ ዘንድ ከፍተኛ ትረባ እንደነበር አስታውሳለሁ። “ጐትተን አስገባናቸው!” የሚል የድል ምልክት ነበር። መአህድ ከተመሰረተ በሁዋላ አማራው የአማራን ጉዳይ ለይቶ መከታተል ጀመረ። “ሌላው አይመለከትህም” ተባለ። ኢትዮጵያን የመበታተኑ አጀንዳ ሙሉ በሙሉ መልክ መያዝ የጀመረው አማራው በወያኔ መንገድ ተጉዞ መአህድን ሲመሰርት ነበር። በወቅቱ ፕሮፌሰር አስራት ያን ማድረጋቸው ልክ ነበር። ታምራት ላይኔ ሃረር ወርዶ፤

“ሽርጣም! እያለ የሚሰድብህን ነፍጠኛና ትምክህተኛ በለው! ፍለጠው! ቁረጠው!” ብሎ ሲያውጅ አማራውን የሚታደግ አንድ ድርጅትም ይሁን ማህበር መመስረት የወቅቱ ወሳኝ ጥያቄ ነበር። ቢሆንም ውጤቱ ለወያኔ በእጅጉ ጠቃሚ ለመሆን በቅቶአል።

ዛሬ ይቺ ሃገር በጎሳ ፖለቲከኞች እና በኢትዮጵያዊነት አራማጆች ፅንፋዊ ትግል መካከል የሰንግ ተይዛለች። ኢትዮጵያዊነት ማሸነፍ አይቀርም። ምን ያህል ዋጋ እና ጊዜ እንደምንከፍል ግን ገና አልታወቀም።

“የትብብር ጩኸት!” የሚባል ነገር አለ። ይህችን ቃል ያገኘሁዋት ሙሉጌታ ሉሌ በ1997 ከፃፈው አንድ መጣጥፍ ላይ ነበር። ባለንበት ዘመን የሚያስፈልገን ግን ከዚያም በላይ፤ “የትብብር ቁጣ!” ጭምር ነው። እንደ ኢያሪኬ በጩኸት የሚፈርስ ግንብ የለም። እስካሁን የተሳሳትናቸው፣ ምን ማድረግ እንደሌለብን ጠቁመውናል። የከሸፉ ሙከራዎቻችን ማድረግ የሌለብንን መጠቆም ከቻሉ፣ በእጃችን ላይ የቀረውን አማራጭ

ማየት አለብን።

አምላክ ነፃ አድርጎ ፈጥሮናል። ነፃ ሰው ነን። እያንዳንዳችን አንድ ሰው ነን። መሪዎችም ግለሰቦች ናቸው። እስከ መቼ በፍርሃት ባርነት ሰንሰለት ታስረን መኖር እንዳለብን የሚወስኑት መሪዎች ሳይሆኑ እኛው ነን። 'ከጭጋጋማው ጉም ወጥተን የነፃነትን ብርሃን መቼ እናያታለን?' የሚል ጥያቄ ጭንቅላታችን ውስጥ አለ። መልሱም አብሮ አለ። እኛ ጠይቀን፣ እኛ አስበን፣ እኛው መፍትሄ መስጠት እንችላለን። ምክንያቱም ማንኛውንም ነገር ለማድረግ የምንችል ሙሉ ሰው ነን። አፍሪቃ ቀንድን ወደ አንድ መንደር የመለወጥ ህልም ያላቸው ሊመሩን የሚችሉ ሰዎች እጥረት አይደለም ችግራችን። ሰዎች አሉ። ከሌሎች መፍጠር የምንችለው እኛው ነን።

- 21 -

ደስተኛው ጄኔራል

ነሽጠው ሸፈጠ - ሄደ ሸመጠጠ፤
 በመስተፋቅር ጦር - ልቤ አመለጠ፤
 ባር ባር አለ ሆዴ - ልቤ መሬት ለቆ፤
 ሊያከንፈኝ እንዳይሆን - አለግብሩ መጥቆ፤
 አላስተዳደጉ - አለባህሉ ወድቆ፤
 ሽው እልም ሽው እልም - ልቤ ወፊ-ይላላ፤
 በመስተፋቅር ቀስት - በሮሮ ምህላ፤
 እንደ ደመና አክናፍ - እንደ ጮራው ጥላ፤
 ሽው እልም ሽው እልም - ሽው እልም ይላላ፤

(ግጥም - ሎሬት ፀጋዬ ገብረመድህን)

ጄ

ጄኔራል ባጫ ደበሌ በ1995 መጨረሻ ላይ
 ፕሪቶሪያ ለህክምና መጥቶ ሳለ 'ትርሲት' ተብሎ ከሚታወቅ
 ፊስቶራንት ውስጥ አግንቼው ነበር።

ከኢትዮጵያ ኤምባሲ የተመደቡለት ሾፊርና አጃቢ
 አብረውት ነበሩ። አካባቢውን በአይን እየተቆጣጠሩ የጄኔራሉን
 ደህንነት ይጠብቁ ነበር። ትእዛዝ ሆኖባቸው እንጂ ፕሪቶሪያ ላይ
 ባጫ ደበሌን የሚተናኮለው ቀርቶ የሚያውቀው እንኳ
 አልነበረም።

ባጫ ቴክሱ እንደ ወትሮው ሽክ ብሎ ነበር።

ቁንጠኛ ጫማ ተጫምቶአል። የነጭ ሸሚዙን እጅጌ

ሁለት ዙር አጥፎአታል። የወርቅ ሃብሉ በሸሚዙ መሃል ያበራል። የዳንሰኛነት ቅርፁንና ተፈጥሮውን ጠብቆ መቆየቱን አልተጠራጠርኩም። በሞቀ ሁኔታ ከተቃቀፍን በሁዋላ ቁጭ ብለን ጥቂት ተጨዋወትን፤

“እዚህ ነህ እንዴ ለካ?” ሲል ጠየቀኝ።

“እዚህ ነኝ የውልህ። አንተስ እዚያው ነህ?”

“እኔም እዚያው ነኝ”

ይህን ከተባባልን በሁዋላ የምናወራው ጠፋን።

“ንደኞቻችን እንዴት ናቸው?” ስል ጠየቅሁት።

“ደህና ናቸው”

ከጥቂት ዝምታ በሁዋላ እንዲህ አለኝ፤

“አቦይ ስብሃትን ላነጋግርልህና ወደ ሃገር ቤት ተመለስ?”

ስለቅበት ጊዜ ሊያሳምነኝ ጥረት አደረገ፤

“ምን መሰለህ? እንደቀድሞው እንዳይመስልህ። ብዙ ነገር ተሻሽሎአል። ብዙ ነገር ተለውጦአል። እንደምታውቀው የሃገሪቱ ዋና ችግር የነበረው ዘረኛው ስዩ ነበር። እሱ ደግሞ እንደምታውቀው ሸቤ ገብቶአል። አንድ ነገር ልንገርህ? እነ ስዩ ሊያርዱን ተዘጋጅተው ነበር። ግን ቀደምናቸው። አሁን ብዙ አሰራሮች ተስተካክለዋል። ደበሌ ይሙት! ኢኮኖሚያችን እየተመነጠቀ ነው። “

በጣም ሳቅሁ። ባጫ ግን ቀጠለ፤

“...ደበሌ ይሙት ስልህ! ኢኮኖሚው አድጎአል። ብትመለስ ይሻልሃል። እዚህ ደቡብ አፍሪቃ ምን ታደርጋለህ? ለአቦይ ስብሃት ልንገርልህና ተመለስ...”

“ባጫ!” አልኩት ትከሻውን ይገፍ፤ “...ላንተም እያዘንኩልህ ነው። ላንተ የምመኝልህ ያን እግዚአብሔር የሰጠህን የተደበቀ ተአምራዊ ችሎታህን ብትቀጥልበት ነው። የኢትዮጵያን ህዝብ ፍቅር ልታተርፍ የምትችልበትን ያን ድንቅ ችሎታህን ተጠቀምበት። እርካታ ታገኝበታለህ...” አልኩት።

ባጫ አላዳመጠኝም። በመከፋት ተከዘ። ከዚያ በሁዋላ ልናወራ የምንችለው ርእስ አልነበረንም፤

“ጤንነትህ እንዴት ነው ታዲያ?” ስል ጠየቅሁት።

“ደህና ነኝ።”

ከመቀመጫዬ ተነስቼ ለስንብት እየጨበጥኩት፤

“አምላክ ምህረቱን ይስጥህ። ሰሞኑን እንኳ እዚህ

ፕሪቶሪያ የለሁም። ከቆየህ ግን ምናልባት በድጋሚ እንገናኝ ይሆናል” ብዬ ተለየሁት።

ከዚያ በሁዋላ ደስተኛውን ጄኔራል አላገኘሁትም።

አዲሳባ እንደተመለሰ ግን ለቀድሞ ጓደኞቹ ስለኔ አንስቶ፣ “ፕሪቶሪያ ላይ አገኘሁት” ሲል ነገራቸው። አያያዘናም፣

“እንደማንኛውም ስደተኛ ሲንከራተት አገኘሁት። ተራ ሰው፣ ተራ ስደተኛ ሆኖአል።” ሲል አብራራላቸው።

ጓደኞቹ ይህን ሲፅፉልኝ፣

“ባጫ አልዋሽም። እውነቱን ነው” ስል መልስ ሰጠሁ።

በርግጥም ባጫ አልዋሽም ነበር። ተራ ስደተኛ፣ ተራ ሰው ነበርኩ። ከባጫ ጋር የማንግባባው ‘አዲሳባ ከወያኔ ጋር ሳለሁስ ምን ነበርኩ?’ የሚለው ጥያቄ ላይ ነው። ይህም የአስተሳሰብና የምርጫ ጉዳይ ነበር። በተቀረ እንደ ሚሊዮናት ሃበሾች ሁሉ እኔም ተራ ስደተኛ መሆኔ ርግጥ ነው። በገዛ ፍላጎቴ ለወያኔ አስረክቤ የነበረውን ነፃነቴን መልሼ እንዳገኘሁ ባጫ የመገንዘብ ችሎታ ይኖረዋል ተብሎ ግን አይታሰብም።

ከባጫ ደበሌ ጋር ለመጀመሪያ ጊዜ የተዋወቅነው አዴት ከተባለ ቦታ ላይ በ1982 መጨረሻ ነበር። ነፍሱን ይማረውና እያሱ በርሄ ነበር ያስተዋወቀን። ባጫ የሙዚቀኛነት ስራውን ትቶ ወደ ፖለቲካው የገባበት ወቅት ነበር። በወቅቱ አዴት ላይ የናታን ዲቢሳ በሚመራው መድረክ፣ እነ ክንፈ አህዴድ የተባለውን ድፎ ዳቦ እየጋገሩ ነበር። በዚያን እለት እያሱ በርሄ ስለ ባጫ ጥቂት አጫውቶኝ ነበር። ሁዋላ ደርግ ሲወድቅም ከሌሎች ሰዎች ስለ ባጫ ተጨማሪ ሰማሁ። አልፎ አልፎም በተለያዩ አጋጣሚዎች እንገናኝ ነበር። ጓደኛዎች ግን አልነበርንም። ጥሩ ሰላምታ ብቻ ነበረን።

የባጫ የህይወት ታሪክ በጣም አጭር ነው።

የቡራዩ ልጅ ሲሆን፣ ሲወለድ ወላጆቹ “አትንኩኝ ደበሌ” ሲሉ ሰየሙት። አትንኩኝ እድሜው ለጋብቻ ሲደርስ ወታደር ሆነ። ቀልጣፋ ስለነበርም ከጓደኞቹ ቀድሞ የአስር አለቃነት ማእረግ ማግኘት ቻለ። አስር አለቃ አትኩኝ ደበሌ ኤርትራ ላይ እንደ ማንኛውም ወታደር ለእናት ሃገሩ በጀግንነት ሲዋጋ ቆይቶ፣ ድሉ ለጠላት ሆነና ባጫ የመማረክ እጣ

ገጠመው። ባጫ ከተማረከ በሁዋላ በምርኮኛ ማእከል ቆይታው በአጭር ጊዜ ውስጥ በሙዚቃ አፍቃሪነቱ ታዋቂ ለመሆን በቃ። ምርኮኞችን በማዝናናት ሃዘናቸውን እያረሳሳ የማይረሳ አስተዋፅኦ አደረገ። ያለምንም የሙዚቃ መሳሪያ በከንፈሩ ብቻ ድምፅ እያወጣ፣ በራሱ ድምፅ መልሶ እየደነሰ ጓደኞቹን ለማስደሰት ያደርግ የነበረውን ጥረት አብረውት የነበሩት በፍቅር ያስታውሱታል። በወቅቱ በባጫ የሙዚቃ ፍቅርና ችሎታ የተመሰጠ ሃይሌ አሲንባ የተባለ የሻንቢያ የባህል ክፍል ባልደረባም ለባጫ ክራር ሸልሞታል።

ይህ በእንዲህ እንዳለ ያሬድ ጥበቡና በረከት ስምደን ወደ ሻንቢያ ነፃ መሬት ሄደው ለመታገል ፈቃደኛ የሆኑትን ምርኮኞች ለይተው ወደ ኢህዴን ነፃ መሬት አመጧቸው። አትንኩኝ ክራሩን አንድ ቅያሬ ሱሪ ይዞ ወደ ኢህዴን ከመጣ በሁዋላ የኢህዴን ኪነት ውስጥ ከጃዝ መቼነት እስከ ሃላፊነት እየሰራ ታገለ። ኢህዴድ ሲመሰረትም “አትንኩኝ” የተባለውን የወተት ስሙን በመተው፣ ራሱን በራሱ “ባጫ” ሲል ሰየመ። በዚያው ስምም ደርግ ወደቀ። ደርግ ሲወድቅ እነ ፃድቃን “ሜጀር ጄኔራል” የሚለውን ማእረግ ከባጫ ስም ፊት ጨመሩለት። ሜጀር ጄኔራል ባጫ ደበሌ ሆነ። ባጫ ከጄኔራልነቱ ይልቅ በአስደናቂ የዳንስ ችሎታውና በሙዚቃ ፍቅር በሰራዊቱ ውስጥ በሰፊው ይታወቅ ነበር።

ስለ ዘመናችን የወያኔ ባለስልጣናት ስናወጋ መቼም ስለዚህ ደስተኛ ጄኔራል ማንሳታችን አይቀሬ ይሆናል። በሰራዊቱ ውስጥ ስለ ባጫ ብዙ ቀልዶች ይነገራሉ። እነ ጄኔራል ረጋሳ ጂማን የመሰሉ ወታደራዊ ጠበብት የጨበጡት በትረ መኮንን ባጫ እጅ ላይ በመውደቁ ከልብ የሚያዝኑ አጋጥመውኛል። ማዘን አያስፈልግም። እንዳልጨበጠ ማሰብም ይቻላል። ለስላቃዊ ፈገግታ ቢሆናችሁ ታዲያ፣ የጄኔራሉን አንዳንድ ገድሎች በጨረፍታ ላውጋችሁ...

* * *

ጄኔራል ባጫ አንዳንድ ጊዜ መድረክ ላይ ያልተጠበቁ ንግግሮችን ያደርጋል። እንዴት እነዚያን ደፋር ንግግሮች ሊናገር

እንደሚችል ግን የሚያውቅ የለም። እንዲያ እየተናገረ የህወሃት ምርጫ ሰው ሆኖ ሊቆይ በመቻሉ የሚገረሙም አሉ።

ክንፈ በተገደለበት ስብሰባ ላይ ባጫ እንዲህ ብሎ ነበር፣
“ኢትዮጵያ በመላ ሃገሪቱ በመቶ አመት ያልገነባችውን፣ ትግራይ በአስር አመት ፋብሪካ በፋብሪካ ሆናለች! ይህ ፍትሃዊ አይደለም...”

የትግራይ መኰንኖች በዚህ የባጫ ንግግር ከመደነቅ በላይ ተገርመዋል። ያስገረማቸው ባጫ የተናገረው ሳይሆን፣ ያን የመሰለ ንግግር ከባጫ አንደበት በመስማታቸው ነበር። ኮሎኔል ተወልደ የተባለው የመከላከያ የመረጃ ሃላፊ እጁን ያወጣና እንዲህ ይላል፣

“እዚህ ስብሰባ ውስጥ ሚሊዮናትን ዘርፎ ያከማቸ ጄኔራል አለ። የዚህ መረጃ ዝርዝር በእጄ ላይ ይገኛል”

ባጫ ለተናገረው መልስ መሆኑ ነው። ባጫ የዘመኑ ባለ ሚሊዮን ቱጃር መሆኑ በድፍን መከላከያ የተከካና የተሰካ ወሬ ስለነበር ነው ተወልደ ወደ ዝርዝሩ ያልገባው።

ባጫ ይህን ያህል ገንዘብ ማከማቸቱ የታወቀው፣ አሮጌው ገንዘብ በአዲሱ በተለወጠበት እለት ነበር። ባጫ እንደ ሱፐር የቡና ነጋዴ ገንዘቡን ባንክ አያስቀምጥም። የገንዘብ ለውጡ የመጣ ጊዜ ታዲያ ችግር ውስጥ ገባ። ጠባቂዎቹን በቡድን አሰልፎ ገንዘቡን ከፋፍሎና በታትኖ ሲያስመነዝር ዋለ። የህወሃት ሰዎችም ይህን መረጃ አግኝተውታል።

ባጫን ግን አልነኩትም።

ገንዘብ ከማፍቀሩ በቀር ምንም የፖለቲካ በደል ያልፈጸመ “ንፁህ ሰው” ነው ብለው ያምናሉ። ገንዘብ ማፍቀር ደግሞ ምን ችግር አለው? ባለስልጣናቱ ሁሉ የቻሉትን ያህል እያፈቀሩ ነበር።

በዚያን እለት ባጫ ትግራይ ላይ ስለተገነባው ፋብሪካ ሲናገር ግን እንደዋዛ ዝም አልተባለም። መከላከያ ውስጥ የተቋቋመው ጊዜያዊ የሙስና ኮሚቴ ባጫ ደበሌን ጠርቶ አነጋገረው። የሙስና ኮሚቴው ዳኞች፣ ጄኔራል ክንፈ ዳኘው፣ ግርማ በዶ፣ አባተ (ጎሚሊሶ) እና ጌትነት ጉደያ ነበሩ። ባጫ ተከሰሰና እነዚህ ፊት ቀረበ፣

“ከዲንሾ ጫት ላኪ ኩባንያ አስር ሚሊዮናትን መብላትህ ተረጋግጦአል። ይህን ገንዘብም በገንዘብ ለውጡ ጊዜ ፒካፕ

መኪና መድብህ ሞላ እና ሺመክት በተባሉ አጃቢዎችህ አማካይነት በፌስታል እየሞላህ ማስመንዘርህ ታውቆአል። እምነት? ክህደት?" ሲሉ ጠየቁት።

ባጫ ካደ።

ኮሚቴው ተጨማሪ መረጃ ለማሰባሰብ በቀጠሮ ያሰናብቱታል። በዚህ መሃል ባጫ በብቸኛ ወዳጁ በአዜብ መስፍን በኩል አማላጅ ወደ መለስ ዜናዊ ይልካል።

መለስ ዜናዊ እጁን አስገባ።

ወደ ጄኔራል ሳሞራ ደውሎ እንዲህ ይለዋል፣

"49 ያመጣና፣ 50 ያመጣ ተማሪ እኩል ነው። ባጫን አትንኩት!"

(መለስ ይህን የተናገረው ሳሞራም ሆነ ባጫ ወይም ሌሎች ጄኔራሎች በዝርፊያው አንዱ ከሌላው እንደማይተናነስ ለማመልከት ነበር)

ሳሞራ ይህችን የመለስን ውስጠ ወይራ ንግግር እንደ ቀልድ እያደረገ መኮንኖች ክብብ በከረንቦላ ዙሪያ ሲያወጋት ሰነባበተ። ከዚያም የባጫ ክስ ተሰረዘለት። የመለስን ንግግር መነሻ በማድረግ፣ በተጨማሪ የቅድመ ትግል ስሙን በማስታወስና በማዳቀል ቅፅል ስም ወጣለት። "ጄኔራል አትንኩት ደበሌ"

(ባጫ ብዙ ቅፅል ስሞች አሉት። ከነዚህ አንዱ "ራስ ባጫ" የተባለችው ናት። ይህን ስም ያወጣለት አለምሸት ደግፌ የተባለው ጄኔራል ነበር። በጄኔራሎች ስብሰባ ላይ ባጫ በዝምተኛነቱ ይታወቅ ነበር። አንድ ጊዜ ታዲያ ሳሞራ፣

'ስብሰባ ላይ አሳብ የማትሰጡ ጄኔራሎች ብታስቡበት ይሻላል' ሲል ያስጠነቅቃል።

በነጋታው ባጫ እንዲህ የሚል አሳብ አቀረበ፣

'ማእረጎችን በባእዳን ቋንቋ በፈረንጆች ከሚጠራ እንደቀድሞአችን በሃገራችን ባህል ለምን አንጠራም?'

ተረኛው ተናጋሪ አለምሸት ነበረና እንዲህ ሲል ንግግሩን ጀመረ። 'ራስ ባጫ የጠየቁን ይቆይልንና...)

በዚያን ጊዜ ባጫ በሙስና የተከሰሰው ለአፍ ወለምታው እንዲቀጣ እንጂ ባጫን ለመጉዳት ታስቦ አልነበረም። ያን ቀን ምን እንደነካው ባይታወቅም ክንፈ በተገደለበት በዚያ ስብሰባ

በርግጥም ባጫ አንበሳ ሆኖ ነበር የዋለው። ለአብነት እንዲህ ሲል ጠይቆ ነበር፤

“ለኔ የተሰጠኝ የጄኔራልነት ማእረግ የኦሮሞን ህዝብ ትኩሳት ለማቀዝቀዝ ነው። እኔ በማእረጌ አልተጠቀምኩበትም”

ጎልደድ የተባለ የህወሃት ኮሎኔል እጁን አውጥቶ እንዲህ ሲል አላገጠበት፤

“ባጫ! ጄኔራልነትህን አልተጠቀምክበት እንዴ? አንተስ እንዴት ነው የኦሮሞን ህዝብ ትኩሳት ልታቀዘቅዝ የምትችል? ለአንተ የጄኔራልነት ማእረግ መስጠት ስላለብን ነውኮ እኔ በወቅቱ ዝቅ ብዬ የሻምበልነት ማእረግ የተሰጠኝ!”

ከፍተኛ ሳቅ አዳራሹን አናጋው።

ኮሎኔሉ ጄኔራሉን ሲሞልጨው መኮንኖች ተሰብስበው በሳቅ አውካኩ። በየትም አለም ወታደራዊ መስሪያ ቤት ይህን መሰል ሁኔታ ተከስቶ እንደማያውቅ ርግጠኛ መሆን ይቻላል። አበበ ገረሱ የተባለ ኦሮሞ ኮሎኔል ከስብሰባው ተካፋዮች አንዱ ነበር። ጄኔራል ባጫ መሳቂያና መቀለጃ መሆኑ ተሰምቶት እጁን አውጥቶ እንዲህ ሲል ተናግሮአል፤

“ጎልደድ! አሁን እንኳ ኮሎኔል ሆነሃል። ሻምበል እያለህም ግን ስልጣንህ ከጄኔራል ባጫ ጄኔራልነት እንደሚበልጥ እኩ ሰራዊቱ ሁሉ ያውቃል! ለምን ትመፀደቃለህ?”

* * *

በኢትዮ - ኤርትራ ጦርነት ካልተካፈሉት ጄኔራሎች መካከል ባጫ አንዱ ነው። በወቅቱ ባጫ የምስራቅ እዝ አዛዥ ነበር። እሱ የሚመራው ጦር ለጦርነት ወደ ሰሜን ሲንቀሳቀስ ባጫ ከሰራዊቱ ተለይቶ እዚያው ሃረር ቀረ። የድሬዳዋና የሃረር ተቋማት ጥበቃ ሃላፊ የሚል ሃላፊነት ቢሰጡትም ዋና ስራው የቁጨ ቀዳሚ እመቤታችንን የጫት ንግድ ስራ ማሳካት ነበር። በዚያን ሰዎች ታዲያ ሃሜት በዛበት። ሰዎች ሁሉ ይጠይቁታል፤

“ጄኔራል! ምነው ወደ ግንባር አይሄዱም እንዴ?”

“ክቡር ጄኔራል! ሰራዊትዎ ግንባር ሄዶ የለም እንዴ?”

ባጫ እንዲህ ሲል ይመልሳል፤

“እኔ ግንባር መሄድ ፍላጎት ነበረኝ። ችግሩ ግን ፃድቃን አይወደኝም። እኔን ለማዋረድ ነው እዚህ ያስቀረኝ”

ባጫ በዚህ መንገድ መቆየት ስላልቻለ እንደተለመደው

በአዜብ በኩል ወደ መለስ ስሞታ አቀረበ። መለስ ዜናዊም የሰዎችን ችግር ፈጥኖ የሚገነዘብ አርቆ አስተዋይ እንደመሆኑ 49/50 በሚለው ቀመር መሰረት ባጫ ቡሬ ግንባር እንዲመደብ አደረገ። ጦርነቱ ሊጀመር አንድ ሳምንት ሲቀረውም ታደሰ ወረደ የተባለ አንድ የህወሃት ብርጋድየር ጄኔራል ወደ ቡሬ ግንባር መጣ። ሜጀር ጄኔራል ባጫን ጨምሮ ሁሉንም የግንባሩን አዛዦች ሰበሰባቸውና እንዲህ ሲል መመሪያ ሰጠ፤

“ከዛሬ ጀምሮ አዛዦችሁ እኔ ነኝ! ባጫ ወደ ሃረር መመለስ ትችላለህ። ጨርሰናል!”

ባጫ ቅሬታ አላደረበትም። ግዳጁን ስለተወጣ የበታቹ ያዘዘውን ተቀብሎ ወደ ሃረር ነጎደ። ጀለቢያውን ለብሶ፣ ጫቱን በነጭ ጨርቅ ሸፍኖ ለተክዚና ከተዘጋጀ በሁዋላም የጦርነቱን ወሬ ለመስማት ቴሌቪዥኑን ከፈተ።

(ከጦርነቱ በሁዋላ በኢትዮ ኤርትራ ጦርነት የተካፈሉ የሰራዊት አባላትና አዛዦች የፎቶግራፍ ኤግዚቢሽን ሲቀርብ የባጫ ደበሌ አንድም ፎቶግራፍ አልነበረም።)

ባጫ አልፎ አልፎ በብስጭት እላፊ ቢናገርም፣ ለህወሃት በጣም አስፈላጊ ሰው ነበር። ከመለስ ሚስት ጋር በጫት ንግድ ስራ መተባበሩ ብቻ ሳይሆን ሌሎች ረቂቅና ለህወሃት አስፈላጊ ተግባራትንም ይፈፅማል።

ከእነዚህ ገድሎቹ አንዱ የሚከተለው ነው...

በህወሃት ክፍፍል ሰሞን ጄኔራል ባጫ፣ “መፈንቅለ መንግስት አስቤያለሁ” ብሎ ውስጥ ውስጡን አሮሞ መኮንኖች ዘንድ ማስወራት ጀመረ። ባጫ ምንም እንኳን የተናቀ ሰው ቢሆንም፣ ምናልባት ቁጭት አድርጎት ኢትዮጵያ ላይ አንድ ተአምር ሊፈጥር ይችል ይሆናል ብለው ተስፋ ያደረጉ ጥቂት አሮሞዎች፣

“ህይወታችንን እንሰጣለን! ምራን! እንከተልሃለን” እያሉ በቁርጠኛነት ደገፉት።

ባጫ በመፈንቅለ መንግስቱ ሊተባበሩ የሚችሉ ቆራጥ አሮሞ መኮንኖችን መልምሉልኝ እያለ ስም ሲመዘግብ ሰነበተ። በመጨረሻ ግን ያልተጠበቀ ነገር ተከሰተ።

ባጫ ሃረር ቤተመንግስት ግምገማ ላይ ቀረበና፣

“መፈንቅለ መንግስት ለማድረግ አስቤ ነበር። አሁን ግን ተፀፅቻለሁ። ግለሂስ አውርጃለሁ። እኔን ስትከተሉ የነበራችሁ ራሳችሁን አጋልጡ” ብሎ አወጀ!

ባጫን የተከተሉት አብዛኞቹ ስብሰባው ላይ ነበሩ። እንኳን ራሳቸውን ሊያጋልጡ በተቀመጡበት ደንዝዘው ነበር። በመሆኑም ባጫ ተባባሪዎቹ የሚላቸውን ስም እየጠቆመ አስያዛቸው። የተጠቆሙት እዚያው በቁጥጥር ስር ዋሉ። ታሰሩ፣ ተደበደቡ፣ ተባረሩ።

ባጫ ግን፣ “ግለሂስ በማውረድህ ያስመሰግንሃል። ዳግም መፈንቅለ መንግስት እንዳታሰብ” የሚል የቃል ማስጠንቀቂያ ተሰጠው።

ባጫ መፈንቅለ መንግስት ስለ መሞከር ሲያስወራ የነበረው ልባቸው የሸፈተ የአነግ ደጋፊዎችን ለመለየት እንዲያመች በነሳሞራ ታዞ ሊሆን እንደሚችል የሚያጠራጥር አልነበረም። የቻይናው ማኦ ዜዳንግ ያን የመሰለ ዘዴ ይጠቀም ነበር። አንድ አባባልም ነበረችው። “እባቡ ከጉድጓዱ እንዲወጣ አለማምደው! ከዚያም አናቱን ቀጥቅጠው!”

* * *

በ1998 በመከላከያ ውስጥ የሪፎርም ኮሚቴ ግምገማ ተካሂዶ እንደነበር ዝርዝሩን ሰምቻለሁ። የመከላከያ አባላት በረጅም ጊዜ ሂደት የስነስርአትና የስነምግባር ደረጃቸውን እንዲያሳድጉ እቅድ ተነድፎ እየተሰራ ነበር። ይህ ሪፎርም ከአለባበስ ጀምሮ የሰራዊቱ አባል ወታደራዊ አቋም እንዲላበስ የሚያደርግ ነበር።

በአመቱ ግምገማ ሲደረግ፣ ግምገማውን የመራው ጄኔራል ሳሞራ የኑስ ነበር። ባጫ ደበሌ ተራው ይደርስና እሱ በሚያዘው ክፍል የተሰራውን ስራ በፅሁፍ ማቅረብ ይጀምራል። ከጄኔራል ባጫ ስር የነበረ ኮሎኔል ሃይሉ ፍሮምሳ የተባለ መኮንን የፃፈውን ሪፖርት ነበር ባጫ የሚያነበው። ወዲያ ባቤ የተባለ ሌላ የባጫ እዝ ባልደረባ ታዲያ እጁን ያወጣና እንዲህ ሲል ይጠይቃል፣

“ይህ የተነበበው ሪፖርት የኛ እዝ ነው ወይስ የሌላ?” ሳሞራም በወዲያ ባቤ ጥያቄ ተደንቆ፣

“አብራችሁ አልሰራችሁም እንዴ?” ሲል ይጠይቃል።
ወዲ ባቤ እንዲህ ሲል መለሰ፤

“እኔ ጄኔራል ባጫን ያለ ዛሬ አይቼው አላውቅም። ይህ የተነበበው ሪፖርትም አንዱም እንኳ አልተሰራም”

ይህን ጊዜ ሳሞራ ግልፍ ብሎት፤

“ባጫ ለነገሩ ጫት ስትቅም ነው የምትውለው። መቼ ጊዜ አግኝተህ ነው ስራ የምትሰራው?” ይለዋል።

ባጫ በበኩሉ ገንፍሎ ለሳሞራ ምላሽ ሰጠው፤

“ሳሞራ! ምን እኔን ትናገራለህ? አንተስ ብትሆን ሴት ስታሳድድ አይደል እንዴ የምታመሸው?”

በሁለቱ ጄኔራሎች ፀብ አዳራሹ በመበጥበጡ ስብሰባው ተቋረጠ። በዚያው ሰዎችም፤ “ባጫ ልብ አገኘ!” ተብሎ በሰፊው ተወራለት። እንዲያውም “ባጫ እንዴት እንደዚህ ደፈረ? ምናልባት ከአነግ ጋር ተፃፎ እንዳይሆን?” የሚል ትንበያዎች ተከታትለው መጡ።

በሳምንቱ ግን ባጫና ሳሞራ እንደ ቀድሟቸው ‘ባጫ!’ ‘ሳሞራ!’ እየተባባሉ ሲገባበዙ ታዩና ትንበያው ሁሉ ፎረሽ። ቀጣዩ ጥያቄ፤ “እንዴት ታረቁ?” የሚል ሆነ።

ምላሹም ወዲያው ተገኘ።

ስብሰባው ከተበተነ በሁዋላ ባጫ ሳሞራ ዘንድ ሄዶ ይቅርታ ጠየቀው። “ተናድጄና ተሳስቼ ነው። አንተስ እንዴት አዛዦች ፊት፤ ‘ጫት ስትቆም ትውላለህ’ ትለኛለህ?” ብሎ አረጋጋውና ወዲያው ታረቁ። እና መከላከያ ላይ እንዲህ የሚል ተረት አለ፤ “አርብም ገበያ ነው! ቅንጥብጣቢም ስጋ ነው! ባጫም ጄኔራል ነው!”

* * *

ከዚህ ሁሉ ባሻገር ግን ባጫ በሰራዊቱ ውስጥ የሚታወቅበት ልዩ ችሎታው ዳንሰኛነቱ ነው። ማንኛውንም አይነት ዳንስ እንደፈለገው ያስኬደዋል። በተለይ ግን በእንግሊዝኛ ሙዚቃዎች ሲደንስ ወንዱም ሴቱም አፉን ከፍቶ በስሜት ይጮህለታል። ሲወረገረግና ሲንቀጠቀጥ ሰውነቱ ውስጥ አጥንት ያለ እንኳን አይመስልም። እንደ ዘንዶ እየተጥመለመለ፤ እንደ እሳት ነበልባል ሲሾመለመል ሴቶች በተለይ፤ ስሙን

እየጠሩ ያብዱለታል። በአድናቆት የማይጮህለት የለም።

ይህ የዳንሰኛነቱ ጣጣ በአንድ ሚስት እንዳይረጋ እንቅፋት ሆኖበታል። በሰርግ ካገባቸው በርካታ ሚስቶቹ አንዱ ሳትነግረው ቤቱን ጥላለት የሄደችው በዚህ የዳንስ ፍቅር ነው።

አንድ ጊዜ ከሃረር እንደተመለሰ ወደ ቤቱ ከመሄድ ይልቅ ደሳለኝ ሆቴል አልጋ ይይዛል። ከዚያም ወደ ጭፈራ ክለብ። ሲደንስ ያድራል። ከዚያም አንድን ይዞ ወደ ደሳለኝ ሆቴል። አደሩ። ለሆቴሉ ሂሳብ ሲከፍል ደረሰኝ በስሙ አሰርቶ ነበር። ያን ያደረገው በደረሰኙ ከመከላከያ ሂሳብ ሊያወራርድ አስቦ ነበር። ዳሩ ምን ያደርጋል? ሚስቱ ደረሰኙንና የህይወት መጠበቂያውን ኪሱ ውስጥ አገኘችበት። ምንም አላላችው። ጥላው ሄደች። እሱም ምንም አላላትም። ሌላ ሚስት አገባ ወይም አስገባ። በተለይ 22 ማዞሪያ የፍቅረአዲስ ነቃጥበብ የዳንስ መድረክ የባጫ ማደሪያ ነበር። ኤክስትራም ሆቴል የቀን መመሽጊያው ሲሆን፤ እርሳዬዎችና ባጫም አይለያዩም።

ሽው እልም ሽው እልም - ልቤ ወፊ-ይላላ፣
በመስተፋቅር ቀስት - በሮሮ ምህላ፣
እንደ ደመና አክናፍ - እንደ ጮራው ጥላ፣
ሽው እልም ሽው እልም - ሽው እልም ይላላ፣

እነሆ! ደስተኛው የዘመናችን ሰው እንደ ባንዴራ መውለብለቡን ቀጥሎአል። እንደ ነበልባል ይሻመለመላል። የታጋዮች ግብዣ ሲኖር፣ አለያም የጓዶች ፓርቲ ላይ ባጫ ይደንስ ዘንድ ይለመናል። ለነገሩ እስኪለመንም አይቆይ። ራሱ ወደ መድረኩ ያመራል። ገና ሳይደንስ ታዲያ የአድናቆት ጩኸት አዳራሹን ቀውጦ ያደርገዋል። በተለይም እንደ ማይክል ጃክሰን፣ “አ!” “አ!” “አ!” እያለ አውራ ጣቱን ወታደራዊ ቀበቶው ላይ አሳርፎ እንደ እንዝርት ሲሾር ጭብጨባውና አድናቆቱ መጠንና ልክ ያጣል። አንድ ጊዜ አክሱም ሆቴል ግብዣ ላይ የሚጀር ጄኔራልነት ማእረጉን እንደለበሰ የማይክል ጃክሰንን Moon Walking እየደነሰ እንደ ጎማ ሲንሸራተት የመመልከት እድል ገጥሞኛል። ለምን ይዋሻል? እንደ ማንኛውም ጥበብ አፍቃሪ በስሜት ተፈንቅዶ አጨብጭቤለታለሁ። ችሎታው የሚካድ አልነበረም። እነ መለስ ልዩ ፓርቲ እያዘጋጁ ያሰደንሱታል የሚል ወሬም አለ። ርግጠኛ ግን አይደለሁም...

ሮሮ እና ይቅርታ

ከጎራው ዘልቄ - እስኪ ልነጋገር፤
 ካለሰው ቢወዱት - ምን ያደርጋል አገር?
 ህንፃ መች ሆነና - የድንጋይ ክምር፤
 መንገድ መች ሆነና - የድንጋይ አጥር፤
 ህንፃው ምን ቢረዝም - ምን ቢፀዳ ቤቱ፤
 መንገዱ ቢሰፋ - ቢንግለል አሰፋልቱ፤
 ሰው ሰው ካልሸተተ - ምንድነው ውበቱ?
 የኔ ውብ ከተማ - የኔ ውብ አገር፤
 የሰው ልጅ ልብ ነው፤
 የሌለው ዳርቻ - የሌለው ድንበር፤

(ግጥም - በአሉ ግርማ)

አንድ ጊዜ ጅም ሰነበትኩና ሮሮ መገርሳ የሚባል ሰው ተዋወቅሁ። የቡና እርሻ የሚያለማ ሃብታም ገበሬ ነበር። ወደ ቡና ጫካው ወሰደኝና አስገብኝኝ። አማርኛ ማንበቡንም መፃፉንም በመጠኑ ያውቃል። ቁቤ አይችልም። በመምህርነት ሙያ የሚሰራ ወንድ ልጁ “የቡርቃ ዝምታ”ን አንብቦ ታሪኩን አጫውቶት ነበር። እሱም አለፍ አለፍ እያለ አንብቦታል። በመሆኑም ክቡር እንግዳው አደረገኝና የቡና ጫካውን ወስዶ አስገብኝኝ፤

“አንተ እንዳልከው” አለኝ በጫካው ውስጥ እየተጓዝን ሳለ፤ “ጠላት የሆነብን ይህ የተፈጥሮ ሃብታችን ነው። አንዳችም

ሃብት ባይኖረን ጭቆናው እንዲህ ባልበረታብን ነበር። ትግላችንም ባልተራዘመ...”

ሮሮ መገርሳ ከአንድ እንጆሪ የመሰለ የቡና ዛፍ ስር ይዞኝ ቁጭ አለ። በትካዜም እንዲህ አለኝ፤

“ጠባቦች እያሉ ይዘልፉናል። አሮሞ በታሪኩ ጠባብ ሆኖ አያውቅም። እኛ ያመፅነው በደል በዝቶብን ነው። ገዢዎቹ ነፃነታችንንም ሆነ መብታችንን ሊቀበሉት አልቻሉም። የመብታችን ተጠቃሚ ሊያደርጉን አልፈቀዱም። እኛ ይህን ሃብት ብቻችንን እንብላ ያልንበት አንድም ዘመን የለም። ብቻችሁን አትብሉ በጋራ እንጠቀምበት ነው የዘመናት ፀባዥን። በመሰረቱ ባህላችንን ያየህ እንደሆነም የአሮሞ ህዝብ በቀላል ብሶት የሚያምፅ ህዝብ አይደለም።”

ምላሽ ስላልሰጠሁት እንዲህ ሲል ጠየቀኝ፤

“ሮሮ ማለት ትርጉሙን ታውቃለህ?”

“እሮሮ ማለት ብሶት መሆኑን አውቃለሁ” አልኩ።

“ልክ ነህ!” አለ። አያያዘናም እንዲህ አለኝ፤ “...አባቴ ያጫወተኝን ልንገርህ። መገርሳ ሮሮ ይባላል። እኔን መልሶ ‘ሮሮ’ ሲል ጠራኝ። እንዳልከው ሮሮ ማለት ‘በደል’ ወይም ‘ብሶት’ ማለት ነው። ቃሉ ግን ተራ በደልና ተራ ብሶትን የሚወክል ቃል አይደለም። ሰፊ ትርጉም ያዘለ ነው። አማሮች፤ ‘እሮሮ’ ይላሉ። ከኛ ነው ቃሉን የወሰዱት። ‘ሮሮ’ ትንሽ ብሶት አይደለም። ‘ሮሮ’ የምንለው ‘ብሶት’ ደረጃው በጣም ከፍ ያለ ነው። የተጠራቀመና የፈነዳ ብሶት ነው። ‘ሮሮ’ ላይ የደረሰ ይቅርታ አያዳርግም። ‘ሮሮ’ ከይቅርታ በላይ ነው። የሰው ልጅ በደሉ ከይቅርታ በላይ ሲሆንበት፤ ይሞታል ወይም ይገድላል።

በምሳሌ ባስረዳህ ይሻላል!

አንድ ጎረቤትህ በገባህ በወጣህ ቁጥር በአሽሙር ይሰድብሃል። ክብርህን የሚነካ ስድብ ይሰድብሃል። እሱ ‘ሮሮ’ አይደለም። ስድቡ አልበቃው ብሎ ጠብቆ በዱላ ይመታሃል። ይህም ‘ሮሮ’ አይደለም። ልትታገሰው ወይም በሽማግሌ እርቅ ሊመጣ ይችላል። ሲመታህ ከይቅርታ በላይ አይደለምና ‘ሮሮ’ አይሆንም። ይቅር ካላልከውም አንተ ባለጌ ነህ። ስድቡህና መትቶህ ይቅርታ ቢጠይቅህና አንተ ይቅርታውን ባትቀበል በደል የፈፀምከው አንተ ነህ ማለት ይሆናል። በመቀጠል ያ ጎረቤትህ ወንድምህን ይገድልብሃል። ወንድምህን በመግደሉ

ሮሮ ደረጃ ላይ አትደርስም። ወደ ፍርድ ቤት መሄድ አለብህ። ፍርድ ቤት ሂደቱ ታመለክትና ዳኛ ጉዳዩን ከተመለከተ በሁዋላ ባንተ ላይ ይፈርድና ጉዳዩን ወንጀለኛ በነፃ ይለቀዋል።

ይሄ ሮሮ ነው!!

ከዚህ በሁዋላ ትእግስት የለም። እርቅ የለም። ከዚህ በሁዋላ ሮሮ ብቻ ነው ያለው። ሮሮ የመጨረሻ አመፅ ነው። ሮሮ የመጨረሻ ቁጣ ነው። ከዚህ በሁዋላ አንተ ወደ ይቅርታ ልትመጣ አትችልም።

ትገድላለህ ወይም ትሞታለህ።

ይህን ካላደረግህ ደግሞ አንተ የአባትህ ልጅ አይደለህም። ሰውም አይደለህም...”

“ሮሮ” እና “ይቅርታ” የሚሉት ቃላት ለስምንት አመታት ማስታወሻ ደብተራ ላይ ተፅፈው ተቀምጠዋል። በሁለቱ ቃላት መካከል ያለውን ይዘት በእኛ የፖለቲካ ታሪክ ውስጥ ስመዝነው ኖራለሁ። በኢትዮጵያ ህዝብ ውስጥ በፖለቲካ ቡድኖችና ብሄሮች መካከል ያለው ግንኙነት ሮሮ ነው ወይስ አይደለም? ሮሮ ከሆነ እንዴት ወደ ሮሮ ደረጃ ሊደርስ ቻለ?

በአጼ ዮሃንስ ዘመን የጐጃም ሰዎች ብሶት ሮሮ ደረጃ ላይ ደርሶ ነበር። አጼ ዮሃንስ አክራሪ የኦርቶዶክስ ተዋህዶ እምነት ተከታይ ተብለው ይታወቃሉ። በ1880 ከንጉስ ተክለሃይማኖት ጋር ለመዋጋት ጐጃም በገቡ ጊዜ ግን ልክ ግራኝ አህመድ ይፈፅም እንደነበረው ጉዛምን እና ማቻክል ላይ አብያተ ክርስትያናትን አቃጥለው ታቦት ሰባብረዋል። ጳጳሱ አቡነ ሉቃስ፣ በዚህ ድርጊት ክፉኛ በማዘናቸው፣

“ደርቡሽን አጠፋለሁ ብዬ መጣሁ ያልከው፣ ለጎጃም አንተ ደርቡሽ ሆንክበት” ሲሉ ቅሬታቸውን ለንጉሱ ገልፀው ነበር።

የጎጃም ህዝብ ታቦቱ ከመቅደስ ወጥቶ እየተሰባበረ ሜዳ ላይ ሲወረወር ባይኑ በማየቱ ሮሮ ደረጃ ላይ ደርሶ ነበር። አጼ ዮሃንስ በደርቡሽ ሲገደሉም የጐጃም ህዝብ እልልታ ወሰን አልነበረውም። ደርቡሽ ጎንደር ከተማን ያቃጠለ፣ ካህናትና መነኮሳትን ያረደ ሃይል ነበር። የጎጃም አዝማሪዎች ግን ደርቡሽ አጼ ዮሃንስን ስለገደለ ብቻ ተደስተው እንዲህ ሲሉ አዚመውለታል፣

በእጃችን ሳይጠጣ - በእጃችን ሳይበላ፣
ደም መላሽ ሆነን - መሃመድ አብደላ፣
ዘሩን ይባርክለት - የሚያምንበት አላ፣

በተመሳሳይ በአፄ ምኒልክ ዘመን የአርሲዎችና ሃረሪዎች ብሶት “ሮሮ” ደረጃ ላይ ደርሶ ነበር። አንድ የአርሲ ሰው በማንኛውም የአስተዳደር መለኪያ ከአፄ ምኒልክ ይልቅ ይማም አህመድ ግራኝን ሊመርጥ ይችላል። ጣይቱና ምኒልክ አዲስአበባን እንደቆረቆሩት ሁሉ ጎንደርን ያቆሙትም ግራኝ አህመድ ናቸው። አህመድ ግራኝ ኢትዮጵያን ለ15 አመታት ሲገዙ ለክርስትያኖች መልካም አልነበሩም። አርሲ እና ባሌ ግን ለይማም አህመድ በጎ ትዝታ አላቸው። በመሆኑም የአፄ ምኒልክ ዘመን ለአሮሞዎች የሮሮ ዘመን ነበር። የግራኝ አህመድ ዘመን በአንፃሩ ለመላ ክርስትያኖች ዘመነ ሮሮ ነበር።

ዛሬ “ኢትዮጵያውያን በአንድነት መኖር አለብን” ስንል የሁሉም ወገን ፍላጎት ካልተጠበቀ ሮሮ አለመቀጠሉ ዋስትና አይኖረውም። በረከት ስምዖን ጎንደር ላይ የግራኝ አህመድን ሃውልት የማቆም ፍላጎት ነበረው። ግራኝ ከተቀበረበት ዛንዛራ ላይም የመሰረት ድንጋይ ተተክሎ ነበር። የአካባቢው ህዝብ በዚህ ክፉኛ ተቆጥቶ የሃውልቱን የመሰረት ድንጋይ በፈንጂ አፈራርሶታል። በርግጥ ግራኝ አህመድ ሃውልት ያስፈልጋቸዋል ከተባለ፣ ሃረር ከተማ ላይ እንጂ ጎንደር ላይ ሊሆን ባልተገባው። ይህን መሰል ርምጃዎች የመቻቻል ልማዳችንን ያዳብሩታል። ሚዛናዊ ግንኙነታችንን ያሻሽሉታል። አብሮ የመኖር ባህላችንንም ያጠናክረዋል።

የአጤ ምኒልክ ዘመን ለትግራይ ህዝብ የሮሮ ዘመን አልነበረም። የትግራይ ባላባቶች፣ “ከአፄ ዮሃንስ ህልፈት በሁዋላ በራሳችን ድክመት ስልጣን ወደ ሸዋ መንግስት ተላለፈ” ብለው ይቆጫሉ። አጤ ምኒልክንም “ከሃዲ” ይሏቸዋል። በኢትዮጵያ የንጉሳውያን ታሪክ ዘመን ውስጥ ግን መከዳዳት ያልነበረበት አንዳችም ዘመን አልነበረም። አብዛኞቹ ንጉሶች የራሳቸውን ስልጣን ለማጠናከር ከውጭ ሃይሎች ርዳታ ይጠይቁ ነበር። ይህ መካካድ አይደለም። አጤ ዮሃንስ እንግሊዞችን መቅደላ ድረስ እየመሩ በመምጣት አጤ ቴዎድሮስ ላይ የመጨረሻውን የመቃብር ምስግር መትተዋል። በተመሳሳይ ንጉስ ምኒልክ አጤ ዮሃንስን ለማዳከም ከኢጣልያውያንና ከግብፆች ጋር አሰረዋል።

ከማሴርም ባሻገር ደርቡሾችን የሚያጠናክር ተንኮል ፈፅመዋል። ሀወሃት በተመሳሳይ ደርግን ለመጣል የዚያድ ባሬን ርዳታ አግኝቶአል። “ግንቦት 7” የተባለው ድርጅትም ወያኔን ለመጣል ከኤርትራ እርዳታ ሊያገኝ ይችላል። ይህን መሰል ታሪኮችን፣ “ክህደት” ካልናቸው የክህደት ትርጉም ሚዛኑን ይስታል። ይህ ሮሮም ክህደትም አይደለም።

የትግራይና የወሎ ህዝብ በ1966 ረሃብ በንጉሱ ችላ በመባሉ ግን ሮሮ ደረጃ ላይ ለመድረስ በቅቶ ነበር። የፖለቲካ ሽኩቻዎች ሮሮ አይደሉም። ከይቅርታ በላይም አይደሉም። ሀገመንግስትን መጣስ በጥቅሉ ወንጀል ነው። በዚህ በኛ ዘመን የኢትዮጵያን ሀገ መንግስት መጣስ ግን ወንጀል አይደለም። ምክንያቱም ሀገመንግስቱ የህዝብ ንብረት አይደለም። ወያኔ ራሱ ሀገወጡን ሀገመንግስት ሲጥሰው ስለሚውል ሀገ መንግስቱን መጣስ የሚያስጠይቅ ከሆነ በቅድሚያ ፍርድ ቤት የሚቀርቡት መለስ ዜናዊና ሳሞራ የኑስ ናቸው። ስለዚህ በመሰረቱ ሀገመንግስት የሚባል ነገር የለንም።

ሃረሪዎች ለዘመናት በዘራቸው ምክንያት ግፍ ሲፈፀምባቸው ነበር። ዛሬ ደግሞ ሀገመንግስቱ መብታቸውን እንዳጎናፀፋቸው ይነገረናል። ይህ የተሟላ እውነት ይሆን?

በ1992 ጁገል ውስጥ ነዋሪ ለሆኑ፣ አመቱላ ሻሽ አቦኝ ለተባሉ በእድሜ የገፉ ሴት እንዲህ የሚል ጥያቄ አቅርቦ ነበር፣ “በኢህአዴግ ዘመን የሃረሪ ህልም እውን ሆኖአል?”

ፈገግ ብለው እንዲህ ሲሉ መለሱ፣

“ነፃነታችን ተገኘ ብለን ተደስተን ነበር። ፍርሃት ግን አለብን። ጎረቤቶቻችን ኦሮሞዎች ቂም ይዘውብናል። አዳዲስ ጠላቶች እያፈራን ነው።”

ወያኔ ሆን ብሎ የህዝቡን ግንኙነት ሮሮ ደረጃ ላይ ለማድረስ ጥረት እያደረገ ነው። እንግሊዞች ናይጄሪያን በሚገዙበት ዘመን የኢቦ ጎሳዎችን በተለየ ያቀርቡ እንደነበረው፣ ወያኔ ሃረሪዎችን በዚያ መልኩ ሊጠቀምባቸው እየሞከረ ነው። ሃረሪዎችን ከኦሮሞዎች ጋር ማናከስ የመጀመሪያው ርምጃ ነበር። ኦሮሞዎች ሃረሪዎች ላይ ቂም ቋጥረዋል። ኦሮሞዎች ምን እንደሚሏቸው አመቱላ ሻሽ አቦኝ አጫውተውኛል፣

“ዛሬ ወያኔን ተማምናችሁ በኛ ላይ ነግሳችሁታል። ነገ ወያኔ ሲባረር በአንሶላ ጠቅልሎ ይዞአችሁ የሚሄድ ከሆነ

እናያለን”

ይህን ዛቻ ወያኔ ይፈልገዋል።

ሃረሪዎችን ጠቅልሎ ጉያው ውስጥ በማስገባት መጠቀሚያ ሊያደርጋቸው እየሞከረ ነው። የቅንጅት መሪዎች ፍርድ ቤት ሲቀርቡ ወያኔ የሃረሪ ተወላጅ የሆኑ የህግ ሰዎችን ብቻ ማመን ቻለ። በተመሳሳይ በምርጫ 97 ህገወጥ ድርጊት ለመፈፀም ከማል በድረን ተጠቀሙበት። ይህ የሚያስከትለው አደጋ አለው። ከሚገባው በላይ ሊያስከፍላቸው ይችላል።

ባለንበት ዘመን በኢትዮጵያ ፖለቲካ ውስጥ ለኢትዮጵያ አንድነት ጠንቅ ሊሆን ይችላል ተብሎ ከሚታሰበው መካከል አንዱ የኦሮምያ የፖለቲካ ጥያቄ ጉዳይ ነው። የኦሮሞ ተቃዋሚዎችን በጠባብነት የመፈረጅ ሰፊ ዝንባሌም አለ። በተቃራኒው አማራውን፣ “ከአማራነቱ ይልቅ በኢትዮጵያዊነት የሚያምን ጠባብ ያልሆነ ዜጋ” አድርጎ የማየት የተሳሳተ ዝንባሌ አለ።

ሮሮ ጉርሜሳ እንዳሉት ኦሮሞ በተፈጥሮው ጠባብ አይደለም። ኦሮሞ ወደ ጠባብነት ተገፍቶ ከሆነ ሮሮ ደረጃ ላይ ይደርስ ዘንድ አንድ በደል ደርሶበታል ማለት ነው።

የኦሮሞ ህዝብ ወደ ሮሮ ደረጃ እንዲደረስ ያደረጉት በርካታ ምክንያቶች ይኖራሉ። ከነዚህ ህልቆ መሳፍርት ምክንያቶች አንዲት አብነት ብቻ እንኳ ማየት ለጉዳዩ ሚዛናዊ እይታ ይኖረን ዘንድ ያግዘናል። የጄኔራል ታደሰ ብሩ ጉዳይ ለዚህ አባባሌ ሁነኛ አስረጅ መሆን የሚችል ይመስለኛል።

በ1956 ሰኔ ወር ላይ አክሊሉ ሃብተወልድ የተባሉት የወቅቱ የኢትዮጵያ ጠቅላይ ሚኒስትር ጄኔራል ታደሰ ብሩን ከቤታቸው ራት ጋብዘዋቸው ወግ ይዘው ነበር። በጨዋታ መሃል ታዲያ ጠቅላይ ሚኒስትሩ እንደዋዛ አንድ አሳብ ጣል ያደርጋሉ።

“ታደሰ! አንተ የፊደል ሰራዊትን መምራት ከጀመርክ ወዲህ ተማሩ! ተማሩ! ማለትን አዘውትረሃል። ተማሩ ማለት ጥሩ ነው። ግን ማንን ማስተማር እንዳለብን ማወቅ ይኖርብሃል። እኛ (አማሮች) ኦሮሞውን ቢያንስ ቢያንስ ባንድ ሴንቸሪ ወደሁዋላ ይዘን ነው በመምራት ላይ ያለነው። ይህንን ህዝብ አስተምረዋለሁ ብትል ውቅያኖስ ነው። ያጥለቀልቅሃል” በማለት

ይናገራሉ።

ጄኔራል ታደሰ ብሩ በተቀመጡበት ደንዘዙ።

ከፊት ለፊታቸው ጠረጴዛው ላይ የተቀዳላቸውን ዊስኪ አትኩረው እየተመለከቱ ነበር። ደም መስሎ ታያቸው። ከጠቅላይ ሚኒስትሩ ንግግር በሁዋላ ጄኔራሉ እዚያ ቤት መቆየት አልቻሉም። ስሜታቸው እንዳይታወቅባቸው እየተጠነቀቁም እንዲህ አሉ፤

“ዊስኪ ተቀዳልኝ እንዴ? እኔኸ መድሃኒት እየወሰድኩ ነው። አልጠጣም” በማለት ጠቅላይ ሚኒስትሩን ተሰናብተው ወጡ።

ጠቅላይ ሚኒስትር አክሊሉ ሃብተወልድ አንድ ያላወቁት ነገር ነበር። ጄኔራል ታደሰ መንዜ-አማራ መስለዋቸው ነበር። አማራ ናቸው ብለው ስላሰቡም የልባቸውን አሳብ አጫወቷቸው። በአጋጣሚ ግን ጄኔራሉ የሰላሌ ኦሮሞ ነበሩ። የጄኔራሉ መዝገብ ላይ ‘ዘር’ በሚለው ቦታ ‘መንዜ’ ተብሎ መሞላቱን በማየት ነበር ጠቅላይ ሚኒስትሩ አንድ ከባድ ምስጢር ያወጡት። የሆነው ሆኖ አንድን ወንዝ ሁለት ጊዜ መሻገር አይቻልም። ከዚያች ደቂቃ ጀምሮ ጄኔራል ታደሰ ብሩ ሸፍተው ነበር። ከጠቅላይ ሚኒስትሩ አንደበት የወጣቸው ያቺ ዘረኛ ቃል ወደ ሚሊዮናት ኦሮሞዎች ተዘርታ ነበር።

ጄኔራል ታደሰ ብሩ ወደ ቤታቸው በመጓዝ ላይ ሳሉ ሁሉን ወደሁዋላ ተመልሰው አሰላለውታል። እየተሰማቸው ያለውን ሁሉም መርምረውታል ...

ቀደም ሲል ሜጫና ቱለማ የተባለው ማህበር አባል ይሆኑ ዘንድ ሲጠየቁ ታደሰ ብሩ የሰጡት ምላሽ የሚከተለውን ነበር፤

“እኔ ተመልሼ የጎሳ ፖለቲካ አላካሂድም። ‘አላማችን ህዝቡን ለማስተማር ነው’ ላላችሁትም በፊደል ሰራዊት ከሚቱ ሊቀመንበርነቴ አማካይነት ድንቁርና ያጠቃው ወገኔን ለማስተማር የሚቻለኝን አደርጋለሁ። ደግሞም ልጆቼ በእናታቸው አማራ መሆናቸውን አትርሱ። እነርሱን ክፈላቸው ነው የምትሉኝ?”

ጄኔራል ታደሰ ብሩ ኦሮምኛ ቋንቋ ይሰማሉ እንጂ መናገር የሚችሉ አልነበሩም። ‘ኢትዮጵያዊነት’ የሚል ጠንካራ ስሜት ነበራቸው። ከዚያች እለት በሁዋላ ግን ጄኔራሉ

‘ኢትዮጵያዊነት’ የሚለውን ጠንካራ ስሜታቸውን ልባቸው ውስጥ ፈልገው አጡት። በቀጥታ ለአሮሞ ህዝብ አርነት ትግል ጀመሩ።

ይህ ሮሮ ነበር።

ከዚህ በሁዋላ ጄኔራሉ ይቅርታ ለማድረግ የሚቻላቸው አልነበረም። የጃንሆይ ስርአት የአሮሞ ህዝብ እንዳይማር በመንግስት ደረጃ እየሰራ መሆኑን ከጠቅላይ ሚኒስትሩ አንደበት ማረጋገጥ ቻሉ። ይህ ከይቅርታ በላይ ነበር። በዚህ ምክንያት ጄኔራሉ እስከ እለተሞታቸው ለአሮሞ ህዝብ ነፃ መውጣት ተዋጉ። እየተዋጉም ሞቱ። ዛሬ ያ ሮሮ በእያንዳንዱ አሮሞ ልብ ውስጥ አለ። ጄኔራል ታደሰ በ1967 እስከተገደሉበት እለት ድረስም፤

“እናት ለልጅዋ እንዲቃጠልባት እሳት እንደአለማቀበሏ መጠን፤ የወገኖቹን መደንቆርና መደህየት የሚፈልግ ሰው የለም” እያሉ ድምፃቸውን ከፍ አድርገው አስተምረዋል።

“የነፃነትን ዋጋ! የመብትን ትርጉም አውቆ ይህ ቀረብኝ ይህ ጎደለብኝ ለማለት የሚችል የተማረ ህዝብ ብቻ ነው” ሲሉ ወጣቶችና ገበሬዎችን እየሰበሰቡ ተናግረዋል።

የጎሳ ፖለቲካን ያልተጠየፉትን ያህል፤ በከፍተኛ የጥላቻና የቁጭት ስሜት የአሮሞ ብሄር መብት ከጠመንጃ አፈመዝ ብቻ የሚገኝ የትግል ውጤት መሆኑን አምነው ወደ ትጥቅ ትግል ገብተዋል። ሃይለስላሴን ለማስወገድም ለመግደልም ሞክረው ነበር። ስላልተሳካላቸው ራሳቸው ሞተዋል። ሮሮ ደረጃ ላይ የደረሰ ግለሰብም ሆነ ህዝብ ሁለት ምርጫዎች ብቻ ነው ያሉት። መግደል! ካልሆነ መሞት!

አክሊሉ ሃብተወልድ የዚህ አመለካከት ብቸኛ ተሸካሚ ናቸው ሊባሉ አይችሉም። ስርአቱ ራሱ ጠባብና ዘረኛ ነበር። ዘረኛነት ዘረኛነትን ብቻ ነው የሚወልደው። ዛሬ ያለው የፖለቲካ እውነታ የተዘራው ዘር ቡቃያ ነው። ቡቃያው አድጎ እሾክ አውጥቶአል። ስለዚህ ማንም እንዳሻው እየሄደ ሊሸመጥጠው አይችልም።

የአሮሞ ህዝብ ላይ እንደቀድሞው በአሉታዊ ሁኔታ መቀለድ ጨርሶ ሞቶአል ባይባልም፤ ከምድራችን እየተወገደ መሄዱ አያጠያይቅም። እየተወገደ የሄደው የአመለካከት ለውጥ ስለመጣ ብቻ ላይሆን ይችላል። በአጠቃላይ የህብረተሰብ ንቃተ

ሀሊና መዳበርን የሚጠቁም ሊሆን ይችላል።

የመገንጠል ጥያቄ ተግባራዊ ሊሆን እንደሚችል በኤርትራ ጉዳይ ታይቶአል። የመገንጠልን አጀንዳ ማንሳት ከመቅለሉ የተነሳም ጎጃምን የመገንጠል አሳብ የነበራቸው ነበሩ። 'አማራው የራሱን አገር ይመስርት' ማለት የጀመሩ አማሮችም ተሰምተዋል። ይህ አሳብ እየዳበረ ሄዶ የአማራ ተገንጣዮች ግንባር የሚመሰረትበት ዘመን ሊመጣ እንደሚችል ማሰብ የዋህነት አይደለም። ሮሮ ደረጃ ላይ የደረሰ ህዝብ ሊወስደው የሚችለውን ርምጃ ቀደም ብሎ መተንበይ ሊችግር ይችላል።

አንድ ህዝብ ሮሮ ደረጃ ላይ ሲደርስ መገንጠልን እንደ አማራጭ ሊያነሳ ይችላል። የኤርትራ ህዝብ ሮሮ ላይ ባይደርስ ኖሮ ዛሬ የምናየው የጂኦግራፊ ሁኔታ የመምጣት እድሉ ጠባብ እንደነበር በወቅቱ የክፍለሃገሩ ባለስልጣን የነበረው ዳዊት ወልደጊዮርጊስ ደጋግሞ ገልጿል።

ዳዊት እንዲህ አስፍሮአል፤

“...ኢትዮጵያዊ ነኝ፣ አንድነትን እፈልጋለሁኝ ብሎ ያመነውን (ኤርትራዊ) ህዝብ እየገፋን፣ እየዘረፍን፣ እየገደልን፣ እያሰርን ሳይወድ በግድ እንዲሸፍት አደረግነው። ኢትዮጵያዊነት ምን ትርጉም አለው? ኢትዮጵያዊነት ከመብትና ከነፃነት ጋር ካልተያያዘ ኢትዮጵያዊ ነኝ ማለቱ ምን ጥቅም አለው? በሀብረት እዝ ጊዜ ከጄኔራል ተስፋዬ ገብረኪዳን ጋር ተሰልፈው የነበሩ እነ ኮሎኔል ነጋሽ ዱባለ፣ ጄኔራል ስዩም መኮንን፣ ኮሎኔል ዘነበ፣ አንድ ጊዜ የፒያኖ ዋየር ኦፕሬሽን በሚል ስያሜ ስንቱን ህዝብ በአስመራ ከተማ አንቀው ሲገድሉ፣ በተለያዩ ወቅቶች ሴቱን፣ ወንዱን፣ ልጁን፣ እናቶችና አባቶችን ሳይቀር በግፍ እያሰሩ፣ እየገደሉ፣ በየቦታው ሬሳቸው እየተጣለ፣ በተለያዩ ጊዜያትም ከተማዎች ውስጥ ያሉ የግል፣ የመንግስትና የድርጅት ንብረቶች በግል ሰዎች እየተዘረፉ ወደ አዲሳባ ሲጓዙ፣ ጉቦና ዝርፊያ የየእለቱ ስራ ሲሆን፣ እንዴት አድርጎ ህዝቡ ይህንን ይቀበል? ህዝቡ ሸፈተ! ለምን አይሸፍትም? ምን አይነት ሃይል ነው እንደዚህ ያለ በደል የደረሰበትን ህዝብ ኢትዮጵያዊ ስሜት እንዲኖረው ሊያደርግ የሚችለው?”

የኤርትራ ህዝብ ሮሮ ላይ በመድረሱ ነፃ አውጪ በረከኞቹን ሙሉ በሙሉ ደገፊና ነፃነቱን አወጀ። ነፃነት

ይሻለዋል ወይስ አንድነት? የሚለውን ጥያቄ እዚህ አናነሳም። ዳዊት የገለጸልንን ሁኔታ መሸከም ያልቻለው ግን ሮሮ ላይ ስለደረሰ ነው። ሮሮ ደረጃ ላይ የደረሰን ህዝብ ምንም አይነት ሃይል ሊያቆመው አይችልም። ግለሰብም ሆነ ቡድን፣ ትንሽም ሆነ ትልቅ ህዝብ ሮሮ ደረጃ ላይ ከደረሰ ቢያንስ መሞት አያቅተውም። ለመሞት የወሰነ ደግሞ ከመሞቱ በፊት መግደል ይችላል።

ሮሮ ደረጃ ላይ የደረሰ ቡድን ቀርቶ ግለሰብም አደገኛ ነው። ሃረሪዎች “ኢትዮጵያ” የሚባለውን ቃል ሳያውቁ 400 አመታት ያህል በራሳቸው አሚር እየተዳደሩ የኖሩ ጠንካራ ህዝብ ናቸው። 42ኛው አሚር አብዱላሂ ላይ ግን ነፃነታቸው አከተመ። ነፃነታቸው ያበቃው ፈልገው ሳይሆን ተገደው ነው። ‘ነፃነታቸው ይሻላቸው ነበር ወይስ ከኢትዮጵያ መቀላቀላቸው?’ የሚለው አሁን አጀንዳችን አይደለም። ጥያቄውን የማናነሳው ሃረሪዎች ብዛታቸው ትንሽ ስለሆነ ‘ምን ያመጣሉ?’ በሚል ንቅት አይደለም። ምን ያመጣል? ተብሎ ችላ የሚባል ህዝብ የለም። እንኳን ህዝብ ግለሰብ ብቻውን ሃገር ሊያፈራርስ ይችላል። ዚያድ ባሬ ኢትዮጵያን እንዲወር አሳብ ያቀረቡትና የሶማሊያን ሰራዊት እየመሩ ድሬዳዋ የደረሱት ሃረሪዎች ናቸው። በወቅቱ ኢልያስ የተባለው የሶማሊያ የደህንነት ሹም ጁገል ተወልዶ ያደገ አደሬ ነበር። የሶማሊያን ወታደሮች እየመሩ ጅጅጋን የተቆጣጠሩት ኮሎኔሎች ሃረር ተወልደው ያደጉ፣ ካይሮ ላይ ወታደራዊ ሳይንስን ያጠኑ ሃረሪዎች ነበሩ።

አንድ ሰው እና አንድ ጠመንጃ በፍፁም አይናቁም። ከእለታት አንድ ቀን አንድ ነገር ማድረግ ይችላሉ። ይስሃቅ ራቢን የተባሉትን የእስራኤል ጠቅላይ ሚኒስትር የገደለው አንድ መናኛ ወጣት፣ በአንድ መናኛ ሽጉጥ ነበር። ከዚያ በሁዋላ የእኒያን አስፈላጊ አዛውንት ህይወት መልሶ ማምጣት ሳይቻል ቀርቶአል።

በሰው ልጅ ህይወት ውስጥ የተገጣጠሙ አጋጣሚዎች ምንጊዜም አሉ። 99 ቀናት መጠንቀቅ ትችል ይሆናል። ቀሪዋ አንድ ቀን ግን ትጫወት-በሃለች። ሃረሪዎች፣ ‘ምንም ሊያደርጉ አይችሉም’ ከሚባሉት ዜጎች አንዱ ነበሩ። በርግጥም 99 ቀናት አንዳችም ማድረግ አልቻሉም ነበር። በቀሪዋ አንዲት ቀን ግን ዚያድባሬን ሊጠቀሙበት ቻሉ። ያለሙት ባይሳካም አንድ

ትምህርት ማስተላለፍ ግን ችለዋል። መብታቸው እስካልተከበረ ድረስም በ99ኛዋ ቀን አንድ ነገር ማድረግ ይችላሉ። ስለዚህ አንድ ችግር መፍጠር የማይችል ህዝብም ሆነ ግለሰብ የለም። እኔ በግሌ ግለሰብ ነኝ። በአንድ ወቅት ወያኔዎች፣ “ምን ያመጣል?” ብለው ተመፀኛው ሊሆን ይችላል። አሁን ያቺን ቃል አይደግሟትም። በተመሳሳይ በርካታ የተናቁ ሆኖም አንድ ነገር ማድረግ የሚችሉ ግለሰቦች በእያንዳንዱ ግዙፍ ቡድን ጉያ ውስጥ ምንጊዜም አሉ። ወደፊትም ይኖራሉ። ነገም ሌላ ቀን ነው...

በአብዛኛው የመሃል አገር ሰዎችና የሰሜን ምእራብ ዜጎች፣ “ኢትዮጵያዊነት” በሚል ጃንጥላ ስር መሰባሰብ እንሻለን። በዚህ ፍላጎት የሚጎዱ ይኖሩ ይሆን? ካሉ ጉዳታቸው ምንድነው? መፍትሄውስ? ሮሮ እንዳይከተል ተገቢ ጥያቄዎች መነሳትና ምላሽ ማግኘት አለባቸው።

እኔ አማርኛ ተናጋሪና የአማርኛ ቋንቋ ደራሲ በመሆኔ አማርኛ የኢትዮጵያ ብቻ ሳይሆን፣ የአለም ቋንቋ ጭምር እንዲሆን እመኛለሁ። ከመመኘት አልፎ ለአማርኛ ቋንቋ እድገት እሰራለሁ። ይህ ሃጢአት አይደለም። ሃጢአት ወይም ሮሮ የሚሆነው ለአማርኛ እድገት ስል ሌሎች ቋንቋዎችን ማፈን ከጀመርኩ ነው። አማርኛ ቋንቋን የሚያስተምሩ ትምህርት ቤቶች ኤርትራ ውስጥ እንዲከፈቱ እኔ ፍላጎት አለኝ። ይህ ለትግርኛና ለብሌን፣ ለትግረና ለኩናማ ቋንቋዎች የሰነፅሁፍ እድገት አስተዋፅኦ እስካደረገ ድረስ አማርኛ ተቀባይነት ይኖረዋል። ሌላውን የመግደል ስውር አላማ ከያዘ ግን ጨዋታው መልኩን ይቀይራል። ኦሮምኛን የመግደል አላማ ስለነበረው በኦሮሞዎች ዘንድ አማርኛ እንደ ጠላት ቋንቋ ይታያል። በአነግ ሰራዊት ውስጥ አንዲት የአማርኛ ቃል በንግግሩ መካከል የደባለቀ ታጋይ አስቂኝ ቅጣት ይቀጣ ነበር። ቅጣቱ Doofaa የሚል ቃል ያለበት ባጅ (ታርጋ) ደረቱ ላይ ተለጥፎበት ቀኑን ሙሉ ሰራዊቱ ውስጥ መደበኛ ስራውን ሲሰራ ይውላል። “ዶፋ” ጅላጅል ማለት ነው። አነግ በአማርኛ ቋንቋ ላይ ያሳደረው መረን የለቀቀና ስሜታዊ ጥላቻ የሮሮ ውጤት ነው።

በአካባቢያችን ጉዳይ ያልተመለሱ ቀጣይ ጥያቄዎች ከጥቂት በላይ ናቸው። የኦሮሞ፣ የአጋዴን፣ የደቡብና የአማራው ህዝቦች ይቅርታ ወደ ሌላው ሮሮ ደረጃ እንዳይደርሱ ምን

መደረግ አለበት?

መለስ ዜናዊ ወደ ሮሮ በሚያደርስ መንገድ ቀጥቆጦ የመግዛትን ስልት እየተከተለ ነው። ህዝቡም ወደ ሮሮ እያመራ ነው። በዚህ መንገድ በሚደረገው ጉዞ ሮሮ ደረጃ ላይ መድረስ የማይቀር ይሆናል። እስካሁንም ሮሮ ደረጃ ላይ ካልደረሰን ሃገሪቱ እድለኛ ናት። ሮሮ ላይ የደረሰ ህዝብ ብቀላ ሊፈፅም ይችላል። በምርጫ 97 ማግስት የሰማነው፣ “ትግሬ ወደ መቀሌ - ንብረት ወደ ቀበሌ!” የሚለው መፈክር ሮሮ ነው። የህዝቡን የሮሮ ደረጃ ይጠቁማል። እዚህ መፈክር ውስጥ “ትግራይ ብትገነጠልም ትገንጠል! ብቻ ከዚህ ይሂዱልን!” የሚል የመረረ ቁጣ አቅፎአል። ይህ ከይቅርታ በላይ የሄደ ሮሮ ነው። እነ መለስ ካልባነኑ አደገኛ አደጋ ከፊታቸው እየመጣ ነው።

አንዳርጋቸው ፅጌ ሚንኦሶታ ላይ ባደረገው ንግግር እንዲህ ሲል ገልጾ ነበር።

“...በ2005 ሰኔ ወር ላይ ትግርኛ ተናጋሪዎች ብቻ ያሉበት የወያኔ አፋኝ ቡድን አጥር ዘሎ ወደ ግቢያችን ገባ። ግቢው ውስጥ በሚኖሩ ሰዎችና በአባቱ ፊትም አንዱ በዱላ ጀርባዬን መታኝ። ተደባዳቢውን ወጣት፣

‘ለምን ትመታኛለህ? የጠየቃችሁኝን አላደርግም አላልኩም’ ስል ጠየቅሁት። ወጣቱ 15 ሰዎች እየሰሙት፣

‘ደብድቡት! የሚል ትእዛዝ ተሰጥቶናል’ ሲል መለሰ።

ዱላው በዚህ አላብቃም። አራተኛ ፖሊስ ጣቢያ ወስደው በትግርኛ እየተነጋገሩ ቀጠቀጡኝ። የራሳቸው ዘር እየቀጠቀጠ የመግዛት መብት እንዳለው፣ ለዚያ መብት ያበቃቸው የተለየ ጀግንነት የተላበሱ መሆናቸውን በድንፋታ እየተናገሩ ነበር ዱላውን የሚያዘንቡብኝ። በደህና ቀን የተማርኳት ትግርኛ ባለጌ ስድባቸውን ለመስማት አስቻለኛኝ። የሰማሁትን ከሰማሁ በሁዋላ ትግርኛ የማልሰማ ቢሆን ደስ ባለኝ ነበር። ሁሉንም ዘር ነበር የሚሳደቡት። በአደባባይ እንዲህ ያለ ዘረኛ ንቀት ይወጣቸዋል ብዬ አስቤ አላውቅም ነበር። አማራ ብለው የሚጠሩትን ዘር በተለይ፣ እጅግ አስፀያፊ፣ እዚህ ለመድገም የሚቀፍ ስድብ እየተሳደቡ ዱላና ርግጫ አወረዱብኝ። ግማሽ ፊቴን በሰደፍ አፍርሰው ኮማ ውስጥ ጨምረውኝ፣ ጭቃ መሬት ላይ ጥለውኝ ሄዱ። በዘር ጥላቻ የተመሰረተ ብልግና የሞላው ድርጊታቸውን

የፈፀሙት ከ700 እስከ 800 የሚሆን እስረኛ ፊት ነው። የደበደቡኝ የቅንጅት ደጋፊ በመሆኔና የኔን ቅስምም ለመስበር ነበር። በድብደባው የተነሳ ሰንት ሰአት ወይም ደቂቃ ኮማ ውስጥ እንደቆየሁ አላውቅም። ከኮማ ስወጣ ያገኘሁት ማንነቴ ግን በፊት ከነበረኝ ማንነቴ የተለየ ነበር። ከደብዳቤዎቼ ዘር ጋር ለተገናኘኝ ማንኛውም ሰው ከፍተኛ ጥላቻና ምሬት ልቤን ሞልቶ አገኘሁት። ከሚደበድቡኝ ስድስት የመለስ ዜናዊ አሽከሮች በላይ የሚሻገር ከሰዎቹ ትግሬነት ጋር የተሳሰረ፣ ለዘራቸው በሙሉ መጥፎ ስሜት እንዲሰማኝ ያደረገ፣ ጥላቻ ሰብእናዬን እንደ አሲድ ሲበላው አገኘሁት። በጣም የሚያስደነግጥ ስሜት ነበር። በግሌ የማውቀውን የትግራይ እናቶች ፍህረት፣ የትግራይ አርሶአደር ለሰው ልጅ ያለውን ፍቅር ከሀሊናዬ እና ከልቤ ፍቆ፣ ማንኛውንም ከትግሬነት ጋር የተያያዘ ነገር በጠላሁበት ሁኔታ ውስጥ ሆኜ ራሴን ከሳትሁበት ነቃሁ። ይህ ነበር ያሳዘነኝና ያበሳጨኝ። እንግዲህ አስቡት፣ እኔ በቅርቡ ስለ ትግራይ ህዝብ ምንነት ብዙ የማውቅ ሰው ነኝ። ከደርግ ጥይት ስሽሽ ህዝቡ መጠለያ ሆኖኛል። ከወባ፣ ከተሰቦ፣ ከረሃብ ተርፌ በሀይወት አሰንብቶኛል። እኔ ይህን ማህበረሰብ በአንድ ጨፍልቄ ለዘርማንዘሩ ጥፋት ከተመኘሁ፣ ሌላው የኔ አይነት የሀሊና ወቃሽ የሌለው ተመሳሳይ በደል የሚደርስበት ምን ሊያስብ እንደሚችል ገምቱት። በመለስ ዜናዊ ወታደሮች ቤቱ የተቃጠለው፣ ሚስቱንና ወጣት ሴት ልጁን የተደፈረው፣ የተዘረፈው፣ የተዋረደው፣ በጥቅሉ የዘር ማጥፋት እርምጃ የተወሰደበት መላው የሃገሪቱ ህዝብ ምን ይሰማዋል?”

አንዳርጋቸው ራሱ እንደገለፀው ትግሬን በጥቅሉ እስከመጥላት በሚያደርስ ደረጃ ላይ ከደረሰ ይህ የከፋ ሮሮ ነው። የሀወሃት ኤሊትና ዘመን አመጣሽ ቱጃሮች ከዚህ አደጋ ከመማር ይልቅ የአዲሳባ ቪላዎቻቸውን እየሸጡ፣ በምትኩ መቀሌ ላይ ቪላ መገንባቱን ተያይዘውታል። “እንደ አፄ ዮሃንስ መሸወድ የለብንም!” የሚል አስተሳሰብ በሀወሃት አመራር ዘንድ ዳብሮአል። “እስከተቻለ በስልጣን ላይ መቆየት፣ ካልተቻለ ሌላውን እንደማይታረቅ ለያይቶና አውድሞ ትግራይን መገንጠል” የሚሉ እቅዶቻቸው እስከየት እንደሚያራምዱቸው ለራሳቸውም አያውቁም።

“አማራው በድጋሚ ስልጣን ከያዘ እንደቀድሞው ለረጅም ጊዜ ተቆጣጥሮን ይቆያል” የሚለውን ስጋት ለማስወገድ ከመመካከር የተሻለ መፍትሄ የለውም። የትግራይ ህዝብ “የድህነት ሮሮ” ደረጃ ላይ በመድረሱ ቆርጦ እንደታገለው ሁሉ በተመሳሳይ ሌሎችም ‘ከባርነት ሮሮ’ ለመውጣት ታግለው ውጤት ላይ ለመድረስ ይቻላቸዋል።

ወገኖቻችን ሆይ!

አትጠራጠሩ!

ነፃነት ፈላጊው ህዝብ ከእለታት አንድ ቀን ይሳካለታል!! በተሳካለት ጊዜ ሊመጣ የሚችለውን የማይፈለግ አደጋ ለማስቀረት የሚቻለው ግን ነገ አይደለም። ዛሬ ብቻ ነው! ዛሬ ብቻ!!

ቦረና! የስልጣኔ ዋሻ

ባዘቅት ይመሰላል - የሰው ህይወት ጠባይ፣
 ጨለማ የሆነ - ስሩ የማይታይ፣
 በጥልቀቱ መጠን - ወደ ታች ሲሰምጡ፣
 ያላሰቡት ነገር - ይታያል በውስጡ፣

(ግጥም - ከበደ ሚካኤል)

* * *

ነፋሱ ፀጥ አለ - ድምፁን አጠፋና፣
 ባህር ዛፋም ቆመ - አደገደገና፣
 ስትሰግድ ሳለች - ወደ ምእራብ ፊቷ፣
 ተደፍቶ እንዳዘዛት - ፀሃይ ሃይማኖቷ፣
 ያን የወርቁን ግምጃ - ምድር ላይ አንጥፋ፣
 ሁሉም እያየላት - ማማሩን በይፋ፣

(ግጥም - መንግስቱ ለማ)

አንጋፋው አንትሮፖሎጂስት ነዋሪነታቸው አስመራ የተባለችው ከተማ ላይ መሆኑን እንደሰማሁ ጊዜ ሳላጠፋ ወዲያውኑ ነበር ፍለጋዬን የጀመርኩት። በጠቋሚ ቢሮአቸው ስደርስ ግን ፀሃፊያቸውን ብቻ አገኘሁዋት።

አዳራሽ ትባላለች።

ቡና ጋበዘችኝና ወያኔን እንደ ሸንኩርት እየገሸለጥን

በሃሜት በጭቅጭቁን አወጣነው።

ወያኔ ሃሜቱ በዝቶበት፣ “ኸረ ባካችሁ በቃኝ! ማሩኝ! አጥፍቼያለሁ!” እስከሚል አፈርአባቱን አስቅመነው ስናበቃ ወደ መጣሁበት ጉዳይ ዘለቅሁ።

ፕሮፌሰር አስመሮም ለገሰን ማግኘት እንደምፈልግ በመግለፅ ቀጠሮ እንዲያዝልኝ ጠየቅሁ። አዳራሽ ጠረጴዛዋ ላይ ከነበረ ቢጫ ቁራጭ ወረቀት ላይ ማስታወሻ ያዘች።

እና እንዲህ ስትል ጠየቀችኝ፣

“ስልክ አለህ?”

ያረፍኩበትን የሳቫና ሆቴል ቁጥር ሰጠሁዋት።

በአምስተኛው ቀን ደውላ እንዲህ አለችኝ፣

“ፕሮፌሰሩ ሊያገኙህ ፈቃደኛ ናቸው። እንዲያውም የምሳ ግብዣ ነው የተያዘልህ። በነገራችን ላይ ፕሮፌሰሩ ‘የጋዜጠኛው ማስታወሻን’ አንብበውታል። ለማንኛውም ነገር 12.00 ሰአት ሜዲያን ሆቴል!”

አስር ደቂቃ ቀደም ብዬ ሜዲያን ሆቴል ደረስኩ።

ስለኒህ አንጋፋ ምሁር አጥብቄ እያሰላሰልኩ ነበር። መኮንን ቶላ የተባለ የአዲስ ዘመን ጋዜጠኛ ነበር ስለኒሁ ሰው ለመጀመሪያ ጊዜ የነገረኝ። ፕሬስ በምሰራበት በዚያን ዘመን ከመኮንን ጋር ስናወጋ፣

“አስመሮም ለገሰ የኦሮሞ ህዝብ አባት ናቸው። ‘ገዳ’ የሚል መፅሃፋቸውን ማንበብ አለብህ” ሲል ሃሳብ ሰጠኝ።

“ገዳ”ን አግንቼ ያነበብኩት ግን ከአስር አመታት በሁዋላ ነበር። ፕሪቶሪያ ሳለሁ መፅሃፉን ከUNISA ላይብረሪ ተውሼ ቋንቋው ቢከብደኝም አንብቤ ጨረስኩት። በመዝገበ ቃላት እርዳታ አጠናሁት ቢባል ይቀላል...

ስጨርሰው በጣም በሸቅሁ።

እንዴት ያለሁት ደፋር ኖራለሁ? ‘ገዳ’ን ሳላነብ ነው፣ “የቡርቃ ዝምታ”ን የፃፍኩት? ካነበብኩት በሁዋላ የኦሮሞ ህዝብ ማነው? ምንነበር? ለሚሉት ዋርካ ጥያቄዎች ጥልቅና ጥናታዊ መልስ የሰጡን ቀዳሚው ሰው እኒሁ አንጋፋ አንትሮፖሎጂስት መሆናቸውን ለመገንዘብ ችያለሁ።

እና ይኸው ዛሬ ከኒህ አዛውንት ጋር ጥቂት ለመጨዋወት ቀጠሮ አለኝ። ከፕሮፌሰሩ ጋር በሚኖረኝ አጭር ቆይታ ምን አይነት የወሬ ርእሶች ሊኖሩን እንደሚገባ በወረቀት

ላይ ጫጭሬያለሁ። ከመነሻውም ጥያቄ ከመጠየቅ በቀር እኔ ምንም መናገር እንደሌለብኝ አውቄያለሁ። የመናገር እድሉን ሙሉ በሙሉ ለፕሮፌሰሩ በመስጠት ብዙ ትርፍ ዝቄ መመለስ እንዳለብኝ ወስኛለሁ። መሆን ያለበት እንዲያ ነበር...

(በወጣትነቴ ዘመን ከበአሉ ግርማ ጋር ቁጭ ብዬ የማውጋት ከፍተኛ ፍላጎት ነበረኝ። ሳይሆን ቀረ። ነፍሰበላዎቼ ከትፈው በሉት። ሃዲስ አለማየሁና ብርሃኑ ዘርይሁንን ግን ደርሼባቸዋለሁ። ሃዲስ አለማየሁ መኖሪያ ቤታቸው ውስጥ ከሚገኘው ፅህፈት ቤታቸው ተቀብለው ሲያነጋግሩኝ የ18 አመት ልጅ ነበርኩ። ከባለቅኔ ፀጋዬ ገብረመድህን ጋር ጥሩ ትዝታ አለኝ። ከእሳቸውም ድምቡሎ ሳልከፍል እስክጠግብ ድረስ እውቀት ዘርፌያለሁ። መንግስቱ ለማ ለጥቂት አመለጠኝ። ያናድዳል! እኔ ጦርነት ውስጥ ሳለሁ እሳቸው አረፉ። ከበደ ሚካኤል ቁጡ እና ገለልተኛ ነበሩ። የሚቻል አልነበረም። ሁሌ የሚፀፅተኝ የዳኛቸው ወርቁ ነው። ዛሬ ነገ አገኘዋለሁ እያልኩ ሳይታሰብ የእረፍት ዜናውን ሰማሁ። 'አደፍርስ'ን በመፃፉና የአማርኛ ቋንቋን አንድ ደረጃ ከፍ በማድረጉ ላመሰግነው ምኞት ነበረኝ። ከዳኛቸው እረፍት በሁዋላ ግን ጥሩ ትምህርት በማግኘቴ በህይወት ያሉትን አንጋፋ የጥበብ ሰዎች እያሳደድኩ ልምድና ችሎታቸውን መዘረፉን በሰፊው ተያይዘው ነበር። ወያኔ የተባሉት ወያኔዎች ከሃገሪ አፈናቅለው፣ ለሰደት እስኪዳርጉኝ ድረስም ኢትዮጵያ ካፈራቻቸው የጥበብ ሰዎች ጋር ጥብቅ ግንኙነት ነበረኝ። እርግጥ ነው ቴክኖሎጂው በፈቀደው መጠን አሁንም በርቀት እያገኘሁባቸው ነው። ወያኔ እንዳይጎዳቸው በማሰብ እዚህ ሰማቸውን ከመጥቀስ ተቆጥቤያለሁ። ምንም ቢሆን ግን በአንድ ጠረጴዛና በአንድ ገበታ ዙሪያ ተቀምጦ እንደማውጋት ሊሆን አይችልም። የደነቆረው ደንቆሮ ፖለቲካችን ስንቱን አራርቆታል? ስንቱ ይሆን በፖለቲካው ምክንያት ወላጆቹን እንኳ መቅበር ያልቻለው?)

እነሆ! በክብር መዝገቤ ላይ ካሰፈርኳቸው ሰዎች አንዱ ዛሬ ምሳ ጋብዘውኛል። ጎርኪይ እንደሚለውም ይህን መሰል ቀጠሮዎች ለኔ ከዩኒቨርሲቲዎቼ ዋነኞቹ ናቸው። በትምህርት

ቤት ከሚገኘው እውቀት ይልቅ፣ ይህኛው ለኔ ከፍተኛ ጥጋ አለው...

* * *

ፕሮፌሰር አስመርም ከሁለት ሰዎች ጋር መጡ። ጥቁር የእጅ ቦርሳ ይዘው ነበር። ኪሶች የበዙበት እጅጌ አልባ ቤዥ ጃኬት ለብሰዋል። ከስር ቀላል ግራጫ ቲሸርት። ሃጫ በረዶ የመሰለ ፀጉራቸው ብን ብሎ ሳስቶአል።

የገዳ አባት፣ የቦረናው ሃዩ...

እኔ ከመወለዴ በፊት ያንን ድንቅ ጥራዝ የፃፉት ሰው እኔህ ኖረዋል? ከተቀመጥኩበት ተነስቼ በአክብሮት ተቀበልኳቸው። የማይከብድ ገፅታ ነበራቸው። ከሞቀ ሰላምታ በሁዋላ ወደ ሞቀ ወግ ዘለቅን። ነገሮችን በቀላል መንገድ የማስረዳት ብቃታቸውንም ወዲያውኑ ተገነዘብኩ። ማንኛውም ሰው እንደ ጓደኛው ቀርቦ ሊያዋራቸው የሚችል ቀለል ያለ ጠባይ ያላቸው፣ የማይኮፈሱ፣ ለሰዎች ሁሉ በሰውነታቸው እኩል ሚዛን የመስጠት ችሎታ ያዳበሩ ሰው ሆነው አገኘሁቸው።

“እድሜዎ ስንት ሆነ?” ስል ጠየቅሁ በወግ መሃል።

“78”

እሳቸውም በበኩላቸው እንዲህ ሲሉ ጠየቁኝ፣

“እነዚያን ቁርጥራጭ ወረቀቶች እንዴት እንዲህ አገጣጥመህ መፅሃፍ ልታደርጋቸው ቻልክ?”

ስለኔ መፅሃፍ ካወጋን ለኔ ኪሳራ መሆኑ ግልፅ ነበር። እና ርእሰ ወጋችን በአንትሮፖሎጂስቱ ህይወት ዙሪያ ይሆን ዘንድ ጥረት ማድረጌ አልቀረም። ያም ሆኖ ቆይታችን በጠረጴዛው ዙሪያ የነበርነውን ሁሉ ያሳተፈ ነበር። በጠረጴዛው ዙሪያ ከነበሩት አንዱ ተክኤ በየገንዘብ የተባለ ደራሲ ነበር።

(ተክኤ 2002 አጋማሽ ላይ፣ “ካብ ሪቅ ህፍንቲ” የሚል ርእስ የያዘ “ማስታወሻ” አሳትሞአል። የርእሱ ትርጉም ይዘት “ከባህር በጭልፋ” አይነት ሲሆን፤ በዚህ መፅሃፍ ላይ የፖለቲካ ገጠመኞቹን በጨረፍታ አሰፍሮአል። በተለይ ግን “ሶፊያ” በተባለው ፍልስፍና ነክ የትርጉም ስራው ይበልጥ ይታወቃል።)

* * *

ፕሮፌሰር አስመርም የወጣትነት ጊዜያቸውን አንስተው ጥቂት አጫወቱን። ወሎ፤ ውጫሌ ከተማ ላይ ነበር ተወልደው ያደጉት። ወላጆቻቸው አምባሰል ጋራ ስር በሚሌ ወንዝ ዳርቻ ትልቅ የፍራፍሬ እርሻ ነበራቸው። ለዚያ የፍራፍሬ እርሻ ከፍተኛ ፍቅር እንደነበራቸው አጫወቱን።

ስለ ትምህርት ቤት ጓደኞቻቸውም አነሳን። ከፕሮፌሰር መስፍን ወልደማርያም ጋር የረጅም ጊዜ ጓደኛነት እንደነበራቸው አወጉን። የጃንሆይ ስርአት በተገለበጠበት ዘመን አዲሳባ እንደነበሩም አጫወቱን። አንዳንድ አይረሴ ትዝታዎችም ነበራቸው። በተለይ አብራቸው ለዶክትሬት ማእረግ ምርምር ታካሂድ ስለ ነበረች አንዲት ሴት አንስተው ነበር። ላቀች ድረሴ ትባላለች። በጃንሆይ ዘመን ጄኔራል ከነበሩት የአንዱ ልጅ ነበረች - የድረሴ ዱባለ። የደርግ ባለስልጣናት ይህች ልጅ ከሃገር እንዳትወጣ አግደዋት ነበር። አስመርም ለገሰ ጥረት አድርገው ልጅቱ እንድትወጣ ተፈቀደላት። ላቀች ከወጣች ከጥቂት ወራት በሁዋላ አባቷ ከስድሳዎቹ ባለስልጣናት ጋር ተረሸኑ። ዶክተር ላቀች ዛሬ ዩኒፌም (UNIFEM) በሚባል የተባበሩት መንግስታት ድርጅት ውስጥ ከፍ ያለ ቦታ ይዛለች።

አስመርም ረጅሙን የህይወታቸውን ክፍል ኢትዮጵያ ማሳለፋቸውንም አወጉን። በተለይ ግን “GADA” የተባለውን መፅሃፍ ለመጻፍ ወደ ቦረና እንዴት እንደተጓዙ ያጫወቱን ይበልጥ ትኩረቴን ሊስብ የቻለ ነበር፤

“ጥናቴን በ1961 ነበር ቦረና ውስጥ የጀመርኩት” ካሉ በሁዋላ ባጭሩ እንዲህ ሲሉ አጫወቱን፤

“...በዚያን ጊዜ የቦረናው አባገዳ ጀልዴሳ ሊበን ይባል ነበር። የሱ ኬሱማ (እንግዳ) ሆኜ ነው ጥናቴን የጀመርኩት። ኬሱማ መሆን ብቻ ሳይሆን Protection (ጥበቃ) ነበረኝ። ከኔ የማይለይ አንድ የታጠቀ ፈረሰኛ ነበረ።

በዩረሰኩበት ሁሉ፤
'ይሄን ሰው እንዳትነኩት!' እያለ አዋጅ ይነግራል።
የኔን ከመካከላቸው የመገኘት ፋይዳ በትክክል ተገንዝበውት ነበር። አለም ያላወቀውና ሊያውቀው የሚገባ

ታሪክና ባህል፣ የኑሮ ስልትና ዘይቤ እንዳላቸው በሚገባ ያውቁ ነበር። በመጀመሪያ መጥቶ የተቀበለኝ ጀልዴሳ ሊብን ራሱ ነበር። በላቀ ስሜትና መንገድ ነበር የተቀበለኝ፤

‘ከሲዳማ እንዳንተ ስለ ባህላችን የሚጨነቅ አይተን አናውቅም’ አለኝ።

(ሲዳማ ወይም ሲዳሃማ ማለት በኦሮምኛ አደገኛ ጥቁር ድንጋይ ማለት ነው። ከሲዳም ጋር የሚያያዝ አይደለም። ኦሮምኖች አማራውን በዚህ ቅፅል ስም ይጠሩታል። ሲዳሃማ ያለ-ትም አማራው አስቀድሞ ጠመንጃ ታጥቆ ኦሮምኖችን በአደገኛ ሁኔታ ይዋጋቸው ስለነበረ ነው።)

እና ጀልዴሳ ሊብን እንዲህ አለኝ፤

‘...ሲዳማ ገዳ ምን እንደሆነ አያውቁም። እንዳንተ ደግሞ ስለኛ ማወቅ የፈለገ አላየንም። ስለዚህ ወደ መንደራችን አብረኸን ትሄዳለህ’ አሉኝ።

ላንድሮቨር ነበረኝ።

አባገዳውና ሃዩዎቹ ወደ ገበያ የመጡት በፈረስ ነበር። አንድ ችግር ግን ነበር። መንገድ አልነበረም። ላንድሮቨር እመንደራቸው መግባት አትችልም። ለዚህ መፍትሄ ተበጀ። አባገዳው ሁለት ሰዎች ሰጡኝ። ጫካው ጋር ስንደርስ ሁለቱ ሰዎች በመጥረቢያና በቆንጨራ እየመነጠሩ ለመኪናዎ መግቢያ መንገድ ያበጁ ገቡ። እንግዲህ ቀን ተነስተን ማታ ነው የምንገባው። የተሰጡኝ ሰዎች ባትሪ ነበራቸው። በባትሪ እያበሩ፣ የሁለቱን የመኪና ጎማ እየመሩ፣ እንደዚህ አድርገው እመንደራቸው አስገቡኝ። እዚያ ስደርስ ጀልዴሳ ሊብን እኔን እየጠበቀ ነበር። በክብር ተቀብሎ እንዲህ አለኝ፤

‘ድንኳንህን እዚህ ትከል። ሚስቶቹ እነዚህ ናቸው። ታላቋ ማሱሌ ትባላለች። ታናሿ ተሪ ትባላለች። እነዚህ የሚያስፈልግህን ሁሉ ያዙልሃል። ለመነሻ ደግሞ አንድ ጭጭ እርጎ ይኸውልህ’

ዳቦ ከመሰለው እርጎ አንድ ጉንጭ በመጎንጨት ስራዬን ጀመርኩ። እንግዲህ ከዚያች ቀን ጀምሮ ለሁለት አመታት ከዚያች መንደር አልወጣሁም። መነሻዬ ሁልጊዜ የአባገዳው መንደር ነበር። ከዚያ እየተነሳሁ ቦረናን በሙሉ እየዘርኩ፤

ጥናቱን አካሄድኩ።

የአባገዳው ታላቅየዋ ሚስት ልጅ አልነበራትም።
ታሳዝናለች። ታናሽየዋ ግን እኔ ከመልቀቄ በፊት አርግዛ ነበር።
ያኔ የተረገዘው ልጅ አርባ አመት አልፎት፣ 5ኛው የገዳ ስልጣን
ላይ ወጥቶ፣ አምና በ2000 ስልጣኑን አስረከበ...”

እንዲህ ስለ ፕሮፌሰሩን ጠየቅሁባቸው፣
“የገዳን ሲስተም ለማጥናት እንዴት ተነሱ?”

በአጭሩ አጫወቱን፣

“...አንድ ጊዜ የሃርቫርድ ላይብራሪያን፣ ‘አንተ
ከኢትዮጵያ አይደለም ወይ የመጣኸው?’ ስትል
ትጠይቀኛለች።

‘ልክ ነው’ ስል መለስኩ።

‘ሃርቫርድ ስለ ኢትዮጵያ ያሳተመው መፅሃፍ መኖሩን
ታውቃለህ ወይ?’

‘አላውቅም’

አንድ ኮፒ አንስታ ሰጠችኝ።

The folk literature of the Galla ይላል። ቼሩሊ
የተባለ ኢጣሊያዊ ነበር የፃፈው።

ቤቴ ወሰድኩና አነበብኩት።

ኢጣሊያ ኢትዮጵያን ወርራ ባስተዳደረችበት ዘመን
ቼሩሊ የኢትዮጵያ ገዢ ሆኖ መጥቶ ነበር። በዚያን ጊዜ ሸዋ
ያለውን ቱለማ ኦሮሞ እየተዘዘረ ተመልክቶ ስለ እነሱ ብዙ ነገር
ፅፎአል። ቼሩሊ ስለ ኦሮሞ ስርአት፣ በተለይም ስለ ገዳ ብዙ
ተጨንቆበት ነበር።

“...ኦሮሞዎች ባህል የላቸውም። መንግስትም የላቸውም’
የሚባል ነገር ነበረ። ይህ ማለት ምንድነው? ንጉስና የንግስና
ስርአት የላቸውም። ንጉስ ከሌላቸው ደግሞ መንግስትም
ዴሞክራሲም ሊኖራቸው አይችልም’ የሚል ነበር።

ቼሩሊ ይህን ይዞ ነው ጥናቱን የጀመረው።

‘...ኦሮሞዎች የራሳቸው የተለየ ስርአት አላቸው።
የንግስናው ስርአት የክርስትያን አማራው ሲሆን፣ ገዳ የሚባለው
የዴሞክራሲው ስርአት ደግሞ የኦሮሞዎች ነው...’ ሲል ነበር
ያቺን መፅሃፍ የፃፉት።

በጥልቀት ተመራምሮ ሊፅፋት ግን አልቻለም።
ምክንያቱም ኢትዮጵያን እያስተዳደረ ነበር። ያቺንም የሰራት

በትርፍ ሰአቱ ነበር። ቼሩሊን ካነበብኩ በሁዋላ እኔ በጥልቀት ላጠናው ወሰንኩና ገባሁበት...

በ1963 ከቦረና በቀጥታ ወደ ማንቸስተር ሄድኩ።

ስለ ራሴ ጥናት ወረቀት ለማቅረብ ነበር የሄድኩት። እዚያ ወረቀቴን ሳቀርብ አንድ በጣም የሸመገለ ሰው እፊት ቁጭ ብሎ ነበር። በመልክ ስለማላውቀው ቼሩሊ ይሆናል ብዬ አልገመትኩም። የገዳ ሲስተም ሳይክሷን፣ ጥቁር ሰሌዳ ላይ ሳልኩና ሳበቃ፣

‘መነሻዬ ፕሮፌሰር ቼሩሊ የፃፈው መፅሃፍ ነው። ቼሩሊ አንድ ቦታ አድርሶ ሳይጨርሰው የተወው ነገር ስለሆነ ስራውን እኔ ቀጥዬዋለሁ። የምቀጥለው ደግሞ እንደዚህ ነው’ ብዬ ማስረጃ ስሰጥ ቼሩሊ እዚያው ቁጭ ብሎ ይከታተለኛል። እኔ አላወቅሁትም።

እኔ ስጨርስ ቼሩሊ ተነስቶ መናገር ጀመረ። በዚያን ጊዜ የጣሊያን ሃገር የአካዳሚካል አፍ ሳይንስ ፕሬዚደንት ነበር። ተነስቶ እንዲህ አለ፣

‘እኔ አንጠልጥዬ የተውኩትን እሱ ጨርሶታል። ደግ አድርጎአል።’

በዚያን እለት ለሁለት ሰአታት ያህል የምሳ ላይ ወግ አድርገን ተለያየን። የሞባይል ቁጥራቸውንም ሰጡኝ። በሰፊው ልናወጋ እንደምንችልም ገለጹልኝ። ዳሩ እኔ ወደ አስመሮም ከመደወሌ በፊት በሌላ አጋጣሚ ለመገናኘት በቃን።

* * *

ፕሮፌሰሩን በድጋሚ ያገኘሁቸው የኢድአልፈጥር በአል በተከበረበት ምሽት ነበር። አስመራ የሚገኘው የአነግ ዋና ፅህፈት ቤት ለፕሮፌሰሩ እና ለኔ የእራት የግብዣ ጥሪ ላከ።

በጥሪው ሰአት ከቦታው ተገኘሁ።

ፕሮፌሰር አስመሮም ዘግየት ብለው ከሁለት ሴት ልጆቻቸው ጋር መጡ። በግብዣው ላይ አባጫላ ለታ እና የአነግ ምክትል ሊቀመንበር ቡልቱም ቢዮ ተገኝተዋል። የአነግ ሊቀመንበር ዳውድ ኢብሳ በግብዣው ላይ አልተገኘም።

ዋሽንግተን ዲሲ ላይ ከAFD ባልደረቦች ጋር ስብሰባ መቀመጡን ግን ወሬ ሰምቼ ነበር። ሌሎቹን የግብዣው ተካፋዮች አላውቃቸውም። በተለያዩ የሃላፊነት ስልጣን ላይ የሚገኙ የአነግ ሰራዊት አባላት ሳይሆኑ አይቀሩም። ጥቂት ሴቶችም ነበሩ።

ራት ቀረበ።

ራቱ ከመቅረቡ በፊት ግን በአሮሞ ባህል መሰረት የሃገር ሽማግሌዎች ምርቃት ተደረገ። እኔና ቡልቱም ቢዮ ላለንበት ስምንት ሰው የያዘ ቡድን በአንድ አረንጓዴ ትሪ እንጀራ በወጥ ቀረበልን። አባጫላና ፕሮፌሰሩም በሌላ ተመሳሳይ ገበታ ላይ ተሰየሙ። ቀላልና ባህላዊ የራት ስነስርአት ነበር። ገበታው ከፍ እንዳለም የቡና እቃዎች ቀራረቡ። የፈንዲሻ ድምፅም ተሰማ።

ግብዣው የተዘጋጀው ለፕሮፌሰር አስመሮም ክብር ሲባል መሆኑ ተገለጸልን። የ“አዳ” ምስል ያለበት ስጦታ ከከፍተኛ ጭብጨባ ጋር ለ“ገዳ” ደራሲ ተበረከተላቸው። የሽልማት ስነስርአቱ ካበቃ በሁዋላም አስመሮም ንግግር ያደርጉ ዘንድ ተጋበዙ። አንጋፋው አንትሮፖሎጂስት ማይክራፎን ሲጨብጡ እኔም የተፈጥሮ ግዴታዬን መፈፀም ቀጠልኩ....

“ገዳ የተባለው መፅሃፌ ከታተመ በሁዋላ፣ አንድ ሽማግሌ ቦረና ውስጥ አጋጥመውኝ ነበር። መፅሃፍ ማንበብ የማይችሉ ገበሬ ነበሩ” ሲሉ ነበር ንግግራቸውን የጀመሩት።

እና ቀጠሉ ፕሮፌሰሩ፣

“...በዚያን ጊዜ የኔ መፅሃፍ ዋጋው 33 ዶላር ነበር። እኒህ የቦረና ሽማግሌ መፅሃፌን ገዝተው እቤታቸው ሳጥን ውስጥ ቁጭ አድርገውታል። እኔን እንዳገኙኝ ሚስትየዋን ጠርተው፣

‘አምጪው ሳጥኑን’ አሏት።

ሳጥኑ ቀረበ። በቁልፍ ከፍተው የሚያንፀባርቅ አንድ የመፅሃፌን ኩፒ አውጥተው አሳዩኝ። ስለተገረምኩ፣

‘ለምን ገዙ ይህን መፅሃፍ?’ ብዬ ጠየቅሁኝ። ‘...እርሶ አያነቡም፤ ልጆችዎ አያነቡም፤ ለምን ገዙት?’ ብላቸው፣

‘ዛሬ ባይነበብ፣ ነገ ባይነበብ፣ የልጅ ልጆቼ ያነቡታል።

ለዚህ ብዬ ነው እዚህ ቁጭ ያደረኩት’ አሉኝ።

“...ቁምነገሩ ምንድነው?”

“...እንደኔ ያለ ይህን ውጤት ሲያይ ልዩ ትርጉም

ይሰጠዋል። የሰራ ጓደኞቼ የሚሰጡኝ አክብሮት አለ። እሱ አይደለም፤ ህዝብ ስለ ራሱ የቀረበውን ፅሁፍ በአክብሮት ሲቀበል፣ አንብቦ ደግሞ አስተሳሰቡን ለመቀየር ሲችል ይህ ከሁሉ የላቀ ውጤት ነው።

“...አንድ አብነት ልሰጣችሁ...”

“...ካሊፎርኒያ አንድ ትልቅ ስብሰባ ተደርጎ ነበር። ስብሰባውን የጠራችው ሌንሳ ጉዲና ነበረች። የቄስ ጉዲና ልጅ። በጣም ሃይለኛ ሰው ነበረች። ስብሰባው ላይ ስለገዳ ንግግር አድርጌ ነበር። ኤርትራውያንም መጥተው ነበር። ‘ይሄ የኛ ወጣት ስለ አሮሞ ምን ሊል ነው?’ እያሉ፣ ጉድ ሊሰሙ! ከተሰበሰቡት አንዱ ደግሞ ነጋዴ ነበር። ካሊፎርኒያ ብዙ ተቀምጦአል። ቤተሰብ አለው። ሚስቱ ልጆቹ አብረው ነው የመጡት። ልጆቹ የኔን መፅሃፍ ይዘው መጡ። በእጃቸው ይዘዋታል።

‘ይችን መፅሃፍ አንድ ቀን አገኘናት’ አሉኝ። ‘...አገኝተን ቤተሰብ በሙሉ ተሰብስቦ ከዳር እስከ ዳር አነበብናት። አንበን ስንጨርስ ያደረግነው ምንድነው? ስማችን የክርስቲያን ስም ነበር። ማለትም እንደ ጴጥሮስ፣ የሃንስ የመሳሰለ ስማችንን ቀይረን የአሮሞ ስም አደረግነው’ አሉኝ።

“...እድሜዬን በሙሉ የሚያሳስበኝ ምን ነበር? ፈረንጆችም፣ ኢትዮጵያውያን ደራሲያንም ስለ አሮሞ የሚፅፉትን ሳነብ የንቀትና የሃሰት ይዞታ ያለው መሆኑ አጥብቆ ያሳስበኛል። አንድ የተማሪ ሰው ይህን ሲያይ መቼም ቅር ይለዋል። ለምንድነው ይሄ ሃሰት የሚሰራጨው? ለምንድነው አሁንስ እንደነበረ የሚቀጥለው? የሚል አስተሳሰብ ወደ አእምሮዬ ይመጣል...”

ፕሮፌሰር አስመሮም ለአፍታ ንግግራቸውን ገታ አደረጉ። ተጋባዥ ሁሉ ትንፋሹን ውጦ በተመስጦ እያዳመጣቸው ነበር። እኒህ አንጋፋ ምሁር ህይወታቸውን ሙሉ ያጠኑትን እውቀት እዚህ በጥቂት አረፍተነገሮች እየገለፁልን ነበር። እና ወደ ንግግራቸው ማጠቃለያ ግድም እንዲህ ሲሉ አወጉን፤

“...በቦረና የቀን አቆጣጠር ላይ አንድ ጠለቅ ያለ ምርምር አቅርቤ ነበር። በጣም አስቸጋሪ ነው። እኔን ራሴን በጣም አስጨንቆኝ ነበር። ስለዚህ የቀን አቆጣጠር ያስተማረኝ

ሰው አሬሮ ረመታ የሚባል ሽማግሌ ነው። Ani hurjii nan beeka namni hurjii beeku waa hundumaa ni beeka. ነው የሚሉት። 'ከዋክብትን የሚያውቅ ሰው ብዙ ነገር ያውቃል' ማለት ነው። እና አሬሮ ምን አለኝ? '...አንተም ከዋክብትን ማወቅና መማር አለብህ' አለኝ።

እንዴት አድርጌ ነው ስለ ከዋክብት የማውቀው? እኔ ስለ አስተሮኖሚ ምንም የማውቀው ነገር አልነበረም።

“...እነሱ ምን ይላሉ?”

‘...ጨረቃ ስትወጣ በቀን በቀን ቦታዋን ትቀያይራለች። በመጀመሪያ ቀን ከአንደኛው ከከብ ጋር ከወጣች በነጋታው ከሁለተኛው፣ በመቀጠል ከሶስተኛው... ሁለተኛው ወር ሲጀምር ከሁለተኛው ከከብ ጋር ነው የምትጀምረው። ከአንደኛው ጋር አይደለም። ቀጥሎ ከሶስተኛው ከከብ ጋር ትወጣለች። ይህን ሁሉ በአንገላቸው አስፍረውታል። ይህንን ሊያስረዳኝ ይሞክራል ይህ ሽማግሌ። አቃተኝ። ፈፀሞ ሊገባኝ አልቻለም። ቦረና ሆኜ ሊገባኝ አልቻለም። በመጨረሻ አሬሮ ረመታ ምን ይለኛል?

‘እዚህ ስራ ይበዛብኛል። ሰው ሁሉ ነው የሚፈልገኝ። ስለዚህ እዚህ ምንም ላስተምርህ አልችልም። ተያይዘን አዲሳባ እንሂድ’

እውነቱን ነበር።

አባገዳ ምክር ሲፈልግ አሬሮ ረመታን ነበር የሚጠራው። አሬሮ ሲጠራ ነጭ ፈረስና ነጭ ልብስ ተሰጥቶት ነው የሚመጣው። ሰው ይፈልገዋል።

ስለዚህ እውነቱን ነበር።

ሂድን ተያይዘን ወደ አዲሳባ።

ማታ ማታ እንጠጠ ተራራ ላይ እንወጣለን። ረጅም ዘንግ ይዘን ነው የምንወጣው። ከዋክብቱን ሁሉ አንድ ባንድ እየጠቆመ ይነግረኝ ጀመር። ይህ ላሚ ይባላል። ይህ በከልቻ ይባላል። የሁሉንም አስረዳኝ። ጨረቃዋ ስትወጣ ከየትኛው ከከብ ጋር እንደ ወጣች አስረዳኝ። አንድ ወር ነው የቆየው እዚያ። በወሩ ጨረቃዋ ስትወጣ ከሁለተኛው ከከብ ጋር እንደወጣች አስረዳኝ። በወቅቱ ታዲያ አንጐሌ ላይ የተቀረፀው ምንድነው Permutation በሚባል የማተማቲክስ ቴክኒክ የተመሰረተ የቀን አቆጣጠር ዘዴ ነው። ይህ አመት ሙሉ ዞራ

ስትሙጣ ቢቶቴሳ በምትባል ወር፣ ቢታቃራ በምትባል ቀን የመጀመሪያው አዲሷ ጨረቃ ከአንደኛው ከከብ ጋር ትወጣለች። ይህ የአመቱ መጀመሪያ ይባላል።

በዚህ ጊዜ ሁሉም ተገለጸዋል።

ግፍኩት።

ፅሬ ሳበቃ የሆነው ምንድነው? ከኔ በሁዋላ የተደረገውን ጥናት አላውቀውም እንግዲህ። የተደረገው ግን ምንድነው? ናሳ (NASA) የሚሰራ ፈረንጅ አስትሮኖሚ መፅሃፍን ያነባል። መፅሃፍን አንብቦ፣

‘ይህ ነገር ባስትሮኖሚ ይሰራል አይሰራም?’ ሲል መረመረ። መርምሮ በደንብ ሊሰራ ይችላል አለ።

“...ዋናው ያስጨነቀው እሱ አይደለም። ያስጨነቀው ምንድነው? ኬንያ ውስጥ ጥንት የተተከሉ ሃውልቶች አሉ። አሮሞዎች ለምንድነው ሃውልት የሚተክሉት? አባት ከሞተ ልጆቹ ሃውልት ይተክሉለታል። የምናውቀው ይህንን ነው። የሚበዙት በኢትዮጵያ ያሉ የኩሽ ዘሮች እንደዚያ ያደርጋሉ። ኬንያ ላይ የተገኙት ሃውልቶች ግን እንደዚያ አይደለም አቀማመጣቸው። ቀጥ ያሉ ሃውልቶች ሆነው አቅጣጫቸው ግን ለየብቻ ነው። ወደ ላይ ቀጥ ያሉ አይደሉም። አንዱ ወዲህ ነው፤ ሌላው ወዲያ፤ ምስቅልቅል ያለ ነው አተካካላቸው። አርኪዮሎጂስቶቹ ትርጉሙ አልገባቸውም።

“ይህ አሜሪካዊው አስትሮኖሚ ምን ይላል?”

‘ይህ ነገር እኩ Premitive Observatory ሊሆን ይችላል።’

Observatory ማለት የከዋክብት መመልከቻ ህንፃ ወይም መነፅር ማለት ነው። ‘ይህ ከሆነ’ ይልና የኔን መፅሃፍ ይዞ ወደ ኬንያ ይሄዳል። ያያል። ቢያይ አንደኛው ሃውልት ወደ በከልቻ ያመለክታል። በከልቻና ጨረቃ አብረው የሚወጡበት በየት እንደሆነ ሃውልቱ ያመለክታል። “ጠሃ” ይባላል። ለእያንዳንዱ ጠሃ አንድ ሃውልት ተተክሎአል። ከከብ ጨረቃዋን “የሚመታበት” ጊዜ ማለት ነው። ይህን የሚያመለክት ነው ይህ ሃውልት።

“ይህንን ሁሉ አጥንቶ ሲጨርስ ምን ያገኛል?”

ሃውልቱ ሁሉም በሁለት ዲግሪ አቅጣጫውን ስቷል። ለምን እንዲህ ሊሆን ቻለ? ይህ ነገር በደንብ በጥናት በምርምር በobservation የተሰራ ነገር ነው። ስህተቱ የመጣበት ምክንያት

ይኖረዋል።

አስትሮኖሚስቶች ተሰብስበው፣

‘እንዴት ሊሆን ይችላል? ስህተት አለ ወይ? ይህንን ሊያመጣ የሚችል ስህተት አለ ወይ? ይህን ሊያመጣ የሚችል ምን ስህተት አለ?’ ሲሉ ይጠያያቃሉ።

አንዱ ከአስትሮኖሚስቶቹ ምን ይላል?

Precession የሚባል ነገር አለ። Precession ምንድነው? አለም አቀማመጧ ከፀሃይ ጋር ስትተያይ እንዲህ ተንጋዳ ነው የምትዞረው። ስለዚህ ሰሜኑና የደቡቡ የአለም ክፍል ለየብቻው ነው በየወቅቱ ተከታትሎ የሚመጣው። ነገር ግን ይህ እንዲህ የተንጋደደው ቀጥ ያለ አይደለም። wobble ያደርጋል። wobble ሲያደርግ ደርሶ እስኪመለስ 26 ሺህ አመት ይፈጅብታል። ስለዚህ እኛ ከዋክብቱን ስናያቸው የሚታየው ሁልጊዜ አንድ አይደለም። በየአንድ ሺህ አመቱ አቀማመጡ ይቀየራል። ይህ የሁለቱ ዲግሪ ልዩነት ሊመጣ የቻለው በዚህ ምክንያት ነው’ ይላሉ አስትሮኖሚስቶቹ። እንዲያ ከሆነ ወደ ሁዋላ ተመልሰን እናስላው ይላሉ። የአለም እንቅስቃሴ ተጠንቶ፣

‘ይህ ሃውልት ትክክል የነበረበት ዘመን መቼ ነው?’ ተብሎ ሲሰላ 300 አመት ከክርስቶስ ልደት በፊት ሆኖ ተገኘ። ይህ እንግዲህ በስሌት የተደረሰበት ነው። በሌላ በኩል ደግሞ ሃውልቱ የተገኘበትን ቦታ በሬድዮ ካርቦን (Radio carbon dating) መረመሩት። እሱም 300 አመት ከክርስቶስ ልደት በፊት ሆኖ ተገኘ።

“...ስለዚህ ይህ ምን ማለት ነው?

“...የአሮሞ አያቶች ከ2000 አመት በፊት Astronomical Observatory ነበራቸው ማለት ነው።”

ፕሮፌሰር አስመሮም ለገሰ ረጅም ሳቅ በማሰማት ንግግራቸውን ሲገቱ፣ የአንጋፋውን አንትሮፖሎጂስት ሳቅ ውጦ ያስቀረ፣ እንደ ቢሾፍቱ ነጎድጓድ የከበደ ጭብጭባ በሶሎኑ ውስጥ አስገመገመ።

ጭብጨባው በረድ ሲል ጠበቁና እንዲህ ሲሉ አሳረጉ፣

“...እንደዚህ ያለ እውቀት በአክብሮት ያጠኑት እንደሆነ ሊገኝ ይችላል። በንቀት ከተነሱ ግን ሊገኝ አይችልም። ማለቱ ምንድነው? ከኔ በፊት ሁለት ትልልቅ አንትሮፖሎጂስቶች፣ ስለአሮሞና ስለገዳ ሲስተም አጥንተዋል። አንዱ ፖል ባክስተር፣

እንግሊዛዊ ሲሆን፤ ሌላው አይከ ሃበርላንድ የተባለ ፍራንክፊርት የኒቬርሲቲ ያለ ጀርመናዊ ፕሮፌሰር ነው። ሁለቱም ምንድነው የሚሉት?

‘አሮሞ ስለ ከዋክብት ብዙ ይጨነቃል። ግን ጥንቆላ ነው። አያና ይሉታል። ቀኑ ሁሉ ትርጉም አለው ይላሉ። በዚህ ቀን ልጅህን እንድታገባ የፈቀድክ እንደሆን አያናህን ይዛብህ ትሄዳለችና አንድ ነገር ማድረግ አለብህ። ቀን ቆጥረህ ነው ልጅህ እንድታገባ መፍቀድ ያለብህ’ ይላሉ። ስለዚህ ይህ ጥንቆላ ነው እንጂ ሌላ አይደለም’ ብለው ነገሩን ይዘገታል። ሆኖም ለኔ ተሰጥቶኝ የነበረው መረጃ ሁሉ ለነዚህ ለሁለቱም አንትሮፖሎጂስቶች ተሰጥቶአቸው ነበር። ትርጉም ሊኖረው አይችልም’ ብለው ግን አስቀድመው ወሰኑ።

አንዱ ይህን ሲያብራራ፤

‘አሮሞ simple ህዝብ ነው። simple ህዝብ ከሆንክ ደግሞ እንዲህ ያለ የተወሳሰበ ነገር ልትፈጥር አትችልም። ስለዚህ ገዳ ራሱ በጣም የተወሳሰበ ሲሰተም ስለሆነ አሮሞ ሊፈጥረው አይችልም። ከሌላ ቦታ ነው የመጣው’ አለ።

‘ከየት መጣ?’ ተብሎ ሲጠየቅ፤

‘አላውቅም’ ሲል መለሰ። ‘...ግን ከህንድ ሊሆን ይችላል’ አለ። ህንድ በዚያን ጊዜ ኢትዮጵያ አልመጣም። አሮሞም ወደ ህንድ አልሄደም። አሮሞ አይዋኝም። ታንኳም የለውም። ጆልባ አልነበረውም። ከኢትዮጵያም ወጥቶ አያውቅም። ስለዚህ አሮሞዎች ባህላቸውን ራሳቸው ፈጠሩት እንጂ ከህንድ መጣ የሚባለው ስህተት ነው።

“...ዋናው ነገር ምንድነው?”

“...አዋቂዎች ሲመራመሩ በንቀት ስለሚነሱ ትርጉሙም መሰረታዊ መዋቅሩ (Basic structure) ሊገባቸው አይችልም። አዲሱ የአሮሞ ትውልድም ራሱ ባህሉን በንቀት ገምግሞ ከተነሳ በእጁ የለም። ሊገባውም ሊደርስበትም አይችልም። ጥልቅና ውስብስብ መሆኑን አውቆ፤ ተጨንቆ ሊረዳው የሚፈልግ ግን ይደርስበታል። ኸረ ስንት የቀረ ነገር አለ? የገዳ ጥናት ገና አላለቀም። ገና ገና አልተነካም። እኔ ላይ ላዩን ብቻ ነው የነካሁት። ሌሎች ይቀጥሉት ይሆናል...”

* * *

ለመጨረሻ ጊዜ አስመሮም ለገሰን ያገኘሁቸው በጣም ለአጭር ደቂቃዎች ነበር። ቲራቮሎ ከተባለው ሰፈር ቆሜ ታክሲ እየጠበቅሁ ሳለ፣ ፕሮፌሰሩ በዚያ ሲያልፉ መንገድ ዳር ቆሜ አይተውኝ ኖሮአል...

መኪናቸውን አቆሙልኝና ተሳፈርኩ።

ወደምሄድበት እየሸኙኝ ሳለም እንዲህ ስል ጠየቅሁቸው፣

“ገዳ በድጋሚ ለምን አይታተምም? ለምንስ ወደ አማርኛና ኦሮምኛ አይተረጎምም?”

እንዲህ አሉኝ፣

“ገዳ በቅርቡ በድጋሚ ታትሞ እንዲወጣ አደርጋለሁ። ሪቪየርን ሳደርግ ቆይቻለሁ። መጀመሪያ ሲታተም ዋጋው ውድ ነበር። ሰው የሚነካው አልነበረም። አሁን ግን ህዝብ በሚችለው ዋጋ እንዲታተም አደርገዋለሁ። የመጀመሪያው መፅሃፍ እንዳለ ሳይሆን፣ ከዚያን ጊዜ ጀምሮ እስካሁን የተደረገው ጥናትና ምርምር ውስጡ ገብቷል። ከዚህ ከተደረጉት ምርምሮች አንዱና ዋነኛው ባለፈው ያጫወትኳችሁ የቦረና የቀን አቆጣጠርና የናሳ (NASA) ተመራማሪ ማረጋገጫ ጥናት ይገኝበታል...”

መኪናዋን ዳር አስይዘው እያቆሙ እንዲህ ሲሉ አከሉ፣

“መፅሃፉን ወደ አማርኛና ኦሮምኛ መመለስ አስፈላጊ መሆኑ አያጠያይቅም። ይህን መስራት የሚችሉ ግን መኖር አለባቸው...”

ተሰናብቼያቸው ከመሄዴ በፊትም እንዲህ ስል ጠየቅሁቸው፣

“ከእርሶ ጋር ያደረግሁቸውን ቆይታዎች በቀጣዩ መፅሃፌ ላይ ባካትተው ይፈቅዱልኛል?”

ረጅም ሳቅ ስቀው እንዲህ ሲሉ መለሱልኝ፣

“የመጀመሪያውን ስትፅፍ እያስፈቀድክ ነበር እንዴ?”

የመሳቁ ተራ የኔ ሆነ።

ሰቆቃወ መህቡባ

የኛ ፅኔረዳ ያች! ያማረች፤
 ንደኞቹ! አሁን የት አለች?
 ወጥታ ከፀሃይ ጋራ፤
 ጠውልጋ ጠፋች እንዴ! አብራ?

* * *

ፍንድቅ! ፍክክ ያሉ! አዳዲስ አበባች፤
 ማበብ ያብባሉ፤
 ግን ለቀበጥባጦች፤ የሰሜት ማብረጃ፤
 ሆነው ይቀራሉ፤

(ግጥም - አሌክሳንድር ፑሽኪን)
 - አያልነህ ሙላቱ እንደተረጎመው -

እነሆ! ዱባይ ሰነበትኩ።

ዱባይ ላይ ሶስት አይነት ሃበሾችን ማስተዋል ችዬ ነበር። በሚሊዮናት ዶላር የሚያንቀሳቀሱ፤ አለያም በአነስተኛ ንግድ ተሰማርተው ጥሩ የሚሰሩ ሃበሾች ዱባይ ላይ አሉ። እነዚህ አብዛኞቹ ወንዶች ናቸው። ጥቂት በእድሜ ገፋ ያሉ ሴቶችም አሉ። ሁለተኛዎቹ ተመላላሽ ነጋዴዎች ናቸው። ዱባይን በሁለተኛ ደረጃ መቀመጫነት ይዘው ወደ ኢትዮጵያና ወደ ሌሎች የአፍሪቃ ሃገራት ይነግዳሉ። ገባ ወጣ፤ ብቅ ጥልቅ ባይ ናቸው። ሶስተኛዎቹ ወጣት ሴቶች ናቸው።

እነሆ! ወደ እነዚህ የተሸጡ ወጣት አበቦች ጠጋ ብዬ ከረምኩ። ፈራ ተባ እያሉም ቢሆን እነርሱም ቀርበውኛል። ወጣቶቹ ቆነጃጅት፤ ወደ ሃበሻ ዘንድ መቅረብ የማይሹ ቢሆንም

ከመላመድ ብዛት ብዙዎቹ እያቀረቡኝ ሄዱ። የመጠሪያ ሰማቸውን ለመያዝ በጣም አስቸጋሪ ቢሆንም፣ አብዛኞቹ ሄለን፣ ፌቨን፣ ራሄል፣ ሃና መሆናቸውን መታዘብ ችያለሁ። በተለይም ኤርትራውያን ሴቶች ከ"ሄለን" ወይ ከ"ፌቨን" ፍንክች አይሉም። እውነታቸውን ነው።

እዚያ ቦታ ላይ በእውነተኛ ስም መተዋወቅ አስፈላጊ አልነበረም። አብዛኞቹ የገላ ሽቀላ ስራ የሚሰሩት ቸግሮአቸው እንጂ መች ወደው ሆኖ? የኛዎቹ አበቦች በውበታቸው ተመርጠው ዱባይ ላይ ፈሰውታል። ልቅም ያሉ አበባዎች፣ ፍንድቅ! ፍክክ! ያሉ እምቡጦች፣ ይኸው እዚህ ሃገሩን እንደ ሳር አልብሰውታል። ወደ ሃበሻ ብዙም አይቀርቡም። እምቡጦቹ ከዚህም ከዚያም ሽቃቅለው የሚያመጡትን ሊካፈል ደጅ የሚጠና፣ "ወንድም ጋሻ" ሳይሆን፣ "ወንድም ውሻ" በነዚያ መቆመሪያ ጎራዎች አካባቢ መታየቱም አልቀረ።

እርግጥ ነው ከገላ ሽቀላው ባሻገር በየሰው ቤት ግርድና ተቀጥረው የሚሰሩ እህቶቻችንም አሉ። እነዚህ ግን ስሞቻቸውን ለመደበቅ ብዙ አይቸገሩም።

መሀቡባ ኡመር ከእነዚህ አንዱ ናት። ይህን ማስታወሻ ስጫጭር ታዲያ የመሀቡባ ገፅታ ብልጭ እያለ መከራዬን ያበላኛል። በልቤ፣ "መሀቡባ የት ነሽ? እንወድሻለን" እያልኩ ማንጐራጎሬም አልቀረ። ይህን በምፅፍበት ደቂቃ መሀቡባ የት እንዳለች ግን አላህ ብቻ ነው የሚያውቀው። ምን መሀቡባ ብቻ? ያቺ ግንባሯ ላይ የመስቀል ንቅሳት የወቀሩባት የትግራይ ልጅ፤ ማን ነበር ስሟ?

በመቶዎች የሚገመቱ ሃበሻ ቆነጃጅት ሺሻ የሚጨሰባቸውን ሻይ ቤቶች ከፍተው ደጅ ደጁን እያስተዋሉ ገበያ ይጠብቃሉ። በአብዛኛው ሱዳናውያንን በደምበኛነት ይዘዋል። ሱዳናውያን ነጋዴዎችና የኛ እህቶች ዱባይ ላይ አንድ የሚያገናኛቸው ክር ተዘርግቷል። ረጅም ዘመን ያደረገ መግባባት ፈጥረው አብረው ይጓዙት ይዘዋል።

ቀን ቀን፣ "የጋዜጠኛው ማስታወሻ"ን በጅምላ ለመሸጥ ወዲያ ወዲህ ስል እውልና ተስያቱ ላይ ሺሻ ቤቶች ገብቼ እሰየማለሁ። ፀሃይ ጨርሳ ስትጠልቅ ደግሞ፣ "DULF" ከተባለ ሆቴል ገብቼ ጃምቦ የድራፍት ብርጭቆ ጨብጬ፣ ጀለቢያ ከለበሱ የአገሬው አባወራዎች ጋር ጥል እጫወታለሁ። ዱባይ

ላይ ከዚህ የተሻለ ላደርገው የምችለው አንዳችም ነገር ላገኝ አልቻልኩም።

* * *

ሺሻ ማጨስ ጀምሮ ነበር።
አልከበደኝም።

ሰዎች ሁሉ እንዲያ ያደርጉ ነበር። የሺሻ ገመዱን አፋቸው ላይ ሰክተው ሲያምበሉብሉት ያውላሉ። በሳምንት ጊዜ ውስጥ ሺሻው ሱስ የማሰያዝ ባህርይ እንዳለው ለመረዳት ቻልኩ። ካላጨሰኩት ትከሻዬ አካባቢ ከመጨምደዱም በላይ ራስ ምታት ይወቅረኝ ጀመረ። ሳጨሰው ደግሞ ልክ እንደ ቤንዚን ሽታ ራሴን ይበጠብጠኝና መልሶ ያረጋጋኛል። ቆነጃጅቱም ቀስ በቀስ ለመዱኝ። አንድ ቀን ከዘለልኩ፣ “ምነው ጠፋህ ታዲያ?” ማለትም ጀመሩ። የልብ የልብ ወደ መጨዋውቱም ገባን። “ወንድም ጋሻ” መሆኔ ባይረጋገጥም፣ “ወንድም ውሻ” አለመሆኔን አስተውለዋል። ገና ብቅ ስል እንዲህ ይሉኛል፣

“Mixed ይሻልሃል ወይስ Nana?”

ይህ እንግዲህ የሺሻው አይነት ነው። ምሳ መብላት አለመብላቴንም ይጠይቁኛል። በመቀጠል፣ “ሺሻ ጋብዘን” የሚል ይከተላል። ስጋብዛቸው ግን አይጠጡትም። ቀመስ፣ ቀመስ ያደርጉና ይተዉታል። የሚቀጥለው ደምበኛም ሲመጣ እንደዚያው ያደርጋሉ። “ጋብዘኝ” የሚለውን ቃል የግብዣውን ገንዘብ ለማግኘት ይጠቀሙበታል። ቀኑን ሙሉ ከደምበኞቻቸው የአንድ ሺሻ ግብዣ ገንዘብ ሲሰበሰቡ ይውሉና ማምሻው ላይ ደግሞ ሱዳናውያን ደምበኞቻቸውን በተስፋ ይጠብቃሉ። በአብዛኛው የሚከፍቱት ዘፈን የንዋይ ደበበን፣ “ማእበል” የተሰኘውን ነው። ንዋይ ደበበ፣

“ወዶ የገባ ሰው ከባህር ከውሃው፣

ዋኝቶ ይውጣት እንጂ ሌላ ማን ሊረዳው?” እያለ ሲዝትና ሲያስፈራራ ይውላል። ከዚህ የዘፈን ምርጫቸው ቆነጃጅቱ የደቡብና የምእራብ ኢትዮጵያ ልጆች ሊሆኑ እንደሚችሉ መገመት ችዬ ነበር።

ዱባይ ላይ የሺሻ ንግዱ ሽፋን ነበር።

ቆነጃጅቱ ተመላላሽ ነጋዴዎችን፣ የአረብ ወጣቶችንና የሰራ ጫና ያገቡጣቸውን ፓኪስታኖች በማማለል በሚሰሩት ገላ ሽቀላ ለወላጆቻቸው ደጋፊ ለመሆን የሚያደርጉት ድካም ውስጡ

በስቃይ የተሞላ ነበር። አረቦቹ ልብስ ገዝተው ስጦታ ሰጥተዋቸው ሲያበቁ፣ ሲጣሉ የሰጧቸውን ስጦታ ሁሉ አንድ ባንድ ቆጥረው ይነጥቋቸዋል። በተሻለ ደረጃ ማታለል የቻሉት ብቻ ይሳካላታል። በተቀረ የእያንዳንዱ እለት ህይወት የአራት ኪሎውን የኤልሳ ሰፈር የሚያስታውስ ነበር።

ቀይ መብራት አብርታ፣ አምበረጭቃ ተለቅልቃ፣ እጣን አጠሳ፣ ቀጤማ ጎዝጎዛ፣ የቡና ስኒ አቀራርባ፣ አንድ ሁለት ከገጠር የመጡ ወጣቶችን ደጁ ላይ እያንጎራደደች ገበያ የምትጠብቅ ሴት ህይወት!

ትክ ብላ ጎዳናውን እያየች፣ እዚያችው ዛጋባ ውስጥ ድንግልናዋን አስረክባ፣ እዚያችው ጎጆ ውስጥ ለዘመናት ገላዋን ያከራየች ሴት ህይወት! የዱባይ ቆነጃጅት ህይወት ቅርፁን ቢለወጥም ይዘቱ ያን ይመስል ነበር።

የኛዎቹ ቆነጃጅት በዚህ አይነቱ ስራ መሰማራታቸውን ማመን አይፈልጉም። በተቻለ መጠን ሃበሾች ፊት ሺሻ በመሸጥ ብቻ የሚተዳደሩ ለመምሰል ጥረት ያደርጋሉ። የስጋታቸው መነሻ ግልፅ ነው። ወሬው ከቤተሰቦቻቸው ዘንድ ደርሶ፣ የቤተሰባቸው ክብር እንዳይነካ ይጠነቀቃሉ። አንዳንዶቹ ስራውን ተላምደውት ለይቶላቸው አደባባይ ወጥተዋል። በባህርያቸው ላይ ለውጥ እየታየ መሆኑን ግን ያስተዋሉት አይመስሉም። አስፀያፊ የብልግና ስድቦች እየቦጠለቁ ካንደበታቸው ሲያመልጣቸው ጆሮዬ ሰምቶአል። በትናንትናው እለት አብረዋቸው ያደሩ አረቦችን ስም እያነሱ እንደ ክትፎ አድቅቀው ይከትፉታል። እንዴትና ምን እንዳደረገቸው ሳይቀር ድምፃቸውን ዝቅ አድርገው ይጨዋወታሉ። ቀኑን ሙሉ ለሺሻው የሚሆን የምድጃ ከሰል እያያዙ ይህንኑ ያወጋሉ። በጉልበት ስራ የተሰማራ፣ እንደ መቃ የቀጠነ ፓኪስታናዊ ተሳስቶ ድንገት ጥልቅ ብሎ መልሶ ሊወጣ ሲል ማጅራቱን እያነቁ ይጎልቱትና ኪሱን በርብረው ገንዘብ በመውሰድ አንድ ኩካ አጠጥተው ያሰናብቱታል።

እንደ ዱባይ አስቀያሚ ከተማ አይቼ አላውቅም። የህይወት ዘር ያለባት አትመስልም። በገንዘብ ሃይል የተገነቡት ህንፃዎችና በውብ ጎዳናዎቿ ላይ የሚርመሰሰሱት እንቁላል የመሰሉ መኪኖች ህይወት ሊዘሩባት አልቻሉም።

(አጼ ሃይለስላሴ፣ “ዱባይን ጎብኙ” ተብለው ሲጠየቁ፣

“ምንድነው የምጎበኘው? አሸዋ?” ብለው መጠየቃቸው ተደጋግሞ ይወሳላቸዋል። የዱባይ ንጉሳውያን ቅሬታቸውን አሁን ድረስ አልፏቸውም። ቆነጃጅቶቻችን ግን ለዚያ “አሸዋ” እየሰገዱ ነው። አንድ ውብ የመጣጥፍ ርእሰ ታወሰችኝ። “አረብ ወደ እኛ ለግብርና - እኛ ወደ አረብ ለግርድና” ማን ነበር ፀሃፊው?)

ከአውሮፓና ከአሜሪካ ታላላቅ ከተሞች ጋር የሚስተካከለው የትራንስፖርትና የገንዘብ እንቅስቃሴ ሲስተሙ ነፍስ ሊዘራባት አልቻለም። ዛሬም የሲራራ ነጋዴዎች ሃገር ከመሆን ማምለጥ አልቻለችም። ዱባይ ላይ ሰውም ፖለቲካም ያለ አይመስልም። ከተማዋ ባንክ ቤት ወይም መጋዘን ትመስላለች። በየትም ቦታ ሸቀጣ ሸቀጡን በማዳበሪያ የሚቋጥር ነጋዴ ነው የሚታየው። ከጥቂት ቀናት በሁዋላ ሰው ሁሉ ከተማዋን ለቆ የሚጠፋ ቢመስልም ቋጠሮው ምንጊዜም አለ።

ታላላቆቹን የሌሊት ክበቦች አደርኩባቸው። ሆቴሎቻቸውን አየሁላቸው። ከውቅያኖሱ ዳርቻ አሸዋው ላይ፣ ከዘንባባ ጥላ ስር ተኝቼ ከአመት አመት ደመና አልባ የሆነ ሰማያቸውን እያየሁ ዋልኩ። ዱባይ በርግጥም አንድ የጎደላት ነገር አለ። ያ ነገር ህይወት ነበር። ህፃናት የታሉ? ሽማግሌዎች የታሉ? ተማሪዎችስ? ኳስ የሚጫወቱ ህፃናት እዚህ ለምን የሉም? መፅሃፍና ጋዜጣ የሚያነቡ ሰዎች ለምን አይታዩም? ለመሆኑ እዚህ አገር ለቅሶ አለ? ቀብር አለ? ሰርግ ያደርጉ ይሆን?

“አላህ አኸበር!” የሚለውን ድምፅና ዜማ ከልጅነቴ ጀምሮ በፍቅር እወደዋለሁ። ይህ የፀሎት ድምፅ በምናብ ሩቅ ይዞኝ ይሄዳል። ይህ ድምፅ በትክክል እግዚአብሔር ጋር የሚደርስ ድምፅ መስሎ ይሰማኛል። “አላህ አኸበር!” የሚለው ድምፅ ከተሰማ በሁዋላ በመካከሉ የሚኖረው የፀጥታ ክፍተት ድምፁ ፈጣሪ ካለበት ሰማይ ጋር እስኪደርስ በሚል የሚተው ክፍተት መስሎ ጭምር ይሰማኛል። እዚህ ዱባይ ግን ይህም አላማረባት! ዱባይ የሙስሊም ከተማ መሆን እንኳ አልቻለችም። ዱባይ እንደ ካይሮ፣ አለያም እንደ ጁጃ እስላማዊ ይዘትና ታሪካዊ እሴት የላትም። እንደ ኬንያ የቀጭኔና የዝሆን ምድር መሆን አልቻለችም። የራሷ መለያ ነገር ላይባት አልቻልኩም። ከየት እንደመጡ የማይታወቁ ሰዎች እቃ ሲጭኑና ሲያርግፉባት

ውላ የምታድር፣ አንግታ የምትውል፣ እቃ በእቃ የሆነች የሲራራ ነጋዴዎች ከተማ!

አንድ ቀን እንደተለመደው ሺሻ እያጨሰኩ ደጅ ደጅን እያስተዋልኩ ነበር። በየወንበሮቹ ላይ ተቀምጠው ደምበኛ የሚጠብቁት ቆነጃጅት ድንገት መጨቃጨቅ በመጀመራቸው እንደዋዛ ጅሮዬን ጣል ማድረጌ አልቀረም። ሶስት ነበሩ። ሁለቱ ጥርሶቻቸው ቢጫ በመሆናቸው የናዝሬት ወዲያ ማዶ ልጆች መሆናቸውን ገመትኩ። ቀሪዎ ሴት ግንባርዋ ላይ የመስቀል ንቅሳት አለባት። የአክሱም ልጅ ስትሆን፣ አማርኛዋ ትግሬ መሆኗን ያሳብቃል። በጣም ቆንጆ ነበረች። ምን ዋጋ አለው? ግንባርዋ ላይ ጉብ! ያለው መስቀል ውበቷን ድራሹን አጥፍቶታል። እሷም ያንን መስቀል እንደጠላችው ተረድቻለሁ። የመስቀሉ አንድ እጅ ተፈቅፍቆ ደብዝዞ ነበር። ልታጠፋው ጥክራ አልተሳካላት ይሆናል። ገጠር እንኳ ደህና። ያን መስቀል ግንባር ላይ ይዞ ከተማ መግባት ግን አስቸጋሪ ነው። ከተሜው መቼ ጤና ይሰጥና? ያን መስቀል ይዞ ዱባይ መምጣት ደግሞ ትራጀዲውን ኮሜዲ ያደርገዋል።

ልጅቱ መስቀሏን ግንባሯ ላይ እያውለበለበች ደጅ ደጅን ስትመለከት አያሌ አሳቦች ወደ አእምሮዬ መጥተዋል። በአርቶዶክስ እምነት ስር በጥብቅ ስነስርአት ያደገች ሴት...ሙስሊም ሃገር መጥታ ስጋዋንና መስቀሏን ለፓኪስታንና ለሱዳን መንገደኞች ስትሰጥ...መስቀሏን ፈቅፍቃ ለማጥፋት ያደረገችው ሙከራ...ይህ ግጭት ሊያሳድርባት የቻለው የስነልቦና ቀውስ...

(...ይህን ምእራፍ በምፅፍበት ወቅት መለስ ዜናዊ የሀውሃትን 20ኛ አመት በአል ለማክበር መቀሌ ሄዶ ነበር። ድምፁን ከፍ አድርጎ፣ “የትግራይን ህዝብ አንገቱን ቀና አድርጎ በኩራት የሚራመድበት ደረጃ ላይ አድርሰነዋል” ብሎ ሲናገር በሬድዮ ሰማሁት። መለስ ማንኛውንም ነገር በሁለት ከፍሎ ማየት ይወዳል። የትግራይ ህዝብም በሁለት ሳይከፈል አይቀርም። አንገታቸውን ቀና ያደረጉና አንገታቸውን የደፉ።

ከቆነጃጅቶቻችን የወሲብ ሽቀላ ባሻገር በጉዲፈቻ ስም የሚሸጡ ህፃናት አይንና ሳንባ እንደ መለዋወጫ እቃ እየተቸበቸበ ስለ መሆኑም ዜናዎች አሉ። በተለይም ግብፅ አካባቢ ኩላሊታቸውን በግድ የሚነጠቁ ሃበጆችና ሶማሊያውያን

ቁጥር እያሻቀበ ሄደአል።)

ሶስቱ ሴቶች መጨቃጨቅ ሲጀምሩ እንደዋዛ ጆሮዬን ጣል አደረግሁ። የሚጨቃጨቁበት አጀንዳ ትኩረቴን ስለሳበው በጥምና እያዳመጥሁ ደጅ ደጁን መመልከቴን ቀጠልኩ። የድምፃዊ ቴዲ አፍሮ የመታሰር ጉዳይ ነበር ያጣላቸው። ባለመስቀሏ ኩረዳ ሽንጧን ገትራ ትሟገት ይዛለች፤

“ያለጥፋቱማ አልታሰረም! በመኪናው ሰው ገጭቶ ገድሏል። ሰው ገድሎ በነፃ እንዲለቀቅ ትፈልገሃለሽ?”

“ሲገድል የት አየሽው? አውቀው ራሳቸው ገድለው ነው በሱ ያሳበቡት። ዜና ብትሰሟ ይህን ባወቅሽ! ሞተ የተባለው ልጅ የሞተ ቀን ቴዲ ኢትዮጵያ ውስጥ አልነበረም። አንቺ ግን እነ መለስ ዘሮችሽ ስለሆኑ ነው የምትከራከራላቸው!”

“ዘሮቹ ስለሆኑ አይደለም። ለኔ ምንም አላደረጉልኝም”

“ታዲያ ምን ያከራክርሻል?”

“በመኪና ሰው ገጭቶ ገድሎ ስለሽሽ ታስሮአል!” ብላ በቁጣ ስትጮህ፤ ባለ ቢጫ ጥርሶቹ ድምፃቸውን ከፍ አድርገው በሹፈት መልክ ሳቁባት። “ተባለ እንዴ? ተባለ እንዴ?” እያሉ በዜማ ሲስቁባት ይበልጥ እየጋለችና እየተናደደች ሄደች። ከአማርኛው እጥረት ጋር ተዳምሮ አሳቧን በትክክል ማስረዳት ተስኖአት ነበር። የባለመስቀሏ ሴት ንዴት በጋለ ቁጥር ባለቢጫ ጥርሶቹ የክርክር ርእሳቸውን አሰፉት፤

“መለስ ዜናዊ የሚሰራውን ግፍ ልትደብቁለት ትፈልገሃለሽ? የቴዲን ተይው! አገር ያወቀው፣ ፀሃይ የሞቀው ወሬ ነው። ከፈለግሽ ግን ሌላም ልጨምርልሽ! ሌላው ቀርቶ እኛ እዚህ ሸሌ የሆንነው መለስና የዱባይ ሼክ ተነጋግረው ሸጠውን ነው...”

ባለመስቀሏ እጇ ብቻ ሳይሆን ከንፈሮቿና ጉንጮቿ ተንቀጠቀጡ። በቁጣና በእልህ ስሜትም እንዲህ አለች፤

“እዚህ የመጣሽው ወደሽ ፈልገሽ ነው። ገንዘብሽን ከስክሰሽ፣ ለቪዛ ከፍለሽ፣ የምን መለስ ላይ ማሳበብ ነው?”

ባለቢጫ ጥርሶቹ አልተበገሩም፣ ሞገቷት፤

“ገንዘቤን ከፍዬ ብመጣም የዚህ አገር ሼክና መለስ ግን ተፈራርመዋል። እኛ እዚህ እንድንመጣ ሲፈራረሙ በቲቪ ታይቶአል። መለስ ዜናዊ እዚህ መጥተን ሸሌ እንደምንሆን

እያወቀ አሳልፎ ሰጠን። ደሞ ሃገር ቤት ስራ የለም። ስለዚህ ነው ወደዚህ የመጣነው። መለስ ቢፈልግ ስራ እንድናገኝ ማድረግ አይችልም? ከፈለገ ይችላል። ግን አልፈለገም። እናውቃለን! የማናውቅ አይምሰልሽ። ፋራ ዘረኛ አትሁኝ። መለስ ወርቅ ቢልሽ፣ እውነት አይምሰልሽ። እኛም ሸሌ! አንቺም ሸሌ!”

ባለመስቀሏ ተቆጥታ በስሜት እግሯን ስትዘረጋ የሺሻ ማጨሽያውን በእግሯ ስለመታችው እሳቱ ተከነበለ። ውሃው ተደፋ። ቆነጃጅቱ ንትርካቸውን በመተው እሳቱ የፕላስቲክ ወለሉን እንዳያቃጥለው ተረባረቡ። እየተንጫጩ እሳቱ ላይ ውሃ ደፋበት። የተደፋው ውሃ የኔን ጫማ ጭምር በማጠቡ ሂሳቤን ከፍቶ ወጣሁ።

በነጋታው በተመሳሳዩ ሰአት ወደዚያ ቤት ብቅ ስል ባለመስቀሏ ብቻዋን ነበረች። ሺሻ አዘዘኩና ቁጭ አልኩ። እንደዋዛም ወግ ጀመርኩ፣

“ጓደኞቼሽ የት ሄዱ?”

“ይመጣሉ”

“ትናንት ትጨቃጨቁ ነበር። ምን ሆናችሁ ነው?” ስል በትግርኛ ጠየቅሁዋት።

የትግርኛ ቃላት ከአንደበቴ ሲወጡ በመስማቷ ወዲያውኑ ጨፍግጎ የነበረ ገፅታዋ ሁሉ ፈካ። ፈገግ አለች። እንደ ጨረቃ ደማመቀች። ጥርሶቿ ነጭና ችምችም ያሉ ውብ ነበሩ። እዚህ ግንባሯ ላይ ከተደነቀረው መስቀል በቀር ልቅም ያለ ውበት ነበራት። በተለይ ፈገግ ስትል ውስጧ ሃይል ያላት ንቁ ልጅ መሆኗን ማስተዋል ይቻል ነበር። ለጠየቅሁዋት ጥያቄ በስሜት ምላሽ ሰጠችኝ፣

“ሆን ብለው ነገር ይፈልጉኛል። እኔ ላይ እየተጠቃቀሱ መለስን ሲሰድቡት ይውላሉ። መጀመሪያ መለስን ሲሰድቡት አይሰማኝም ነበር። ቢሰድቡት ባይሰድቡት እኔ ምን ያገባኛል? በሁዋላ ግን እኔ ትግሬ ስለሆንኩ ሆን ብለው እኔን ለማናደድ መለስን እንደሚሰድቡት ሳውቅ እልህ ያዘኝ! ትግሬ ስለሆንኩ ብቻ አውቀው አሸሙር ይናገራሉ! እኔ እዚህ የመጣሁት እንደነርሱ እንጀራ ፍለጋ ነው። መለስ ለኔ ምን አደረገልኝ? በየቀኑ ስለቴዲ አፍሮ ያነሳሉ። እኔ ነኝ እንዴ ቴዲን ያሰርኩት? በአሸሙር ይሰድቡኛል! እልህ ይዞኝ ‘ሰው ገድሎ ነው የታሰረው!’ ስል ይሰቁብኛል። እኔ ተናድጄ ነው እንጂ ቴዲ

ይግደል አይግደል አላውቅም። ግን ለምን ፖለቲካ ያወራሉ? መለስ ትግሬ ናት ብሎ ቢጠቅመኝ ኖሮ እኔ እዚህ ምን ላደርግ እመጣለሁ? እንደዚህ ብዬ ስነግራቸው ደግሞ፣ 'ስለላ ይሆናል፣ ማን ያውቃል?' እያሉ አፋቸውን እያጣመሙ አሰቃዩኝ? እኔ እነሱን ልሰልል ብዬ እዚህ ራሴን ሳዋርድ እውላለሁ?"

ይህን ብላ ስታበቃ እንባዋ ግንፍልፍል ብሎ ባንድ አፍታ ሙሉ ጉንጫን አጠበው። ትከሻዋ እየተናጠ ከውስጥ ከልቧ ውስጥ የተፈነቀለ የእልህ እንባ ስታነባ እዚያው ቁጭ ብዬ አየሁዋት። ይህን መሰል የእልህ እንባ ጥርግርግ ብሎ ካልወጣ እውስጥ ቀርቶ ህመም ስለሚሆን ለጥቂት ደቂቃዎች ዝም አልኳት። ሲበቃት ወደ መፀዳጃ ቤት ገብታ ተጣጥባ ተመለሰች፣ አፅናናሁዋት!

ባለቤጫ ጥርሶቹ ያን ያደረጉት ባለማወቅ መሆኑን አጫወትኳት። እነርሱ ባለማወቅ በሚናገሩት ተገፋፍታ ደግሞ የመለስ ጠበቃ ሆና እንዲህ እስክትገዱ መሆን እንደሌለባት መከርኳት። ባለቤጫ ጥርሶቹ ዘረኛ የሆነ ንግግር መናገራቸውን በግልፅ ነገርኳት። እነርሱ ዘረኛ ዝንባሌ የያዙት ግን እነመለስ በሚፈፀሙት ዘረኛ ድርጊቶች ምክንያት ሳያውቁት ገብተውት መሆኑንም በርጋታ አስረዳሁዋት።

ይህን ተናግሬ ሳበቃ ለመሄድ ተዘጋጀሁ።

ከመሄዴ በፊት ግን እንዲህ አለችኝ፣

"እኔ ፖለቲካ አላውቅም። ትግሬ ስለሆንኩ ነው የጠሉኝ"

"ልክ ነሽ!" አልኳት "...ትግሬ ስለሆንሽ ብቻ ሊጠሉሽ እንደቻሉ አውቃለሁ። የውልሽ የኔ ቆንጆ፣ ከልቤ አንድ ነገር ልንገርሽ? ኢትዮጵያ ውስጥ የትም ቦታ ብትሄጁ ትግሬና ወያኔን ለያይቶ የሚያይ የለም። እነ መለስ ትግሬ እንዲጠላ የሚያደርግ ተግባር ስለፈፀሙ የተከሰተ ጊዜያዊ ቁጣ ነው። አማርኛ የሚናገሩ መሪዎች በፈፀሙት ግፍ ምክንያትም ከብዙ አመታት በፊት ትግሬዎች በተመሳሳይ እንዲሁ አማራን ሁሉ በጅምላ ይጠሉ ነበር። አሁን ተገላቢጠሽ ሆነ። ይህ ግን አይቀጥልም። ጊዜያዊ እንደሆነ አረጋግጥልሻለሁ። ከነመለስ መወገድ ጋር አብሮ ሊወገድ ይችላል። በቅርቡ ስለ ዘር ማውራት የጥንት ታሪክ ይሆናል!!"

ተሰናብቼያት ስወጣ መጨረሻ ላይ የተናገርኩት አረፍተ ነገር ጆሮዬ ላይ ተመልሶ ጮኸብኝ። አረፍተነገሩ ራሴንም

አላሳመነኝም። ስለ ዘር ማውራት የጥንት ታሪክ የሚሆንበት ጊዜ ቅርብ ስለመሆኑ ለመናገር አንዳችም መነሻ አልነበረኝም። ፕሮፓጋንዳ ብቻ ነበር። በርግጥም ከባለ መስቀሏ ስቃይና ሮሮ ማምለጥ ስለፈለግሁ እነዚያን ቃላት ተናግራያለሁ። ምኞት አይከለክልም። መልካም ቃላትን መግለፅም አያስወቅስም። እነዚያ በገጠ ቃላት የህልም ወተት ብቻ ከሆኑ ግን ከቶ ምን ፋይዳ ይኖራቸዋል? የዚያች ልጅ የምሬት እንባ አሁን ድረስ ይታየኛል። እርር ምርር ብላ ነበር ያነባችው። በትግርኛ ስላዋራሁዋት ሆድ ብሷት እንባዋን ዘረገፈችው። ከወገኖቹ አንዱ ነው ብላ ላመነችው ሰው የልቧን ተነፈሰች። ርግጥ ነው አልተሳሳተችም። እኔ ለዚህች ሴት ታማኝ ነኝ። የትግራይን የገበሬ ልጆች “አርሶ አደሩ” በተባለ የጅምላ ቃል ስር ብቻ አይደለም የማያቸው። የትግራይ የገበሬው ልጆች ከጉጃም የገበሬ ልጆች የሚለዩበት አንዳችም ልዩ ነገር የለም። ከዚያም ባሻገር የአፍሪቃ ቀንድ ገበሬዎች ከአንድ ምንጭ የተቀዱ ናቸው። ባለመስቀሏና ባለቤጫ ጥርሶቹ ለምን እንደተጋጩ አያውቁም። ክብርን በሚያዋርድ የሰራ መስክ ላይ በአንድ ጣራ ስር ተቀምጠው ይናጫሉ። ግን ለምን? ምላሹ አጭር ነው። የሚያስታርቅ ጠፍቶ፣ የእብድ ገላጋይ በዝቶ!

የሚያስታርቅ የሚነግስበትና የእብድ ገላጋይ ሰሚ የሚያጣበት እለት መቼ ይመጣ ይሆን? ለዚያች ለተገፋች የትግራይ ሴት፣ “ያለ ሃጢአትሽ በእሳት የምትለበለቢበት ዘመን በቅርቡ ያበቃል” ብዬ መከታ እንደሚሆን ወንድም ጋሻ ተስፋ ሰጥቼያታለሁ። የሰጠሁዋት የምኞት ተስፋ ብቻ ስላለመሆኑ ግን አላውቅም። ለመሆኑ ይህን ተስፋ እውን ሊያደርጉልን የሚችሉ ወንድም ጋሻዎች የት ገቡ? እህት ጋሻዎች የት ተሰወሩ? እንደ ማለዳ ጉም ብን! ብለው ጠፍተዋል? ይችን በምጫጭርባት ደቂቃ ያች ባለመስቀል ቆንጆ ዱባይ ላይ እየተዋረደች ነው። አልፍርጅ ምራር ወደተባለው ሰፈር ብቅ ካላችሁ ታገኝታላችሁ። ያች ልጅ ትግሬ ናት። ወያኔ ግን አይደለችም። ዱባይ ላይ እንደፈሰሱት እህቶቻችን ወዲያ ወዲህ ብላ ቤተሰቧን ለመርዳት እየጣረች ነው።

የተጀመረው የዘረኛነት ነበልባል እሳት መቼ እንደሚያቆም ለመተንበይ እንደ ኤልያስ ነቢይ መሆን አስፈልጎናል። ነቢይ መውለድ እንችላለን። ከመካከላችን

ሊመሩን የተነሱትን መዝናን መዝመት ካልቻልን ነቢይ ከሰማይ አይወርድልንም። ካስተዋልናቸው መሪዎቻችን አጠገባችን አሉ። ካላስተዋልናቸው መሀቡባ ኡመር ያለወንድም ጋሻ መቅረቷ ነው። ለመሆኑ ማናት መሀቡባ?

* * *

አንድ ቀን፣ “የጋዜጠኛው ማስታወሻ” የተባለውን መፅሃፍ በካርጎ ወደ ዋሽንግተን ዲሲ ልኬ ካበቃሁ በሁዋላ፣ እንደተለመደው ቀዝቃዛ ድራፍት ፍለጋ ወደ DULF HOTEL በረርኩ።

በግምት ከአንድ ሰአት በሁዋላ ሶስት ወንድ ሃበሾች ወደነበርኩበት ባንኩኒ አካባቢ መጡ። አንድ ወር ሙሉ እዚህ ሆቴል በየቀኑ ስመጣ የሃበሻ ፊት አላየሁም ነበርና የነዚህ ሃበሾች ድንገት በኔ ዙሪያ መገኘት ሳያጠራጥረኝ አልቀረም። ሁኔታቸውና አስተያየታቸው ደስ የማይል አይነት ሆኑብኝ። አንደኛው በተለይ ነፍስ ገዳይ ይመስላል። ጃፖኒ ለብሶ ነበር። የዘንዶ ምስል ክንዱ ላይ አስቀርቶአል። ቁምጣ ለብሶአል። “ግብዳ” የሚባለው አይነት ግዙፍ ሰው ነው።

ግብዳው ሾድካ መጠጣት ሲጀምር ሌሎቹ ዊስኪ አዘዙ። ባለጌ ወንበሩ ላይ የተቀመጡ ሲሆን በመካከላችን ያለው ርቀት የሁለት ወንበሮች ብቻ ነበር።

ወጠምሻው ጎረምሳ፣
“አበሻ ነህ አይደለም?” ሲል ጠየቀኝ።
“ኔኝ አዎ!” አልኩ።
“የማውቅህ ይመስለኛል”
“የት ነው የምታውቀኝ?”
“እንጃ! የሆነ ቦታ ያየሁህ ይመስለኛል”
“ሊሆን ይችላል። እኔኝ አላውቅህም”

“ዱባይ የነጋዴ አገር ነው። አንዱ ይገባል። ሌላው ይወጣል። የሰው ፊትም የዚያኑ ያህል ይምታታል። ለማንኛውም መልካም ትውውቅ። ብቻህን ከሆንክ ከኛ ጋር መቀላቀል ትችላለህ”

“አመሰግናለሁ!” አልኩ።
ሶስቱ ሃበሾች በራሳቸው የሞቀ ወሬ ተጠመዱ። ጆሮዬን ጥዬ አዳመጥኳቸው። ከድለላ ስራ ጋር የተያያዙ ወገኖች

ነበራቸው። በተለይም ወደ አንጐላ ስለተላኩ የውሃ መሳቢያ ጀኔሬተሮች ጉዳይ ነበር የሚጨዋውቱት።

እንደተለመደው ብጫቂ ወረቀቶቹን አውጥቼ የእለት ገጠመኞቹን ስመዘጋግብ ጥቂት እንደቆየሁ ሁለቱ ሃበሾች ወጠምሻውን ተሰናብተውት ሄዱ። ይህን ጊዜ እንደገና ሊያናግረኝ ሞከረ። እያመነታሁ አጭር ምላሽ ሰጠሁት። ፊት ብነሳውም ማዋራቱን ገፋበት። እኔም እያጠናሁት አጭጭር ምላሽ ሰጠው ቆየሁ።

ቀስ በቀስ ግን መግባባት ጀመርን። በቅጡ ወግ ስንጀምር አሪፍ ልጅ መሆኑን በመሃላ ማረጋገጥ ከምችልበት ደረጃ ላይ ደረስኩ። እንዲያውም ባለጌ ወንበሮቻችንን አጠጋጋናቸው። መገባበዙንም ተያያዝነው።

“አንድ ወር ሙሉ እዚህ ዱባይ ስቀመጥ አንተን ባለማወቁ እንዴት ያሳዝናል?” እስከ ማለት ደረስኩ።

እሱም፣ “የሚደንቅ ነው። ሲያዩህ ሰው የምትንቅ ትመስላለህ። ሲቀርቡህ ግን የእግዚአብሔር በግ ነህ!” አለኝ።

“ልክ ነህ!” አልኩት “እንዳልከው በግ ነኝ። ከበግም በግ። የበጎች ሁሉ በግ። አንተም ብትሆን የእግዚአብሔር ፈረስ ነህ። ለመሆኑ ማነው ስምህ?”

እየተደናነቅንና እየሳቅን መገባበዙን ተያያዝነው። ሞቅ ሊለኝ ጀምሮ ሊሆን ይችላል።

ቢሆንም ከሙሉጌታ ጋር ጥቂት መቆየት ፈለግሁ። ዘወትር ከትከሻዬ የማትለየውን የእጅ ቦርሳዬን በመክፈትም “የጋዜጠኛው ማስታወሻ”ን ከግጥም በማውጣት አሳየሁት። እያገላበጠ ሲመለከተው፣

- “አንብባኸኸላለሁ?” ስል ጠየቅሁት።
- “መፅሃፍ አንብቤ አላውቅም”
- “እኔ ነኝ የፃፍኩት! በስጦታ ሰጥቼሃለሁ!” አልኩት።
- ማመን እያቃተውም ርእሱን አነበበውና፣
- “ስለዚህ መፅሃፍ ሰዎች ሲያወሩ ስምቻለሁ። አንተ የዚህ መፅሃፍ ደራሲ ነህ?” ሲል በአድናቆት ጠየቀኝ።
- “ልክ ነህ!”
- “ከዚህ መፅሃፍ ደራሲ ጋር ነው እያወራሁ ያለሁት?”
- “አልተሳሳትክም!”
- በረጅሙ ስቆ በግብዳ እጁ ጨበጠኝ። መፅሃፉ ላይ

እንድፈርም ካደረገኝ በሁዋላም፤

“ምን መስለኸኝ እንደነበር ልንገርህ?” አለ።

“ንገረኝ?”

“የመኪና ጉማ ነጋዴ!”

“ኸረ በጊዮርጊስ! ምኔ ነው የጉማ ነጋዴ የሚመስለው?”

“እንጃ! ብቻ እንደዚያ መስለኸኝ ነበር”

ሁለታችንም ስለራብን DULF ሆቴልን በመተው ወደ ሃበሻ ምግብ ቤቶች ተያይዘን መንገድ ጀመርን።

ጨልሞ ነበር።

መኪናው እንደተበላሸችበት ነገረኝና በእግር ጉዞ ጀመርን። ዋናውን አስፋልት በመከራ ተሻገርን። ‘አቋራጭ መንገድ አሳይሃለሁ’ አለኝና ወደ ሹሉክሉክ ቀጫጭን መንገዶች ውስጥ ገባን። ጨልሞ ነበር። የአበሻ ሺሻ ቤቶችን እያቋረጥናቸው በደጃፎቻቸው ስናልፍ ሴቶቹ ብቅ እያሉ፤

“ሙሉጌታ! ሙሉ! ና ግባ!” እያሉ አስቸገሩት።

“እመለሳለሁ! አሁን ከእንግዳ ጋር ነኝ! ራት በልቼ እመለሳለሁ...” እያላቸው አልፈናቸው ጉዞ ቀጠልን።

“ምን ትሰራለህ ዱባይ ላይ?” ስል ጠየቅሁት።

“ደላላ ነኝ!”

“ምን መስለኸኝ እንደነበር ልንገርህ?” ስል ጠየቅሁት።

“ምን መስልኩህ?”

“የወያኔ ጆሮ ጠቢ”

“በስመአብ ወልድ ወመንፈስ ቅዱስ!” ብሎ አማተበ።

እኔ ስስቅ እሱ ቀጠለ፤

“እስኪ አሁን ምኔ ነው ጆሮ ጠቢ የሚመስለው? እየቀለድክ መሆን አለበት።”

በመገረም አየኝናም፤

“ለዚህ ነው ግንባርህን ጨምድደህ የነበረው? እኔ ደሞ የመኪና ጉማ ትርፍ ያሳበጠህ መስሎኝ? የመኪና ጉማ የሚነግዱ እዚህ ብዙ ዝቀዋል። ሰሞኑን ሌላ ንግድ የለም። እንዴት እንደራብኝ ልነግርህ አልችልም። እዚህ ዱባይ አልሃበሻ ሬስቶራንት ነው አሪፍ። ጥሩ ዱለት ይሰራሉ...”

በልተን ስናበቃ ወደ መጠጡ ተመለስንበት።

እኩለ ሌሊት ድረስም አብረን ቆየን። ስንለያይ ታዲያ እንዲህ አለኝ፤

“ነገ ቅዳሜ ነው። እቤቴ ምሳ ልጋብዝህ? ሚስትም አለችኝ። አንዳንድ ጓደኞቻችንም ስለሚመጡ ጥሩ ጊዜ እናሳልፋለን። መኪና ይገድ ካረፍክበት ሆቴል መጥቼ ልወስድህ እችላለሁ። ምን ይመስልሃል? ከደራሲ ጋር ስተዋወቅ ይህ የመጀመሪያ ጊዜዬ ነው። ፎቶም እንድንነሳ እፈልጋለሁ። ይችን የሰጠኸኝን ደግሞ ሌሊቱን ማንበብ እጀምራለሁ። መፅሃፍ አንባቢ እንኳ አይደለሁም። ግን እንደምንም አነባታለሁ። ምን ይመስልሃል ታዲያ ነገ?”

ተስማማሁ።

ያንን ግብዣ በመቀበሌም መሀቡባ ኡመር ከተባለች ልጅ ጋር ለመተዋወቅ በቃሁ። በነጋታው “የእግዚአብሔር ፈረስ” ካረፍኩበት ሆቴል ድረስ መጥቶ፤ “የእግዚአብሔርን በግ” በመኪናው ጭኖ ወደ ቤቴ ይዞት ሄደ...

* * *

ጠንካራ ግብዣ ጠበቀኝ።

የምግብና የመጠጥ አይነቶች ጠረጴዛውን ሞልቶት ነበር። በርግጥ ግብዣው ለኔ ተብሎ የተዘጋጀ አልነበረም። ሙሉ ደላላ እንደመሆኑ በርካታ ገቢ የሚያስገኙ ተግባራትንም ጎን ለጎን ይሰራል። በዱባይ ከሃብታም አረቦች መኖሪያ ቤት በግርድና ስራ ተቀጥረው የሚሰሩ ቆነጃጅት፤ በወር አንድ ቀን እረፍት ያገኛሉ። ቅዳሜ ማለዳ ይወጡና እሁድ ማለዳ ተመልሰው ከስራ ገበታቸው ላይ ይገኛሉ። ይህች እረፍት የ24 ሰአት ወርሃዊ እረፍት ተብላ ትታወቃለች። አበሾቹ ቆነጃጅት ታዲያ ይህችን የ24 ሰአት እረፍት በአግባቡ ሊጠቀሙባት ይሻሉ። እንጀራ ይናፍቃቸዋል። የሃበሻ ፊት ይናፍቃቸዋል። በሃገር ቋንቋ ሳቅና ጨዋታ ያምራቸዋል። አዳዲስ የመጡ ዘፈኖችና ድራማዎችንም ማየት ይፈልጋሉ። ቅዳሜ ሌሊቱን የሚተኙበት አልጋ ማግኘትም ሌላው ጉዳይ ነው። በየወሩ ይህን ሁሉ አሟልቶ የሚያዝናናቸው ወዳጅና ወገን ዱባይ ላይ ማግኘት ደግሞ የሚቻል አይደለም። ሙሉ ታዲያ አንዳንድ የሚያውቃቸውን ቆነጃጅት እሱ ዘንድ እንዲያርፉ ያደርጋቸዋል። ሁሉንም አዘጋጅቶ ይቀበላቸዋል። ይህን በማድረግ መጠነኛ ክፍያ ያስከፍላቸው እንደሁ ግን አላውቅም። ሊሆን ቢችል ለሁለቱም ጠቃሚ ነው።

የሆነው ሆኖ በዚያን እለት ተስያት ከሙሉ መኖሪያ ቤት ስደርስ ጠንካራ ግብዣ ጠበቀኝ። ቢራው፣ ዊስኪው፣ ቮድካው፣ ቪኖው ምን የቀረ አለ? ምግቡስ ቢሆን? ዱለቱ፣ ቀይ ወጡ፣ ጥሬ ስጋ እንኳ አልቀረም። በዚያች አንድ ክፍል ቤት ውስጥ ሁሉም ነገር ተሟልቶ ነበር። የቡና እቃውም ቀራርቦአል። እጣኑ እየጨሰ ነው። ፈንዲሻው ገና ድሮ ፈነዳድቶ በእንቅብ ሞልቶ፣ ከበረዶ የተሰራ ተራራ መስሎአል። አምስት ቆነጃጅት በዚያች ክፍል ውስጥ ይርመሰመሳሉ። በርግጥ የሙሉ መኖሪያ አንድ ክፍል ትሁን እንጂ ሰፊ ናት።

እኔና ሙሉ ብቻ ነበርን ወንዶች።

የምንጠበቀውም እኛው ነበርንና እንደገባን ምግብ ቀረበ። መጠጡ ወረደ። ቡናው መቆላት ጀመረ። እጣኑ እንደ ጠባዩ ወደ ሰማይ አቀና። ቴሌቪዥኑ ተከፈተ። ሲዲ አገራሰት። ከበበው ገዳ፣ “ጋሽ ፎሊሱ!” እያለ መዝፈን ጀመረ። አየሩ ቃጠሎ ባይሆን ኖሮ ደብረዘይት ስላለመሆኔ አንዳችም ማረጋገጫ አልነበረም።

ከሁሉም አይነት ምግብ በላሁ። ጣፋጭ ነበር በጣም። ጥሬ ስጋውንም በሰናፍጭ እያጣቀስኩ አፈር ድሜ አበላሁት። ሁላችንም ከመጥገብ በላይ ጠገብን። በመቀጠል የመጠጥ ጉዳይ ተነሳ። እኔና ሙሉ የቮድካውን ጠርሙስ ለሁለት ያዘነው። ሴቶቹ ሄይኒከን የተባለውን ቢራ እና ለስላሳ እንደየፍላጎታቸው ያዙ። ቀለል ይለን ዘንድ ቁምጣና ቲሸርት ለበስን።

የቀረ ነገር አለ እንዴ?

አይመስለኝም።

ከበበው ገዳ እየቀለደ እኛ መጠጣቱን ተያያዘነው። ትናንት ለሙሉ ፈርሜ የሰጠሁት መፅሃፍ ከቴሌቪዥኑ አጠገብ ጠረጴዛው ላይ ቁጭ ብሎ ይታያል...

ሰከርን።

እኔ እንኳ መሰከር ትቻለሁ።

ሞቅ ይለኛል፤ አለያ ባለሁበት ድንዝዝ እላለሁ እንጂ የመሰከርና ያለመሰከር ልዩነቱ ራሱ ጠፍቶብኛል። በሞቀ መንፈስ በሞባይል ካሜራዎች ፎቶግራፍ ተነሳን። እዚያ ያለነው ሁሉ የአንድ ሃገር ልጆች ነን። የአንድ ባህል ግርፎች ነን። ከምንለያይበት ይልቅ የሚያግባቡን እሴቶች በርክተው ነበርና ከመደሰት በቀር የሚረብሸን አንዳችም እንቅፋት አልነበረብንም።

መሀቡባ አጠገቤ ተቀምጣለች።

ቀስ በቀስ በግል መጨዋዎቻችን አልቀረም። አፍንጫ የሚባል ነገር አልነበራትም። በጣም ታምራለች! ስትስቅ ሁለቱ ጉንጮቿ ከአፍንጫዋ ጋር እኩል ይሆናሉ። እና ሶስት አፍንጫ ያላት ትመስላለች። ውበቷ ደሞ እዚያ ላይ ነበር። ጥርሶቿ የጅማ ወተት ይመስላሉ። እሷም የጅማ ልጅ ናት። መሀቡባ!

ስሟ ደሞ ደስ ሲል?

አጠር ያለች ጠይም የደም ገንቦ! እድሜዋ 23 ደርሶአል። ከአንድ ሃብታም አረብ ቤት በግርድና ተቀጥራ እየሰራች መሆኑን እያጫወተችኝ ነበር። ሁሉንም ስራ ያሰራታል። ቤት ትወለውላለች። ልብሶች ታጥባለች። ልብስ መተከሱ ነበር ከባዱ ጣጣ። እና እንዲህ አለችኝ፤

“እባያ አቃጠልኩና የወር ደሞዜ ተቆረጠ”

“እባያ ምንድነው?”

“እስላም ሴቶች የሚለብሱት ጥቁሩ ልብስ”

በዚህ መልኩ ወጋችን ቀጠለ።

ውሾቼን እንደምታጥባቸው አጫወተችኝ። የውሾቼ የጠጉር ብናኝ ወደ አፍንጫ ከገባ ካንሰር የተባለ በሽታ ያመጣል ብለው ስለነገሯት አፍንጫዋ ውስጥ ጥጥ እንደምትወትፍ አጫወተችኝ። በአፏ ብቻ መተንፈስ ሲያደክማት ግን፤ “የሆነውን ይሁን” እያለች ጥጡን ወዲያ ትወረውረዋለች።

በመቀጠል ደግሞ ያለፈ ታሪኳን አንስታ አጫወተችኝ።

ጅማ ነው ተወልዳ ያደገችው። እናቷ አማራ ናት።

አባቷ ደግሞ አሮሞ። አባቷ “የአነግ ሽብርተኛ ነህ” ተብሎ ሲገደል በአይኗ በብረቱ አይታለች። አባቷ ሲገደል እናቷ ልጅቿን ይዛ ወደ አዲሳባ ሸሽች። እናቷ አማራ ስለሆነች “ነፍጠኛ” ብለው እንዳይገደሏት እሷም ፈርታ ነበር። ደሞ በሽተኛ ናት እናቷ። ሶስት ታናናሽ ወንድሞች አሏት። ምንም ገቢ የላቸውም። አባቷ ግን ቡና ይሸጥ ስለነበር እሱ በተወላቸው ገንዘብ እናቷ ወደ ዱባይ ላከቻት። ዱባይ ስትልካት ታዲያ እንዲህ አለቻት፤

“መሀቡቤ! ተስፋችን ሁሉ አንቺ ነሽ! አንቺ ከበረታሽ ያልፍልፍል። ካልበረታሽ ደግሞ ትቀብሪናለሽ!”

በተመስጦ ሳዳምጣት ቆየሁ።

እሷ ስትናገር አንዳችም ቃል እንኳ አልተነፈሰሁም። በዝምታ ብቻ አዳመጥኳት። በርግጥም በጥልቀት አዳመጥኳት። እሷ የምታወጋኝ ሁሉ ስእሉ ይታየኝ ነበር። ምስሉ ህይወት ዘርቶ ይታየኝ ነበር። መሀቡ ተርካ አብቅታ እኔም አገጫን መዳፊ ላይ እንዳስደገፍኩ የሽኮኮ ፀሎት የማካሂድ መስዬ ነበር። መሀቡ ፈገግ ስትል ነበር የባህንኩት።

ንፁህ ፈገግታ ነበር። እስካፍንጫው ፍቅር የሞላው ፈገግታ። የሰው ልጆችን ሁሉ የማመንና የማፍቀር ልብ ያላት አንዲት ኮረዳ ይኸው አጠገቤ ቁጭ ብላ ሁሉን ታወጋኛለች። እና ዝምታዬን ልሰብር ስላልቻልኩ እንዲህ ስትል ጠየቀችኝ፤

- “እስኪ ስላንተ ደሞ አጫውተኝ?”
- “ምን ላጫውትሽ መሀቡ?”
- “ያንን መፅሃፍ የፃፍከው አንተ ነህ?”
- “አዎ እኔ ነኝ መሀቡ”
- “ያንተ የህይወት ታሪክ ነው?”

“አይደለም። በርግጥ ስለ ራሴም ጥቂት ፅፌያለሁ”

“ጀመርኩትና ደስ ይላል። ወጥ መስራቱን ላግዛቸው ብዬ አቋረጥኩት። ለስራ ፍለጋ ከደብረዘይት ወደ አዲስ አበባ ሄደህ ነበር አይደል?”

“አዎ ሄጄ ነበር”

“ከዚያም አንቀጥርም አሉህ አይደል? ከዚያም ተበሳጭተህ ወደ ደብረዘይት ተመለስክ። አምስት ብር ብቻ ነው የነበረህ አይደል? እሱ ላይ ነው ያቆምኩት። ከዚያ ምን ሆነ? እስኪ ንገረኝ?”

ቁልቁል የረዘመ ጢሜን ማሻሻት ብቻ ሆኜ ቀረሁ። ከ400 ገፅ መፅሃፍ መሀቡ ያነበበችው 3 ገፅ ብቻ ነው። ከዚያ በሁዋላ ያለውን ታሪክ ምን ብዬ ነው የምነግራት?

“ረጅም ነው ታሪኩ መሀቡ። እንደምታይው ትልቅ መፅሃፍ ነው። ሁሉን እንዴት ልንገርሽ? ጊዜ ስታገኝ ቀስ ብለሽ ታነቢዋለሽ”

- ቆየችና ደግሞ እንዲህ ስትል ጠየቀችኝ፤
- “እዚህ ዱባይ ታዲያ አሁን ምን እያደረግህ ነው?”
- “ይህን መፅሃፍ እየሸጥኩ ነው”
- “ተሸጠልህ ታዲያ?”
- “ደህና ነው፣ መሀቡ”

ቮድካ ቀዳሁና ደረቁን ባንድ ትንፋሽ ገለበጥኩት።

ሊያረካኝ ስላልቻለ ሌላ ደብል ያህል ቀዳሁና እንደ ጦር ውርወራ ወይም በቲኪላ የአጠጣጥ ልማድ ደህና አድርጌ ወደ ጉሮሮዬ ለቀቅሁት። እያቃጠለኝ ወረደ።

እኩለ ሌሊት ሆነ።

እዚያው እንዳድር በጠየቁኝ መሰረት ተስማማሁ። ያች አንድ ክፍል ቤት ሰባት ሃበሾችን አቅፋ ለማሳደር ተዘጋጀች። ክፍሉ ውስጥ አንድ አልጋና ጥቂት ሶፋዎች ነበሩ። አልጋው ላይ ሙሉ-ጌታ ከነሚስቱ፣ በተጨማሪ አንዲት ሴት አዳብለው ጋደም አሉ። ሌላዋ ሴት ሶፋውን ያዘች። የቀረነው ደግሞ ወለሉ ላይ በተነጠፉት ፍራሾች ላይ ጋደም አልን።

በጣም ቀላል ነበር።

ከተቀመጥንበት ሸርተት በማለት ተኛን።

መሀቡባም እንዲሁ አደረገች።

የፍሪጁ ድምፅ እንደ ከርካሳ ጋሪ ጩኸቱን ያሰማል። ግድግዳው ላይ ከተሰካው AC የሚወጣው ድምፅ “ጭቋላ” የተባለውን የደብረዘይት የእህል ወፍጮ ቤት አስታወሰኝ። ቴሌቪዥኑም አልተዘጋም። በሩ በተከፈተና በተዘጋ ቁጥር እንደ ጉርፍ የሚገባው ወበቅ ከድምፆቹ ጋር ተዋህዶ ያችን ክፍል ሲኦል አስመስሏታል። የመሀቡባ ትረካዎች በአናቱ ሲኦሉን ህያው አድርገውታል።

የጠጣሁት ሁሉ ብን! ብሎ ከደሜ ውስጥ ድራሽ አባቱ ሳይጠፋ አልቀረም። ቢሆንም ግን እዚያው ለማደር ወሰንኩ። በጀርባዬ እንደተኛሁ ሲሆን አይኖቼ ግን በደመነፍስ ቴሌቪዥኑ ላይ ነበሩ። መሀቡባ ፊቷን ወደኔ አዙራ በጉኗ ጋደም ብላለች። በዚያ ሁሉ ድምፅ ውስጥም ታዲያ ጥቂት መንሾካሾካችን አልቀረም፤

“ቤተሰብሽን እየረዳሽ ነው?” ስል ጠየቅሁዋት።

“ያገኘሁትን ሁሉ ወደነሱ ነው የምልከው”

“መቼ ነው ወደ ስራሽ የምትመለሺው?”

“ነገ በጠዋት”

“ነገ መዋል አትችይም?”

“አልችልም። መሄድ አለብኝ። እንደውም ዛሬ በጣም ጥሩ ጊዜ ስላሳለፍኩ ደስ ብሎኛል። አንተ ከልብህ ስታዳምጠኝ

ጊዜ በጣም ደስ አለኝና በቃ የልቤን ሁሉ ነገርኩህ።”

“ነገ አብረን ብንውል ደስ ይለኝ ነበር” አልኳት።

“ውይ! አልችልም! ልክ የዛሬ ወር ቅዳሜ ግን ልንገናኝ እንችላለን። እዚህ ትኖራለህ?”

“ርግጠኛ አይደለሁም፤ መሀበብ!”

አያያዝኩና እንዲህ ስል ጠየቅሁዋት፤

“አሳዳሪዎችሽስ እንዴት ናቸው?”

“ጥሩ ናቸው”

“ሰውየው አያስቸግርሽም?”

“ብዙም አይደለም”

“ያስቸግርሻል?”

“ቤት ውስጥ ሰው ካለ ምንም አይልም። ሰው ከሌለ ግን... አንድ ጊዜ ልብሴን እየቀየርኩ እያለ ወደ ክፍሌ ገባና ሽቶ ነፋብኝ። ደንግጫ በርሬ ወጣሁ። ሌላ ጊዜ ደግሞ ማንም አልነበረም። ወጥ ቤት ውስጥ ነበርኩ። በፓንት ብቻ መጣና ፍሪጅ ውስጥ እቃ የሚፈልግ መስሎ እዚያው ያዘኝ... ሁለቱ መንታ ህፃናት ልጆቼ ደግሞ ባለጌዎች ናቸው። አጎንብሼ እያፀዳሁ እያለ ከሁዋላ ቀስ ብለው እየተጠጉ ይሸኑብኛል። በርግጥ ልጆች ናቸው። እነሱ መጫወታቸው ነው። ግን ያበሳጫል። የሰው አገር ሰው ነኝ። ምን አደርጋለሁ?”

“እናታቸው ዝም ትላቸዋለች?”

“እሱማ ትቆጣቸዋለች። ግን አይሰሟትም። ከጀርባ እየመጡ አንገቴ ላይ እየሸኑ እኔን ማስደንገጥ ያስደስታቸዋል። ሽንታቸው አይጎዳኝም። ሻወር እወስዳለሁ። ግን አጎንብሼ ተመስጫ፤ ስለ እናቴና ስለ ወንድሞቼ እያሰብኩ እየወለወልኩ እያለ ከሁዋላ መጥተው ሲሸኑብኝ በጣም ያስደነግጣል። ደሞም ያናድዳል። ግን ምን ማድረግ ይቻላል? ቤተሰቤን እረዳለሁ ብዬ ነው። እናቴ በኔ ትኩራላች። ኩራቷን እንዴት አድርጌ ላበላሽባት?”

ከጥቂት ዝምታ በሁዋላ እንዲህ አለች፤

“በሚቀጥለው ወር ቅዳሜ ባገኝህ ደስ ይለኝ ነበር”

“መሀበብ አልቀሽሽም። የምንገናኝ አይመስለኝም”

ገፅታዋ ሲከፋ አስተዋልኩ።

ለደቂቃ ያህል ፀጥ አለች።

“ካልቻልክ ደህና!”

መልሳ እንዲህ ስትል ጠየቀችኝ፤

“ነገ በጠዋት ነው የምሄደው። አትሸኘኝም?”

“እሸኝሻለሁ። እኔም በጠዋት ነው የምነሳው”

ከፊሎቹ እንቅልፍ ይዞአቸው ጥርግ ብሎአል። ማንከራራፋት የጀመሩም አሉ። መሀቡባም ብዙ አልቆየች፤

“ደህና እደር” አለች።

“ደህና እደሪ መሀቡባ”

አይኖቿን ከደነቻቸው።

እኔ ግን አልቻልኩም።

ብዙ አሳቦች ወደ አእምሮቼ እየመጡ ነቅቼ እንድቆይ አስገደዱኝ። በጥቅሉ አንዳንድ የተደበላለቁ ሰሜቶች አጥንቴን ሳይቀር እየፈጩት ነበር።

ተስፋ የሚባል ነገር ጥርግርግ ብሎ ከውስጤ የሚጠፋበት ጊዜ አለ። እንዲያ በተሰማኝ ጊዜ ራሴን ለመግደል ምንም አይቀረኝ። መሀቡባ መሀቡባን የሆነችው መርጣ አይደለም። እኔም ይህን በመሰለ ግለታሪክ መሃል መገኘቴ መርጫው አይደለም። ቀደምት ሰዎች ጠይቀው መልስ ያጡለት ጥያቄ እኔ አእምሮ ውስጥም አለ። ከየት እንደመጣሁ አላውቅም። ወዴት እንደምሄድም አላውቅም።

“እንደ ብረት የጠነከረ” እያልኩ የምመካበት መንፈሴን ይህች የ23 አመት ልጅ ይኸው ድራሹን አጠፋችው። “አባቴን ‘አነግ’ ብለው ገደሉት” አለችኝ። “እናቴ ደግሞ ‘ነፍጠኛ’ ተብላ እንዳትገደል ፈርታ ወደ አዲሳባ ሸሸች” እያለች ለኔ ታጫውተኛለች። ከትናንት ወዲያ ደግሞ ግንባር ላይ የመስቀል ንቅሳት ያለባት አንዲት ቆንጆ፤ “ትግሬ ስለሆንኩ ጠሉኝ” ብላ እኔ ፊት ተንሰቅስቃ አለቀሰች። እኔ ደግሞ ይህንን ሁሉ ሮሮ እና ሰቆቃ የሚፈፅመው ቡድን ካድሬ ነበርኩ። እነዚህ ሴቶች ግን ይህንን ሁሉ ስለማያውቁ እኔን እንደ ወንድም ጋሻ በመቁጠር ብሶታቸውን ሁሉ ዘክዝከው ያጫውቱኛል። ልቤ አካባቢ እንደ ጩቤ የሚወጋኝ ነገር አለ። አይኖቼ ዙሪያ ደግሞ መርፌ ነገሮች ይጠቀጥቁኛል።

ባለፉት ሃያ አመታት ውስጥ ያጋጠመኝ የህይወት መንገድ ላይ ልምድና እውነታ በአእምሮቼ የተጠራቀመውም ገጠመኝ አንድ ግለሰብ ሊሸከመው ከሚችለው በላይ ሆኖብኛል።

መሀቡባ እነዚያን ለሰው የማይነገሩ ተብለው በልቤ የተቆለፉትን ታሪኮች ብታውቅ ምን በተሰማት? ህዝቡን ይከፋፍላሉ በሚል በየልባችን የቀበርናቸው የዘመናችን ቅሌቶችስ? በመሰረቱ ግን እኔ በግሌ ምናገባኝና ነው ይህን ሁሉ ሮሮ እንዳውቅ የሆነው? ለምን እንደ አሳማ፣ “ተወለደ፣ ከዚያም ወለደ፣ በመቀጠል ሞተ” የተባለ ታሪክ ብቻ ሳይኖረኝ ቀረ? የብእር ሰው ከመሆን ይልቅ ምነው ፖስተኛ ብቻ ሳልሆን ቀረሁ? እንዲያ ሆኖ ቢሆን የመሀቡባን ታሪክ በዚህ መንገድ መች እመለከተው ነበር? እንዲህ እያሰብኩ ስንቱን ሳነሳና ስጥል በመካከሉ እንቅልፍ ይዞኝ ጥርግ ሳይል አልቀረም...

ገና ሳይነጋ ቀስቀሰችኝ።

ጫማዬን አጥልቄ፣ ልብሴን ለባብሼና ፊቴን በውሃ አባብሼ መሀቡባን ለመሸኘት፣ በዚያውም ወደ ሆቴሌ ለመሄድ ዝግጁ ሆንኩ፣

ገና አልነጋም።

ቢሆንም ነግቷል ማለት ይቻላል። ፓኪስታኖች በብዛት መንገዱ ላይ ውርውር ይላሉ። መኪኖች ገና ድሮ መወነጫጨፋን ተያይዘውታል። ገና ባልነጋው ንጋት በዝግታ ርምጃ ወደ አውቶቡስ ማቆሚያው ማዝገም ያዝን። መሀቡባ ነቅታ ነበር። እንደ ወፍ ነቅታ እኔንም አነቃችኝ፣

“አውቶቡስ የት ነው የምታገኘው?” ስል ጠየቅሁዋት።

“ከዚህ የአስር ደቂቃ መንገድ ይቀረናል”

በዝምታ ጥቂት እንደ ቆየን፣ እንዲህ ስትል ጠየቀችኝ፣

“የፃፍከው መፅሃፍ ስለምንድነው?”

“ፖለቲካ ነው፣ መሀቡባ”

“ፖለቲካ ምን ያደርግልሃል?”

መልስ ስላልሰጠሁዋት እሷ ቀጠለች፣

“ፖለቲካ ውስጥ አትግባ!” ብላ በቁርጠኛነት መከረችኝ።

አያያዘችናም ቀጠለች፣ “...ፖለቲካ ውስጥ ከገባህ ወያኔዎቹ ይገድሉሃል። እነሱ ማንን ፈርተው ልጄ? ከፈለጉ ይገድሉሃል፣ ካልፈለጉ ያስሩሃል። አንተ ከነሱ ጋር መጋጨት ምን ያደርግልሃል? ጎመን በጤና አይሻልም እንዴ?”

መልስ ሳልሰጣት ዝም አልኩ።

ምንስ ልላት እችላለሁ?

በቁርጠኛነት ምክሯን ቀጠለች፤

“እነሱ ልጄ ተንከላኞች ናቸው። እነሱን ማሸነፍ አይቻልም። ከነሱ ጋር ባትጣላ ይሻላል። ብዙ ሰው ገድለዋል። ማንን ፈርተው? ሰው እንደሚገድሉ አታውቅም እንዴ?”

“አውቃለሁ፣ መሀቡባ?”

“ባለፈው ምርጫ የተደረገ ጊዜ ቅንጅቶችን መንገድ ላይ ሳይቀር እንደገደሏቸው አልሰማህም?”

“ሰምቻለሁ መሀቡባ”

“በምርጫው ሲሸነፉ ተናደው ነውኮ የገደሏቸው”

“አውቃለሁ መሀቡባ”

“ከሚገደሏቸው ግን መጀመሪያውኑ ምርጫ ባያደርጉ አይሻልም?”

“ይሻል ነበረ። ምን ታደርጊዋለሽ?”

“ህፃናትም እኩ ሞተዋል”

“ሰምቻለሁ መሀቡባ”

“አንድን ደግሞ አይኗ እያየ እዚያው በራፋቸው ላይ እናቷን ገደሉባት። አባቷን ደግሞ አሰሩት። አባቷ ቅንጅት ነበር አሉ። የልጅቷን ስም ረሳሁት እንጂ እናቴ ነግራኝ ነበር። እኛ ሰፈር ውስጥ ልጅቷን የሚያውቋት አሉ...”

ዝም በማለቴ እንዲህ ስትል ጠየቀችኝ፤

“አይገርምም?”

“ይገርማል፣ መሀቡባ!”

“በጣም ነው የሚገርመው እንጂ! እንዴት እንደዚህ ይጨክናሉ? እነሱ እናት የላቸውም እንዴ? ወልዳ ከምታጠባው እናት አይደለም እንዴ የተፈጠሩት? የእናት ጡት ጠብተው አይደለም እንዴ ያደጉት?”

ሰውነትን የሚያልፈሰፍስና ተስፋ የሚነፍግ፣ ነፍስን የሚያደቅቅ ገዳይ መርዝ በሰራ አካላቴ ሳይሰራጭ አልቀረም። ፈፅሞ ተዳክምኩ። ከመሀቡባ ድምፅ ውስጥ የማዳምጠው ፍፁም የሆነ ደግነትና ቅንነትን ነበር። እንዴት እንዲህ ያለ ህዝብ ላይ መጨከን ተቻለ? ከወያኔ ጋር በሰራሁባቸው ዘመናት ህዝብ የሚባሉት እነ መሀቡባ መሆናቸውን እንዴት ሳላስተውል ቀረሁ? ለምን ነበር ወደ ህዝቡ ጠጋ ብዬ እንዲህ እንደዛሬው በጥሞና ማዳመጥ ሳልችል የቀረሁት?

መሀቡባ ያለማቋረጥ ስትናገር እኔ ከእሷ ተለይቼ

ብቻዬን የምሆንባትን ደቂቃ ነበር የማስበው። እሷ ግን ቀጠለች፤
 “ስለ ወያኔዎቹ ምን ዓፍክ?”
 “ብዙ ነው፣ መሀቡባ”
 “የጅማውን ዓፍክው?”
 “ምንድነው የጅማው?”
 “ራሳቸው ፖሊሶቹ እስላም መስለው ክርስትያኖቹን በቆንጨራ አርደዋቸው የለምንዴ?”
 “ሰምቻለሁ። ግን አልፋኩትም”
 “ታዲያ ምንድነው የዓፍክው?”
 “ሌላ ሌላውን ነው። አንቺ ስለጅማው በምን አወቅሽ?”
 “የተገደሉት ሰውዬ የሳቸው ልጅ ጎረቤታችን ነበረች።”
 ከአውቶቡስ ማቆሚያው ቦታ ደረስንና መጠበቅ ጀመርን። የደቡብ ኤዢያ ጥርቃሞ ኩሊዎች ቋጠሮአቸውን እንዳንጠለጠሉ አውቶቡስ ይጠብቃሉ። አውቶቡሱ እስኪመጣና እስክትሳፈር አብሬያት እንድቆይ ጠየቀችኝ። ተስማምቼ አጣብቃት ያዝኩ፤
 “የምንገናኝ ይመስልሃል?” ስትል በድጋሚ ጠየቀችኝ።
 “አይመስለኝም፣ መሀቡባ!”
 “ብንገናኝ ጥሩ ነበር።”
 ዘግየት ብላ ደግሞ እንዲህ አለች፤
 “ጊዜ ቢኖረኝ መፅሃፍህን አነበው ነበር። ግን ፖለቲካ አልወድም። ከዚህ በፊት ያነበብኩት መፅሃፍ ‘ሰመመን’ እና ‘ሳቤላ’ የተባለውን ነው። ሁለቱም ደስ ይላሉ። በጣም ደስ ይላሉ። ፖለቲካውን ትተህ እንደ ሳቤላ እና ሰመመን ለምን አትፅፍም?”
 “እሞክራለሁ መሀቡባ!”
 “ስለ ፍቅር መፃፍ አትችልም?”
 “እሞክራለሁ እስኪ?”
 “እንደሱ ይሻልሃል። ፖለቲካ ይቅርብህ። ጣጣ ውስጥ ለምን ትገባለህ? ጎመን በጤና...”
 ጨለማው አሁን ጨርሶ እየገፈፈ ነው።
 ገና ወገግ ከማለቱ መቀቱ እሳት የሚተፋ ምላሱን እንደ ደራሳን ያወናጭፈው ጀምሮአል።
 “ከዚህ ወዴት ነው የምትሄደው?” ስትል ጠየቀችኝ።
 “ገና አልወሰንኩም መሀቡባ”

አውቶቡሱ እንደ ጭልፊት እየተወነጨፈና፤ እንደ ዘንዶ እየተምዘገዘገ መጥቶ እግራችን ስር እንደ ውሃ ፈሰሰ፤ ተሰናብታኝ ወደ አውቶቡሱ ጥልቅ አለች። ቆሜ አየሁዋት!

አውቶቡሱ ይዞአት ነጐደ።

እኔም ፊቴን አዙሬ ብቻዬን ወደ ሆቴሌ አቅጣጫ አዘገምኩ። የለም! የለም! ብቻዬን አልነበርኩም። ቁጭት አብሮኝ ነበር። እንደ እሳት የሚፋጅ የቁጭት ፍም ልቤ ውስጥ ተጎልቶ ነበር። ነበልባል በሆኑ ጥያቄዎችም ተወጥራለሁ።

“ይህን ደግ ህዝብ በቀናው ጐዳና ላይ መርቶ ከምኞቱ የሚያደርሰው መሪ እንዴት አጣ?” ስል ጮህኩ። “...ከቶ ለምን መሪ አጣ?”

* * *

በተፈጥሮዬ ቁጡ አይደለሁም። በዚያን እለት ግን ተሳዳቢና ቁጡ ሆኜ ዋልኩ። እኔ ብቻ ሳልሆን ብእሬም በቁጣ ስትንተከተክ ዋለች። የብእሬን ቁጣ እኔው ለራሴው እፈራዋለሁ። ከጫፉ እሳት የሚተፋ ያህል ይፈላል። ይህን መሰል ማስታወሻዎቼ ለህትመት እንዳይበቁ በጣም እጠነቀቃለሁ። ብዙውን ጊዜ ቀዳድጄ እጥላቸዋለሁ።

በዚያን እለት ግጥም አይሉት ስድ ንባብ ድብልቅልቁ የወጣ ፅሁፍ ነበር የፃፍኩት። ርግጥ የሚንተከተክ ቁጣዬን ለማብረድ ረድቶኛል። በዚያን ቀን ስፅፍ የፀጋዬ ገብረመድህንን፤ የደበበ ሰይፉን፤ የዮሃንስ አድማሱን ስንኞች ከራሴው ቃላትና ስንኞች ጋር እየደበላለቅሁ ቁጣዬን ለማብረድ ሞክሬ ነበር...

ማነህ አንተ የቅርባችን እሩቅ?

እኛማ እኛ ነን፤ ሰለስቱ ደቂቅ! እድል ጠፍቶ ያልተማርን። ደም አፍሰሰን ያስተማርን! ወንድም ጋሻን እምንጠብቅ! እኛ ነን እኛ! ያንተስ ከየት ይሆን? የፍልስፍናህ ጥበቡ? የአስተሳሰብህ መደቡ? ማነህ አንተ? ሳጥናኤል ነህ ከንቱኤል? ዳንኤል ነህ ዋሾኤል?

“ጋሼ!” በሉኝ የምትል፤ የአሃውንት ቅምጥል፤ ያለባበሰና የንግግር ሊቅ! የት ነህ አንተ የቅርባችን ሩቅ? ሆደባሻ ነህ

ወንድም ውሻ? ወንድም ጋሻ ነህ የተሰፋ እርሻ? ፕሮፓጋንዳህ የሆነብን ግርሻ? ባለ ራእይ ነህ ወይስ ተልካሻ?

እባክዎ “እርሶ” ማኖት አንቱ? እውነቱ ወይስ ክህደቱ? ቃሎት የሆነብን ከንቱ? ማኖት እርሶ? የፖለቲካ ካሊፕሶ?

እኛማ እኛው ነን - ዝንተ አለም የተሰፋ መዝሙር፤ መዘመር ሆነን ቀረን እንጂ - እኛስ ዘምረን ነበር፤ ስለ እናት መሬት - ስለ አባት አገር፤ ሞትንም ሞተናታል - ለተሰፋና ለፍቅር፤ ፍፃሜው ሆነብን እንጂ - ቃል ብቻ የቃል ክምር፤ እጣችን ሆነብን - እንደ ፍልፈል መኖር፤ ፀጋ ሳናጣ ከሰማይ - ወርቁ ተርፎ በከርሰ ምድር፤ ቅፅል ሰማችን ልመና - መታወቂያችን አራጣ ብድር፤ በርግጥ አንክድም! ቀምሰናት ነበር - የነፃነትን ግማሽ ቀን፤ መቅመሱንስ ቀምሰናት ነበር፤

ዳሩ ምን ያደርጋል?

እንዳይቀርብን አፍሪቃዊነቱ፤ እንደ አግማል ቅፍለት በአንድ ውርጋጥ እንደሚጎተቱ፤ ነፃነት ተረት ሆነችብን - ሃሳዊ መሲህ ከንቱ፤ እና የነፃነትን ግማሽ ቀን - እንደ ግማሽ ጨረቃ፤ የባርነት ጉድጓድ ውስጥ - እንደ አይጠመጎጥ ተደብቃ፤ የነፃነትን ግማሽ ናፈቅናት - በመናፈቅ ብቻ ቢበቃ፤

ሌላ ታዲያ ምን ይባላል?

ሲቃ ብቻ ካልሆነ - በቁም ሲሰቀሉ፤ መቼም ሃበሻ ተረት ሆኖአል እጣ ክፍሉ፤ ስምን መልአክ ያወጣዋል እንዲሉ፤ ሰማችን ቀንድ - ግብራችን ቀንድ - ሆነ እንደ ቃሉ፤ አለም ባንድ ጀምበር ሽቅብ ሲመነጠቅ፤ እኛ ገና አኩዋኩሉ፤ መልሰን ደግሞ ‘እንዴት ዋሉ?’ ‘ነጋ?’ ተብሎ ሲጠየቅ፤ ዝንተአለም ምላሻችን - ‘አልነጋም!’ መቼ ይሆን የሚነጋልሽ እናት አለም!? እና ያቺ ልጅ ገደለችኝ በቁም፤ ‘ስለ ፍቅር ፃፍ’ አለችኝ መሀበብ፤ ስለ ፍቅር እና ስለ ውበት አበባ፤ ‘እየሃ!’ በል አለችኝ፤ መስከረም ሳይጠባ፤ ዶሮ በሌለበት እንቁላል ለቀማ፤ ምን ፍቅር አለ እህት አለም? ተሰፋ ባጣ ምድረበዳ፤ ድቅድቅ ባለ የቀትር ጨለማ?

አንተኛውስ ማነህ?

ጅሮጠቢ ነህ የገንዘብ ወፍጮ?

መቀጮ ነህ ወይስ መዋጮ?

ማነህ አንተ? ማነሽ አንቺ? የት ነሽ አንቺ?

ሃሌ ነሽ ሃሌ ሉያ? ቃሌ ነሽ ቃሌ ሉያ? ፀጋዬ እንዳለው በሰንቁ፣ የሃሌ እናት አለም ብቁ፣ እስከዚህ ነው የኑሮ ጭንቁ? ይሄ ኖሮአል የእድሜ ብርቁ? ወንድም ውሻ በበሃበት ሃገር፣ የአንድ እህት ዱካ! ብራቅ ዳእሩን ተርክኮት፣ እንደማይነድ ያድባር ዋርካ፣ በቁም ሞተን ሰናወካ፣ የብርቱካን ኪሩቤል እሳት፣ በኛ በቁም ሙታን ሀዋሳት፣ አይን እያየ ልግን አጧት፣ ብሎ ሲያበቃ ሎሬት ሊቁ፣ ጓደኞቹ እንኳ ሳያውቁ፣ እልም ከነ ትጥቁ!

ብርቱካን! ብርቱካን! ይላል ሰው ሁሉ፣

አንድ እግር ብርቱካን ራሷ በቅላ፣ ጀግና ቆሞ እያየ - ስትደቆስ ከእጁ ተገንጥላ፣ 'እና ምን ላድርግ!' ይላል አሉ፤ እንዲህ ኖሮአል የመስዋእትነት ውሉ? የሰፊድ ጋሻ እንኳ መሆን ያልቻለ፣ እንዲህም አድርጎ አትንኩኝ ባይነት የለ! በቁሙ ተረት የሆነ አርበኛ፣ አባ ዘራፍ ብቻ ብቻ ጉረኛ! እንዲህ ነበር እንዴ የአመራር ጥበብ ፍልስፍና? የተራራ ክምሩን አፈር ሲያበላው አንድ ቁና፤ ከየትኛው ጎሬ ተሸሽጎ የአንተ የምሁሩ ሚና? "ምሩኝና እኔ ልሙት ከፊት ሆኜ!" እያለ ሲማፀን ሀዘበ ደቂቅ፤ ተመራው ከመራው አስተሳሰቡ ሲልቅ፤ በመካከሉ የእድል ጀምበር ጥልቅ!

ሄለን መሃመድ እንዳለችው፣

አብዮት አሸቶ፣ የሚበላው ጠፍቶ፣ ጅቡ በላው አሉ ሌት ከማሳው ገብቶ! እናም ጀግና ያልነው በፍርሃት ወደቀ፤ ለጅብ አሳልፎ እየሰጠ፣ ለጅብ ቦታውን ለቀቀ! እና "አበባየሁ ወይ" ሲባል እባካችሁ አትበሉ "ለምለም፣ ለምለም"፣ የደረቀ መሶብ እንጂ - የለመለመ መስክ የለም።

ያኛው ደግሞ የሰይፉ ልጅ ደበበ።

ታዘቦ ታዘቦ በቁጣ፣ ሰው ፈልጎ ሰው ቢያጣ፣ እንዲህ አለ በለበጣ፣ አሁን እንዳንተ ማን ሊመጣ? አባቱን መስሎ የወጣ? እንዳንተም ያባቱ ልጅ የለ! ተስፋን አቅፎ የገደለ፣ በዚህስ መቼ አበቃ? "አባትህ" አለ ለጥቆ፣ እንደ ውሻ ሳቅ ስቆ፣ "አባትህ!" አለ። ራሱ በማይፈታው እንቆቅልሽ፣ ተረብ የድግምት ወጀቦ፣ ፈውስ እያለ ሲያደባይ፣ የስንቱን ሰው ቀልብ ሰልቦ፣ አንተም የመዝለፊያ ልጅ ዛቢያ፣ ዘመናይ ደብተራ አባያ፣ ተጠብብኩ ስትል ጠብብክ፣ አወቅሁ ስትል ደነቆርክ፣ መቅረዝ ሲሉህ እንቅቡም አንተው ሆንክ።

እና እኔ ደግሞ ለማን እንደሆነ ባላውቅም!

“እባክህ ማነህ አንተ?” ብዬ ጠየቅሁ። እንደሆዱ ነህ እንዳንጎሉ? የት ነው ያስተሳሰብህ ክልሉ? የራእይህ ኮከብ ቃሉ? የት ነው? ማነህ አንተ? የት ነህ አንተ? ምነው የተሰፋህ ጫፉ ራቀ? ምነው የሀሊና ባንዴራህ ተደበቀ? ምነው ክብርና ኩራትህ ተሳቀቀ? የነፃነት ህልምህ ተፍቆ፣ የታሪክ መሰረትህ ወደቀ! ሌላው ሁሉ ቢቀር እንዴት የቁጣ ውርስህ ጠወለገ? ያገሬ ሰው ሆይ! የታለ የሃብሻነትህ ቀለሙ? የእምነትህ ስጋወደሙ? ግዴለም ደህና! ሁሉም ይቅር። እንዴት ሀሊናህ ዝም አለ? ወንድም ውሻዎች እንደ ዝንብ ሲያምሙ? እንደ ተርብ በአናትህ ላይ ሲተሙ። ለመምራት ያልሞከርክ፣ መመራትን የተጠየፍክ፣ ማነህ አንተ? ጅብደኛ ነህ ቀልደኛ? ታጋይ ነህ መልከኛ? ወይስ ተመፃፃቂ ህልመኛ? እና የት ነህ አንተ? ማነህ አንተ? ወንድም ውሻ? ወይስ ወንድም ጋሻ?...

በመጨረሻም እንዲህ ማለት ችዬ ነበር፣
መሀቡባ ሆይ! አይዞሽ!

የወንጀለኞች ጉልበትና ሃይል እንደ ጅብራልታር ቋጥኝ ለዘልአለሙ ቆሞ ይቆይ ዘንድ አይቻለውም። ፍቅርና እውነት አሸንፈው ይነግሳሉ። እንጀራ ፍለጋ ርቆ የተጓዘው ዜጋ ሁሉ፣ በወገንና በሃገር ፍቅር ናፍቆት የደቀቀው ሁሉ ወደ ህልሙ መድረሱ አይቀርም። ህይወት በዚህ መንገድ አትቀጥልም። ነገ ማለዳ ከምትወጣው ጀምበር ጋር የነፃነት ቀን አብራ ብቅ ትላለች።

መሀቡባ ሆይ! አይዞሽ!
አይዞሽ የኛ ቆንጆ!!ቆንጆ!!
የኛ ውብ ፅጌረዳ!!

ወንድም ውሾች ብቻ አይደሉም። ወንድም ቆሻሾች ብቻ አይደሉም። ወንድም ጋሻዎችም አሉሽ። እህት ጋሻዎችም አሉሽ። የሰቆቃ ድምፁን ተከትለው፣ ይመጣሉ ወዳንቺ ፈልገውሽ። በአንድ ነገር ርግጠኛ ሁኝ! ከተጣልሽበት የውርደት ጉሮኖ፣ የተሰፋ ማጣት ጨለማ ጎትተው ወደ ብርሃን የሚያወጡሽ፣ ወንድሞች አሉሽ። አይዞሽ መሀቡባ! አይዞሽ...

ውድ አንባቢያን

ሰለዘሀ መፅሃፍ ያላችሁን አስተያየት
ብትልኩ ደራሲው በደስታ ይቀበላል፤
አድራሻ፤

ttgebreaab@gmail.com

Www.tgindex.blogspot.com

ባለፉት 40 አመታት የፖለቲካ ስነ ስህተት ተቀብሮ ከነበረበት፣ ተስፋይ ገብረአብ ራሱም ባንድ ወቅት ተዘናቆበት ከነበረው፣ እንጨት እንጨት ከሚል የካድሬ ፖለቲካ መሳሪያነት አውጥቶ አድማሳዊ የሆኑ ሰብአዊ እሴቶችን መፈተሻ በማድረግ ነፍስ ሊዘራበት የጀመረው ሙከራ እየተሳካ ለመሆኑ “የደራሲው ማስታወሻ” በቂ ምስክር ነው።

...ፖለቲካው ሃገርና ህዝብን እያመሰ፣ የነፃነት፣ የሰላምና የብልፅግና ተስፋችንን እየተበረ፣ የአንድነታችንና የአብሮነታችንን ስር እየሰረዘ፣ አትዮጵያችንን እንደ ገደል ላይ ቀጠጣ ከግራ ቀኝ እየላተመ፣ የመኖርና ያለመኖር እጣዋን ጥያቄ ውስጥ ባስገባበት ወቅት፣ ተስፋይ ገብረአብ የተባ ብእሩን ከፖለቲካው ማራቅ ወንጀል መስሎ የታየው የስነ ስህተት ሰው ነው። ይህንን እምነቱን በቀዳሚውም ሆነ በዚህኛው ማስታወሻዎቹ በግልፅ ያሳያል።

...በእውነተኛ የህይወት ገጠመኞቹም የሚገናኙቸውን ግለሰቦች አንደበቱ በማድረግ ለእኛ ተራ የሚመስሉ አባባሎቻቸውንና ድርጊቶቻቸውን በመጠቀም ብዙዎቻችን ደፍረን ማየት ከማንፈልገው የገራችንና የራሳችን ገበና ጋር ፊት ለፊት እንድንጋፈጥ ያደርገናል - በውብ ብእሩ እያዋዛ።

...የተስፋይ ገብረአብ ብእር ራሱንም አይምርም። ራሱን ተርቦ በራሱ ላይ ስቆና ቀልዶ እኛንም ፈገግ እንድንል ያደርጋል። የታመቀ ብሶቱንና ሃፍረቱን ገላልጦ በማቅረብ እኛም እንደሱ የህሊና ፅዳት አካሄደን ከጭንቀታችን መገላገል ባንችልም፣ ትንሽ እፎይታ ማግኘት እንደምንችል ይጠቁመናል።

...በጨረፍታ ለሚያያቸው የደራሲው ትረካዎች ተራ ወጎች ይመስላሉ። አስተውሎ ለሚመረምራቸው ግን አእምሮን ሰርስረው የሚገቡ የጠለቀ የፍልስፍና ውይይት የሚካሄድባቸው ናቸው። እያዋዛ ያቅርባቸው እንጂ የዋዛ ጉዳዮች አይደሉም።

...የደራሲው “ማስታወሻዎች” ልብ ወለድ አይደሉም። እውነተኛ ታሪኮች ናቸው። አብዛኞቹ ገፀባህርያት በህይወት ያሉ ናቸው። መፅሃፉን ማንበብ ስንጀምር ግን እንደማንኛውም ቀልብ የሚሰርቅ የልቦለድ ድርሰት ትረካው ይዞን ይነጉዳል። ከመፅሃፉ አንድ ምእራፍ የጀመረ ሰው ሳይጨርሰው ለማስቀመጥ በጣም ይቸገራል። ጠዋት ሥራ መግባት ያለበት ሰው ማታ መፅሃፉን እንዲጀምረው አልመክረውም።

ብርሃኑ ነጋ (ዶክተር)



www.npabooks.com